

# ملٽونه ولي ماٿپري؟

د ځواک، بيوزلي او هوساينې رښتني

دارون عجم او غلو او جيمز رابنسن

زبان: محمد نعيم سهر



### د کتاب ستاینه

یو بډایه علمي کتاب چې یوه پر جوشه نظریه وړاندې کوي. (فاینشل تایمز)

له سره تر پایه له تاریخي واقعیتونو ډک دی چې هم گټور او هم په زړه پورې دی.

(The observer, UK)

'ملټونه ولې ماتېږي' یوه په زړه پورې هڅه ده چې یوې مهمې او خورا سترې پوښتنې ته چې 'ولې ځیني هېوادونه شتمن او ځیني بېوزله دي؟' ځواب وایي. (نیویارک تایمز / کریستیا فریلند)

'ملټونه ولې ماتېږي' کتاب واقعاً په زړه پورې دی. عجم او غلو او رابنسن د ټولنیزو علومو یوې مهمې پوښتنې ته د ځواب موندلو هڅه کړې ده - هغه پوښتنه چې له پېړیو راهیسې یې مخکښ پوهان په ځان پسې بوخت کړي دي - او هغې پوښتنې ته ځواب وایي چې په خپل ساده والي او قدرت کې زړه رابنکونکې ده.

(سټیفن لیوټ، د اقتصاد عجیب او غریب علم د کتاب لیکوال)

تاسو به له دغه کتاب سره د مینې لپاره درې دلایل ولری: دا کتاب په نوې نړۍ کې د ملي عوایدو ترمنځ د توپيرونو په اړه دی چې نن ورځ د یوې سترې ستونزې په توګه نړۍ ور سره مخ ده. دا کتاب له په زړه پورو کیسو ډک دی چې تاسو ځان ته راکاږي، لکه ولې بوتسوانا د سیریلیون په پرتله هوسا دی. کتاب د لوستلو وړ دی. بنایي ما غوندې تاسو هم که یو ځل کتاب ولولئ، نو بیا او بیا به یې لولئ. (جارېډ ډایموند، د پولیټایزر جایزې گټونکی او د کال د تر ټولو ډېر پلورل شوي کتاب 'ټوپکې، میکروبوڼه او اوسپنه' لیکوال.)

یو وخت یوه سکاتلنډي فیلسوف چې دومره مشهور نه و، په دې اړه چې څه شی ملټونه بریالي کوي او څه شی یې ناکاموي، یو کتاب ولیکه. 'د ملټونو ثروت' کتاب هم نن ورځ ډېر لوستونکي لري. په همدې لیدلوري او د همدې تاریخي واقعیتونو په رڼا کې دارون غجم او غلو او رابنسن زموږ د وخت همداسې یوې پوښتنې ته ځواب وړاندې کوي. په راتلونکو دوو پېړیو کې به هم زموږ د لمسیانو، د لمسیانو لمسیان هم 'ملټونه ولې ماتېږي' لولي. (جورج اکرلوف، د نوبل اقتصاد جایزې گټونکی، ۲۰۰۱)

عجم او غلو او جېمز رابنسون د اقتصادي او سیاسي پراختیا په برخه کې د ملټونو ترمنځ توپيرونه په ډاګه کوي. هغوی د بېلابېلو او ژورو تاریخي مثالونو په وړاندې کولو سره څرګندوي چې بنسټي بدلونونو څنګه په ځینو مواردو کې د تصادفي شرایطو له مخې پایلې

زېږولي دي. ليدل کېږي چې پرانيستي ټولنه خلاق تخريب ته لار پرانيزي او د قانون واکمني په اقتصادي پراختيا کې مهم رول لوبوي. (کينټ.جي.ارو، د اقتصاد د نوبل جايزې گټونکی، ۱۹۷۲)

د کتاب ليکوالان له قانع کوونکو دلایلو سره ښيي چې هېوادونه يوازې هغه وخت د بېوزلي له لومې ژغورل کېدای شي، چې مناسب اقتصادي بنسټونه، په ځانگړې توگه خصوصي مالکيت او رقابت په کې وي. تر ټولو مهمه دا چې د هېوادونو بنسټونه هغه وخت پراختيا موندلی شي، چې داسې پراخ بنسټه سياسي نظام ولري، تر څو د دولتي ځوکيو د ترلاسه کولو لپاره رقابت، خلکو ته په ټاکنو کې د گډون پراخه ونډه او نويو رهبرانو ته په کې د راتگ زمينه برابره شي. د سياسي او اقتصادي بنسټونو ترمنځ دا نږدې اړيکه د هغوی د گډ کار محور جوړوي او د دې نتيجه د اقتصاد او سياسي اقتصاد په اړه څېړنه او مطالعه ده. (گرې اس. پېکر، د اقتصاد د نوبل جايزې گټونکی، ۱۹۹۲)

دا مهم او گټور کتاب چې له تاريخي مثالونو ډک دی، ښيي چې پرانيستي سياسي بنسټونه د پرانيستو اقتصادي بنسټونو ملاتړ کوي او همدا بنسټونه په اقتصادي هوساينه کې مهم رول لوبوي. دا کتاب جوتوي چې ښه رژيمونه څنگه رامنځته کېږي او بيا سپېڅلې کړی ته داخلېږي، په داسې حال کې چې خراب رژيمونه په خبيثه کړی کې پاتې کېږي. دا يو ډېر مهم تحليل دی چې بايد هېر نه کرل شي. (پيټر ډایموند، د نوبل د اقتصادي جايزې گټونکی، ۲۰۱۰)

د پراختيا د علم دوه تنه مخکښ پوهان - دارون عجم او غلو او جېمز رابنسن - ښيي چې دا جغرافيه او کلتور نه دي چې ملټونه بډايه يا بېوزله کوي، بلکې خبره د بنسټونو او سياستونو ده. دا کتاب د ټولو پوهانو او عامو لوستونکو لپاره د پوهېدو وړ دی. (فرانسيس فوکوياما، د 'تاريخ پای او وروستی انسان' د کتاب ليکوال)

د هغه چا لپاره چې فکر کوي د يوه ملت اقتصادي برخليک له جغرافيه او کلتور سره تړاو لري، دارون عجم او جېمز رابنسن ورته ډېر بد خبر لري. دا د انسانانو په لاس جوړ شوي بنسټونه دي، نه د ځمکې لوړې ژورې چې زموږ د نيکونو په باور د ملټونو په بېوزلي او بډايه کې مهم رول لري. عجم او غلو او رابنسن يو گټور او مهم کتاب ليکلی دی. (نايل فرگوسن، د پيسو پيدايښت کتاب ليکوال)

دا يوازې په زړه پورې او زړه راښکونکي کتاب نه دی، بلکې مهم هم دی. هغه واقعي څېړنه چې پروفيسرانو هر يو عجم او غلو او رابنسن کړې ده او همدارنگه دوام لري، دا روښانه کوي چې اقتصادي قوتونه، سياست او پاليسي څنگه تکامل او څنگه يو بل محدودوي او

همدارنگه بنسټونه څنگه دغه تکامل اغېزمنوي، چې دا د ملتونو د بریا او ناکامی په برخه کې مهم گڼل کېږي. دغه مسایل په دې کتاب کې په ډېر واضح ډول خپرل شوي دي. که څوک دا کتاب را واخلي او مطالعه یې کړي، نو زړه به یې ونه شي چې لرې یې کړي.  
(مایکل سپنس، د اقتصاد د نوبل جایزې گټونکی، ۲۰۱۰)

دا سیاست دی احمقه! دا د عجم او غلو او رابنسن ساده خو جذابه خبره ده چې ولې یو شمېر هېوادونه د پراختیا او پرمختګ په لار کې ناکامېږي. د سټیوراتانو له استبداد څخه د متحده ایالتونو تر جنوبه، له سیریلیون څخه تر کولمبیا پورې دغه علمي اثر په ډاگه کوي چې واکمنان څنگه قدرت د ځان په گټه او د نورو په زیان لوبوي. دا لیکوالان د هیله مندی او بدبینی ترمنځ د یوې کرښې په راکاږلو سره څرگندوي چې تاریخ او جغرافیه د یوه ملت تعیین شوی برخلیک نه دی. دوی همدا راز ښيي چې څنگه اقتصادي طرحې او پالیسی د بنسټیزو د سیاسي ستونزو په حل کې ناکاره ثابتې شوې دي.

(دانی رودریک، د هاروارد پوهنتون، KENNEDY SCHOOL OF GOVERNMENT)

دا په زړه پورې او گټور کتاب د سیاسي او اقتصادي بنسټونو د تکامل پر ښو او بدو اړخونو باندې تمرکز کوي. دا کتاب د اقتصادي او سیاسي بنسټونو تر منځ د قدرت باریک توازن له منځه تلل چې د حساسې مقطعي په جریان کې د تاریخ د تصادفي پېښو له امله رامنځته کېږي، په ډاگه کوي. عجم او غلو او رابنسن په دې اړه ډېر پراخ تاریخي شواهد وړاندې کوي، خو وښيي چې دغه ډول بدلون څنگه د غوره بنسټونو جوړېدو، د نوښتونو پراختیا یا خورتیا ته لار هواروي.

(رابرت سلو، د اقتصاد د نوبل جایزې گټونکی، ۱۹۸۷)

**Download From: Aghalibrary.com**

## لړلیک

سریزه..... ۱۱

### لومړی څپرکی

- ۱۵..... ډېر نږدې، خو ډېر توپیر.....
- ۱۵..... د ریو گرنډي سیمې اقتصاد.....
- ۱۹..... له 'کجامارکا' څخه.....
- ۲۶..... د جېمز ټاون په لور.....
- ۳۵..... د دوو اساسي قوانینو داستان.....
- ۳۹..... د یوې ایډیا لړل، د شرکت جوړول او د پور ترلاسه کول.....
- ۴۳..... د ترلتیا مسیر بدلون مومي.....
- ۴۵..... یو میلیارد او که دوه میلیارده ډالر؟.....
- ۴۸..... د اقتصادي نا اندولۍ د نظریې په لور.....

### دویم څپرکی

- ۵۲..... له کاره لوېدلې تیورۍ.....
- ۵۲..... د نړۍ یو انځور.....
- ۵۵..... د جغرافیې فرضیه.....
- ۶۲..... د کلتور فرضیه.....
- ۶۹..... د ناپوهۍ فرضیه.....

### درېیم څپرکی

- ۷۵..... د بېوزلۍ او هوساینې رامنځته کول.....
- ۷۵..... د ځمکې د ۳۸ درجو اقتصاد.....
- ۷۹..... پرانیستي اقتصادي بنسټونه او زېښنونکي اقتصادي بنسټونه.....
- ۸۲..... د اقتصادي هوساینې ماشین.....
- ۸۴..... پرانیستي او زېښنونکي سیاسي بنسټونه.....
- ۸۸..... ولی تل د هوساینې لار نه غوره کېږي؟.....
- ۹۲..... د کانگو اوږد رنځ.....
- ۹۵..... د زېښنونکو سیاسي بنسټونو تر سیوري لاندې وده.....

### خلورم خپرکی

- کوچنی توپیرونه او د تاریخ حساسې مقطعی: ..... ۱۰۰
- د تاریخ وزن ..... ۱۰۰
- طاعون چې نړۍ خپور کړ ..... ۱۰۰
- د پرانیستو بنسټونو جوړول ..... ۱۰۴
- کوچنی؛ خو مهم توپیرونه ..... ۱۰۷
- د تاریخ نا اټکل شوی مسیر ..... ۱۱۲
- د خمکې لوړې ژورې ..... ۱۱۵

### پنځم خپرکی

- ما راتلونکې لیدلې او روښانه ده ..... ۱۲۵
- تر زېږونکو بنسټونو لاندې وده ..... ۱۲۵
- ما راتلونکې لیدلې ..... ۱۲۵
- د کاسای په څنډو کې ..... ۱۳۳
- اوږد اوږی ..... ۱۳۶
- بې ثباته زېښناک ..... ۱۴۲
- ستونزه چېرته ده؟ ..... ۱۴۸

### شپږم خپرکی

- جلا کېدل ..... ۱۵۰
- وینز بنار ولې موزیم شو؟ ..... ۱۵۰
- رومي ښېگنې ..... ۱۵۶
- ...رومي بدگنې ..... ۱۶۲
- له ویندولاندا څخه نور لیکونه نه راځي ..... ۱۶۹
- د جلا کېدو مسیرونه ..... ۱۷۲
- د لومړنی اقتصادي ودې پایلې ..... ۱۷۶

### اووم خپرکی

- د عطف ټکی ..... ۱۷۸
- له نساجانو سره ستونزه ..... ۱۷۸
- دوامداره سیاسي شخړې ..... ۱۸۰

۱۸۵..... پرتمین انقلاب  
۱۹۱..... صنعتی انقلاب  
۲۰۱..... ولی بہ برہتانیہ کی؟

### اتم خپرکی

۲۰۴..... زموہ پہ جم کی نہ: د پراختیا پر وړاندې خندونه  
۲۰۴..... پر چاپ بندیز  
۲۰۸..... کوچنی توپیرونه چې مهم وو  
۲۱۲..... له صنعت څخه وېره  
۲۲۰..... پر بهری چلونې بندیز  
۲۲۳..... د 'پرستر جان' استبداد  
۲۲۷..... د 'سامال' اولاده  
۲۳۱..... تلپاتی وروسته پاتی والی

### نهم خپرکی

۲۳۳..... معکوسه پراختیا  
۲۳۳..... درمل او ټولوژنه  
۲۳۸..... ډېره مروجہ پدیده  
۲۴۵..... دوه گونی اقتصاد  
۲۵۵..... معکوسه پراختیا

### لسم خپرکی

۲۵۸..... د هوساینې خپرول  
۲۵۸..... د مجرمینو جزیره  
۲۶۶..... د خندونو ماتول: د فرانسی انقلاب  
۲۷۱..... د انقلاب خپرېدل  
۲۷۶..... د موډرنیزم په لور گامونه  
۲۸۰..... د نړیوالې نا اندولۍ رینې

### یوولسم خپرکی

- سپېڅلې کړۍ..... ۲۸۳  
 تور قانون..... ۲۸۳  
 د ولسواکۍ سوکه مزل..... ۲۸۸  
 له 'ترستانو' سره مبارزه..... ۲۹۵  
 له سترې محکمې سره ټکر..... ۳۰۰  
 مثبت غبرگون (فیدبک) او سپېڅلې کړۍ..... ۳۰۵

### دولسم خپرکی

- خبیثه کړۍ..... ۳۰۷  
 تاسو نور نه شئ کولای چې په اورگادې کې بو ته لار شئ..... ۳۰۷  
 له انکومیندا څخه د ځمکې تر غصب پورې..... ۳۱۶  
 له مریټوبه تر جیم کرو..... ۳۲۱  
 د اولیگارشی اوسپنیز قانون..... ۳۲۷  
 منفي غبرگون او خبیثه کړۍ..... ۳۳۳

### دیارلسم خپرکی

- نن ورځ ملتونه ولې ماتېږي؟..... ۳۳۶  
 په زیمبابوې کې د لاتری ټکت څنگه وگتو؟..... ۳۳۶  
 د ماشومانو جگړه..... ۳۴۱  
 څوک دولت دی؟..... ۳۴۴  
 اېل کورالیتو..... ۳۴۸  
 نوی استبداد..... ۳۵۳  
 د مالوچو پاچا..... ۳۵۵  
 د مصر غمیزه..... ۳۵۹  
 ملتونه ولې ماتېږي؟..... ۳۶۲

### څوارلسم خپرکی

- د طلسم ماتول..... ۳۶۶  
 درې افریقایي مشران..... ۳۶۶  
 په سوېل کې د زېښناک پای..... ۳۷۴



۳۷۸..... د چین بیا ظہور

پنخلم خپرکی

۳۸۵..... د هوساینی او بپوزلی په اړه پوهېدل

۳۸۵..... تاریخي رینې

۳۹۳..... د استبداد تر سیوري لاندې د اقتصادي ودې جذابیت

۴۰۱..... هوساینه رامنځته کېږي، جوړېږي نه

۴۰۵..... د بهرنیو مرستو ناکامي

۴۰۸..... پیاوړتیا

۴۱۴..... ماخذونه

## سريزه

دا کتاب د نړۍ د شتمنو هېوادونو (د امريکا متحده ايالتونو، برېتانيا او جرمني) او د بېوزلو هېوادونو (د افريقا جنوبي صحرا، مرکزي امريکا او سوېلي اسيا) د عوايدو او د ژوند د معيارونو تر منځ د ژورو توپيرونو په اړه بحث کوي. همدا اوس چې د کتاب سريزه ليکو، شمالي افريقا او منځنی ختيځ د 'عرب پسرلي' پاڅونونو په سر اخیستی دی. دا پاڅونونه هغه وخت پيل شول، کله چې د ۲۰۱۰ کال د ډسمبر پر ۱۷ مه په تونس کې يوه ځوان غريبکار «محمد بوعزيزي» د حکومت د ناوړه چلند په غبرگون کې ځان ته اور واچاوه. د تونس ولسمشر «زين العابدين بن علي» د ۲۰۱۱ کال د جنورۍ پر څوارلسمه له واکه گوښه شو، خو په تونس کې د ځانگړې واکمنې ډلې پر وړاندې د انقلاب څپې چې نه مهارېدونکې ښکارېدې، پراخې شوې او د منځني ختيځ نورو برخو ته هم وغځېدې. د ۲۰۱۱ کال د فبرورۍ په ۱۱ مه مصر هم د پاڅون تر څپو لاندې راغی او حسن مبارک چې پر دغه هېواد يې څه باندې دېرش کاله حکومت کړی و، را و پرځول شو. د بحرین، ليبيا، سوريې او يمن برخليک تر اوسه [د کتاب تر چاپ پورې] روښانه نه دی. په دې هېوادونو کې د خلکو د نا رضایتۍ لامل بېوزلي ده. د يوه مصري وگړي منځنی عايد په امريکا کې د يوه کس د منځني عايد ۱۲ سلنه جوړوي او په دې هېواد کې د عمر اوسط هم د امريکا په پرتله لس کاله کم دی. د مصر ۲۰ سلنه وگړي له سختې بېوزلۍ کرېږي. که څه هم د امريکا متحده ايالتونو او مصر تر منځ توپير هينسوونکی دی، خو دا توپير د نړۍ د نورو بېوزلو هېوادونو لکه شمالي کوريا، سيريليون او زيمبابوې په پرتله ډېر لږ دی؛ دا هغه هېوادنه چې د نړۍ کابو نيمايي نفوس په ځان کې را نغاړي. ولې مصر د امريکا متحده ايالتونو په پرتله دومره بېوزله دی؟ څه شی دي چې د مصر د هوساينې مخه يې نيولې؟ ايا بېوزلي نه بدلېدونکې پدیده ده او کولای شو چې له منځه يې یوسو؟ د دې پوښتنو د ځوابولو لپاره غوره ده چې په خپله د مصريانو له خولې يې واورو او پر دې پوه شو چې هغوی ولې د مبارک د رژيم پر ضد راپاڅېدل. ۲۴ کلن «نوحه حامد» چې په قاهره کې د سوداگريزو اعلاناتو له يوې ادارې سره کار کوي، په تحرير ميدان کې د لاريون په اړه خپل نظر دا ډول بيانوي: «موږ له فساد، ظلم او د زده کړو له ناوړه وضعيت څخه کرېږو. موږ له يوه فاسد نظام سره مخ يوو چې بايد بدل شي.» په تحرير ميدان کې د فارمسي پوهنځي شل کلن محصل مصعب الشامي وايي: «هيله لرو چې د روان کال تر پايه يو منتخب حکومت ولرو، ازادۍ خوندي شي او هغه فساد ته چې ټول هېواد يې په سر

اخيستی، د پای ټکی کېږدو.» په تحرير میدان کې راټول شوي معترضین په یو غږ په حکومت کې د فساد پر ضد او د عامه خدمتونو او برابر و فرستونو د نشتوالي په اړه شعارونه ورکوي. هغوی په ځانگړې توگه د زور زیاتي او د سیاسي ازادیو د نه شتون پر وړاندې اعتراض کوي. د اټومي انرژۍ د نړیوالې ادارې پخواني مشر محمد البرادعي د ۲۰۱۱ کال د جنورۍ په ۱۳ مه پر خپل ټویټر ولیکل:

تونس: ظلم + د ټولنیز عدالت نه شتون + د سوله ییز بدلون پر مخ پراته خنډونه = یو ساعتی بم. مصریان او تونسینان د سیاسي حقونو نشتوالی، د خپلو اقتصادي ستونزو اصلي لامل گڼي. د لاریون یو تن سمبالوونکي «وایل خلیل» چې د سافت ویر انجینیر او بلاگر هم و، د لاریونوالو غوښتنې په یوه نوملړ کې منظمې کړې. په دې نوملړ کې ۱۲ غوښتنې شاملې وې چې تر ډېره یې پر سیاسي بدلونونو ټینگار کاوه او یوازې د مزد د لوړولو موضوع د اوږد مهالو غوښتنو په ډله کې راتله. د مصریانو په باور هغه څه چې دوی یې وروسته پاتې کړي، فاسد او ناکاره دولت دی او په یوه داسې ټولنه کې ژوند کوي چې خلک له خپلو وړتیاوو، انګېزو، نوښتونو او پوهې گټه نه شي پورته کولای. هغوی همدارنگه په دې باور دي چې دا ټولې ستونزې سیاسي رېښه لري. ټولې هغه اقتصادي ناخوالې او ستونزې چې دوی ور سره لاس گرېوان دي، د یوې کوچنۍ ډلې له لوري د واک انحصار او د هغوی له ناوړه سیاستونو څخه سرچینه اخلي. هغوی دې نتیجې ته رسېدلې چې لومړی باید دا وضعیت بدل کړي. خو کله چې په مصر او تونس کې د پاڅونونو د عواملو په اړه خبرې کېږي، مبصرین او پوهان په دې اړه ډېر متفاوت نظریات وړاندې کوي. ځیني کسان د مصر بېوزلي له جغرافیایي عواملو سره تړي او ادعا کوي چې دغه هېواد د شارو ځمکو او کافي وړښتونو د نشتوالي له امله کرنیز محصولات نه لري او بېوزله دی. ځیني نور بیا د مصریانو کلتور ته گوته نیسي او هغه د اقتصادي پرمختګ او هوساینې پر وړاندې خنډ گڼي. د هغوی په باور، مصریان هغه کاري اخلاق او کلتوري ښېگڼې نه لري چې نور ملتونه یې هوسا کړې دي او د دې پر ځای یې پر عقیدوي مسایلو ډېره تکیه کړې ده، چې دغه کار د اقتصادي پرمختګ مخه نیولې. درېیم نظر چې د اقتصاد پوهانو او پالیسو جوړوونکو تر منځ دود دی، دا دی چې مصري واکمنان نه پوهېږي چې د خپل هېواد د هوساینې او شتمن کولو لپاره څه وکړي او په وینا یې اوسنی وضعیت د مصر د واکمنانو د ناسمو تگلارو او سیاستونو له امله دی. دا نظریه زیاتوي چې که د مصر مشرانو غوره مشورې او لارښوونې عملي کړې وای، نو اوس به یې هېواد هوسا وای. دغه واقعیت ته په کتو چې په مصر کې د سیاسيونو یوې کوچنۍ ډلې چې ځانونه یې د ټولني د لوی اکثریت

په بیه شتمن کرل او د پرېمانه شتمنیو خاوندان شول، د پوهانو او مبصرینو پورتنی نظریات د دې هېواد د اقتصادي ستونزو په پوهاوي کې مرسته نه کوي. په دې کتاب کې موږ په دې اړه بحث کړی چې په تحریر میدان کې راتول شوي مصریان پر حقه دی، نه مبصرین او نور پوهان. مصر په حقیقت کې ډېر بېوزله دي، ځکه چې حکومت د یوې کوچنۍ ډلې له لوري چې ځان یې د ټولني د لوی اکثریت په بیه شتمنه کړې، اداره کېږي. هلته واک د گوتې په شمار کسانو له لوري انحصار شوی او هغوی دا واک د ځان لپاره د شتمنی او ثروت د تولید لپاره کاروي، چې یوازې د حسن مبارک شتمنی ۷۰ میلیارده ډالرو ته رسېږي. د دې وضعیت بایلونکی د مصر عام خلک وو او هغوی دا واقعیت په ښه توګه درک کړی دی. د مصر دغه وضعیت په نړۍ کې د بېوزلو هېوادونو وضعیت په ښه ډول انځورولی شي. په نورو بېوزلو هېوادونو لکه شمالي کوریا، سیریلیون او زیمبابوې کې هم خلک د مصر په څېر له بېوزلۍ کرېږي. د لویې برېتانيا او متحده ایالتونو په څېر هېوادونه ځکه شتمن دي چې وګړو یې پر واک پورې نسبتې ډلې را وپرخولې او داسې یوه ټولنه یې رامنځته کړه چې سیاسي حقوق په کې په پراخه کچه خوندي شول، حکومت د خلکو په وړاندې مسوول شو او خلکو اقتصادي فرصتونو ته لاسرسی پیدا کړ. موږ به دلته په ډاګه کړو چې ولې په نړۍ کې نابرابري حاکمه ده او په دې اړه د پوهېدو لپاره باید د ټولنو تاریخي شالید مطالعه شي. برېتانيا نن ورځ تر مصر ډېره شتمنه ده، ځکه چې د ۱۶۸۸ کال انقلاب په دې هېواد کې سیاسي او اقتصادي فضا بدله کړه. هلته خلکو د خپلو حقونو لپاره اوږده مبارزه وکړه او له هغو څخه یې د خپلو اقتصادي فعالیتونو د پراختیا لپاره ګټه واخیسته. په پایله کې د سیاسي او اقتصادي بدلونونو یو نوی مسیر را وټوکېد او دغه بدلون بالاخره صنعتي انقلاب ته لار هواره کړه. صنعتي انقلاب او نوې ټکنالوژي د مصر په برخه نه شوه، ځکه چې دغه سیمه د عثماني امپراتورۍ تر ولکې لاندې وه او عثمانیانو مصر ته هغه څه ډالۍ کړل چې وروسته د مبارک کورنۍ هلته وکړل. ناپیلین بناپارټ په ۱۷۹۸ کال کې په مصر کې د عثماني خلافت حکومت رانسکور کړ، خو وروسته دا هېواد د برېتانیانو مستعمره شو، چې د عثمانیانو په څېر یې د دې هېواد اقتصادي پرمختګ ته لېوالتیا نه درلوده. که څه هم مصریان په ۱۹۵۲ کال کې د عثمانیانو او انګرېزانو له واکمنۍ خلاص شول، خو دا بدلون په حقیقت کې د برېتانيا د ۱۶۸۸ کال د انقلاب په څېر اغېزناک نه و او داسې خلک واک ته ورسېدل چې د عثمانیانو او انګرېزانو په څېر یې د مصر د پرمختګ او هوساینې هیله نه لرله. په پایله کې د ټولني په اساسي جوړښت کې بدلون رانغی او مصر د بېوزلۍ په گرداب کې ډوب پاتې شو. په دې کتاب کې به ولولئ چې د قدرت دغه

کړی. د وخت په تېرېدو څنگه بېرته ځان را ژوندی کوي او ولې ځیني وخت دا ډول بدلونونه داسې پایلې زېږوي لکه په ۱۶۸۸ کال کې چې په برېټانیا او په ۱۷۸۹ کال کې په فرانسه کې رامنځته شول. دا به له مورې سره د دې موضوع په پوهېدو کې مرسته وکړي چې ایا په مصر کې اوس وضعیت بدل شوی دی او ایا هغه انقلاب چې مبارک یې رانسکور کړ، د داسې بنسټونو جوړېدو ته به لار هواره کړي چې له مخې یې مصر هوسا او شتمن شي؟ مصر په تېر کې هم گڼ انقلابونه تجربه کړي دي چې هېڅ بدلون یې نه دی رامنځته کړی، ځکه دا ډول بدلونونه یوازې د حکومتونو د بدلون سبب شوي او کله چې نوی کس واک ته رسېدلی، د پخوا واکمن لار یې تعقیب کړې ده. د عام ولس له لوري د سیاسي واک ترلاسه کول او بدلون ته لار هوارول په حقیقت کې یو ستونزمن کار دی، خو ناشونی نه دی او مورې به وویڼو چې دا کار په برېټانیا، فرانسه، متحده ایالتونو، جاپان، بوتسوانا او برازیل کې څنگه ممکن شو. په ټوله کې د دې لپاره چې بېوزله ټولني شتمني شي، دغه ډول سیاسي بدلون ته اړتیا ده. شواهد ښيي چې ښایي په مصر کې همداسې وشي. د تحریر میدان یو بل لاریونوال 'رضا متوالي' وايي: «تاسو دلته مسلمانان او مسیحیان گورئ چې په گډه راټول شوي دي او همدارنگه ځوانان او لویان، ټول یوه غوښتنه لري.» مورې به وویڼو چې د خلکو دا ډول ستر خوځښتونه په ټولنه کې د سیاسي بدلونونه برخه کې څومره کلیدي رول لوبوي. که پوه شو چې ولې او کله دا ډول بدلون پېښېږي، نو هغه وخت به په ښه ډول ارزیابي کړای شو چې څه وخت د دې ډول خوځښتونو د ماتې انتظار وکړو او کله باید هیله من اوسو چې یاد خوځښتونه بريالیتوب ته رسېږي او د میلیونونو انسانانو ژوند بدلوي.

## لومړی خبرکی

### دېر نږدې، خو دېر توپیر

#### د ریو گرندې سیمې اقتصاد

نوگالس ښار د اوسپنیزو کتارو په واسطه پر دوو برخو وېشل شوی دی. که د کتارو تر څنګ ودرېږئ او شمال لور ته وګورئ، د نوگالس اریزونا سیمه به وګورئ چې په سانتا کروز ښار کې موقعیت لري. دلته د یوې کورنۍ کلنی عاید په منځنۍ کچه دېرش زره ډالره دی. د دې سیمې زیاتره تنګي ماشومان ښوونځیو ته ځي او تر ۱۸ کلنۍ د پورته عمر لرونکي ځوانان له ښوونځیو فارغ وي. سره له دې چې د امریکا متحده ایالتونو د روغتیايي سیستم په اړه وخت نا وخت خبرې کېږي، خو د دې ښار اوسېدونکي له نسبتاً ښو روغتیايي خدمتونو څخه برخمن دي او ژوند ته د هیله مندی په نسبتاً لوړه کچه کې، له نړیوالو معیارونو سره برابر ژوند لري. د ښار لویه برخه وګړي تر ۶۵ کلنۍ د پورته عمر لرونکي دي او ټول روغتیايي خدمتونو ته لاسرسی لري. دولت د دې سیمې خلکو ته اړینې اسانتیاوې لکه برېښنا، مخابرات، کانالیزاسیون، عامه روغتیايي خدمتونه او ترانسپورتي شبکې چې نوگالس د سیمې له نورو ښارونو او متحده ایالتونو سره نښلوي؛ برابرې کړې دي. تر ټولو مهمه دا چې دولت د عامه نظم د ټینګښت او د قانون حاکمیت په برخه کې هېڅ بې غوري نه کوي. د اریزونا نوگالس اوسېدونکي کولای شي چې د غلا، لوټپاری او له هر ډول وېرې پرته، په بشپړه خوندي فضا کې ژوند وکړي او خپلې پانګونې او سوداګرۍ ته دوام ورکړي. د نوگالس اوسېدونکي خوښ دي چې دولت د دوی استازیتوب کوي. که څه هم په ځینو برخو کې ستونزې شته او ځان ځان فساد لیدل کېږي، خو پر دې سربېره؛ د نوگالس اوسېدونکي د ټاکنو له لارې خپل ښاروال، سناتوران او د کانګرېس لپاره استازي ټاکي. هغوی همدا راز خپل ولسمشر ټاکي او تصمیم نیسي چې هېواد څوک رهبري کړي، خلک له ولسواکۍ سره اشنا شوي دي. خو له اوسپنیزو کتارو هاخوا، یوازې څو متره لرې جنوب لور ته ژوند بل ډول دی. نوگالس سونورا چې د مکسیکو له ارامو او پرمختللو سیمو څخه ده، د کورنیو کلنی عاید په کې د نوگالس اریزونا په پرتله دوه برابره لږ دی. د نوگالس سونورا زیاتره ځوانان د دولسم ټولګي د فراغت سند نه لري او ماشومان د زده کړو له نعمته بې برخې دي. د ماشومانو د مړینې لوړه

کچه د ميندو لپاره لويه ننگونه ده. د سونورا نوگالس وگړي د خپل شمالي گاونډي، يعنې نوگالس اريزونا په پرتله، د کمزروي روغتيايي سيستم له امله ژوند ته د هيله مندي په ټيټه کچه کې ژوند کوي. دوی همدا راز د عامه روغتيايي خدمتونو له ډېرو اسانتياوو بې برخې دي. پر پوله د لگېدلو کتارو په سوېلي برخه، يعنې په نوگالس سونورا کې د سرکونو وضعیت ډېر ناوړه دی. هلته د قانون حاکميت او نظم د اندېښنې وړ دي، د جرايمو کچه لوړه او اقتصادي چارې له ننگونو سره مخ دي. اقتصادي فعاليتونه او کاروبار نه يوازې د غلا او لوټمارۍ له گواښ سره مخ دي، بلکې د کار د قانوني جواز د ترلاسه کولو اوږده او پېچلې پروسه خورا ستونزمنه ده. د نوگالس سونورا وگړي داسې مشران لري چې پر فساد ککړ، ناکاره او خورا کمزوري دي. د شمالي گاونډي په پرتله، ولسواکي په سوېل کې يوه نوې تجربه ده. نوگالس سونورا د مکسيکو د نورو برخو په څېر د ۲۰۰۰ م کال د سياسي اصلاحاتو تر وخته پورې د انقلابي بنسټ د فاسد گوند<sup>۱</sup> له خوا اداره کېده. څنگه شونې ده، چې د ښار دوه بېلې برخې چې سره ورته دي، تر دې اندازې متفاوتې وي؟

دلته د جغرافيايي، اقليم او په سيمه کې د خپرېدونکو ناروغيو ترمنځ هېڅ توپير نه شته، ځکه چې ميکروبوونه له کوم خنډ و خنډ پرته کولای شي چې د امريکا او مکسيکو ترمنځ تېرو بېر شي. البته چې روغتيايي معيارونه سره توپير لري، خو دا له محيطي ناروغيو سره هېڅ تړاو نه لري، لامل يې دا دی چې د جنوبي نوگالس اوسېدونکي په ناوړه روغتيايي وضعیت کې ژوند کوي. خو د دواړو سيمو د اوسېدونکو ترمنځ ښايي ډېر توپير وي. ايا دا دليل کېدای شي چې د نوگالس اريزونا اوسېدونکي د اروپايي کډوالو اولاده ده، په داسې حال کې چې د جنوبي ښار اوسېدونکي په ازټېک (Aztec) کورنۍ پورې تړاو لري؟ نه! د پولې دواړو غاړو ته مېشت ولسونه گډ تاريخ لري.

په ۱۸۲۱ کال کې، کله چې مکسيکو له هسپانيا خپلواکي ترلاسه کړه، د لاس دو نوگالس (Los dos Nogales) شاوخوا سيمې د مکسيکو د ويجا کلفورنيا ايالت برخه وه، چې ان په ۱۸۴۶-۱۸۴۸ کلونو کې د مکسيکو او متحده ايالتونو ترمنځ تر جگړې وروسته هم د مکسيکو هېواد برخه پاتې شوه. د گادسن<sup>۲</sup> تر معاملي وروسته، په ۱۸۵۳ کال کې په دې سيمه کې د امريکا متحده ايالتونو پولې پراخه شوې. کله چې ليتننت ان.ميکلر له سرحدي سيمو څخه ليدنه کوله، په لاس نوگالس کې يې ښکلو سيمو ته پام شو. همدا و چې د نوگالس سونورا او

<sup>۱</sup>Institutional Revolutionary Party  
<sup>۲</sup>Gadsden purchase

لومړی څپرکی: ډېر نږدې، خو ډېر توپیر ۱۷

نوگالس اریزونا په نوم دوه سیمې رامنځته شوې. د دواړو نوگالسونو اوسېدونکي د یوه نیکه اولاده دي، یو ډول خواږه خوري او یو ډول موسیقي اوري، خو د کلتور په اړه به دغسې یوه ادعا ستونزمنه وي. بنایي تاسو به د دواړو سیمو د توپيرونو په اړه په خپل ذهن کې یو انځور جوړ کړی وي، یعنې د دواړو ترمنځ هغه پوله چې قلمرو مشخصوي. د امریکا متحده ایالتونو اړوند نوگالس اریزونا اوسېدونکي د خپل هېواد د اقتصادي بنسټونو له امتیازونو ګټه پورته کوي. هغوی ددغو بنسټونو پر مټ کولای شي چې د خپلې خوښې وړ شغل وټاکي، له غوره ښوونې او روزنې برخمن شي، کسب زده کړي او پانګوال د غوره ټکنالوژۍ پر مټ پانګونې ته وهڅوي. پر دې سربېره، د دې ښار وګړي داسې سیاسي بنسټونو ته لاسرسی لري چې په ولسواکو یا ډیموکراتیکو بهیرونو کې ورته د ګډون زمینه برابروي. هغوی کولای شي چې په ازاده توګه خپل استازي وټاکي او که استازي په خپلو ژمنو کې پاتې راشي، پر ځای یې نور ټاکي. په پایله کې سیاستوال هڅه کوي چې خلکو ته خدمتونه وړاندې کړي. دا خدمتونه د روغتیايي چارو، سړک جوړونې، د نظم ټینګښت او د قانون پلي کولو څخه عبارت دي، چې د هر وګړي غوښتنه او هیله ده.

خو د نوگالس سنورا وګړي بخت نه لري، هغوی له متفاوتو بنسټونو سره په یوه متفاوته نړۍ کې ژوند کوي. دغه متفاوت بنسټونه د دواړو سیمو د خلکو ترمنځ د جلا انګېزو او باورونو د رامنځته کېدو سبب شوي دي. دغه وضعیت همدارنګه د سوداګرۍ او پانګونې پر بهیر هم اغېز کړی دی. په دواړو نوگالسونو کې رامنځته شوې دغه انګېزې هغه لاملونه دي، چې د پولو دواړو غاړو ته د اقتصادي هوساینې په برخه کې شته توپيرونه په ډاګه کوي. ولې د امریکا متحده ایالتونو اقتصادي او سیاسي بنسټونه د مکسیکو او لاتینې امریکا هېوادونو د بنسټونو په پرتله بریالي او غوره دي؟ د دې پوښتنې ځواب باید د استعمار پر مهال د هېوادونو او ټولنو د رامنځته کېدو په څرنگوالي کې ولټوو. هغه څه چې په دې وخت کې پېښ شول، پر جلا مسیرونو د دولتونو د سیاسي او اقتصادي بنسټونو د بدلون یا جلا کېدو پروسه وه، چې اغېزې یې تر ننه لیدل کېږي. د دې لپاره چې د بنسټونو د بدلون پر څرنگوالي سم پوه شو، په شمالي او لاتینې امریکا کې پر استعمار رڼا اچوو.

د بونیس ایرس ښار جوړېدل

د ۱۵۱۶ میلادي کال په لومړیو کې هسپانوي اوبمزلي «جان دیاز ډي سلوس» خپله پېړۍ د سوېلي امریکا په لور وخوځوله او د ختیځ سمندر په یوه پراخه ساحلي سیمه کې یې لنگر واچاوه. ډي سلوس تر تم کېدو وروسته، دغه ټوله سیمه د «هسپانیا» او د سمندر مدخل یې



د سپين زر سمندرگي<sup>۱</sup> په نومونو ونومول. سپين زر سمندرگي ته يې ځکه دغه نوم وکاروه، چې هلته د سيمې خلکو له سمندره سپين زر را اېستل. د کارايوس سمندرگي ساحلي بومي اوسېدونکو، چې اوس د يوروگوای هېواد په نوم يادېږي او د سمندر د بلې غاړې اوسېدونکو چې په نوي ارجنټاين کې د پامپاس او پخوا د کوراندي په نومونو پېژندل کېدل، د نوو راستنېدونکو کډوالو مخالفت وکړ. دا پر کوچنيو ډلو وېشل شوي بومي اوسېدونکي هغه بنکاريان وو، چې مرکزي سياسي قدرت او واحد مشري يې نه لرله. البته د کارايوس د اوسېدونکو ځينې ډلې وې، چې کله ډي سلوس د هسپانوي قلمرو د حاکميت د پراختيا هڅه کوله، نوموړی يې د مرگ تر بریده وځپه، خو هسپانيا بيا هم په سوېلي امريکا کې د خپلې واکمنۍ د پراخولو هيله لرله؛ تر دې چې په ۱۵۳۴ کال کې د «پېډرو ډي مندوزا» په مشرۍ له هسپانيا څخه د کډوالو يوه ډله واستول شوه او په همدې کال کې يې د بونيس ايرس په نوم ښار تاسيس کړ. دا د اروپايانو لپاره د اوسېدو غوره ځای و. بونيس ايرس چې لغوي معنا يې «ښه هوا» ده، نرم او ښکلی اقليم لري. د هسپانويانو ژوند هلته په لومړيو کې ډېر لنډ و، ځکه هغوی بونيس ايرس ته د دې لپاره ورغلي نه وو چې ښکلی هوا لري، بلکې هدف يې د طبيعي زېرمو استخراج او د کارگرو استشار و. د کارايوس او کيوراندي خلک اړ نه و، چې هسپانويانو ته جبري کار وکړي، هغوی هسپانويانو ته د خوړو له برابرولو ډډه کوله او ان د وهلو ټکولو له لارې يې هم جبري کار ته مجبور نه شوی کړای. دوی په داسې حال کې چې غشي او ليندۍ ور سره وې، پر نوو راغلو کډوالو يرغل وکړ. هسپانويان د لوږې له سختو ورځو سره مخ شول، داسې چې کله يې هم دا فکر نه و کړی چې يوه ورځ به ځان ته په خپله خواړه برابروي. بونيس ايرس هغه ځای نه و، لکه څنگه چې هسپانويانو يې خوب ليدلی و. د سيمې له خلکو هېڅکله په زور استفاده نه شوی کېدای او نه هم د استشار وړ و. په دې سيمه کې سره او سپين زر نه و، چې استخراج شي او هغه سپين زر چې ډي سولس د سيمې له خلکو سره ليدلي وو، هغه ټول د اندوس له غرونو د انکا دولت له قلمرو څخه راتلل او له دې ځايه بيا لرې لوېديځ ته تلل. هسپانويانو چې هڅه کوله ژوندي پاتې شي، د نورو ورته سيمو د موندلو لپاره يې خپل پلاوي لېږل، خو معلومه کړي چې بډايه سرچينې او د استشار وړ بشري قوه لري او که نه. په ۱۵۳۷ کال کې د اينکا سيمې د نيولو لپاره د جوان ډي ايولاس «Juan de ayolas» په مشرۍ يوه پلټونکې ډله د پانارا سيند ساحلي سيمې ته ورسېده. دغه ډله د لارې په اوږدو کې د گوراني «Gurani» په نوم له يوه قوم سره مخ شوه، چې ژوند يې پر کرڼه

لومړی څپرکی: ډېر نږدې، خو ډېر توپیرا ۱۹

ولار و او د جورا او کاساوا په نامه نباتات یې کرل. ډي ایولاس ډېر ژر پر دې پوه شو چې د گورانیانو وضعیت له کارایوس او کیورانډي قومونو سره توپیر لري او د یوې لنډې نښتې په پایله کې گورانیان هسپانیانو ته تسلیم شول. هسپانیانو هلته د «نویسترا سینورا ډي سانتا ماریا ډي لا اسونشین» په نوم یو ښار چې اوس مهال د پاراگوای هېواد پلازمېنه ده، جوړ کړ. د دې ډلې مشرانو له گورانی شهبزادگانو سره واده وکړ او ډېر ژر یې ځانونه د ټولني د اشرافو په ډله کې ورگډ کړل. هغوی د جبري کار موجوده سیستم پلي او د گورانی مشرانو له لوري یې له خلکو باج اخیستل پیل کړل. دا هماغه استعمار و، چې دوی غوښت. بونیس ایرس ښار ډېر ژر د څلورو کلونو په ترڅ کې له هسپانیانو خالي او ټول دغه نوي ښار ته کډه شول. د سوېلي امریکا په پاریس مشهور د اروپا په بڼه د بونیس ایرس ښار چې اقتصاد یې پر کرڼه ولاړ دی، تر ۱۸۵۰ میلادي کال پورې د کډوالو د مېشتېدو لپاره دایمي ځای نه و. د بونیس ایرس پرېښودل او گورانیانو نیواک، په حقیقت کې د امریکا په لویه وچه کې د اروپایانو استعماري منطق په ډاگه کوي، نه یوازې هسپانیان؛ بلکې برېتانویان هم چې د دې کتاب په اوږدو کې به پرې خبرې وکړو، هېڅکله د بونیس ایرس په شنو او حاصلخېزه ځمکو کې د کښت په فکر کې نه وو، بلکې د سرو زرو، سپینو زرو او نورو قیمتي کاني موادو د لوټلو نیت یې درلود.

### له 'کجامارکا' څخه

From Cajamarca

د ډي سولیز، ډي میندوزا او ډي ایولاس په مشرۍ ماموریت یو په بل پسې د هغو مشهورو اکتشافاتو دوام و، چې د ۱۴۴۲ کال د اکتوبر په ۱۲ مه د کریسټف کولمب له خوا د «باهاما» د یوې ټاپو تر کشف وروسته پیل شوی و. په امریکا کې د هسپانیانو ښکېلاک او پراختیا غوښتنه، په ۱۵۱۹ کال کې د «هېرنان کورتیز» له لوري د مکسیکو په نیولو سره پیل شول. یوه نیمه لسيزه وروسته د «فرانسیسکو پزارو» په مشرۍ یوې ډلې د پیرو خاوره لاندې کره او کابو دوه کاله وروسته د ډي میندوزا په مشرۍ یوې ډلې د «ریو ډي لاپلاتا» یا د سپین زرسمندرگي پر خوا یرغل وکړ. د یوې پېړۍ په ترڅ کې هسپانیا د مرکزي، لوېدیځې او سوېلي امریکا ډېری برخې ښکېلې او ونیولې. په ورته وخت کې پرتگال په ختیځه برخه کې د برازیل د مالکیت ادعا کوله. د هسپانیانو استعماري ستراتیژي چې په لومړي ځل د کورتیز له خوا په مکسیکو کې پلې شوه، خورا بریالی وه. د دې ستراتیژۍ له مخې د مخالفینو د اېل کولو لپاره

به د هغوی مشران نیول کېدل. هسپانویانو به له دې لارې د ځایي مشرانو مالونه خپلول او بیا به یې د هغوی په واسطه خلک د باج ورکولو او خوړو برابرولو ته مجبورول، بیا به یې د ځایي مشرانو په توګه د چارو واګې په لاس کې اخیستې او د مالېې ټولونې، باج اخیستنې او په ځانګړې توګه پر خلکو به یې د جبري کارونو مشري کوله. دغه کار په لومړي ځل کورټز په مکسیکو کې تر سره کړی و. په نوو ښارونو کې د هسپانیا استعماري تگلارې او کړنې ډېرې اغېزناکې ثابتې شوې. د ۱۵۱۹ کال د نومبر په ۸ مه کله چې کورټز او ملګري یې د تینوشیتلان «Tenochitlan» امپراتورۍ پلازمېنې «لوی ازټېک» ته ورسېدل، چې د ازټک د امپراتور موکتیزوما له خوا یې تود هرکلی وشو. موکتیزوما ته یې خپلو سلاکارانو ویلي وو، چې له هسپانویانو سره ښه چلند وکړي، خو په دې توګه د دواړو لورو ترمنځ جګړه ونه وشي. خو هغه څه چې وروسته پېښ شول، د «فرانسيسکن برناردینو ډي ساوګون» په نوم یوه کشیش د «فلورنټاین کوډیسس» تر عنوان لاندې په خپل لیکلي یادښت کې چې په ۱۵۴۵ کال کې خپور شو، په ښه توګه څرګند کړي دي:

«هسپانویانو ناڅاپه موکتیزوما ونيوه... وروسته د ډزو غږونه غلي شول... وپرې ټول ځای په سر اخیستی و، تا به ویل چې د ټولو زړونو درېدلي. لا تیاره خپره شوې نه وه، چې وپرې، حیرانې او اضطراب په هر ځای کې سیوری غوړولی و. خلک وپرېدلي وو. د هسپانویانو د اړتیا وړ شيان باید تر سپیده دمه تیار شي: د جوارو سپینه ډوډۍ، سور کړی فیل مرغ، د چرګې هګۍ، د څښاک تازه اوبه، د سون لرګي او نور... دا شيان په حقیقت کې د موکتیزوما په امر تیار شوي وو. کله چې هسپانویان ښه ځای پر ځای شول، له موکتیزوما یې وغوښتل چې د ښار ټوله شتمنۍ او خزانه ور وسپاري... هغوی په ډېر حرص سره د سرو زرو په لټه کې وو او موکتیزوما مخکې شو چې رهنمایي ورته وکړي. هغه شاوخوا کلابند و... له لاسونو کلک نیول شوی و. کله چې خزانه ته ورسېدل چې د تیاکو په نوم په یو ځای کې خوندي وه، ټول قبمټي شيان لکه: زرین تاجونه، ډالونه، د سرو زرو قطعي، د سرو زرو اوسپنيزې خولۍ، زرین سربندونه او نور وسایل یې ترې را واپستل. له دې شيانو سره ګډ شوي سره زر یې ترې جلا کړل... اور یې ور ورته کړ او ویلې یې کړل... هغوی هرې خوا ولټېدل او هر څه چې یې خوښېدل، هغه یې واخیستل. د موکتیزوما شخصي خزانه ته لاړل، هغه ځای ته چې [توتوکالکو] یې باله. د هغه ټوله شخصي شتمنۍ یې راټوله کړه. ټول قبمټي شيان لکه ښکلي گردښندونه، بازو بندونه چې په قبمټي توکو ډیزان شوي وو، د سرو زرو بازو بندونه، لاسبندونه، طلايي فیتې... د سپینو زرو تاج او د پاچا نور شيان، ټول یې له ځان سره یووړل.»

په ۱۵۲۱ کال کې ټول ازتېک د هسپانويانو لاس ته ولوېد. کورټز د هسپانيا د نوې مستعمرې د مشر په توگه «د اېل کره او بېل يې کره» استعماري تگلاره پلې کړه. نوموړي د ايکومينډا «Ecomienda» په نوم د بنسټونو جوړولو له لارې د خلکو په بېلولو لاس پورې کړ. ايکومينډا په لومړي ځل په پنځلسمه ميلادي پېړۍ کې د هسپانويانو له لوري د اندلس ښار د بېرته نيولو لپاره چې له اتمې زېږديزې پېړۍ راهيسې پکې عرب او مراکشيان اوسېدل، وکارول شو. په دې نوې نړۍ کې ايکومينډا ورانوونکې بڼه خپله کړه. د سيمې خلکو دغه جوړښت د «اينکومينډېرو» په نوم پېژنده. دا چې د اينکومينډېرو په نوم مشهورو هسپانويانو به خلک د عيسويت دين ته ور بلل، نو په بدل کې يې ځايي خلکو باج ورکاوه او پر جبري کار کولو مکلف شوي وو. د ايکومينډا د کار د څرنگوالي په اړه په لومړي ځل د ډومينيکن کشيش «بارتولومو ډي لاس کاسيز» له خوا معلومات وړاندې شول، چې د هسپانيا د استعماري نظام پرضد يې سختې نيوکې کړې وې. ډي لاس کاسيز په لومړي ځل په ۱۵۰۲ کال کې د نوي والي «نيکولاس ډي اوينډا» په مشرۍ د «هسپانيو» ټاپوگانو ته لاړ. هغه هلته له ځايي خلکو سره د هسپانويانو ظالمانه چلند او ځورونه په خپلو سترگو وليدل. نوموړي د کشيش په توگه په ۱۵۱۳ کال کې د کيوبا په نيولو کې گډون وکړ او د ښو خدمتونو له امله ورته د ډالۍ په توگه يو ايکومينډا ورکړل شو، نوموړي له دې فرصت څخه په گټې اخيستنې د هسپانيا په استعماري بنسټونو او جوړښتونو کې د اصلاحاتو په موخه پراخ کمپاين پيل کړ، هغه د خپلو فعاليتونو په ترڅ کې په ۱۵۴۲ کال کې د «ځايي خلکو وژنې ته لنډه کتنه» په نوم کتاب وليکه، چې د هسپانوي واکمنانو بربريت او کرڼې پکې سپړل شوې وې. هغه د نيکاراگوای هېواد په اړه ليکي: «ټول کډوال هغه ځای ته يووړل شول چې د استوگنې لپاره ورته غوره شوی و. دغو نوو کډوالو ځايي يا بومي خلک کار ته مجبور کړل، د هغوی خوراكي توکي يې چې ډېر کم وو، لوټ کړل او پر کرنيزو ځمکو يې ورته خپته واچوله. دغو کډوالو ځايي خلک - له ماشومانو نيولې تر مشرانو او ښځو پورې - ټول مجبورول چې له هر ډول استراحت پرته شپه او ورځ ورته کار وکړي.»

کاسيز د نيو گرنډې يا د اوسنۍ کولمبيا د نيواک په اړه د هسپانويانو تگلاره په ټوله کې داسې را پېژني: «هسپانويان خپلو اوږد مهاله موخو او سرو زرو ته د لاسرسي په خاطر له هماغې ستراتيژۍ څخه کار اخيسته؛ يعنې د ايکومينډا په واسطه به يې سيمې د مشرانو ترمنځ وېشلې او بيا به يې له خلکو سره د مريانو يا غلامانو په څېر چلند کاوه. د هسپانوي اکتشافې پلاوي يا د استعماري مشرانو په امر به د ځايي خلکو پاچا نيول کېده، شپږ يا اووه مياشتې په زندان

کې ساتل کېده او بيا به يې ترې طلا او زمرو د غوښتل. له دې ډلې د بوگوتا په نامه له يو تن پاچا سره داسې وحشيانه چلند شوی و، چې د هسپانويانو له وهلو ټکولو د خلاصون لپاره يې بايد يوه کوټه له طلا ډکه کړې وای. نوموړي به خپل کسان د طلا او جواهراتو په لټون پسې لېږل، هغوی به طلا او قيمتي ډبرې له ټوټو سره راوړلې، خو بيا هم کوټه نه ډکېده. هسپانويانو به پاچا ته گواښنه کوله چې د ژمنې د نه پوره کېدو له امله به يې ووژني. هسپانوي قوماندان يا واکمن له دې امله چې ځان يې د قانون استازی باله، د دوسيې او بندي د ورسپارلو امر وکړ او په دې توگه يې پاچا ته د رسمي جزا اورولو حکم وکړ. بندي يې پر قمچينو وواهه، پر خپټه يې ورته سره کړي غوړي واچول، غاړه او پښې يې پر ځنځيرونو او اوسپنيزو ميلو تړلي ول او په داسې حال کې چې دوو کسانو يې لاسونه نيولي وو، د پښو پر داغلو يې پيل وکړ. کله به هسپانوي قوماندان ورغی او ورته به يې وويل، که ډېره طلا برابره نه کړې، نو په شکنجې شکنجې به ووژل شي. بلاخره دا هغه عذاب او جزاگانې وې چې پاچا بايد ورته غاړه ايښې وای.»

هغه استعماري تگلاره او بنسټونه چې په مکسيکو کې رامنځته شوي وو، د هسپانوي امپراتورۍ په نورو برخو کې هم پلي او دود شول. دغه تگلاره په هېڅ ځای کې دومره اغېزناکه او گټوره نه وه، لکه پيزارو چې د خپل واک پر مهال په پيرو کې پلې کړه. دې لاس کاسيز په دې اړه کارې: «په ۱۵۱۳ کال کې يو بل ستر شرير انسان له خپل يو شمېر ملگرو سره د پيرو پاچاهۍ ته رسېږي. نوموړي هم هغه تگلاره غوره کړه، چې پخوانيو ملگرو يې غوره کړې وه.» پيزارو په پيرو کې «تومبس» ښار ته له نږدې سواحلو څخه پيل وکړ او سوېل لور ته مخکې لاړ. د ۱۵۳۲ کال د نومبر په ۱۵ مه د «کاجامارکا» غرنۍ سيمې ته ورسېد؛ چېرته چې د انکا امپراتور «اتاهولپا» له خپل لښکر سره پوځي کمپ کړی و. تر څو ورځې تم کېدو وروسته اتاهولپا چې تازه د خپل پلار «هواينا کاپک» د ځايناستي په توگه د خپل ورور «وسکار» پر وړاندې په جگړه کې بريالی شوی و، د هسپانويانو کمپ ته ولاړ. نوموړی د هسپانويانو د ظلمونو او وړانيو او په ځانگړې توگه، د هسپانويانو له خوا د (Sun god inti) په نوم د هغوی معبد ته سپکاوي سخت غوسه او عصباني کړی و. وروسته چې څه پېښ شول، روښانه دي. هسپانويانو، نوموړي ته لومه کېښوده او ويې نيوه. د اتاهولپا لښکر چې شمېر يې شاوخوا ۲۰۰۰ کسانو ته رسېده، ټول ووژل شول او په خپله پاچا ژوندی ونيول شو. اتاهولپا د خلاصون لپاره بايد ژمنه کړې وای، چې يوه خونه به له طلا او دوه خونې له سپينو زرو ډکوي. نوموړي دې کار ته غاړه کېښوده، خو هسپانويانو هغه د ۱۵۳۳ کال په جون مياشت کې زندی کړ. د

لومړی څېړکی: ډېر نږدې، خو ډېر توپیرا ۲۳

همدې کال په نومبر میاشت کې هسپانویانو د اینکا پلازمېنه کاسکو ونیوله او هغه څه چې له پاچا اتاهولپا سره شوي و، د سیمې له اشرافو سره هم وشول. دوی هم زنداني شول، خو هسپانویانو ته طلا او سپین زر برابر کړي او که به یې سرغړونه کوله، ژوندي په اور کې سوځول کېدل. د کاسکو سترې هنري خزانه هم د (Sun god inti) معبد په څېر چې له طلا او قیمتي جواهراتو جوړ شوی و، لوټ او تالا شوې. هسپانویانو په دې وخت کې د اینکا امپراتورۍ اوسېدونکو ته خپل پام ور واړاوه، لکه د مکسیکو په څېر چې هلته خلک په ایکومینډیانو وېشل شوي وو او هر یو د هغو کسانو له خوا اداره کېده چې له پیزارو سره په سفر کې ملګري وو. ایکومینډیا د استعمار په لومړیو کې د کاري ځواک د کنټرول او انسجام اصلي بنسټونه و چې ډېر ژر له قوي سیالانو سره مخ شول. په ۱۵۴۵ کال کې د سیمې یو اوسېدونکی «ډیاګو گوالپا» په اندوس یا اوسني بولیویا کې د سپېڅلي معبد په لټه کې و، چې یو تند باد لېرې پر ځمکه وغورځاوه او ناڅاپه د سپین زرو یو کان یې تر سترگو شو. دغه کان یا زېرمه د سپین زرو د هغې غونډۍ یوه برخه وه چې هسپانویانو وروسته د اېل کېرو ریکو یا بدایه غونډۍ په نوم نوموله. د دې غونډۍ ترڅنګ د «پوتوسي» ښار جوړ شو، چې په ۱۶۵۰ کال کې یې نفوس ۱۶۰ زره تنو ته رسېده، یعنې هغه وخت له لېزبون او وینز ښارونو څخه ډېر و. هسپانویانو د سپینو زرو د استخراج لپاره کان کیندونکو ته اړتیا لرله. په همدې موخه د «فرانسیسکو ډي تولدو» په نوم د سلطنت یو ځانګړی استازی سیمې ته واستول شو. نوموړي ته دنده سپارل شوې وه چې په سیمه کې د کاري قوې ستونزه حل کړي. ډي تولدو په ۱۵۶۹ کال کې پیرو ته ولاړ او هلته یې په سیمه کې پنځه کاله پلټنې او څېړنې وکړې. نوموړي د سیمې د ټول بالغ نفوس په اړه چې پر کاري شرایطو برابر و، سروې تر سره کړه. ده د اړتیا وړ کاري ځواک د برابرولو په موخه ځایي اوسېدونکي د (Reductions) په نوم نوو ځانګړو ښارونو ته ولېږدول. هسپانویانو له دغو ښارونو څخه په اسانۍ ځان ته د اړتیا وړ بشري قوه برابروله. نوموړي وروسته، د «میتا» په نوم د اینکايي کارګرو یوه اداره رامنځته کړه چې ځانګړي شرایط یې لرل. دغې ادارې ته یې په اینکايي ژبه «کوچوا» ویل چې د نوبت معنا ورکوي. اینکایانو د میتا سیستم له لارې په سترو کروندو کې پر کارګرو د جبري کار کولو له لارې اشرافو، معبدونو او سپاهیانو ته خواږه برابرول. د اینکا واکمني طبقې د دې کار په بدل کې عامو خلکو ته د قحطۍ او وچکالی په وخت کې خواږه او امنیت برابرول. د دې

تولدو په لاس جوړ شوی میتا او په ځانگړې توگه د پوتوسي ښار میتا، د استعمار په دوران کې د کارگرو د استعمار پر یوه ستر او سخت ملامتونکي بنسټ بدل شوی و. نوموړي د کاري ځواک د استعمار لپاره د پوښښ یوه پراخه سیمه رامنځته کړه چې د ۲۰۰ زره مایله مربع په اوږدوالي سره د نننۍ پیرو له مرکزي سیمې پیلېده او د نوې بولیویا یوه لویه برخه یې په بر کې نیوله. په دې سیمه کې له هرو ۷ کسانو یو تن به چې د ریډیکشن ښارونو ته داخلېده، اړ و چې د پوتوسي ښار په کان کې کار وکړي. میتا پوتوسي د استعمار په ټوله دوره کې په خپل ځای پاتې شو، چې بیا په ۱۸۲۵ کال کې منع اعلان شو. لومړی (۱) نمبر نقشه د اینکا امپراتورۍ هغه سیمې ښيي چې د هسپانوي ښکېلاک پر مهال پکې میتا سیستم پلي شوی و.

په دې نقشه کې همدا راز ښودل شوي چې میتا د دې امپراتورۍ مرکزي سیمې، په تېره پلازمېنه کاسکو څومره تر پوښښ لاندې راوستې وه. په پیرو کې اوس هم د میتا سیستم اغېزې لیدل کېږي. د دغه هېواد د دوو څنگلورو ولایتونو کالکا (Calca) او اکومايا (Acomayo) ترمنځ توپیر په پام کې ونیسئ. د دغو دوو ولایتونو ترمنځ ډېر لږ توپیر لیدل کېږي. دواړه



لومړی (۱) نقشه: اینکا امپراتوري، د اینکا د سرکونو شبکه او د میتا تر پوښښ لاندې کاني سیمې

ولایتونه په غرنیزو سیمو کې موقعیت لري او اوسېدونکي یې د اینکا اولاده ده چې په کوچا (Quecha) ژبه خبرې کوي. اکومايا ډېره بېوزله سیمه ده، اوسېدونکي یې د کالکا په پرتله یو پر درې (۱/۳) لږ عواید لري. ځایي خلک پر دې ښه پوهېږي. د اکوما بناز وگړي له بهرنیو سیلانیانو او مېلمنو څخه دا پوښتنه کوي چې ایا تاسو نه پوهېږئ چې د دې ځای خلک د کالکا په پرتله بېوزله دي؟ تاسو ولې غواړئ چې دلته راشئ؟

دا ځکه چې د لرغونې اینکا د امپراتورۍ مرکز «کاسکا» ته د کالکا په پرتله تگ ډېر ستونزمن دی. کالکا هوار او پاخه سرکونه لري، خو د اکومايا لاره خرابه او ویجاړه ده. که څوک غواړي دغې سیمې ته ورشي، نو د لېږد رالېږد لپاره باید له خره یا اس څخه کار واخلي. په دواړو سیمو «کالکا او اکومايا» کې خلک یو ډول غله دانه کړي، د کالکا خلک خپل محصولات په بازار کې پلوري، خو د اکومايا خلک پرې ایله د خپل ژوند ورځنۍ اړتیاوې پوره کوي. دغه نا انډوله وضعیت چې مشاهدین او د سیمې خلک یې په خپلو سترگو ویني، په دواړو سیمو کې د موجوده بنسټونو ترمنځ له توپیرونو څخه سرچینه اخلي، هغه توپیر چې تاریخي ریښه یې د (ډي تولدو) له لوري د کاري ځواک د استشار مهال ته ور گرځي. د اکومايا او کالکا ترمنځ مهم تاریخي توپیر دا دی، چې اکومايا د پوتوسي بناز د میتا سیستم تر پوښښ لاندې و، خو کالکا په دې سیستم کې شامل نه و. ډي تولدو سرېره پر دې چې د کار قوه یې متمرکز کړه او د میتا سیستم یې جوړ کړ، دایکومینډا سیستم یې له هر فرد څخه د جلا مالې اخیستو په توگه پلي کړ. دغه مالیه له هر کس څخه د ټاکلې اندازې سپینو زرو اخیستل و. دا بله هغه تگلاره وه چې له مخې به یې د کار بازار ته د ځایي خلکو په مجبورولو سره پر هسپانوي ځمکوالو مزد کمېده. بل هغه بنسټ چې د «ډي تولدو» د ماموریت پر مهال تاسیس شو، ریپارټیمینټو ډي مرکانتیسیاس (Repartimiento de mercancías) یې باله، چې د هسپانوي ژبې له «Repartir» فعل څخه اخیستل شوی او د «توکو د وېش» معنا ورکوي، یعنې پر ځایي خلکو په جبري توگه د هغو توکو پلور ته ویل کېده چې بیه یې د هسپانویانو له خوا ټاکل کېده. تولدو بالاخره د «Trajin» په نوم یو بل بنسټ هم تاسیس کړ چې د «بار» په معنا دی. تراجین د دې لپاره جوړ شوی و، چې د حیواناتو پر ځای، انسانانو هسپانوي سوداگرو ته توکي لکه شراب، منسوجات او د کوکا پانې لېږدولې. هسپانیا د خپل استعمار پر مهال په ټوله امریکا کې ورته بنسټونه او ټولنیز جوړښتونه رامنځته کړل.

هسپانویانو دغه بنسټونه د سرو او سپینو زرو له چور او تالا وروسته د بومي یا ځایي خلکو د استشار په موخه جوړ کړي وو. دغه ټول بنسټونه [ایکومینډا، میتا، ریپارټیمینټو او تراجین] د



دې لپاره جوړ شوي وو، خو د ځايي خلکو د ژوند معيارونه او کچه راتپت او د هسپانويانو عوايد ډېر شي. دا هر څه د ځمکو د ملکیتونو د سلبولو، جبري کار، د لږ مزد ټاکلو، د درنو مالياتو وضع کولو او پر غير اړينو توکو د لوړو بيو له لارې ترسره کېدل. په دې توگه؛ دغو بنسټونو هسپانيا، واکمني طبقې او د هغوی اولادې ته پراخه شتمنی راتوله کړه. خو لاتينه امريکا يې په نړۍ کې پر يوې نا انډوله لويې وچې بدله کړه او اقتصادي سرچينې او ظرفيتونه يې ور وزېښل.

### ...د جېمز ټاون په لور

په ۱۴۹۰ يمه لسيزه کې، هغه مهال چې هسپانويان د امريکا لويې وچې ته راغلل؛ برېتانيا په اروپا کې يو کوچنی ځواک و او د «Wars of the Roses» تر وړانوونکې کورنۍ جگړې وروسته بېرته د غورډو په حال کې و. برېتانيا په هغه وضعیت کې نه وه، چې طلا او سپين زر ولوتي او د امريکايي بومي خلکو استعمار ته مخه کړي. نږدې يوه پېړۍ وروسته، په ۱۸۵۵ کال کې د هسپانيا د پاچا «دويم فليپ» له خوا پر برېتانيا د هسپانوي سمندري ځواکونو ناکام بريد توله اروپا وينه کړه. که څه هم د برېتانيا دغه بری د دې هېواد لپاره يو بخت و، خو په عين حال کې دا يې په سمندر کې د مخ پر ودې ځواکمنتيا نښه وه؛ هغه ځواکمنتيا چې له دغه هېواد سره يې په استعمار او د نوې امپراتورۍ په جوړولو کې مرسته کوله. په دې اساس، دا هېڅ کوم تصادف نه دی چې د برېتانيا له لوري د شمالي امريکا نيواک په همدې وخت کې پيل شوی و، خو هغوی ناوخته ورسېدل. انگرېزانو، شمالي امريکا د دې لپاره نه وه غوره کړې، چې زړه رابنکونکې او ښکلې سيمې لري؛ بلکې د هغه څه لپاره ورغلل چې له نورو څخه پاتې و. د امريکا مهمې سيمې چې د استعمار وړ بشري ځواک او پرېانه سره او سپين زر يې لرل، تر دې مخکې اشغال شوې وې. برېتانيا ته د دې غور سترخوان پاتې شوني ورسېدل. په اتلسمه پېړۍ کې انگليسي ليکوال او د کرنيزو علومو متخصص ارتھر يانگ (Arthur Young) د دې پوښتنې په ځواب کې چې د کرنيزو محصولاتو د صادراتو لپاره کوم ځای غوره دی، وليکل: «په ټوله کې داسې برېښي، چې زموږ په مستعمرو کې د کرنيزو محصولاتو د توليد ارزښت، د استوا له کرښې «لر» څخه د لرې واټن له کبله مخ په کمېدو دی. په لوېديځ هند [ويست انډيز] کې چې تر ټولو گرمه سيمه ده، د کروندگرو د سړي سر عايد د ۸ پونډه، ۱۲ شيلينگه او ۱ پنس معادل دی. خو په جنوبي لويه وچه کې دغه کچه بيا ۵ پونډه او ۱۰ شيلينگ ده، په مرکزي سيمو کې ۹ شيلينگه او ۶ پنسه او په شمالي کډوال مېشته سيمو کې ۲

شیلینګ او ۶ پښو ته رسېږي. دغه شمېرې موږ ته رانښيي، چې په شمالي عرض البلد کې د پرتو سیمو له نیولو څخه باید ډډه وشي.»

د ۱۵۸۵ او ۱۵۸۷ کلونو ترمنځ د انګرېزانو هغه هڅه له ماتې سره مخ شوه، چې غوښتل یې د شمالي کارولینا په «Roanoke» سیمه کې مستعمره جوړه کړي. د ۱۶۰۶ کال په وروستیو کې یو ځل بیا د «کرستوفر نیوپورټ» په مشرۍ د «سوسان کانستینټ»، «ګاډ سپیل» او «ډیسکوري» په نومونو درې بېرې ویرجینا ته واستول شوې. ښکېلاکګر د ویرجینیا کمپنۍ په ملاتړ او لارښوونه د چساپیک «Chesapeak» خلیج او تر هغه سمندرګي پورې چې وروسته د برېتانيا د لومړي پاچا «جېمز اول» په نوم ونومول شو، وړاندې ولاړل او د ۱۶۰۷ کال د مې په څوارلسمه یې د «جېمز ټاون» په نوم د نویو راغلو کډوالو یو ښارګوټی جوړ کړ. که څه هم هغه کډوال چې د ویرجینیا کمپنۍ په کښتو کې لېږدول شوي وو، انګرېزان وو؛ خو استعماري تگلاره او چلند یې کورټز، پزارو او ډي تولدو ته ورته و. لومړی پلان یې د ځایي مشرانو نیول او له هغوی څخه د خوړو او شتمنیو په برابرولو کې کار اخیستل و. کله چې انګرېزان په لومړي ځل په جېمز ټاون کې مېشت شول، خبر نه وو چې د پوهاتان اتحادیې «Powhatan confederacy» قلمرو ته ور ننوتی دي. پوهاتان اتحادیه د دېرشو سیاسي جوړښتونو یو ګډ ایتلاف و، چې د واهنسن کاک پاچا ته وفادار و. د واهنسن کاک پلازمېنه «Werowocomoco» د جېمز ټاون په شل مایله مترۍ کې پرته وه. د ښکېلاکګرو پلان دا و، چې لومړی د دې سیمې د ځانګړنو په اړه پوه شي. د هغوی انګېرنه دا وه، چې که په دې ونه توانېدل چې ځایي خلک د خوړو برابرولو او جبري کار کولو ته مجبور کړي، نو لږ تر لږه به ورسره سوداګریزو معاملاتو ته زمينه برابره کړي. خو ښایي هغوی به هېڅکله په دې اړه فکر نه و کړی، چې یوه ورځ به خپله کار ته مجبورېږي او ځان ته به خواږه برابروي. د نوې نړۍ تېر فاتحان هېڅکله له داسې وضعیت سره مخ شوي نه وو. د واهنسن کاک پاچا ډېر ژر د نوو ورغلو کډوالو د شتون په اړه پوه او د هغوی پر نیت یې شک څرګند کړ. سره له دې چې نوموړی په شمالي امریکا کې د یوې سترې امپراتورۍ خاوند و، خو دښمنان یې هم کم نه و او له اینکا امپراتورۍ سره یې توپیر په دې کې و، چې دی له منسجم مرکزي قدرت څخه برخمن و. د دې لپاره چې واهنسن کاک د انګرېزانو پر نیت او موخو ځان پوه کړي، لومړی یې د اړیکو جوړولو لپاره د یوې ډلې په لاس پیغام ور ولېږه. د ۱۶۰۷ کال د ژمي په نږدې کېدو سره، نوي کډوال د خوراكي توکو له کمښت سره مخ شول او د ستونزې د حل په اړه د جېمز ټاون مستعمرې د حکومتي شورا مشر ادوارد ماري وینګفیلډ «Edward Marie»

Wingfield» سرگردانه او بې ارادې ښکارېده. خو کپتان جان سمېټ دغه ستونزه حل کړه. سمېټ چې ليکنې او يادښتونه يې د جېمز ټاون مستعمرې د پراختيايي چارو د څرنګوالي په اړه زموږ لپاره د معلوماتو اساسي سرچينه جوړوي، په خپل وخت کې د يوه پياوړي شخصيت او کرکټر خاوند و. نوموړی د «Lincolnshire» په نوم د برېټانيا په يوه کليوالي سيمه کې زېږېدلی و او د خپل پلار د هغې هيلې خلاف چې غوښتل يې سمېټ بايد يو بريالی سوداګر شي، نوموړی پوخ ته ولاړ او يو بريالی سرتېری ترې جوړ شو. هغه لومړی د انگليسانو د پوخ په ليکو کې په هالنډ کې جګړه وکړه، وروسته په هنگري کې له اتریشي پوخ سره يو ځای شو او د عثماني امپراتورۍ د پوخ پر وړاندې جګړه کې يې برخه واخيسته. وروسته په رومانيا کې ونيول شو او د غلام په ډول خرڅ شو چې په کروندو کې يې کار کاوه. سمېټ د تېښتې لپاره يو پلان جوړ کړی و، د خپل مشر له جامو او آس څخه په استفادې وټښتېد او بېرته اتریش ته لاړ. نوموړي ویرجینيا ته د اکتشافی سفر په لړ کې ځان ته کار وکوت او د «سوسن کانستینټ» په کښتۍ کې د سرغړونې له امله د وينګفيلډ له خوا بندي شو. ټاکل شوې وه چې نوي ځای ته تر رسېدو وروسته سمېټ محاکمه شي؛ خو کله چې وينګفيلډ، نیوپورټ او د مستعمرې نور مشرتابه غړي د ویرجینيا کمپنۍ مهر شوي فرمانونه خلاصوي، په حیرانۍ سره گوري چې سمېټ د يادې کمپنۍ له خواد جېمز ټاون ښارګوټي د حکومتي شورا د مهم غړي په توګه ټاکل شوی دی. کله چې نیوپورټ د نوو کډوالو او د چارو د سمبالښت لپاره برېټانيا ته لاړ، د مستعمرې رسمي چارې سمېټ ته وسپارل شوې او نوموړي د خپلې پياوړې ارادې او نه ستړي کېدونکي کار په پایله کې وکولای شول چې مستعمره وژغوري. نوموړي يو لړ سوداګریز ماموریتونه پیل کړل چې په ترڅ کې يې د خوراكي توکو زېرمې ډاډمنې شوې. د همدغو ماموریتونو په لړ کې يوه ورځ د واهنسن کاک د ځوان ورور «اوپنچاکانوف» له خوا ونيول شو او په ورووکومو کې يې پاچا ته يووړ. دا لومړنی انګرېز و، چې له واهنسن کاک سره مخ شو او دا ډېره مهمه مخامخ کېدنه وه چې د ځينو روايتونو له مخې، نوموړی د واهنسن کاک د ځوانې لور «پوکاهونتاس» په مداخلې له مرګه بچ شو. سمېټ د ۱۶۰۸ کال د جنورۍ په لومړۍ نېټه خوشې او بېرته جېمز ټاون ته ستون شو، خو له برېټانيا څخه د نیوپورټ تر بېرته راستنېدو پورې جېمز ټاون لا هم د خوراكي توکو له کمښت سره مخ و. د جېمز ټاون استعماري مشرانو له دې تجربو ډېر څه زده نه کړل. هغوی د ۱۶۰۸ کال په اوږدو کې د سرو زرو او قيمتي فلزاتو لتون ته دوام ورکړ. هغوی لا هم پر دې نه پوهېدل چې د ژوندي پاتې کېدو او خوړو برابرولو لپاره به تر کله د ځايي خلکو پر استثمار او تجارت متکي وي. سمېټ

لومړنی کس و چې پوه شو، هغه استعماري تگلاره چې کورټز او پیزارو په شمالي امریکا کې په بریالی توګه پلې کړې وه، دلته په هېڅ ډول عملي کېدای نه شي، ځکه چې د دواړو سیمو شرایط دېر سره توپیر لري. سمېت پوه شوی و، چې د ازټېک او اینکا برعکس؛ ویرجینیا سره زر او سرچینې نه لري. هغه په خپلو ورځنیو یادښتونو کې لیکلي دي: «باید پوه شو چې خوراکي توکي د هغوی یوازینی شتمني ده.»

د جېمز ټاون له لومړنیو کډوالو یو تن «Anas todkill» هم په خپل یادښت کې د سمېت اونورو د ناهیلۍ او خستګۍ په اړه چې په شمالي امریکا کې یې د طبیعي زېرمو د نه شتون په اړه درلوده، لیکلي دي: «بله هېڅ خبره نه وه، هېڅ هیله نه وه، هېڅ کار نه و؛ مګر د سرو زرو کیندنه، د سرو زرو چاڼ او د سرو زرو بارول.»

د ۱۶۰۸ کال په اپرېل میاشت کې کله چې نیویورټ برېټانیا ته روانېده، د قیمتي ډبرو او تقلبي سرو زرو یو بار یې هم له ځان سره یووړ. نوموړی د سپټمبر تر وروستیو پورې بېرته جېمز ټاون ته راستون شو چې د ویرجینیا کمپنۍ له خوا د ځایي خلکو د شدیدې څارنې په موخه یې یو فرمان هم له ځان سره راوړی و. هغوی پلان درلود چې د پاچا واهنسن کاک پر سر به د تاج په ایښودو سره، هغه د برېټانیا د پاچا «لومړي جېمز» تابع کړي. هغوی، پاچا واهنسن کاک ته بلنه ورکړه چې جېمز ټاون ته ورشي، خو هغه چې د ښکېلاکګرو په اړه شکمن و، نه غوښتل چې ورشي او ونیول شي. جان سمېت د واهنسن کاک ځواب داسې را نقل کړی دی: «که ستاسو پاچا ما ته ډالی رالېږلې ده، زه هم یو پاچا یم او دا زما خاوره ده... ستاسو پلار باید دلته راشي، نه دا چې زه هغه ته ورشم. زه نه ستاسو ځای ته درځم او نه به په دې شیانو دوکه شم.»

په داسې یو حالت چې واهنسن کاک حاضر نه و، چې جېمز ټاون ته لاړ شي؛ نو نیویورټ او سمېت باید پلازمېنې وپروکومو ته د پاچا د تاج ایښودو لپاره ورغلي وای. داسې څرګندېده چې کیسه ټوله له یوې شرموونکې ماتې سره مخ ده او دا د واهسن کاک لپاره ښه فرصت و چې د استعمار له شره ځان خلاص کړي. نوموړي د انګرېزانو پر وړاندې سوداګریز محدودیتونه ولګول، جېمز ټاون نور نه شوای کولای چې خپلې اړتیاوې پوره کړي او واهنسن کاک هغوی باید له ښاره ایستلو ته اړ کړي. د ۱۶۰۸ کال په ډسمبر کې نیویورټ یو ځل بیا برېټانیا ته روان شو. نوموړي د سمېت له خوا لیکل شوی هغه وړاندیز له ځان سره یووړ چې له ویرجینیا کمپنۍ څخه په شمالي امریکا کې د استعماري تگلارې د بدلون غوښتنه په کې شوې وه. د مکسیکو او پیرو په څېر چې استعمار په کې بریالی و او دېر ژر ترې شتمنی ترلاسه

شوي، له ويرجينيا دا ډول تمه کول بې ځايه وه. هلته سره زر او قيمتي توکي نه و او نه د خوړو د برابرولو لپاره له ځايي خلکو په زوره کار اخيستل کېدای شوی. سمېت پر دې پوه شوی و، چې که غواړي هلته تلپاتې مستعمره ولري، نو استعمارگر بايد خپله کار وکړي. په دې توگه نوموړي خپلو مشرانو ته وړاندیز وکړ چې سم او مناسب خلک ور ولېږي: «که بيا کسان رالېږئ، نو هيله ده چې د هغو زرگونو کسانو پر ځای چې اوس يې لرو؛ دېرش تنه نجاران، کروندگر، بڼوال، کب نيونکي، اهنگران او کيندونکي راولېږئ.»

سمېت نور بې کاره زرگرانو ته اړتيا نه لرله. يو ځل بيا د هغه د درایت په پايله کې جېمز ټاون وژغول شو. نوموړي به ځايي خلک غولول چې تجارت ور سره وکړي او کله به چې خلکو ډډه کوله، نو هغه څه يې کول چې له وسې يې پوره و. سمېت د ټول ښار مسووليت پر غاړه اخيستی و او د جېمز ټاون اوسېدونکو لپاره يې داسې يو قانون وضعه کړ چې: «څوک چې کار نه کوي، ډوډۍ دې نه خوري». جېمز ټاون له دويم ژمي هم روغ ووت. د ويرجينيا کمپنی گڼلې وه، چې پيسه جوړوونکې به وي؛ خو د دوو کلونو په تېرېدو سره د گټې وټې هېڅ درک ونه لگېد. د کمپنی مشرانو پرېکړه وکړه چې د حکومتولۍ نوي ماډل ته اړتيا ده، داسې ماډل چې له حکومتي شورا څخه واک يو کس ته وسپارل شو. هغه لومړنی کس چې دې څوکۍ ته وټاکل شو، توماس گېټس نومېده. د سمېت مخکښو خبرداريو ته په پام، کمپنی پرېکړه کړې وه چې پر نوي پلان بايد غور وکړي. د کمپنی دغه پرېکړه د ۱۶۰۹ او ۱۶۱۰ کلونو د ژمي لپاره شوې وه. د حکومتولۍ په نوي ماډل کې سمېت ته ځای ور نه کړل شو او د ۱۶۰۹ کال په مني کې د برېټانيا پر لور وخوځېد، خو د سمېت د نه شتون او د واهنسن کاک له خوا د بنديزونو او محدودیتونو له امله د جېمزټاون اوسېدونکي له منځه لاړل. د ښار له ۵۰۰ اوسېدونکو څخه يوازې ۶۰ تنه يې له ژمي روغ ووتل. وضعیت دومره کړکېچن شو چې خلکو د انسانانو خوړلو ته مخه کړه. هغه څه چې د گېټس او د هغه د مرستيال «سر توماس ډیل» له خوا د مستعري لپاره په پام کې نيول شوي وو، هغه ظالمانه کاري رژيم و، چې له اشرافو پرته د ښار د عادي انگليس مېشته کډوالو لپاره جوړ شوی و. دا ډیل و، چې د «الهي، اخلاقي او نظامي» قوانينو ټولگه يې خپره کړه، چې لاندې مسايل په کې شامل و:

«- هېڅ نارينه يا ښځه نه شي کولای چې له مستعمرې څخه د ځايي خلکو خوا ته وتښتي، که نه جزا يې مرگ دی.

- که هر چا له شخصي يا عامه بڼ څخه غلا وکړه او يا يې د جوارو وېږي او انگور وشکول، جزا يې مرگ دی.

- د مستعمرې هېڅ اوسېدونکی نه شي کولای چې د خپلې شخصي گټې لپاره د دې مستعمرې کوم توکی بهر ته د لېږد لپاره پر چا وپلوري، سرغړوونکي ته به د مرگ جزا ورکړل شي.»

د ویرجینیا کمپنۍ انګېرلې وه، چې که ځایي خلک استعمار نه شي کړای، نو کولای شي چې د مستعمرې له اوسېدونکو کار واخلي. د استعماري ادارې د نوې کرنلارې له مخې د ټولو ځمکو مالکیت په ویرجینیا کمپنۍ پورې تړاو درلود. کمپنۍ نارینه په یو ځای کې راټولول او په جیره به یې ډوډۍ ورکوله. کارگر چې د کار لپاره ټاکل کېدل، هر یو د کمپنۍ د استازو له خوا څارل کېدل. دلته لکه د عسکرۍ غوندې نظام حاکم و، چې لومړۍ او وروستۍ جزا اعدام و. د مستعمرې د نوې کرنلارې د یوې برخې په توګه، د دې قوانینو لومړۍ ماده ډېره مهمه وه. کوم کسان چې به تښتېدل، د کمپنۍ له خوا پر مرگ گوانبل کېدل. د کار د نوي رژیم له امله خلکو غوره ګڼله چې د پاتې کېدو پر ځای وتښتي او د عادي ځایي وګړو په توګه له مستعمرې چېرته لېرې ژوند وکړي. دا چې هغه مهال په ویرجینیا کې د ځایي خلکو شمېر لږ و، نو دې کار هم خلک هڅول چې د ویرجینیا کمپنۍ تر ولکې لاندې استعماري سیمو څخه چېرته لېرې یوازې ژوند وکړي. دې ډول سیمو ته د ویرجینیا کمپنۍ واک او لاسرسی محدود و او کمپنۍ نه شوای کولای چې پر انګلیسي کېدوالو جبري کار وکړي.



۲یمہ نقشہ: پہ ۱۵۰۰ کال کې د امریکا لویه وچه کې د نفوسو تراکم

دویمه نقشه د هسپانوي ښکېلاک پر مهال د امریکا په بېلابېلو برخو کې د نفوسو اټکلي تراکم څرگندوي. له ځینو سیمو پرته، هغه مهال د امریکا په متحده ایالتونو کې په هر کیلو متر مربع کې تر ۳ پورې کسان اوسېدل؛ خو په مرکزي مکسیکو یا انډین پیرو کې په هر کیلو متر مربع کې تر ۴۰۰ سوو پورې کسان مېشت و، یعنې د امریکا په پرتله ۵۰۰ چنده زیات. هغه څه چې په پیرو او مکسیکو کې شوني و، په ویرجینیا کې نه و. ویرجینیا کمپنی وروسته پوه شوه چې استعماري تگلاره یې کار نه ورکوي او همدارنگه د وخت په تېرېدو د الهي، اخلاقي او پوځي قوانینو ناکامي هم څرگنده شوه. د ۱۶۱۸ کال په پیل سره، په ډراماتیک ډول یوه نوې

ستراتیژي د عمل ډگر ته وړاندې شوه. دا چې پر ځایي خلکو او کډوالو جبري کار کول ناشوني وو، نو یوازینی بدیل دا و، چې کډوالو ته د کار انگېزه ورکړل شي. په ۱۶۱۸ کال کمپنی د سړي سر حقوقو سیستم «Headright system» رامنځته کړ، چې له مخې یې هر نارینه کډوال ته پنځوس ایکره (۲۰ هکتاره) ځمکه ورکړل شوه، همدارنگه د کورنیو هر هغه غړي او هغو خدمتگارانو ته هم پنځوس ایکره ځمکه ورکول کېده، چې ویرجینا ته به یې یوه کورنۍ راوستله. کډوالو ته کورونه ورکول کېدل او له قراردادونو څخه معاف و. دغه راز په ۱۶۱۹ کال کې یوه عمومي غونډه جوړه شوه چې بالغو کسانو ته د مستعمرې په اداري بنسټونو او قوانینو کې د رایې ورکونې حق ورکړل شو. دا په امریکا متحده ایالتونو کې د ولسواکۍ پیلامه وه. د ویرجینا کمپنی مشران دولس کاله وروسته پوه شول، چې هغه استعماري تگلاره چې هسپانویانو په مکسیکو، مرکزي او سوېلي امریکا کې پلې کړې وه؛ په شمالي امریکا کې کارنده نه وه. د اولسمې پېړۍ پاتې برخه د دویم درس د زده کولو لپاره په اوږدو هلو ځلو تېره شوه: داسې چې د پر ځان بساینې لپاره یوازینی لار د داسې بنسټونو جوړول دي چې خلکو ته د سخت کارکولو او پانګونې انگېزه ورکړي. د شمالي امریکا په پراخېدو سره، انګرېز مشرانو پرلپسې هڅې وکړې، خو داسې بنسټونه رامنځته کړي چې سیاسي او اقتصادي امتیازات د ټولو وګړو پر ځای باید یوازې د مستعمرې ځانګړو کسانو ته ورکړل شي، لکه هسپانویانو چې دا کار وکړ. خو دغه ټولې تګلارې د ویرجینا په څېر دلته هم له ماتې سره مخ شوې.

د ویرجینا کمپنی په ستراتیژۍ کې تر بدلون وروسته، ډېر ژر د پام وړ بدلونونه رامنځته شول. د برېټانیا پاچا لومړي چارلېز په ۱۶۳۲ کال کې د بالتیمور مشر سیسیلیوس کالورټ «Cecilius Calvert» ته د بر چېسپیک بای «Upper chesapeake Bay» لس میلیونه ایکره ځمکه ورکړه. د مریلنډ منشور د بالتیمور مشر ته بشپړ واک ورکاوه چې په خپله خوښه حکومت جوړ کړي او د دې منشور په اوومه ماده کې راغلي وو: «د خوشاله او سوکاله حکومت لپاره، بشپړ اختیار لري چې قانون رامنځته او پلې یې کړي.» بالتیمور د یوې اشرافي ټولنې د جوړولو لپاره یو تفصیلي پلان جوړ کړ چې له مخې یې په شمالي امریکا کې د برېټانیا اولسمې پېړۍ کلیوالي ژوند ته ورته یوه ایډیالي ټولنه رامنځته کړي. په دې پلان کې د زرګونه ایکره ځمکې وېش شامل و، چې د اشرافو له لوري اداره کېدې. اشرافو دغه ځمکې خلکو ته په اجاره ورکولې چې کار پکې وکړي او ګټه یې دوی ته ورکړي. په ۱۶۶۳ کال کې په کارولینا کې هم د اتو سترو ځمکوالو له خوا چې «سر انتوني اشلي کوپر» پکې شامل و، ورته پلان عملي شو او کارولینا هم په همدې وخت کې تاسیس شوه. کوپر او د هغه سلاکار انګرېز



فيلسوف «جان لاک» د کارولينا لپاره اساسي قانون جوړ کړ. دا د مریلنډ منشور ته ورته سند و، چې د ځمکوالو د واک پر اساس یې د نخبگانو یوه سلسه مراتبي ټولنه معرفي کوله. د دې سند په سریزه کې راغلي وو: «د دې ایالت حکومت بنایي دهغه شاهي نظام متابعت وکړي، چې موږ یې تر سیوري لاندې ژوند کوو او دا ایالت د هغه یوه برخه ده. په دې اساس موږ د گڼو ډیموکراسیو له جوړېدو ډډه کوو.» دغه اساسي قانون یو سخت ټولنیز جوړښت رامنځته کاوه. د Leet-men په نوم طبقې د دې جوړښت په سر کې ځای درلود. د قانون په ۲۳ ماده کې راغلي وو: «د لیت من اولاده به د تل لپاره لیت من پاتې کېږي.» له لیتمن څخه پورته طبقه چې سیاسي قدرت یې نه درلود، «landgraves» او «Caziques» وو چې د اشرافو په ډله کې راتلل. هر لېنډ گریو ته ۴۸ زره او هر کاسیک ته ۲۴ زره ایکره ځمکه ورکول کېده. د دوی لپاره یو پارلمان هم جوړ شوی و او په پارلمان کې به یوازې پر هغو موضوعاتو بحث کېده چې د ځمکې د اتو مالکانو له خوا به تایید شوي وو. لکه څرنګه چې په ویرجینا کې ملا ماتوونکي قوانین ناکام شول. د کارولینا او مریلنډ لپاره هم جوړ شوی پلان له ورته برخلیک سره مخ شو. په دې ټولو هڅو کې دا په ډاګه شوه چې په یوه سخته طبقاتي ټولنه کې پر خلکو جبري کار کول ناشوني دي، ځکه چې په دې نوې نړۍ یعنې په نوو مستعمرو کې ډېر نور انتخابونه موجود وو. د دې پر ځای، نورو هڅوونکو تگلارو کولای شول چې د مستعمرې اوسېدونکو ته د کار کولو انګېزه ورکړي. هغوی ډېر ژر د اقتصادي ازاديو او سیاسي حقوقو غوښتونکي شول. مریلنډ مېشتو کډوالو ټینګار کاوه چې ځمکې باید د دوی شخصي ملکیت وگرځول شي او لارډ بالتیمور یې د یوې جرګې جوړولو ته اړ کړ. جرګې په ۱۶۹۱ کال کې د برېتانيا له پاچا وغوښتل چې مریلنډ د شاهي مستعمرې په توګه اعلان کړي او په دې توګه د بالتیمور او د هغه د اشرافو سیاسي امتیازات لغوه کړي. په کارولینا هم کې ورته اوږده مبارزه وشوه چې په پایله کې ځمکوالو ویايلله. سوېلي کارولینا په ۱۷۲۹ کال کې د شاهي مستعمرې په توګه اعلان شوه. تر ۱۷۲۰ لسيزې پورې ټولو ۱۳ مستعمرو چې وروسته پر متحده ایالتونو بدلې شوې، ورته حکومتي جوړښتونه لرل. ټولو ایالتونو په راس کې والي او د قانون جوړونې یوه جرګه چې له ځمکوالو څخه جوړه وه، درلوده. دا ولسواک حکومتونه نه و، ځکه چې بنځو، مریانو او بې ځمکو کسانو پکې د رایې ورکونې حق نه درلود، خو بیا هم د هغه وخت د نورو ټولنو په پرتله په دې مستعمرو کې د خلکو سیاسي حقوق خوندي و. د همدغو حکومتونو مشران او جرګې راتول شول او په ۱۷۷۴ کال کې یې د یوې لویې وچې په کچه لومړنی کانګرېس جوړ کړ. دا د امریکا د متحده ایالتونو د خپلواکۍ ترلاسه کولو لومړنۍ

پیلامه وه. د قانون جوړونې جرگې په دې باور وې، چې هم په کانگرېس کې د تصمیم نیونې له حق څخه برخمنې دي او هم د مالیاتو د ټاکلو واک لري. لکه څنګه چې پوهېږو، دغه کار د انګلیسانو استعماري دولت ته ستونزې وزېږولې.

### د دوو اساسي قوانینو داستان

اوس باید څرګنده شوې وي، چې د مکسیکو برعکس؛ د امریکا متحده ایالتونو له خوا پر ډیموکراتیکو ارزښتونو ولاړ د یوه اساسي قانون جوړول چې سیاسي واک یې محدود او د ټولني ترمنځ یې ووېشه، کومه تصادفي پېښه نه وه. هغه سند چې د ۱۷۸۷ کال په مې میاشت کې په فلادلفیا کې چمتو شو، د هغې اوږدې پروسې پایله وه، چې په ۱۶۱۹ کال کې د جېمزټاون په عمومي غونډه کې پیل شوې وه. د اساسي قانون جوړونې هغه بهیر چې د امریکا متحده ایالتونو د خپلواکۍ له ترلاسه کولو وروسته پیل شوی و، له هغه بهیر سره یې ښکاره توپیر درلود چې څه موده وروسته په مکسیکو کې پیل شو. د ۱۸۰۸ کال په فبرورۍ میاشت کې د فرانسې امپراتور «ناپلیون بناپارټ» پر هسپانیا یرغل وکړ او د همدې کال تر مې پورې یې د هسپانې امپراتورۍ پلازمېنه مادرید ونیوله. په سپټمبر میاشت کې د هسپانیا پاچا «فرډیناند» له واکه ګوښه کړای شو، د نېشنل جونتیا «National junta» په نوم یوې پوځي ډلې د چارو واګې په لاس کې واخیستې او د فرانسوي ښکېلاک پر وړاندې یې جګړه پیل کړه. پوځي دولت په لومړیو کې تر ارانجويز «Aranjuez» پورې پرمختګ وکړ، خو وروسته جنوب لور ته پر شا شو. پوځي دولت بالاخره کادیس بندر ونیوه. هسپانويان دلته د ناپلیون پوځ له لوري کلانښول، خو تسلیمي یې ونه منله. د هسپانیا پوځي دولت همدلته د «کورتس» په نوم یو پارلمان جوړ کړ. کورتس په ۱۸۱۲ کال کې یو سند تصویب کړ چې د «کادیس اساسي قانون» په نامه یادېده، په دې قانون کې د خلکو د حاکمیت پر بنسټ د یوه مشروطه شاهي نظام پر جوړولو، د ځانګړو امتیازاتو د ختمولو او د قانون په وړاندې د ټولو وګړو پر برابرۍ ټینګار شوی و. په لاتینه امریکا کې د هسپانیا تر ولکې لاندې استعماري حکومتونو چې د ایکومینډا په چوکاټ کې یې خلک استشارول، دغه نوي بدلونونه وغندل. کله چې د ناپلیون د یرغل په پایله کې په هسپانیا کې شاهي نظام ړنګ شو، په لاتینه امریکا کې استعماري دولتونو د مشروطه غوښتنې غږونه پورته کړل. د مرکزي جونتیا یا پوځي دولت د رسمیت پېژندنې پر سر دېرې ناندري پېښې شوې او د لاتینې امریکا یو شمېر مستعمرو د دې کار په غبرګون هر یو ځان ته د خپلواک جونتیا پر جوړولو پیل وکړ. لا وخت ته اړتیا وه چې دوی له

هسپانيا څخه د خپلواکۍ د ترلاسه کولو په فکر کې شي. د خپلواکۍ لومړنی اعلان په ۱۸۰۹ کال کې د بوليويا په «لا پاز» کې وشو، خو د خپلواکۍ دغه پورته شوی غږ ډېر ژر له پيرو څخه د استول شوو هسپانوي سرتېرو له لوري غلی شو. د مکسيکو واکمني طبقې دغه پېښې د هيدالگو پاخون ته چې په ۱۸۱۰ کال کې د «ميگوبل هيدالگو پلار» په مشرۍ ترسره شوی و، ورته بللې. د هيدالگو سرتېرو د سپټمبر په ۲۳ مه د «گواناجواتو» تر لوتلو وروسته، د مستعمرې مشر و واژه او بيا يې د سپين پوستو پر وژلو لاس پورې کړ، د هيدالگو دغه خوځښت د ازادۍ غوښتنې پر ځای تر ډېره قومي او توکميز اړخ درلود، چې د دې عمل په غبرگون کې ټول سياسي مخالفين په يو صف کې ودرېدل. که دغو ازادي غوښتونکو خوځښتونو خلکو ته په سياست کې د گډون زمينه برابره کړې وای، نو نه يوازې هسپانويانو؛ بلکې ځايي مشرانو به يې هم مخالفت کړی وای. په پايله کې، د مکسيکو د مشرانو هغه انگېرنه چې د کاديس اساسي قانون خلکو ته د مشارکت زمينه برابره کړې، خلک شکمن کړل او هېڅکله يې مشروعيت پيدا نه کړ. په ۱۸۱۵ کال کې د ناپيليون د امپراتورۍ له ړنگېدو وروسته، پاچا اووم فرديناند يو ځل بيا واک ترلاسه کړ او د کاديس اساسي قانون لغوه شو. د تاج اېښودنې تر مراسمو وروسته، پاچا په امريکا کې د خپلو مستعمرو د بېرته ترلاسه کولو غوښتنه وکړه او دا غوښتنه د مکسيکو د وفادار حکومت له کوم مخالفت سره مخ نه شوه. په ۱۸۲۰ کال کې په کاديس کې د هسپانوي ځواکونو يوه ډله چمتو شوې وه، خو د امريکا لويه وچه کې د هسپانيا مستعمرې بېرته را ژوندۍ کړې، خو دغو ځواکونو د پاچا فرديناند پر وړاندې پاخون وکړ او ډېر ژر د هېواد له گوټ گوټ څخه نور سرتېري هم له دوی سره يو ځای شول. پاچا مجبور شو چې د کاديس قانون بېرته عملي او کورټس يا پارلمان ته د کار پيلولو امر وکړي، دا پارلمان «کورټس» د مخکېني هغه په پرتله چې د کاديس اساسي قانون يې ليکلی و، تند يا راډيکال و. په دې قانون کې د هر ډول جبري کار د منع کولو وړانديز شوی و، په نوي قانون کې همدا رنگه هغه ځانگړي امتيازات هم لغوه شول، چې د ټولني ځيني ځانگړو طبقو ته په پام کې نيول شوي وو. د بېلگې په توگه، په دې قانون کې د هغو پوځيانو لپاره چې په جرم مرتکب کېدل، د ځانگړې پوځي محکمې د جوړېدو غوښتنه شوې وه. یاد قانون د مکسيکو واکمني طبقې ته د زغملو نه و او په غبرگون کې يې خپله ازادي اعلان کړه. دغه ازادي غوښتونکی غورځنگ د هسپانوي پوځ د يوه افسر اگوستين ډي اتوربايد «Augustin de Iturbide» له خوا رهبري کېده. نوموړي د ۱۸۲۱ کال د فبرورۍ په ۲۴ مه د ډي اېگوالا «de iguala» په نوم يو پلان اعلان کړ، چې د ازادې مکسيکو لپاره په کې د

نوموړي لیدلوری په ډاگه شوی و. په دغه پلان کې د یوې هسپانوي امپراتورۍ په اډانه کې د مشروطه شاهي دولت جوړول شامل و او د کادیس اساسي قانون هغه اصول یې لغوه کړل، چې د مکسیکو واکمني طبقې د خپلو گټو او امتیازاتو پر وړاندې گواښ باله. د اگوستین دا پلان له شک پرته د خلکو له هرکلي سره مخ شو او هسپانویان پوهېدل چې په مکسیکو کې له رامنځته شوي وضعیت څخه انکار نه شي کېدای. اگوستین نه یوازې مکسیکو له هسپانوي امپراتورۍ جلا کړه، بلکې د واک له تشې څخه په استفادې یې د پوځ په ملاتړ ځان امپراتور اعلان کړ. د جنوبي امریکا د خپلواکۍ ستر مشر سیمون بولیوار د اتور باید د دې موقف په اړه وایي: هغه ډېر ژر پر یوه دیکتاتور واکمن بدل شو او د ۱۸۲۲ کال په اکتوبر کې یې هغه اساسي قانون لغوه کړ چې د کانگرېس له خوا تصویب شوی و او ځای یې د جونتا په نوم منتخب پوځي دولت ډک کړ.

که څه هم د اگوستین دولت تر ډېره دوام ونه کړ، خو په نولسمه پېړۍ کې په مکسیکو کې دغه ډول پېښې بیا بیا تکرار شوې. د متحده ایالتونو اساسي قانون پر نوو معیارونو ولاړه ولسواکي رامنځته نه کړه، په دې اړه چې چا په ټاکنو کې د گډون او رایې ورکونې حق درلود، هر ایالت ته د جلا پرېکړې نیونې حق ورکړل شو. په شمالي ایالتونو کې پرته له دې چې د خلکو د ماليې او شتمنۍ کچه په پام کې ونیول شي، ټولو سپین پوستو ته د رایې ورکونې حق ورکړل شو؛ خو په جنوبي ایالتونو کې دغه بهیر ډېر ورو او په تدریجي توگه پلي کېده. په هېڅ ایالت کې ښځو او مریانو ته د رایې ورکونې حق ور نه کړل شو. په عین وخت کې د سپین پوستو پر عوایدو او د شتمنۍ پر څومره والي لگېدلي محدودیتونه له منځه یووړل شول، خو تور پوستي په ښکاره له دې حق څخه بې برخې وو. البته، مریټوب هغه وخت قانوني بڼه خپلوله چې په فلادلفیا کې د متحده ایالتونو اساسي قانون تدوین او د کاغذ پر مخ لیکل کېده او د استازو ترمنځ تر ټولو ناوړه بحث دا و، چې د استازو جرگې څوکۍ باید د ایالتونو ترمنځ ووېشل شي. په کانگرېس کې د څوکیو وېش د هر ایالت د نفوسو د شمېر په اندول ترسره کېده، خو د جنوبي ایالتونو استازو ټینگار کاوه چې د نفوسو په شمېرنه کې مریان هم باید حساب شي، خو د شمال استازو ورسره مخالفت وکړ. بالاخره د څوکیو د وېش پر سر د شوې هوکړې پر بنسټ له هرو پنځو مریانو څخه درې یې له یو تن ازاد انسان سره برابر وشمېرل شول. د اساسي قانون د تدوین پر مهال به چې د شمالي والو او جنوبي والو ترمنځ کوم اختلافات رامنځته کېدل، دواړو غاړو به د حللارې لپاره د ۳ پر ۵ قانون له طریقې کار اخیسته. د وخت په تېرېدو سره په قانون کې نوي بدلونونه رامنځته شول. د بېلگې په توگه؛ د مسیوري

تړون پر بنسټ يو ايالت به تل د مريټوب د مخالف او بل د موافق په توگه يو اتحاد جوړاوه، خو د مخالفو او موافقو ترمنځ انډول وساتل شي، دغه تړون او وېش سبب شو، چې د امريکا سياسي بنسټونه او ادارې په ارامه زړه خپلو چارو ته دوام ورکړي، خو د وخت په تېرېدو سره کورنۍ جگړې دغه مسئله د شمالي والو په گټه پای ته ورسوله. که څه هم دغه کورنۍ جگړه خونړۍ او وړانوونکې وه، خو تر هغې مخکې او وروسته د خلکو يوه لويه برخه او په ځانگړې توگه، د متحده ايالتونو د شمال او لوېديځ اوسېدونکي له پراخو اقتصادي فرصتونو څخه برخمن شول. په مکسيکو کې بيا وضعیت بل ډول و. که د امريکا متحده ايالتونو د ۱۸۶۰ او ۱۸۶۵ کلونو ترمنځ پنځه کاله بې ثباتي تجربه کړه، مکسيکو بيا تر خپلواکۍ وروسته پنځوس کاله پرله پسې له سياسي بې ثباتۍ سره مخ وه. د «انتونيو لوپيز ډي سانتا انا» د ژوند داستان دغه وضعیت په ښه توگه انځوروي. سانتانا د وراکروز په مستعمراتي سيمه کې د يوه چارواکي زوی و، چې د هسپانيا د ملاتړي په توگه يې د مکسيکو د خپلواکۍ په جگړه کې شهرت وموند، نوموړي په ۱۸۲۱ کال کې خپل دريځ بدل او د مکسيکو د نوي واکمن اتوربايد تر څنگ ودرېد. سانتانا د ۱۸۳۳ کال په مې کې په لومړي ځل د مکسيکو ولسمشر شو، خو تر يوې مياشتې واکمنۍ وروسته يې غوره وگڼله چې د ولسمشرۍ دا مسووليت «والنتيان گومېز فاراياس» ته وسپاري، گومېز يوازې پنځلس ورځې د مکسيکو ولسمشر و او واک بېرته سانتانا ته وسپارل شو. د انا د ولسمشرۍ دا دوره هم ډېره لنډه وه او د همدې کال په جولای کې بېرته گومېز فاراياس ولسمشر شو. د سانتانا او فاراياس دغه کار د ۱۸۳۵ کال تر نيمايي پورې، يعنې کله چې مگوبل باراگان د سانتانا ځايناستی شو، دوام وکړ. خو سانتانا غلی کېناست. هغه يو ځل بيا په ترتيب سره په ۱۸۳۹، ۱۸۴۱، ۱۸۴۴ او ۱۸۴۷ کلونو او په پای کې د ۱۸۵۳ او ۱۸۵۵ کلونو ترمنځ د مکسيکو ولسمشر شو، چې ټولټال يوولس دورې يې حکومت وکړ. هغه په دې موده کې د الامو او تکزاس سيمې ويايللې او همدارنگه د مکسيکو-امريکا متحده ايالتونو ترمنځ په جگړه کې يې د نيو-مکسيکو او اريزونا سيمې هم له لاسه ورکړې. له ۱۸۲۴ کال څخه تر ۱۸۶۷ کال پورې په مکسيکو کې ۵۲ ولسمشران راغلل او لارل، چې له دې ډلې يوازې څو محدود شمېر يې د اساسي قانون پر بنسټ واک ته رسېدلي وو.

پر اقتصادي بنسټونو او نورو چارو د دغې سياسي بې ثباتۍ اغېزې ډېرې څرگندې دي. دغه وضعیت په مکسيکو کې د مالکيت د حقونو د ناخونديتوب سبب شو، چې له همدې امله مکسيکو اوس مهال د عامه خدمتونو د وړاندې کولو او مالياتي عوايدو د ډېرولو په برخو کې

ناتوانه دی. که څه هم سانتانا عملاً د مکسیکو ولسمشر و، خو پر ټول هېواد یې بشپړ واک نه درلود او دا کار د دې لامل شو، چې تکزاس د امریکا متحده ایالتونو برخه وگرځي. پر دې سربېره، لکه څرنګه چې ومو لیدل، د مکسیکو د خپلواکۍ تر اعلان وروسته، انګېرنه دا وه چې د استعمار د وخت اقتصادي بنسټونه باید وساتل شي، هغه بنسټونه چې د لاتینې امریکا په برخه کې د جرمني څېړونکي او جغرافیه پوه «الکساندر وون هومبولت» په وینا مکسیکو یې د «نا برابر و هېوادونو» په ډله کې ودروله. دغو بنسټونو چې په ټولنه کې یې د ځایي خلکو د استثمار او د انحصار اساس کېښود، د خلکو د یوې سترې ډلې اقتصادي انګېزه ووژله. په داسې حال کې چې متحده ایالتونو د نولسمې پېړۍ په نیمايي کې صنعتي انقلاب تجربه کاوه، مکسیکو ورځ تر بلې د بېوزلۍ په گرداب کې ډوبېده.

### د یوې ایډیا لرل، د شرکت جوړول او د پور ترلاسه کول

په برېتانيا کې صنعتي انقلاب پیل شوی و. له پنبې څخه د ټوکر تولید لومړنۍ بریالۍ تجربه وه. د ټوکر د تولید یا نساجۍ ماشین په لومړیو کې د اوبیزې او بیا وروسته د بخار انرژۍ په واسطه چلېده. د پنبې تولید په میکانیزه کېدو سره، لومړی د نساجۍ او وروسته په نورو صنایعو کې د بشري ځواک اړتیا په بېسارې ډول لوړه شوه. نوښت او پنځونه د اقتصاد په ټولو برخو کې د ټکنالوژیکي پرمختګونو لپاره محرکه قوه وه. سوداګر، پانګوال، کسبګر او نورو هغو کسانو چې غوښتل یې خپلې نوې ایډیاوې په کار واچوي، د دې حرکت ملګري او سرلاري شول. د نېکمرغه بدلون دغه څپه شمالي اتلانتيک او تر امریکا ورسېده. هغه ټکنالوژي چې په برېتانيا کې رامنځته شوې وه، پر مټ یې خلک په امریکا کې له سترو اقتصادي فرصتونو څخه برخمن شول، هغوی په صنعت کې د نوښت او خلاقیت په موخه، په برېتانيا کې له رامنځته شوو بدلونونو څخه الهام واخیست. د دغه ډول اختراعاتو او نوښتونو په اړه د لا پوهاوي لپاره اړینه ده، پوه شو چې په دې دوره کې خلکو ته څرنګه د معنوي مالکیت حق ورکول کېده او د دې حق پر مټ یې څنګه د خپلو اختراعاتو حق خوندي کاوه. د اختراعاتو د ثبت سیستم چې د شخص له معنوي مالکیت څخه یې ملاتړ کاوه، د «انحصاراتو قانون» پر بنسټ رامنځته شوی و، دغه قانون چې په ۱۶۲۳ کال کې د برېتانيا د پارلمان له خوا تصویب شو، یوه موخه یې د پاچا له لوري په خپل سر د معنوي مالکیت حق د ورکولو مخنیوی و، د معنوي مالکیت حق یوازې سوداګرو، صنعتکارانو او پانګوالو ته ورکول کېده. د امریکا په متحده ایالتونو کې د معنوي مالکیت د حقوقو په اړه شواهد ښيي چې هلته نه یوازې شتمنو کسانو

او کسبگرو ته دا حق ورکول کېده، بلکې د ټولني نورو اقسارو هم کولای شول چې له دغه امتیازه گټه واخلي او زیاتره کسان د دغه امتیاز په برکت د لویو شتمنیو خاوندان شول. د بېلگې په توگه، د فون گرام او برېښنا مخترع او د نړۍ د الکترونیکي وسایلو د تولید د سترې کمپنۍ «جنرال الکټریک» بنسټگر «توماس اډیسن» له دغو کسانو یو تن و. هغه د پلار اووم او وروستی اولاد و، پلار یې «سامویل اډیسن» د کورونو د چتونو له پوښولو نیولې تر خیاطۍ او هوټلدارۍ پورې، بېلابېل کارونه کړي وو. توماس په ښوونځي کې ډېرې لږې زده کړې وکړې، خو په کور کې یې د مور له لوري روزنه ورکول کېده. په متحده ایالتونو کې د ۱۸۲۰ او ۱۸۴۵ کلونو ترمنځ د ټولو هغو کسانو له ډلې چې خپل اختراعات یې ثبت کړي وو، یوازې ۱۹ سلنه یې ځمکوال او کسبگر وو او پاتې ۴۰ سلنه د اډیسن په څېر هغه عادي کسان وو، چې ابتدایي او یا ډېرې لږې زده کړې یې لرلې. په دې لړ کې یو شمېر کسانو د معنوي مالکیت حق څخه په گټې اخیستنې د شرکتونو پر جوړولو لاس پورې کړ، چې توماس اډیسن یې ژوندی مثال دی. دا چې په نولسمه پېړۍ کې د نورو هېوادونو په پرتله په متحده ایالتونو کې تر یوه بریده ولسواکي حاکمه وه، خلکو ته د نوښت او پنځونې زمينه برابره وه. هغه څه چې امریکا یې د اقتصاد په برخه کې د نړۍ د نوښتگرو هېوادونو په ډله کې ودروله، همدا ولسواکي وه چې په صنعتي بهیر کې یې نوښتونه حمایه او هڅول. که بېوزله وې، یو فکر او ایډیاله دې لرله، نو یوازې د معنوي مالکیت حق ترلاسه کولو ته اړتیا وه چې تر لاسه کول یې اسانه و او دومره لگښت یې هم نه درلود، د دې امتیاز ترلاسه کول د پیسو گټلو لپاره ښه وسیله وه. د معنوي مالکیت حق د ترلاسه کولو یوه بله گټه دا وه چې دغه امتیاز پر بل کس پلورل کېدای هم شوی. اډیسن په پیل کې د پانگې پیدا کولو لپاره همداسې کول، نوموړي د ۱۰ زره ډالرو په بدل کې د «Quadruplex» ټلگراف جواز پر «ویسټرن یونین» شرکت وپلوره، خو د دې ډول امتیازاتو خرڅول یوازې د اډیسن په څېر کسانو لپاره گټور و، ځکه چې یوه اختراع به یې عملي کړې نه وه، چې بله نوې ایډیا به یې ذهن ته ورغله. (هغه په امریکا کې د ۱۰۹۲ اختراعاتو او په ټوله نړۍ کې د ۱۵۰۰ اختراعاتو په ثبتولو سره نړیوال ریکارډ لري.)

د معنوي مالکیت له لارې د پیسو د لاسته راوړولو لپاره غوره لار د یوه تجارت او کاروبار پیلول و، د دې ډول کار د پیلولو لپاره مالي سرچینو او بانکونو ته اړتیا وه، څو خلکو ته د پورونو د ورکولو اسانتیاوې برابرې کړي. په امریکا متحده ایالتونو کې مخترعین ښکمرغه او خوشبخته وو، امریکا په نولسمه پېړۍ کې د بانکوالۍ او نورو مالي پور ورکونکو بنسټونو د جوړېدو په برخه کې د پاموړ پرمختگونو شاهدې وه، چې دغه بدلون د امریکا په اقتصادي

پرمختګ او صنعتي کېدو کې بنسټيز رول ولوباوه. په ۱۸۱۸ کال کې په متحده ايالتونو کې ۳۳۸ بانکونو فعاليت درلود، چې ټولټال ۱۶۰ ميليونه ډالره پانګه يې لرله، خو په ۱۹۲۴ کال کې دغه شمېر ۲۷،۸۴۶ بانکونو ته لوړ شو چې ټولټال ۲۷،۳ ميليارده ډالره پانګه يې لرله. په دغه هېواد کې بالقوه مخترعينو، نوښتګرو او کسبګرو کولای شول چې د نوي کار او سوداګرۍ د پيلولو لپاره د خپلې اړتيا وړ پانګه د پور په ډول ترلاسه کړي. د بانکونو او مالي بنسټونو ترمنځ سختې سيالۍ خلکو ته په ارزانه بيه د پورونو اسانتياوې برابرې کړې وې، خو په مکسيکو کې وضعيت بل ډول و.

په ۱۹۱۰ کال کې چې په مکسيکو کې صنعتي انقلاب نوی پيل شوی و، په دغه هېواد کې يوازې ۴۲ بانکونه فعال وو، چې د ټولې پانګې ۶۰٪ سلنه يې په دوو بانکونو پورې اړه لرله. په داسې حال کې چې په متحده ايالتونو کې د بانکونو ترمنځ سخته سيالي روانه وه، خو په مکسيکو کې داسې څه نه تر سترګو کېدل. د بانکونو ترمنځ د رقابت نه شتون په دې معنا و، چې بانکونو په لوړه بيه خلکو ته پورونه او خدمات وړاندې کول او پورونه هم د ټولني بډايه خلکو ته ورکول کېدل، چې په هغو به يې په بېلابېلو اقتصادي برخو کې پانګونه کوله. په مکسيکو کې د بانکدارۍ نظام هغه بڼه چې په نولسمه او شلمه پېړۍ کې رامنځته شوې وه، د خپلواکۍ تر ګټلو وروسته د دې هېواد د سياسي بنسټونو نتيجه وه. د ۱۸۶۴ او ۱۸۶۷ کلونو او د سانتانا د واکمنۍ پر مهال چې وضعيت ترينګلی او ګډوډي وه، د فرانسې دويم ناپليون په مکسيکو کې د «ماکسيميليان» په مشرۍ د يوه استعماري دولت د جوړولو ناکامه هڅه وکړه. فرانسويان پر شا وتمبول شول او نوی اساسي قانون جوړ شو. خو هغه دولت چې په لومړي سر کې د «بونيتو جواريز» او بيا د هغه تر مرګ وروسته د «سباستين ليردو تيجادا» له خوا جوړ شو، د «پور فيريو دياز» په نوم د يوه ځوان پوځي له خوا له ننگونو سره مخ کړل شو. دياز هغه جنرال و، چې د فرانسويانو پر وړاندې جګړه کې بريالی شوی و او واک ته د رسېدو هيله يې لرله، نوموړي ځان ته پوځ جوړ او د ۱۸۷۶ کال په نومبر کې د «تي کواک» په نوم جګړه کې يې دولتي ځواکونو ته ماتې ورکړه. د بل کال په مې مياشت کې نوموړي ځان د مکسيکو د منتخب ولسمشر په توګه اعلان کړ. دياز په داسې حال کې چې ورو- ورو د استبداد خوا ته روان و، ۳۴ کاله په واک کې پاتې شو او بالاخره د يوه انقلاب پايله کې را وپرخول شو. نوموړي د مکسيکو د پخوانيو واکمنانو «اتوربيده او سانتانا» په څېر خپل ژوند له پوځي ډګره پيل کړ. د امريکا متحده ايالتونه هم د پوځ له ډګره سياست ته د ځينو څېرو د راتګ تجربه لري. د امريکا لومړنی ولسمشر «جورج واشنگټن» يو مخکښ او بريالی جنرال و، چې



د خپلواکۍ جگړه يې رهبري کوله. د کورنۍ جگړو يو بل مخکښ جنرال «اوليسس اس. گرانټ» هم په ۱۸۶۹ کال کې ددې هېواد ولسمشر شو، همدارنگه د دويمې نړيوالې جگړې پر مهال په اروپا کې د متفقينو عمومي قوماندان «ډوايټ ايزنهاور» هم د ۱۹۵۳-۶۱ کلونو ترمنځ د امريکا ولسمشر و. خو د اتوربيته، سانتانا او دياز برعکس؛ دغو امريکايي مشرانو د واک د لاسته راوړلو لپاره له زوره کار وانخيست، هغوی هېڅکله د واک د پايښت او بل ولسمشر ته د واک لېږد د مخنيوي لپاره زور ونه کاراوه، بلکې اساسي قانون ته ژمن پاتې شول. که څه هم مکسيکو په نولسمه پېړۍ کې اساسي قانون درلود، خو دغه قانون پر هغه څه ډېر لږ محدوديتونه لگول چې د اتوربيته، سانتانا او دياز له خوا ترسره کېدل، هغوی څرنگه چې واک د زور له لارې ترلاسه کړی و، همدغسې له واکه لرې هم شول. دياز د خلکو د مالکيت حقونه تر پښو لاندې کړل، شخصي ملکيتونه يې ضبط او د بانکدارۍ په گډون ټول اقتصادي فعاليتونه يې انحصار او خپلو پلويانو ته ډالۍ کړل. دا کټ مټ هغه څه و، چې هسپانوي ښکېلاکگرو په مکسيکو کې وکړل او بيا وروسته سانتانا هم د همدغو يرغلگرو پر پلونو قدم کېښود. دا چې د امريکا متحده ايالتونو کې د بانکدارۍ صنعت ددې هېواد په اقتصادي پرمختگ کې رغنده رول لوباوه، لامل يې هغه متفاوتې انگېزې نه وې، چې د بانکونو مالکينو لرلې. د گټې هغه انگېزه چې د مکسيکو په بانکي نظام کې موجوده وه، په امريکا کې هم ورته وضعيت و، خو دا انگېزه په دواړو هېوادونو کې د موجوده بنسټونو له اړخه کاملاً متفاوتې وې. امريکايي بانکداران له داسې اقتصادي بنسټونو څخه برخمن وو، چې هغوی يې په خپلو کې سيالۍ ته هڅول، دا ځکه چې امريکايي بانکونو ته داسې سياستوالو قوانين جوړول چې د مکسيکويي سياستوالو برعکس يې جلا او متفاوت سياسي بنسټونه او سيستمونه لرل. د اتلسمې پېړۍ په وروستيو کې د امريکا د اساسي قانون تر پلي کېدو وروسته په دغه هېواد کې هم د يوې مودې لپاره مکسيکو ته ورته بانکي نظام عملي شو، چارواکو هڅه کوله چې په بانکي نظام کې محدوديتونه رامنځته او د دولتي بانکونو په جوړولو سره گټې په خپلو کې سره ووېشي. امريکايي بانکونو د مکسيکويي هغو په څېر هغه چا ته پورونه ورکول چې پر دوی يې څار او نظارت کاوه، خو دغه وضعيت تر ډېره دوام ونه کړ، ځکه چې د مکسيکو برعکس؛ په متحده ايالتونو کې قانون او پاليسي جوړوونکي د ټاکنو له لارې انتخابېدل. د بانکونو انحصار او د پورونو ترلاسه کول د چارواکو د گټې ښه وسيله وه، خو په دې شرط چې دوام يې ورکړی وای. خو دا وضعيت په هېڅ صورت د عامو خلکو په گټه نه و. د مکسيکو برعکس، د امريکا خلکو کولای شول چې پر خپلو سياستوالو نظارت وکړي او د

هغو کسانو مخه ونیسي چې له واک څخه یې ناوړه گټه اخیسته، په پایله کې بانکي انحصار له منځه یووړل شو. په امریکا کې د سیاسي حقوقو پراختیا او پلي کېدو خلکو ته د پورونو او مالي مرستو زمینه برابره کړه، بالاخره دغه وضعیت هغو خلکو ته د فعالیت لار پرانېسته، چې ایډیاگانې یې لرلې او نوښتونه یې پنځول.

### د تړلتیا مسیر بدلون مومي

نړۍ په ۱۸۷۰ یمه او ۱۸۸۰ یمه لسيزه کې د بدلون په حال کې وه، لاتینه امریکا هم له دغه بدلون څخه بې برخې نه وه. هغه بنسټونه چې «پورفیریو دياز» په مکسیکو کې رامنځته کړي وو، د هسپانوي استعمار او سانتانا د واکمنۍ پر مهال د تاسیس شوو بنسټونو په څېر نه و. د نړۍ اقتصاد په نولسمه پېړۍ کې حیرانوونکی پرمختګ وکړ. د لېږد رالېږد یا ترانسپورت په برخه کې د نوو اختراعاتو لکه د بخار کبنتۍ په رامنځته کېدو سره، د نړیوال تجارت لمن پراخه شوه. دا نړیوال بدلون په دې معنا و، چې د مکسیکو په څېر هېوادونو چې له پراخو طبیعي زېرمو څخه برخمن و، کولای شول چې د شتمن کېدو لپاره خپل خام طبیعي توکي د شمالي امریکا او لوېدیځې اروپا مخ پر صنعتي کېدونکو هېوادونو ته صادر کړي. له همدې امله دياز او ملګرو یې ځان په داسې نړۍ کې لیده چې په چټکۍ سره د بدلون په حال کې وه، هغوی وپتېيله چې مکسیکو هم باید د دې بدلون ملګري شي. خو دا بدلون په دې معنا نه و، چې د هسپانوي استعمار میراثي بنسټونه ړنگ او پر ځای یې امریکایي ډوله نوي بنسټونه سمبال شي، بلکې دا بدلون پر هماغه مسیر روان و چې پخوا ټاکل شوی و؛ یعنې د بنسټي بدلون هغه پېښه چې تر دې مخکې یې لاتینه امریکا بېوزله او له پښو وغورځوله. نړیوال توب د امریکا په لویه وچه کې خلاصه فضا رامنځته او پرانېستو پولو دغه سیمه نوره هم ارزښتمنه کړه. دغه پولې په رښتیني معنا خلاصې نه وې، بلکې د پولو شاوخوا مېشت بومي یا ځایي خلک تر ظلم او ستم لاندې وو. د نولسمې پېړۍ په نیمايي کې د امریکا په لویه وچه کې نوو ارزښتناکه سرچینو ته لاسرسی پر یوه نوي تعریف شوي بحث بدل شوی و. د دې سیمې د پولو ناڅاپي خلاصېدا، نه یوازې په متحده ایالتونو او لاتینه امریکا کې یو رنگ بدلون ته لار هواره نه کړه؛ بلکې د هغوی ترمنځ یې بنسټي یا نهادي توپيرونه، په ځانګړې توګه په دې اړه چې کوم کسان د ځمکې مستحق کېدای شي؛ لا ژور کړل. په متحده ایالتونو کې د تقنیني فرمانونو ټولګې چې د ۱۷۸۵ کال «د ځمکوفرمان» او د ۱۸۶۲ کال «د کورونو قانون» په پرتله یې جامع مقررات او احکام لرل، عامه خلکو ته د نوو ځمکو د وېش زمینه برابره کړه. که څه هم ځایي

خلک يا بوميان گونبه کرل شول، خو دا کار په دې سرحدی سيمو کې د برابری او اقتصادي ودې سبب شو؛ په داسې حال کې چې د لاتینې امریکا په زیاتره هېوادونو کې د سياسي بنسټونو کرني تر دې د متفاوتو پایلو سبب شوې. دلته سرحدی ځمکې هغو خلکو ته ووپشل شوې چې زور، شتمنی او قومي اړیکې یې لرلې او دا کار د هغوی د لا ځواکمنېدو سبب شو. دیاز چې فکر یې کاوه د نړیوال تجارت ډگر ته په ورتگ سره به دی او ملگري یې شتمن شي، د استعمار د وخت هغه بنسټونه یې له منځه یووړل چې د تجارت پر وړاندې خنډ و. هغه تگلاره چې نوموړي په دې برخه کې غوره کړې وه، د اقتصادي پراختیا هغه ماډل نه و، چې نوموړي د «ریو گرندی» په شمال کې لیدلی و، بلکې دا د کورټز، پیزارو او ډي تولدو ماډل و. د دې تگلارې له مخې شتمنی د ټولني د لوړ پارکي په ولکه کې وې او د ټولني نور پارکي ورځ تر بلې منزوي کېدل. هغه مهال چې د ټولني لوړ پارکي پانگونه کوله، اقتصادي وده ډېره ټکنی وه او د بڼه کېدو هیله یې ډېره تته وه. دا وده د هغو خلکو پر زیان وه، چې په نوي سیستم کې له خپلو حقونو بې برخې و. لکه د سونورا د یاکوی «Yaqui» خلک چې د نوگالس په لېرو پرتو ځمکو کې اوسېدل. د ۱۹۰۰ او ۱۹۱۰ کلونو ترمنځ شاوخوا ۳۰ زره «یاکوی» وگړي له خپلو ځمکو وشړل شول او د مریانو په توگه د هېنکوېن<sup>۱</sup> «Henequen» په نامه د یو ډول بوتی په کروندو کې د کار لپاره یوکاتان ته ولېږدول شول. د دې بوتی الیاف ډېر ارزښتناک گڼل کېدل او له دغه الیاف څخه د پري په جوړولو کې گټه اخیستل کېده. د شلمې پېړۍ په پیل کې په مکسیکو او ټوله لاتینه امریکا کې د پرمختگ ضد دغه سیستم لا هم پر ځای پاتې شو، چې د نولسمې پېړۍ په څېر یې رکود، سياسي بې ثباتي، کورنی جگړه او بېلابېلې کودتاگانې له ځان سره لرلې، ځکه چې هرې ډلې د خپلو گټو لپاره مبارزه کوله. بالاخره دیاز په ۱۹۱۰ کال کې واک انقلابي ځواکونو ته وسپاره. د مکسیکو تر انقلاب وروسته په ۱۹۵۲ کال کې په بولیویا، په ۱۹۵۹ کال کې په کیوبا او په ۱۹۷۹ کال کې نیکاراگوا کې انقلابونه رامنځته شول. په همدې وخت کې په کولمبیا، السلوادور، گواتیمالا او پیرو کې کورنی جگړې پیل شوې. په بولیویا، برازیل، چیلی، کولمبیا، گواتیمالا، پیرو او وینزویلا کې د ملکیتونو استملاک او د خلکو د ملکیتونو او جایدادونو د سلېولو لړۍ په چټکۍ سره روانه وه. انقلابونه د ځمکو د مصادري، سياسي بې ثباتي، پوځي حکومتونو او د دیکتاتوری د واکمنېدو سبب شول. دا چې د لاتینې امریکا په ډېری هېوادونو کې د سياسي حقونو د لاسته راوړلو لپاره مبارزې

<sup>۱</sup> په مکسیکو کې د الیاف یو ډول بوتی دی چې رسی ترې جوړېږي

وشوې او د لاتینې امریکا یو شمېر هېوادونو په ۱۹۹۰ کلونو کې د ولسواکۍ مزه وڅکله، خو له سیاسي پلوه اوس هم دغه هېوادونه د بې ثباته دولتونو په ډله کې راځي. دا بې ثباتي له ځینو او وژنو سره مله وه. د چيلي هېواد په اړه د «حقیقت موندنې او پخلاينې ملي کمېسیون» په ۱۹۹۱ کال کې په خپل راپور کې په ډاگه کړه چې د پنوشه «Pinochet» د دیکتاتورۍ پر مهال د ۱۹۷۳ او ۱۹۹۰ کلونو ترمنځ په دې هېواد کې د سیاسي انګېزو له مخې ۲۲۷۹ کسان وژل شوي دي. دغه راز په دې موده کې ۵۰،۰۰۰ کسان بنديان او شکنجه شوي دي او سلگونه زره نور د کار پرېښودو ته اړ کړل شوي دي. همدارنگه د «تاریخي وضاحت لپاره د گواتیمالا کمېسیون» راپور چې په ۱۹۹۱ کال کې خپور شو، ښيي چې د ۱۹۶۲ او ۱۹۹۲ کلونو ترمنځ په دغه هېواد کې د تاوتریخوالي په پېښو کې ۴۲،۲۷۵ وژل شوي دي. خو ځینې نورې سرچینې دا شمېره ان ۲۰۰،۰۰۰ تنه په گوته کوي. له دې ډلې یوازې ۷۰ زرو تنو د جنرال اېفرین ریوس مونت «Efraim Rios Montt» د واکمنۍ پر مهال خپل ژوند له لاسه ورکړی و او نوموړي له دومره ستر بشري جنایت سره سره، د ۲۰۰۳ کال ولسمشریزو ټاکنو ته ځان کاندید کړ، خو له نېکه مرغه بريالی نه شو. په ارجنټاین کې د «نادرکه شوو کسانو ملي کمېسیون» د هغو ارجنټاینانو شمېر چې د ۱۹۷۶ او ۱۹۸۳ کلونو ترمنځ د پوځ له خوا وژل شوي وو، شاوخوا ۹ زره تنه وښود، خو کمېسیون زیاته کړه چې ښايي دا شمېر تر دې هم لوړ وي. د یادونې ده، هغه څېرنې چې د بشري حقونو د ادارو له خوا ترسره شوې، دا شمېر شاوخوا ۳۰،۰۰۰ تنه اټکلوي.

### یو میلیارد او که دوه میلیارده ډالر؟

هغه څه چې د متحده ایالتونو او مکسیکو او بیا د نوگالس د دوو شمالي او سوېلي برخو ترمنځ ژور توپیرونه په ډاگه کوي، د استعمار د عصر پاتې بنسټونه او د وخت له اړتیا سره سم نوي بنسټونه دي. د بېل گېټس او کارلوس سلايم ترمنځ (وارن بوفیت هم له دوی سره د سیالی په لیکه کې ولاړ دی) توپیر چې څنگه دواړه د نړۍ پر دوو شتمنو کسانو بدل شول، د هغه قوت ښکارندويي کوي چې په دې برخه کې مهم رول لوبوي. د گېټس او مایکروسافت په اړه ټول پوهېږي؛ خو د نړۍ د تر ټولو لوی شتمن او د ټکنالوژۍ د یوې سترې نوښتگرې کمپنۍ د بنسټگر په توګه د گېټس موقف هېڅکله د دې خنډ نه شو، چې د امریکا متحده ایالتونو عدلیې وزارت د ۱۹۹۸ کال د مې میاشتې پر اتمه د انحصار حق څخه د ناوړه ګټه اخیستنې په تور د مایکروسافت پر وړاندې دوسیه پرانېزي. موضوع داسې وه چې مایکروسافت خپل انټرنېټ

پلټونکي «اکسپلورر» د ويندېوز عملياتي سيستم سره تړلی و. دولت تر يوې مودې د گټېس فعاليتونه څارل او له هماغه پيله په هغه څېړنيز راپور کې چې د تجارت فدرالي کمېسيون په ۱۹۹۱ کال کې خپور کړ، دا موضوع تر بحث لاندې ونيول شوه چې ايا مايکروسافټ د ويندېوز عملياتي سيستم کې له انحصاري حق څخه ناوړه استفاده کړې او که نه؟ دا قضيه روانه وه چې بالاخره د ۲۰۰۱ کال په نومبر مياشت کې مايکروسافټ کمپنۍ له عدليې وزارت سره يوې پرېکړې ته ورسېده. د پرېکړې له مخې مايکروسافټ د دې سرغړونې په تور نغدي جريمه شو.

خو په مکسيکو کې کارلوس سلايم د نوښت او پنځونې له لارې شتمن نه شو. نوموړي لومړی د ونډو په بازار کې څو معاملي ترسره کړې او بيا وروسته يې د غير انتفاعي شرکتونو په پېرلو او جوړولو لاس پورې کړ. د هغه لويه لاسته راوړنه او بریا د ټېلمکس «Telmex» په نوم د هغه مخابراتي شرکت پېرل و، چې په ۱۹۹۰ کال کې د ولسمشر «کارلوس سالينا» له خوا خصوصي سکتور ته وسپارل شو. دولت په ۱۹۸۹ کال کې د شرکت د ۵۰ سلنه عادي ونډې يعنې د ټولې ونډې د ۲۰،۴ سلنې د پلور اعلان وکړ او د ۱۹۹۰ کال په نومبر کې يې د داوطلبو شرکتونو له خوا وړانديزونه ترلاسه کړل. سلايم د ټيټې بيې د وړاندې کولو له امله، د داوطلبې گټونکي نه شو؛ خو د «کورسو گروپ» په نوم د ده کنسرشيوم يا گډ شرکت وکولای شول چې داوطلبې وگټي. سلايم د دې پر ځای چې خپله ونډه پر خپل وخت ورکړي، هغه يې وځنډوله او بېرته د شرکت له گټې څخه يې د خپلې ونډې حق ورکړ. هغه گټه چې مخکې په عامه انحصار کې وه، وروسته د سلايم په انحصار کې شوه او له دې درکه يې پرېمانه گټه لاسته راوړه. هغه اقتصادي بنسټونه چې کارلوس سلايم يې نن دې ځای ته رسولی دي، په متحده ايالتونو کې له موجوده بنسټونو سره ډېر توپير لري. په مکسيکو کې د پانگوالو او سوداگرو پر وړاندې بلا ځنډونه پراته دي. د جوازونو لوړې بيې، له سرو کرنو تېرېدل، د چارواکو او سياستوالو له لوري د ځنډونو جوړول او له مالي بنسټونو په ډېرې سختۍ د پورونو ترلاسه کول، بالاخره سړی دې ته مجبوروي، څو له هغه چا سره چې غواړي سيالي وکړي، بايد ور سره شريک شي. دا ځنډونه کېدای شي نه لري کېدونکي وي، له گټې مو لري وساتي او يا مو هم پر سيالي کوونکي بدل کړي. دا چې په عمل کې څه روان دي، په دې پورې اړه لري چې څوک پېژني او يا څومره پر هغوی اغېز لري او څوک دي چې ور ته بډې ورکړي. تکړه او هدفمند انسان کارلوس سلايم چې د ژوند مخينه يې د لبناني کډوالو يوې متوسطې کورنۍ ته ور گرځي، د ځانگړو قراردادونو په اخيستو کې مهارت درلود. نوموړي د مکسيکو د

مخابراتو او اړیکو گټور بازار په خپل انحصار کې واخیست او وروسته یې خپل فعالیتونه د لاتینې امریکا ټولو سیمو ته وغځول. که څه هم د سلايم د ټېلمکس د انحصار پر وړاندې ځینې خنډونه رامنځته شول، خو د هغه د فعالیت مخه یې ډېر نه شوای کړی. د «Avantel» په نوم د لرې واټن ټیلیفوني خدمتونو د چمتو کولو یوې کمپنۍ د رقابت د څارنې کمپسیون ته عریضه وکړه، خو معلومه کړي چې ایا ټېلمکس د مخابراتو بازار انحصار کړی دی او که نه؟ دغه کمپسیون په ۱۹۹۷ کال کې اعلان وکړ چې ټېلمکس د محلي اړیکو، کورنیو او نړیوالو اړیکو په برخه کې معتبر انحصار لري. خو په بازار کې د دغه انحصار د محدودولو لپاره د چارواکو هڅو کوم ځای ونه نیوه. هغه څه چې ټېلمکس او سلايم د دلیل په توگه وړاندې کول، هغه د «recurso de amparo» یعنې د خونديتوب اصل و، چې پر بنسټ یې یوه شخص ته د قانون په وړاندې خونديتوب ورکول کېږي. دغه اصل «ډي امپارو» په حقیقت کې د مکسیکو د ۱۸۵۷ کال له اساسي قانون څخه سرچینه اخلي چې موخه یې د فردي حقوقو او ازاديو خونديتوب و، خو وروسته یاده قاعده په مکسیکو کې د ټېلمکس او یو شمېر نورو انحصارگرو لپاره د انحصار پر یوې هولناکې وسیلې بدله شوه. امپارو د خلکو د حقونو د خونديتوب پر ځای، خلکو ته له قانونه د تېښتې لار هواره کړه. هغه شتمني او دولت چې سلايم د مکسیکو په اقتصاد کې پیدا کړه، دا د نوموړي د سیاسي اړیکو له برکته ده. کله چې نوموړي په امریکا متحده ایالتونو کې پانگونې ته مخه کړه، هلته بریالی نه و. د کورسو گروپ په نوم د کارلوس سلايم شرکت په ۱۹۹۹ کال کې د «CompUSA» په نوم د کمپیوترونو زنځیري پلورنځي وپېرل. هغه مهال په مکسیکو کې د «CompUSA» انحصاري خانگه له «COC services» سره وه او سلايم د شوي تړون خلاف، په مکسیکو کې د «COC services» په موجودیت کې خپل زنځیري پلورنځي پرانېستل، خو سي.او.سي شرکت د «CompUSA» له لارې د ټکزاس ایالت د دالاس ښار په یوه محکمه کې د سلايم پر وړاندې دعوه وکړه. دا چې په دالاس کې د امپارو قانون نه شته، سلايم دعوه وبایلله او د ۴۵۴ میلیونه ډالرو نغدي جریمې پر ورکړې محکوم شو. د محکمې په پای کې د سي.او.سي شرکت وکیل وویل: «د دې حکم پیغام دا دی، هغه شرکتونه چې غواړي په متحده ایالتونو کې فعالیت وکړي، نو قوانینو ته یې باید درناوی ولري.» کله چې سلايم له امریکایي بنسټونو سره مخ شو، نو د شتمنیو د لاسته راوړلو لپاره یې پخوانیو تکتیکونو کار نه ورکاوه.

## د اقتصادي نا انډولۍ د نظريې په لور

موږ په يوه نا برابره نړۍ کې ژوند کوو. د نړۍ د ملتونو ترمنځ توپير، د نوگالس ښار د دوو برخو ترمنځ توپير ته ورته دی. د شتمنو هېوادونو وگړي ښه روغتيا، اوږد عمر او غوره زده کړې لري. دوی دغه راز د ژوند له ټولو ښو اسانتياوو «له رخصتو نيولې تر ډاډمن کاري چاپيريال پورې» برخمن دي؛ هغه څه چې د بېوزلو هېوادونو د وگړو لپاره يوازې يو خيال دی. په پرمختللو او شتمنو هېوادونو کې خلک پر پخو معياري سرکونو ډريوري کوي او په خپلو کورونو کې د برېښنا، پاکو اوبو او عصري تشابونو له اسانتياوو برخمن دي. هغوی داسې دولتونه لري چې په خپل سر څوک نه نيسي او انساني کرامت ته سپکاوی نه کوي. دولت خلکو ته د روغتيا، پوهنې، رغونې او د قانون د حاکميت په برخو کې خدمات وړاندې کوي. همدارنگه په دې هېوادونو کې خلک په ټاکنو کې د گډون حق لري او په سياسي ډگر کې يې غږ اورېدل کېږي. په نړۍ کې دا ښکاره توپيرونه او نابرابري ټولو ته څرگند دي، ان هغو خلکو ته چې په بېوزلو هېوادونو کې ژوند کوي، په داسې حال کې چې زياتره يې ټلویزيون او انټرنېټ ته لاسرسی نه لري. همدې توپيرونو او واقعيتونو ته په کتو، خلک د ښه ژوند په هيله له ريوگرانډي يا مديترانې سمندر څخه په غير قانوني توگه بډايو هېوادونو ته اوږي. دغه نابرابره وضعيت نه يوازې د بېوزلو هېوادونو د وگړو ژوند اغېزمنوي، بلکې په امريکا متحده ايالتونو او نورو سيمو کې د ژورو سياسي اغېزو ترڅنگ په پراخه کچه نارضايتی او اختلافونه هم رامنځته کړي. زموږ د کتاب بحث هم پر همدغه توپيرونو او د هغو د لاملونو پر څرنگوالي راڅرخي. د دې حقيقت سپړنه او موندنه د کار پای نه دی، بلکې د هغو ميلياردونو انسانانو د ژوند د ښه والي لپاره د يوې تيورۍ يا حللارې موندل دي چې په فقر او بېوزلی کې ژوند کوي. د نوگالس د دواړو سيمو ترمنځ توپير په نړۍ کې د نابرابرۍ يوازې يوه کوچنۍ بېلگه ده. دا چې د مکسيکو د شمال اوسېدونکي له متحده ايالتونو سره سوداگريزه راکړه ورکړه کوي، د نوگالس سونورا اوسېدونکي د مکسيکو د نورو وگړو په پرتله ښه ژوند لري او د دې سيمې د اوسېدونکو د سړي سر کلنی عايد ۵۰۰۰ امريکايي ډالره دی. دغه نسبي هوساينه د «maquiladora» د صنعتي بنسټونو له برکته ده، چې په صنعتي پارکونو کې موقعيت لري او په لومړي ځل په کلفورنيا کې د باسکېټ توليدوونکي ريچارډ کمپيل له خوا پيل شول. دغه بنسټونه په لومړي ځل د «Coin-Art» په نوم د موسيقي سامان الاتو د توليد يوه شرکت په اجاره واخيستل، چې مشري يې ريچارډ باسس نومېده، نوموړی په نوگالس اريزونا کې د «ارټلي فلوت» او «ساکسوفون» کمپنيو مالک هم و. تر کاین آرټ وروسته، د مموريکس په نوم د

کمپیوټري وایرونو د تولید، د اوینټ په نوم د روغتونونو لپاره د جامو د تولید، د گرېنټ په نوم د لمر ضد عینکو د تولید، د چمبرلین په نوم د سیرز د زنځیري پلورنځیو لپاره د گراج دروازو د تولید او د سامسونیت په نوم د سویټ کپسونو د تولید شرکتونه جوړ شول، دغه ټول تجارت له امریکا سره تړاو درلود او د امریکا پانگه کارول کېده. د مکسیکو د نورو برخو په پرتله، د نوگالس سونورا نسبي هوساینه او پرمختگ، بهرني عوامل لري، بیا هم د نړۍ د نورو هېوادونو په پرتله د امریکا متحده ایالتونو او مکسیکو ترمنځ توپیر لږ دی، امریکایان د مکسیکویانو په پرتله اووه چنده، د پیرو او د مرکزي امریکا د نورو اوسېدونکو په پرتله لس چنده، د افریقا د صحرا په پرتله شل چنده او د افریقا د نورو بېوزلو هېوادونو لکه مالي، ایتوپیا او سیریلیون په پرتله کابو پنځوس چنده هوسا ژوند لري. دا یوازې د امریکا متحده ایالات نه دي؛ بلکې دلته پر استرالیا، جاپان، نیوزلینډ، سینګاپور، سوېلي کوریا او تایوان سربېره، په اروپا او شمالي امریکا کې د شتمنو هېوادونو یوه کوچنۍ ډله شته چې اوسېدونکي یې د نړۍ د نورو هېوادونو په پرتله ښه هوسا ژوند لري. د دې دلیل چې نوگالس اریزونا د نوگالس سونورا په پرتله شتمن ښار دی، ډېر ساده دی؛ د پولې دواړو غاړو ته داسې بنسټونه وجود لري چې له یو بل سره ډېر متفاوت دي او د دواړو ښارونو د اوسېدونکو لپاره متفاوتې انګېزې رامنځته کوي. امریکا نن د مکسیکو او پیرو په پرتله په مراتبو بډایه ده، ځکه چې په دغه هېواد کې موجوده سیاسي او اقتصادي بنسټونه خلکو، سوداګرو او سیاستوالو ته د خوځښت او هڅونې انګېزه ورکوي. هره ټولنه د یو لږ اقتصادي او سیاسي قوانینو پر بنسټ عمل کوي، دغه قوانین د دولت او خلکو له خوا په ګډه رامنځته او پلي کېږي، اقتصادي بنسټونه اقتصادي انګېزې زېږوي: د زده کړو انګېزه، د سپما او پانګونې انګېزه، د نوښت او پنځونې انګېزه او بالاخره د نوې ټکنالوژۍ د پنځونې او کارونې انګېزه. دا سیاسي پروسې دي چې ټاکي، خلک د څه ډول اقتصادي بنسټونو تر چتر لاندې ژوند وکړي او همدارنګه دا سیاسي بنسټونه چې په ډاګه کوي چې دغه پروسې څه ډول کار کوي. د بېلګې په توګه، دا سیاسي بنسټونه دي چې خلکو ته د سیاستوالو پر کړنو د څارنې او پر هغوی د اغېز ښندلو زمینه برابروي، دا بنسټونه دغه راز مشخصوي چې ایا چارواکي د خلکو خدمتګاران دي او که له واکه ناوړه ګټه اخیستونکي؟

البته سیاسي بنسټونه یوازې تر ډیموکراتیکو ټولنو پورې چې لیکلي اساسي قوانین لري، محدود نه دي؛ سیاسي بنسټونه د ټولني د اداره کولو او تنظیم لپاره د دولت ځواک او وړتیا ته وايي. دا هم اړینه ده، خو پر هغو فکتورونو او عواملو ژور فکر وشي چې په ټولنه کې



سياسي واک څنگه وپشل کېږي، په ځانگړې توگه د گډو کارونو لپاره د بېلابېلو ډلو گډ اقدامات چې د خپلو موخو د ترسره کولو يا د همدې موخو د تعقيب لپاره يې د نورو د مخنيوي لپاره ترسره کوي. له دې کبله چې بنسټونه پر انساني انگېزو او کړنو اغېز بندي، نو همدا بنسټونه دي چې د ملتونو او دولتونو په بريا او ناکامي کې مهم رول لري. فردي استعدادونه د ټولني په هره برخه کې مهم دي، خو ان د همدې فردي استعدادونو مديريت او انسجام داسې يوه چوکاټ ته اړتيا لري، چې هغه پر يوې مثبتې قوې بدل کړي. بل گټس هم د ټکنالوژۍ په صنعت کې د نورو افسانوي څېرو لکه «پاول الن»، «ستيف بولمير»، «ستيو جابز»، «لاري پيج»، «سیرجي برين» او «جيف بيزوز» په څېر د بېسارې وړتيا او لوړ همت خاوندو، چې بالاخره يې خپلو انگېزو ته ځواب ووايه. د امريکا متحده ايالتونو بنوونيز سيستم گټس او د هغه په څېر نورو کسانو ته دا وړتيا ورکړه، چې ځانگړي مهارتونه زده او خپلې وړتياوې وځلوي، د امريکا متحده ايالتونو اقتصادي بنسټونو هغوی ته دا اسانتياوې برابرې کړې چې له کوم خنډ و ځنډ پرته ځان ته شرکتونه جوړ کړي، دغو بنسټونو دغه راز هغوی ته مالي امکانات برابر کړل، خو خپل کارونه پر مخ يوسي، د امريکا د کار مارکېټ هغوی ته دا اسانتيا برابره کړه چې خپلو شرکتونو ته مسلکي او وړ کسان جذب کړي، همدارنگه د امريکا نسبتاً رقابتي مارکېټ هغوی ته دا امکان په لاس ورکړ چې خپلو شرکتونو او توليداتو ته پراختيا ورکړي، دغه پانگوال له پيله ډاډه وو، چې کولای شي خپلې خيالي پروژې په رښتيني معنا عملي کړي، ځکه هغوی پر بنسټونو باور درلود او د قانون د حاکميت په موجوديت کې د خپل ځاني امنيت او فکري مالکيت د حقونو په اړه يې اندېښنه نه لرله. بالاخره ويلي شو، چې سياسي بنسټونه د وضعيت ثبات او تداوم رامنځته کوي، تر ټولو مهمه دا چې ياد پانگوال له دې اړخه خوندي او ډاډمن وو، چې گڼې سياسي واک به د يوه ديکتاتور لاس ته ورځي او هر څه به بدلوي، د هغوی شتمنی به لوتي او زندان ته به يې اچوي او يا دا چې د هغوی ژوند به گوانبي. هغوی دغه راز ډاډه وو، چې په ټولنه کې هېڅ داسې کوم ځانگړی تمايل به دولتي مشران دې ته ونه هڅوي چې په خپله خوښه ناوړه پرېکړه وکړي، ځکه چې په دغو ټولنو کې سياسي واک محدود او په ښه توگه وپشل شوی دی. هغوی په دې باوري وو چې موجوده سياسي بنسټونو داسې اقتصادي بنسټونه رامنځته کړي دي، چې پانگوالو ته انگېزه ورکوي. دا کتاب به په ډاگه کړي، چې که څه هم اقتصادي بنسټونه د يوه هېواد په شتمن کېدو او بېوزله کېدو کې ټاکوونکی رول لري، خو دا سياست او سياسي بنسټونه دي چې مشخصوي يو هېواد بايد څه ډول اقتصادي بنسټونه ولري. د امريکا متحده ايالتونو غوره اقتصادي

بنسټونه، د دې هېواد د سياسي بنسټونو پایله ده چې له ۱۶۱۹ کال وروسته د یوې تدریجی پروسې په ترڅ کې رامنځته شوي دي، د نا اندولې او نا برابري نړۍ په اړه زموږ تیوري به په ډاگه کړي چې سياسي او اقتصادي بنسټونه د یوه هېواد پر شتمن کېدو او بېوزله کېدو کې څومره اغېز لري او همدارنگه د نړۍ هېوادونه له څه ډول سياسي او اقتصادي بنسټونو برخمن دي. په کتاب کې د امریکا لویې وچې پر تاریخ لنډه کتنه به د هغو عواملو او قوتونو په پېژندنه کې را سره مرسته وکړي، چې پر بنسټ یې سياسي او اقتصادي بنسټونه رامنځته کېږي. د اوسنیو بنسټونو بېلابېلې نمونې په تېر وخت کې ژورې رېښې لري، ځکه څه ډول چې د یوې ټولني بنسټ کېښودل شي، په هماغه ډول پاتې کېږي.

موږ به دا په ډاگه کړو چې دغه حقیقت څنگه د اقتصادي او سياسي بنسټونو له تعامل څخه سرچینه اخلي، د دې وضعیت دوام او هغه عوامل به را وسپړو چې په نړۍ کې د نابرابرۍ له منځه وړل او د بېوزلو هېوادونو هوساینه ولې ستونزمن دي؟ که څه هم د متحده ایالتونو او د مکسیکو د نوگالس دواړه ښارونه نن ورځ په نړۍ کې د بنسټي توپيرونو یو مهم مثال جوړوي، خو دا په دې معنا نه ده چې په مکسیکو به د دې وضعیت د بدلون لپاره په اسانۍ یوه عمومي اجماع رامنځته شي. شونې نه برېښي چې یوه ټولنه داسې بنسټونه جوړ او رامنځته کړي، چې هغه د هېواد د اقتصادي ودې او د عامه هوساینې سبب کېږي، ځکه؛ سياسي واکداران داسې بنسټونه غواړي چې د هغوی په گټه او خوښه وي. د سياسي واکمنانو او د ټولني د وگړو ترمنځ په دې اړه د نظر اختلاف موجود دی، چې کوم بنسټونه باید په خپل ځای او کوم باید بدل کړل شي. کارلوس سلايم به هېڅکله دا ونه زغمي، چې په دولت کې د هغه ارتباطي او ملگري چارواکي له دندو گوښه او یا د بازار انحصار مات شي، ولو که دا کار د میلیونونو مکسکويي وگړو پر شتمن کېدو هم تمام شي، ځکه په دې اړه هېڅ اجماع نه شته چې په ټولنه کې باید څه ډول قوانین او مقررات عملي شي؟ دا چې قدرت له چا سره دی او له قدرته باید څنگه استفاده وشي، یوه گونگه او مبهمه موضوع ده، کارلوس سلايم د هر څه واک او صلاحیت لري، خو د بېل گېټس واک محدود دی. له همدې امله، زموږ تیوري یا نظریه یوازې اقتصاد نه، بلکې سیاست هم په ځان کې را نغاړي، زموږ تیوري پر دې راڅرخي چې بنسټونه د دولتونو په بریا او ناکامۍ کې څومره اغېز لري، دغه تیوري په عین حال کې څرگندوي چې بنسټونه څنگه غوره کېږي او د وخت په تېرېدو څنگه بدلون مومي او همدارنگه کله چې بنسټونه میلیونونه انسانان له فقر او بدمرغۍ سره مخ کوي، څنگه ماتېږي؟

## دويم څپرکی


## له کاره لوېدلې تيوری

## د نړۍ يو انځور

زموږ د کتاب بحث په نړۍ کې د اقتصادي نا انډولۍ او په دې اړه د هغو مثالونو په وړاندې کولو را څرخي، چې دغه وضعیت په کې په ښه توګه انځورېدای شي. لومړی هېواد چې با ثباته اقتصادي وده يې تجربه کړې، انگلینډ يا لويه برېټانيا ده. دا تدريجي وده د اتلسمې پېړۍ په نيمايي کې هغه وخت پيل شوه، کله چې له ټکنالوژۍ سره مل صنعتي انقلاب را وټوکېد. د برېټانيا د صنعتي کېدو لمن ډېر ژر د اروپا نورو لوېديځو هېوادونو او د امريکا متحده ايالتونو ته پراخه شوه، وروسته د برېټانويانو د پرمختګ دغه څپه د هغوی مستعمرو يعنی کاناډا، استراليا او نيوزلینډ ته هم وغځېده. اوس مهال ۳۰ هېوادونه د نړۍ د شتمنو هېوادونو د نوملړ په سر کې ځای لري، چې جاپان، سنگاپور او سوېلي کوريا هم پکې شامل دي. د وروستيو دريو هېوادونو اقتصادي هوساينه هر يو په خپل وار د هغې مخبېلګې «نمونې» يوه برخه ده، چې پر بنسټ يې د ختيځې اسيا يو شمېر هېوادونو، له دې ډلې تايوان او چين چټکه اقتصادي وده تجربه کړې ده. لاندې نقشه په نړۍ کې د عوايدو وېش ښيي. دغه نقشه ښيي چې د بېوزلو هېوادونو ټيټ عوايد، د شتمنو هېوادونو د لوړو عوايدو په څېر هيښوونکي او متفاوت دي. که تاسو په نړۍ کې د ۳۰ بېوزلو هېوادونو يو نوملړ جوړ کړئ، نو وبه وينئ چې د دې هېوادونو ډېره برخه د افريقا سترې صحرا په سوېل کې موقعيت لري. افغانستان، هائيټي او نيپال هم په دې نوملړ کې راځي. که څه هم وروستي درې هېوادونه په افريقا لويه وچه کې موقعيت نه لري، خو له افريقايي هېوادونو سره ورته والی او ګډ ټکي لري، چې وروسته به پرې خبرې وکړو. که پنځوس کاله پخواني حالت ته وګورو، دنقشې پاس او لاندې ياد دېرش هېوادونه به له نن سره چندانې توپير ونه لري. هغه مهال سنگاپور او سوېلي کوريا د شتمنو هېوادونو په ډله کې نه وو او يو شمېر نور هېوادونه هم له سختې بېوزلۍ کرېدل، خو که يو عمومي تصوير وړاندې کړو، له ننني حالت سره دومره توپير نه لري. که ۱۰۰ يا ۱۵۰ کاله پخواني حالت ته نظر وکړو، بيا هم دغه هېوادونه په همدې ډله کې موندلی شو.

درېيمه (۳) نقشه په ۲۰۰۸ کال کې د نړۍ د اقتصاد يو انځور ښيي. هغه هېوادونه چې په تور رنګ ښودل شوي دي، د نړۍ تر ټولو بېوزله هېوادونه دي. په دې هېوادونو کې د سړي سر کلنی عايد ۲ زره امريکايي ډالره دی. د افغانستان، هائيټي او شمال ختيځې اسيا لکه د کمبوديا

او لاووس په گډون زياتره افريقايي هېوادونه په همدې ډله کې راځي. شمالي کوريا هم په همدې ډله کې دی. په سپين رنګ بنودل شوي هېوادونه، د نړۍ تر ټولو شتمن هېوادونه دي



۳يمه نقشه: په ۲۰۰۸ کال کې د نړۍ په بېلابېلو برخو کې د اقتصادي هوساينې وضعيت

چې د سړي سر کلنی عايد په کې ۲۰ زره امريکايي ډالره دی. شمالي امريکا، لوېديځه اروپا، استراليا او جاپان په همدې ډله کې راځي. د امريکا په لويه وچه کې يوه بله په زړه پورې مخبېلگه هم موندلې شو. که په دې لويه وچه کې د بېوزلو او بډايو هېوادونو يو نوملړ جوړ کړو، نو متحده ايالتونه او کاناډا د نوملړ په سر کې راځي او ورپسې هېوادونه چيلي، ارجنټاين، برازيل، مکسيکو، يوروگوای او وينزويلا دي. ورپسې کولمبيا، ډومينيکن جمهوريت، اېکوادور او پيرو هېوادونه دي. د دې نوملړ په وروستۍ برخه کې د بېوزلو هېوادونو يوه کوچنۍ ډله چې بوليويا، گواتيمالا او پاراگوای په کې شامل دي؛ قرار لري.

که پنځوس، سل او يوسلو پنځوس کاله پخواني حالت ته ستانه شو، همداسې يو جدول به ومومو. په دې توگه، مسئله يوازې دا نه ده چې متحده ايالتونه او کاناډا تر لاتيني امريکا

شتمن دي؛ بلکې په خپله د لاتینې امریکا دننه هم د بېوزلو او شتمنو هېوادونو ترمنځ ژور توپيرونه شته. وروستی د پاموړ مخپېلگه د منځني ختيځ په اړه ده، دلته د سعودي عربستان او کوېټ په څېر شتمنو نفت لرونکو هېوادونو سره مخ کېږو، چې د عوايدو له پلوه د نړۍ دېرش شتمنو هېوادونو ته نږدې دي؛ خو که د نفتو بازار سقوط شي، دغه هېوادونه په چټکۍ د نوملړ ښکتنۍ برخې ته راځي. د منځني ختيځ پاتې نور هېوادونه چې لږ يا هېڅ نفت نه لري - لکه مصر، اردن او سوريه - د عوايدو له پلوه د گواتيمالا او پيرو هېوادونو سره ورته دي. له نفت پرته د منځني ختيځ ټول هېوادونه بېوزله دي، البته د مرکزي امریکا او د اندوس هېوادونو په څېر؛ نه د افريقايي هېوادونو.

کله چې د هوساينې پر وړاندې بلا دوامداره خنډونه پراته وي، نو بدلون ممکن نه دی. لومړی، څرنگه چې مخکې مو اشاره وکړه، په نړۍ کې اوسنۍ نا انډولې تر ډېره د اتلسمې پېړۍ په وروستيو کې له صنعتي انقلاب سره پيلېږي. د اتلسمې پېړۍ په نيمايي کې د نړۍ د هېوادونو ترمنځ اقتصادي نا انډولې نه يوازې ډېره کمه وه، بلکې هغه وده چې تر هغې وروسته تر ډېر وخته ثابته پاتې شوه، د نن په څېر نه وه. د بېلگې په توگه، که د امریکا ۱۵۰ کاله مخکې حالت ته وگورو، نو له ۵۰۰ کاله مخکې حالت سره کاملاً توپير لري.

دويم دا چې يو شمېر دولتونو څو لسيزې چټکه اقتصادي وده تجربه کړه، لکه تر دويمې نړيوالې جگړې وروسته د ختيځې اسيا هېوادونه چې چين يې ښه مثال دی، خو په ځينو نورو هېوادونو برعکس وضعيت درلود. مثلاً؛ ارجنټاين تر ۱۹۲۰ کاله پورې پنځه لسيزې چټکه وده درلوده، چې د نړۍ د شتمنو هېوادونو په ډله کې و، خو وروسته له اوږده رکود او ځورتيا سره مخ شو. شوروي اتحاد بل هغه مثال دی چې د ۱۹۳۰ او ۱۹۷۰ کلونو ترمنځ يې چټکه اقتصادي وده تجربه کړه، خو ډېر ژر ټکنۍ شوه.

هغه څه دي چې د بېوزلۍ، هوساينې او ودې ترمنځ اساسي توپيرونه په ډاگه کوي؟ ولې د لوېديځې اروپا هېوادونو او د هغو مستعمرو په نولسمه پېړۍ کې اقتصادي وده تجربه کړه او ډېر لږ داسې مثالونه موندلی شو چې دغه هېوادونه وروسته پاتې او بېوزله وو؟ د امریکا لويه وچه کې د نا انډولۍ عوامل کوم دي؟ ولې د افريقا جنوبي صحرا او د منځني ختيځ هېوادونو و نه شواي کولای چې د لوېديځې اروپا د هېوادونو په څېر وده وکړي، په داسې حال کې د ختيځې اسيا هېوادونو په لوره کچه اقتصادي وده تجربه کړه؟ ښايي يو څوک فکر وکړي چې په نړۍ کې د نابرابرۍ مسئله ډېره پراخه او ژوره ده او همدارنگه دا ډول مثالونه او نمونې کولای شي چې هر څه په ښه توگه تشرېح کړي، خو داسې نه ده. زياتره هغه فرضيې او

نظريات چې ټولنپوهانو د بډاينې او بېوزلې په اړه وړاندې کړي دي، کار نه ورکوي او د ځمکې پر سر د موجوده حقايقو په اړه قانع کوونکي ځوابونه نه شي وړاندې کولای.

## د جغرافيه فرضيه

### The Geography Hypothesis

د نابرابرۍ په اړه يوه منل شوې او مشهوره نظريه د جغرافيه فرضيه ده. د دې فرضيه له مخې د بېوزلو او بډايو هېوادونو ترمنځ توپيرونه له جغرافيه څخه سرچينه اخلي. زياتره بېوزلو هېوادونه لکه د افريقا، مرکزي امريکا او سوېلي اسيا هېوادونه د ځمکې د سرطان او جدي کرښو ترمنځ موقعيت لري؛ خو په مقابل کې زياتره بډايه هېوادونه بيا د ځمکې په معتدلو عرض البلدونو کې پراته دي. د بېوزلې او بډاينې په اړه دغه ليد لوري، جغرافيوې فرضيه ته ظاهري او سطحي جذاييت ورکوي، کوم چې د نورو تيوريو د پيل ټکي او همدارنگه د ټولنيزو علومو د ډېرو پوهانو ليدلوري جوړوي، خو دا ټولې نظريې د دې فرضيه تېروتنې نه شي جبرانولی. د اتلسمې پېړۍ په وروستيو کې ستر فرانسوي سياستپوه «مونتيسکيو» د ملتونو د بېوزلې او بډاينې په اړه جغرافيوې فرضيه راپورته کړه. نوموړي څرگنده کړه، چې د گرمو يا استوايي سيمو اوسېدونکي لټ يا تمبل دي، خواریکنښ او نوبستگر نه دي چې همدا يې د بېوزلې لوی لامل دی. د مونتيسکيو په باور تمبل يا لټ خلک دا خوبوي، چې نور پرې حکومت وکړي. د هغه په باور گرمې استوايي سيمې نه يوازې بېوزله دي، بلکې په ټولنه کې د ديکتاتورۍ په څېر ځينې ناوړه سياسي پديدې هم زېږوي.

خو په وروستيو کې د سنگاپور، ماليزيا او د بوتسوانا په څېر هېوادونو چټکې اقتصادي ودې دا نظريه وننگوله چې گڼې د گرمو سيمو هېوادونه په طبيعي ډول بېوزله دي، خو لا هم ځينې کسان پر دغې تيوري ټينگار کوي - لکه اقتصاد پوه جيفري ساچس. د دې نظريې نوې بڼه پر دې بحث نه کوي چې اقليم او تفکر پر کار مستقيم اغېز لري، بلکې پر دوو نورو مسايلو تمرکز کوي: لومړی دا چې په استوايي سيمو کې ناروغۍ په ځانگړې توگه ملاريا پر بشري ځواک ناوړه اغېز کوي. دويم، دا چې د استوايي سيمو ځمکې لږ حاصل ورکوي. په پايله کې ويلی شو، چې معتدلې سيمې د استوايي او نيمه استوايي سيمو په پرتله له نسبي امتياز څخه برخمنې دي. په هر حال، په نړۍ کې موجوده نابرابري د اقليم، ناروغيو او نورو جغرافيوې فرضيو له مخې نه شي معلومېدلی. يوازې نوگالس ته پام وکړئ. هغه څه چې دغه دوه سيمې سره جلا کوي، اقليم، جغرافيه يا ناروغ چاپېريال نه دی؛ بلکې د متحده ايالتونو او مکسيکو

ترمنځ پرته پوله ده. کله چې جغرافيوي فرضيه د شمالي او جنوبي نوگالس، د سوېلي او شمالي کوریاگانو او يا هم پخواني لوېديځ او ختيځ جرمني ترمنځ توپير نه شي په ډاگه کولای، نو ايا کولای شو چې د شمالي او جنوبي امريکا ترمنځ د توپير د په ډاگه کولو لپاره يې يوه گټوره نظريه وگڼو؟ هېڅکله نه! تاريخ په وضاحت سره څرگندوي چې د جغرافيې او اقتصاد ترمنځ هېڅ ډول اړيکه نشته. د بېلگه په توگه، دا سمه نه ده چې گرمې سيمې د معتدلو هغو په پرتله بېوزله دي. په تېر څپرکي کې مو ولوستل، چې د کرسټېف کولمب له خوا د امريکا لويې وچې د کشف پر مهال د جدي کرنې په اوږدو کې جنوبي سيمو او د سرطان کرنې په اوږدو کې شمالي سيمو، چې اوسنۍ مکسيکو، مرکزي امريکا، پيرو او بوليويا پکې شاملېږي؛ د ازټېک او اينکا سترو تمدنونو او امپراتوريو ته په خپل غېږ کې ځای ورکړی و. دغو امپراتوريو چې له سياسي پلوه يې پېچلې او متمرکز جوړښت درلود، نښلوانکې لارې جوړې کړې وې او د قحطۍ لپاره يې له مخکې تدابير په پام کې لرل. ازټکيانو پيسې او د ليک ليکلو امکانات هم لرل. اينکايانو که څه هم دغه دوه اسانتياوې په واک کې نه لرلې، خو پر غوټه شوو رسيو يا پيرو به يې معلومات ثبتول چې کيوپوس «quipus» يې باله. په يوه لنډه پرتله کې، د اينکا او ازټک تمدنونو پر مهال، شمالي او جنوبي سيمې چې ازټکيان او اينکايان په کې مېشت وو او اوس مهال د امريکا متحده ايالتونه، کاناډا، ارجنټاين او چيلي هېوادونه په کې موقعيت لري؛ د ډبرې زمانې «عصر حجر» د تمدنونو استوگنځايونه وو، چې له دې ټکنالوژۍ يا اسانتياوو بې برخې وو. په دې اساس، د امريکا په لويه وچه کې استوايي گرمې سيمې د معتدلو سيمو په پرتله په مراتبو بډايه وې، نو ښکاره ده چې په گرمو سيمو کې بېوزلي هېڅ حقيقت نه لري او نه هم داسې کومه ښکاره بېلگه ليدلې شو. برعکس، د امريکا متحده ايالتونو او کاناډا پراخه شتمني د هغه بدمرغه حالت ښکارندويي کوي، چې د امريکا لويه وچه کې د اروپايي نيواک پر مهال حاکم و، خو لکه څرنګه چې مخکې مو ولوستل، د بخت دغې چپه کېدنې له جغرافيې سره نه، بلکې په دې سيمه کې له استعمار سره نېغه اړيکه لرله. دا معکوس بهير يوازې د امريکا تر لويې وچې محدوده نه و، په سوېلي اسيا او په ځانګړې توګه، د هند نيمه وچه او چين کې خلک د اسيا د نورو اوسېدونکو او حتی د نيوزلېنډ او استراليا په پرتله هوسا وو. دا معکوس يا پر شا تلونکی وضعيت د سوېلي کوريا، سينګاپور او جاپان چې اوس په اسيا کې تر ټولو شتمن هېوادونه ګڼل کېږي او همدارنګه استراليا او نيوزلېنډ چې تر ګردو اسيايي هېوادونو ښه اقتصاد لري؛ صدق کوي. د افريقا صحرا په جنوب کې هم دغه شان معکوس وضعيت حاکم و. مثلاً، افريقا ته د اروپايانو تر تګ او پام اوښتو مخکې، د دې لويې

وچې په سوېلي سيمو کې ډېر لږ خلک مېشت وو او د داسې يو پرمختللي مرکزي دولت موجوديت چې پر ټولو سيمو يې واکمني لرلای، لرې خبره وه. سوېلي افريقا اوس مهال د افريقا په جنوب صحرا کې تر ټولو هوسا او شتمن هېواد دی. که بيا هم د تاريخ تېر دور ته وگرځو، نو وبه گورو چې زياتره استوايي سيمې بډايه وې. پخوانيو تمدنونو لکه په کامبوديا کې د «انگکور»، د هند په سوېل کې د «ويجاياناگرا» او په ايتوپيا کې د «اکسوم» تمدنونو، په گرمو سيمو کې وده او پرمختگ وکړ، همدارنگه د اوسني پاکستان په سند يا اندوس سيمه کې د «موهنجو دارو» او «هاراپا» تمدنونه د يادولو دي. په دې اساس، تاريخ حتی ذره هومره شک هم نه پرېږدي چې گڼې د اقتصادي هوساينې او اقليم ترمنځ دې کومه اړيکه موجوده وي. جوتنه ده چې په گرمو استوايي سيمو کې ناروغيو گڼې ستونزې زېږولې دي، چې دغه کار په افريقا کې د ماشومانو د مړينې کچه لوړه کړې ده، خو دا د هغوی د بېوزلۍ دليل نه شي کېدای، بلکې دغه ناروغي له بېوزلۍ، د دولتونو له نه پاملرنې او د عامه خدماتو له کمښته سرچينه اخلي. برېتانيا هم په نولسمه پېړۍ کې د روغتيا له پلوه يو ډېر ناوړه ځای و، خو دولت په تدريجي توگه د پاکو اوبو په برابرولو، د چټلو اوبو يا فاضلاب د ستونزې د حل لپاره پانگونه وکړه. په برېتانيا کې د ژوند او سلامتيا د کچې لوړول په دې هېواد کې د اقتصادي بريا له امله نه و، بلکې په دې هېواد کې د اقتصادي او سياسي بدلون يوه لاسته راوړنه وه. په نوگالس اريزونا کې هم ورته کار شوی و.

د جغرافيوې فرضيې بله برخه پر دې راڅرخي چې تودې سيمې له دې امله بېوزله دي چې ځمکې يې لږ حاصل ورکوي، د ځمکې په استوايي برخه کې د خاورې ژوروالي لږ دی او معدني مواد سم نه شي جذبولی. دغه فرضيه زياتوي چې موسمي او سپل زېږوونکي بارانونه د ځمکې ښوېدو سبب کېږي، له شک پرته چې په دې کې مهم ټکي شته، خو هغه بنسټيز عامل چې په بېوزله سيمو او په ځانگړې توگه، د افريقا جنوب صحرا کې يې د کرنيزو محصولاتو ارزښت راتپت کړی دی، خاوره نه ده؛ بلکې دغه ستونزه هلته د ځمکو د مالکيت موجوده سيستم، انگېزو او دولتي بنسټونو څخه سرچينه اخلي. موږ به دغه راز دلته روښانه کړو چې نړيواله نا انډولې د کرنيز سکتور حاصلاتو سره تړاو نه لري. د اوسنۍ نړۍ دا ژوره نا انډولې په نولسمه پېړۍ کې د صنعتي ټکنالوژۍ له نا انډوله وېش او توليد څخه سرچينه اخلي. د جغرافيوې فرضيې بله نوې د پاموړ نسخه د نامتو بيولوژي پوه او اېکالوژيست 'چارپډ ډايمونډ' له خوا وړاندې شوه. نوموړی استدلال کوي چې د لويو وچو ترمنځ نابرابري بايد د نوي عصر (۵۰۰ کاله مخکې) د نباتاتو او حيواناتو د ډولونو په بېلابېلو تاريخي لورينو کې




ولټوو، چې په وينا يې دغه توپير بالاخره په کرنه کې د حاصل کچه زیانمنه کړه. په ځينو سيمو کې د بېلگې په توگه په «زرغون هلال» يعنې په اوسني منځني ختيځ کې د څارويو بېلابېل ډولونه موجود وو، چې د انسان په لاس اهلي کېدل. خو په ځينو نورو سيمو لکه د امريکا لويه وچه کې د حيواناتو داسې ډولونه نه وو، دا کار سبب شو چې بېلابېلې انساني ټولنې له ښکار څخه کرني ته مخه کړي، له همدې امله په زرغون هلال کې کرني پراختيا ومونده، د خلکو نفوس ډېر شو او دغې چارې کاروبار، ښاري ژوند او سياسي پراختيا ته لار هواره کړه. دلته د پام وړ خبره دا ده، په هغو سيمو کې چې کرنه ډېره دود وه؛ د نورو سيمو په پرتله پکې ټکنالوژيکي نوښتونه په چټکۍ رامنځته شول. په دې اساس، د ډايمونډ د نظريې پر بنسټ د بېلابېلو نباتي او حيواني ډولونو شتون د کرني په برخه کې پراختيا ته لار هواره کړه او بالاخره دا کار په بېلابېلو سيمو کې د ټکنالوژيکي بدلونونو او د شتمنۍ د توليد سبب شو. که څه هم د ډايمونډ نظريه د ستونزې د يوې حللارې په توگه مطرح شوه؛ خو په اوسني نړۍ کې موجوده نابرابري ته ځواب نه شي ويلای. د بېلگې په توگه، ډايمونډ وايي هسپانويان په کرنه کې د تاريخي سابقې او غوره ټکنالوژۍ د لرلو له امله پر امريکا برلاسي شول، خو موږ غواړو روښانه کړو چې ولې مکسيکويان او پيرويان چې پخوا د ازتېک او انکا سيمو اوسېدونکي وو، اوس بېوزله دي؟

سره له دې چې د نباتاتو بېلابېلو ډولونو لکه غنمو او اوربشو او ډول-ډول حيواناتو لکه اسونو ته لاسرسی، هسپانويان د اينکايانو په پرتله شتمن ښودل، خو د دواړو ترمنځ په عوايدو کې چنداني توپير نه ليدل کېده. تر استعمار مخکې يوه هسپانوي د اينکايي په پرتله په منځني ډول دوه برابره لږ عوايد لرل. که د ډايمونډ نظريه سمه وه، نو که د هسپانويانو له راتگ سره اينکايانو له حيواناتو او نباتاتو او ټکنالوژۍ څخه گټه اخيستي وای، ډېر ژر به يې ژوند د هسپانويانو په څېر شوی وای، خو دا کار هېڅکله ونه شو، برعکس په نولسمه پېړۍ کې د هسپانيا او پيرو ترمنځ په عوايدو کې ژور توپير موجود و. نن يو هسپانوي د يوه متوسط پيروبي وگړي په پرتله شپږ چنده شتمن دی. که څه هم د عوايدو ترمنځ دغه واټن د صنعتي ټکنالوژۍ له نا اندوله وېش سره نېغه اړيکه لري، خو د حيواناتو او نباتاتو د بېلابېلو ډولونو له شتون سره چنداني اړيکه نه لري. که څه هم هسپانيا د بخار په انرژۍ چلېدونکې ټکنالوژۍ لکه اورگاډي، برېښنا، ماشيناييزېشن او فابريکوي توليداتو ته وروسته مخه کړه، خو پيرو دا کار ونه کړ او يا هم ډېر ورو او زړه نا زړه يې پر دغه کار لاس پورې کړ، دغه ټکنالوژيکي توپيرونه تر اوسه په خپل ځای پاتې دي. نوې ټکنالوژي په ځانگړې توگه معلوماتي ټکنالوژي د

پرمختللو هېوادونو د بېساري پرمختگ سبب شوي ده. د معلوماتي ټکنالوژۍ لاسته راوړنې د دې لامل شوي چې يو شمېر دولتونه د پرمختگ پر لور چټک گامونه واخلي. د ډايمونډ نظريه موږ ته دا نه شي ويلي چې ولې دغه ټکنالوژي په ټوله نړۍ کې نه خپرېږي او د هېوادونو ترمنځ اقتصادي انډول نه سموي؟ همدارنگه دغه نظريه نه شي په ډاگه کولای چې ولې د دوو نوگالسونو ترمنځ چې دواړه د پنځه زره کاله مخکې تمدن برخه وو، دومره ژور توپير وجود لري؟

لکه څرنگه چې ومو لوستل، په ۱۵۳۲ کال کې د ازټېک او اينکا امپراتورۍ له ټولو خپلو ستونزو سره سره، د هغو سيمو په پرتله چې وروسته پر کاناډا او متحده ايالتونو بدلې شوې، هوسا او آرامه وې. شمالي امريکا له دې امله شتمنه شوه چې له صنعتي انقلاب او ټکنالوژۍ څخه يې په ښه ډول او په ډېرې لېوالتيا گټه پورته کړه. د شمالي امريکا وگړو زده کړو ته مخه کړه او په پراخو دښتو کې رېل کرنې وغځول شوې، خو په سوېلي امريکا کې وضعيت برعکس و، دا موضوع په شمالي او سويلي امريکا کې د طبيعت او جغرافيا له ځانگړنو سره هېڅ اړيکه نه لري، خو که دا توپير مطرح وای، نو سوېلي امريکا گټه کوله. پر اوسنۍ نړۍ واکمنه نا برابري په لويه کې د ټکنالوژۍ له نابرابره وېش او د دې ټکنالوژۍ له محدود لاسرسي سره تړاو لري، چې ډايمونډ په دې اړه په خپله رساله کې يو مهم بحث کړی دی. د بېلگې په توگه، نوموړی د «ويليام مکنيل» په نوم د يوه تاريخ ليکونکي په استناد ليکي چې د لوېديځ او ختيځ ترمنځ غځېدلې سيمه (ايروشيا) د دې امکان برابر کړ چې له زغورن هلال څخه غلې- دانې، اهلي حيوانات او نوښتونه لوېديځې اروپا ته خپاره شي؛ خو د امريکا لويې وچې شمالي او جنوبي سيمې ښيي چې په مکسيکو کې د ليکنې رامنځته شوی سيستم د اندوس او شمالي امريکا سيمو ته ونه غځېد. د ځمکې هرې کرنې ته د لويو وچو نږدېوالي يا لرېوالي په اوسنۍ نړۍ کې د نابرابرۍ لپاره دليل نه شي کېدای. افريقا ته پام وکړئ. که څه هم ويل کېږي چې د دې قارې سترې دښتې له شمال څخه سوېل ته د سوداگريزو توکو او ايډياوو د لېږد پر وړاندې خنډ دي، خو دا هم دليل نه شي کېدای. پرتگاليانو او بيا وروسته اروپايانو چې هغه وخت د افريقا په سمندرونو کې تگ راتگ کاوه، کولای شوای چې د ملتونو د پوهې د کچې ترمنځ توپير چې هغه مهال د عوايدو ترمنځ د توپير په څېر دومره ژور نه و، له منځه يوسي، خو بيا هم دغه لويه وچه تر اروپا ډېره وروسته پاتې شوه او دا دی وينو چې د دواړو لويو وچو ترمنځ لوی اقتصادي واټن وجود لري.


دا بايد روښانه شي چې دلويو وچو ترمنځ د نا انډولۍ په اړه د ډايمونډ نظريات قانع کوونکي نه دي، د بېلگې په توگه؛ که د ايروشيا سيمه څرگنده کړي چې برېتانيا څنگه د منځني ختيځ له پنځونو بې له دې چې هغه بيا را وپنځوي، گټه واخيسته؛ دا په دې معنا نه ده چې ولې صنعتي انقلاب د برېتانيا پر ځای په مولداوي کې نه رامنځته کېده؟ همدارنگه د ډايمونډ د نظريې پر بنسټ، چين او هند د نباتاتو او حيواناتو پراخو سرچينو ته لاسرسی درلود او د دې ترڅنگ د ايروشيا له امتيازه هم برخمن دي، خو نن ورځ د نړۍ ډېری بېوزله وگړي په دغو



٤مه نقشه: د تاريخ په اوږدو کې د وحشي غواگانو او خوگانو وېش

دوو هېوادونو کې ژوند کوي. د ډايمونډ د نظريې په اړه د ډېر پوهاوي لپاره بايد د هغه له خوا وړاندې شوو بدلونونکو (متغیرونو - variable) ته سر ور ښکاره کړو.

د «ساس سکروفا» يا د اوسنيو پيرانو د نيکونو او د «اوروج» يا د اوسنيو غويانو د نيکونو د خپرېدو او وېش په اړه معلومات په ډاگه کوي، چې دواړه ډوله حيوانات په ايروشيا او ان د افريقا په شمال کې په پراخه پيمانه پيدا کېدل.



۵۵ نقشه: د تاريخ په اوږدو کې د وحشي وريجو او غنمو وېش

د اوسنيو اصلاح شوو نباتاتو د وحشي نيکونو د وېش څرنگوالی لکه «*Oryza sativa*» يا په اسيا کې په لومړي ځل کرل شوې وريجې او د اوسنيو اوربشو او غنمو نيکونه په ډاگه کوي. دا د دې څرگندونه کوي چې د وريجو وحشي ډولونه د ختيځ او سوېل په ټولو برخو کې پرېمانه موندل کېدې، په داسې حال کې چې د غنمو او اوربشو د وحشي نيکونو ډولونو د زرغون هلال په پراخه لمن کې له ايران څخه افغانستان او بيا همداسې «ستانونو» لکه ترکمنستان، تاجکستان او قرغېزستان ته پراختيا موندلې. دغه لومړني ډولونه د ايروشيا په عمده برخو کې شته، خو د هغو پراخ او ستر پوښښ دا څرگندوي چې په لوېديځ او ختيځ کې شته نا انډولي د نباتي ډولونو د وېش د نظريې پر اساس نه شي توجيه کېدلی. په جغرافيوې فرضيه کې د ملتونو د هوساينې او بډاينې د تاريخي ريښو را سپړنه نه يوازې يو بې گټې کار دی او پر ناسمو ټکو تمرکز کوي، بلکې هغو حقايقو ته د ځواب ويلو وړتيا هم نه لري، چې د دې څپرکي له لومړي سره مو پرې خبرې وکړې. ښايي يو څوک دغو بېلگو ته په کتو لکه په امريکا کې د عوايدو سلسه مراتب او يا د اروپا او منځني ختيځ ترمنځ ژور توپير، داسې و انگېرې چې جغرافيوې موقعيت نه بدلېدونکی دی، خو دا خبره سمه نه ده. لکه څرنگه چې ومو ليدل، دا ډېر کمزوری دليل دی چې گنې په امريکا کې بېوزلي او بډاينه جغرافيوې عوامل لري. له ۱۴۹۲ ميلادي کلونو مخکې د مکسيکو د مرکزي درې تمدنونه «مرکزي امريکا او د

اندوس غرونو اړونده سيمې» د شمالي امريکا د نننۍ چيلي او ارجنټاين هېوادونو په پرتله له نېټې ټکنالوژۍ او د ژوند له غوره معيارونو څخه برخمن وو. جغرافيه هماغه جغرافيه ده، خو هغه استعماري بنسټونه چې اروپايانو په ميراث پرېښودل، د دې سيمې بخت يې چپه کړ، دغه راز بل ورته دليل د منځني ختيځ په اړه دی. که ووايو چې په منځني ختيځ کې بېوزلي له جغرافيوي عواملو سره تړلې، نو ډېر کمزوری دليل به مو وړاندې کړی وي. دا منځني ختيځ و، چې د نوې ډبرې انقلاب «Neolithic Revolution» يې رهبري کړ او په دې سيمه کې لومړنی ښار چې اباد شو، اوسنی عراق و. د اوسپنې ويلې کولو صنعت په لومړي ځل په ترکيه کې پيل شو او منځني ختيځ د منځني پېړۍ تر وروستيو پورې د ټکنالوژۍ له اړخه فعاله او خوځنده سيمه وه.

په پنځم څپرکي کې به ووينو چې په منځني ختيځ کې د نوې ډبرې انقلاب له جغرافيې سره تړاو نه درلود او نه هم په دې سيمه کې اوسنی بېوزلي له جغرافيې سره کومه اړيکه لري، بلکې دا د عثماني امپراتورۍ ميراثي بنسټونه وو، چې منځني ختيځ يې د فقر او بېوزلي گرداب ته ورټپل واهه. په پايله کې ويلی شو چې جغرافيوي عوامل نه يوازې په نړۍ کې د موجوده نا انډولۍ او توپيرونو په پېژندنه کې له موږ سره مرسته نه کوي، بلکې ان دې پوښتنې ته هم له ځواب ويلو عاجز دي چې په اسيا کې د جاپان او چين په څېر ملتونو څنگه تر اوږده رکود وروسته په ډېرې چټکۍ د ودې پر لور حرکت پيل کړ؟ موږ دغې پوښتنې ته د ځواب لپاره يوې غوره تيورۍ ته اړتيا لرو.

## د کلتور فرضيه


### The Culture Hypothesis

دويمه منل شوې تيوري، د کلتور فرضيه ده چې اقتصادي هوساينه له کلتور سره تړي. دغه فرضيه هم د جغرافيوي فرضيې په څېر تاريخي ريښه لري چې د جرمن ټولنپوه «ماکس وېبر» له نظرياتو سرچينه اخلي. د هغه په باور د پروتستان مذهب د اصلاح بهير «ريفورم» او د دغه مذهب اخلاقي اغېزو په لوېديځه اروپا کې د موډرنې صنعتي ټولنې په رامنځته کېدا کې مهم رول ولوباوه. د کلتور فرضيه يوازې پر مذهب ولاړه نه ده، بلکې بېلابېل باورونه، ارزښتونه او اخلاقيات هم په ځان کې رانغاړي. که څه هم له سياسي پلوه سمه نه ده چې دغه موضوع په لويه کچه مطرح شي، خو لا هم يو شمېر خلک په دې اند دي، چې افريقايان د ښو کاري اخلاقو د نه لرلو، پر سحر او جادو د باور او له نوې غربي ټکنالوژۍ سره د ضدیت له امله بېوزله او غريب دي. همدارنگه زياتره خلک په دې باور دي چې د لاتيني امريکا وگړي به

هېڅکله شتمن نه شي، ځکه چې دغه خلک ذاتاً بې پروا او مفلس دي او د «Iberian» يا «mañana» له کلتور «د نن کار سبا ته پرېښودل» څخه اغېزمن شوي دي. همدارنگه يو وخت ويل کېدل، چې په چينايي کلتور کې د کنفوسيوس باورونه د چينايانو د اقتصادي پرمختگ پر وړاندې خنډ و، په داسې حال کې چې اوس د چينايانو کاري اخلاقو د ودې د خوځنده ماشين په توگه په چين، هانکانگ او سينگاپور کې بېساري بدلونونه رامنځته کړي دي. ايا د کلتور فرضيه د نړيوالې نا انډولۍ په پوهاوي کې مرسته کولای شي؟ هو او نه!

هو په دې معنا چې، هغه ټولنيز نورمونه چې له کلتور سره اړيکه لري، ارزښتمن او په سختۍ سره د بدلېدو وړ دي. دغه نورمونه ځيني وخت بنسټي يا نهادي توپيرونه تقويه کوي، چې دغه توپيرونه په دې کتاب کې د نړيوالې نابرابرۍ په اړه زموږ د بحث مهم ټکي جوړوي. همدارنگه هېڅکله نه؛ ځکه هغه کلتوري ابعاد چې تر ډېره پرې تاکيد کېږي لکه دين، ملي دودونه، افريقايي يا لاتيني ارزښتونه، په دې اړه په پوهاوي کې چې څنگه دلته رسېدلي يو او ولې په نړۍ کې نابرابري حاکمه ده، له موږ سره مرسته نه کوي او نه هم د ارزښت وړ دي. د کلتور يو شمېر نور اړخونه، لکه يو پر بل د خلکو باور يا له يو بل سره همکاري، که څه مهم دي؛ خو دا د بنسټونو پايله ده، نه د نا انډولۍ په اړه کوم مستقل دليل. راځئ چې يو ځل بيا نوگالس په پام کې ونيسو. څرنگه چې مخکې مو يادونه وکړه، د نوگالس په شمال او جنوب کې زياتره کلتوري اړخونه سره ورته دي - بنيادي د دواړو ښارونو په اوبو، نورمونو، کرنو او ارزښتونو کې ځيني توپيرونه موجود وي - خو دا عوامل نه دي؛ بلکې د پراختيايي بهير هغه پايله ده چې يادو دواړو ښارونو طی کړې ده. د بېلگې په توگه، په نظر پوښتنو کې څرگنده شوې چې مکسيکويان پر نورو خلکو باور نه کوي، په داسې حال کې چې د امريکا متحده ايالتونو وگړي وايي چې پر نورو باور کوي. د مکسيکويانو دغه بې باوري حيرانوونکې نه ده، ځکه چې د مکسيکو دولت د مخدره توکو د باندونو او کاروبار په مخنيوي او د يوه پاک قضايي نظام په رامنځته کولو کې پاتې راغلی دی. ورته موضوع په سوېلي او شمالي کورياگانو کې هم صدق کوي، چې د کتاب په بل څپرکي کې به پرې خبرې وکړو. سوېلي کوريا د نړۍ د شتمنو هېوادونو په ډله کې راځي، په داسې حال کې شمالي کوريا له وقفه يي قحطۍ او بېوزلۍ سره لاس او گربوان ده. که څه هم د دواړو کورياگانو تر منځ ډېر کلتوري توپيرونه شته، خو دغو توپيرونو د دواړو سيمو په اقتصادي برخليک کې هېڅ ونډه نه ده لرلې. کوريا ټاپو وزمې د گډ تاريخ اوږده مرحله تېره کړې ده. د کوريا تر جگړې او د ځمکې د کړې په ۳۸ درجو کې د هغې تر وېش مخکې، دغو دوو شمالي او جنوبي سيمو د ژبې، قوميت او کلتور

له پلوه بېساری کلک تر او درلود، لکه د نوگالس په څېر؛ خو هغه څه چې د دواړو ترمنځ توپیر په ډاگه کوي، هغه پوله ده. په شمال کې یو متفاوت سیاسي رژیم داسې بنسټونه رامنځته کړي چې د متفاوتو انګېزو سبب شوي دي. په دې توګه، د نوگالس د شمال او جنوب یا د دواړو کوریاگانو د کلتور ترمنځ توپيرونه د دې سیمو د اقتصادي هوساینې یا بېوزلۍ لپاره دلیل نه شي کېدای، بلکې دا د بنسټونو نتیجه ده. د افریقا او افریقایي کلتور په اړه څه فکر کوئ؟ له تاریخي پلوه افریقا د نړۍ د نورو سیمو په پرتله بېوزله ده او د دې لویې وچې لرغونو تمدنونو څرخ، لیک (له سومالیا او ایتوپیا پرته) او سپاره اختراع نه کړل. که څه هم افریقایانو د دغې ټکنالوژۍ په اړه له پخوا معلومات لرل او پوهېدل، خو د نولسمې پېړۍ په وروستیو او د شلمې پېړۍ تر لومړیو پورې د اروپایي استعمار له رسمي پیل سره ترې هېڅ ګټه وانخیستل



۶مه نقشه: د کانګو پاچاهي، د کیوبا پاچاهي، بوشونګ او لی لی

شوه. اروپایانو ان د پنځلسمې پېړۍ په وروستیو کې د افریقا په لوېدځو سواحلو کې بېړۍ چلونه پیل کړې وه، اسیایانو تر دې هم ډېر پخوا د افریقا په ختیځ کې بېړۍ چلولې. په افریقا کې د کانګو سیند پر غاړه د کانګو پاچاهي د تاریخ په مطالعې سره چې اوس د کانګو ډیموکراتیک جمهوریت په نوم یادېږي، کولای شو چې د دې ټکنالوژۍ د نه کارونې پر لاملونو پوه شو.

شپږمه نقشه، د مرکزي افريقا د نورو دولتونو يعنې د کيوبا پاچاهۍ ترڅنگ چې وروسته به پرې بحث وکړو، د کانگو موقعيت رانښيي.

کله چې «ملوان ډياگو» په ۱۴۸۳ کال کې په لومړي ځل د کانگو له سيمې ليدنه کوله، دغې ليدنې له پرتگال سره د کانگو سيمې د پراخې اړيکې زمينه برابره کړه. دغې سيمې هغه مهال پر افريقايي معيارونو برابر، سياسي متمرکز جوړښت درلود او يوازې په پلازمېنه مبانزا «Mbanza» کې يې شاوخوا ۶۰ زره وگړي اوسېدل، چې دغه شمېر د پرتگال د پلازمېنې «لېزبون» له ټول نفوس سره برابر و او همدارنگه د لندن په پرتله چې په ۱۵۰۰ ميلادي کال کې يې شاوخوا ۵۰ زره نفوس درلود، ډېر و. د کانگو پاچا «Nzinga a Nkuwu» کاتولیک مذهب ومانه او خپل نوم يې پر «João I» او د پلازمېنې مبانزا نوم يې پر ساو سلوادور بدل کړل.

د پرتگاليانو له برکته د کانگو خلک له څرخ او سپارې سره آشنا شول او ان د ۱۵۱۲ او ۱۵۹۱ کلونو ترمنځ پرتگاليانو د ترويجي ماموريت په ترسره کولو سره د کانگو اوسېدونکي د کرنې په برخه کې نوښتونو ته وهڅول، خو دغه ټول نوښتونه له ماتې سره مخ شول. په ټوله کې له نوې ټکنالوژۍ څخه د گټې اخيستنې پر سر د کانگويانو ترمنځ اختلاف لا لرې خبره وه، هغوی ډېر ژر د لوېديځ له يوې اختراع (وسلې) څخه کار واخيست، کانگويانو له دغې ځواکمنې وسيلې څخه د بازار د اړتيا او هڅوونکي عامل په توگه کار واخيست، يعنې د وسلې پر مټ يې د مريانو رانيولو او د هغوی صادرولو ته مخه کړه. تر دې دمه داسې نښې نښانې نه دي ليدل شوي چې گڼې افريقايي کلتور او ارزښتونه دې د نوې ټکنالوژۍ د کارونې پر وړاندې خنډ گرځېدلي وي. همدارنگه کله چې کانگويان له اروپايانو سره ژورې او نږدې اړيکې ټينگوي، نو غربي دودونه لکه سواد، د جامو ستايل او د کورونو ډيزاين را خپلوي، په نولسمه پېړۍ کې زياتره افريقايي ټولنو د صنعتي انقلاب په پايله کې له رامنځته شوو اقتصادي فرصتونو څخه د خپلو توليداتو لپاره د نمونې په توگه کار واخيست. لوېديځې افريقا د نباتي غوړيو او د بادامو د صادراتو له برکته چټکه اقتصادي وده تجربه کړه، افريقايانو خپل صادرات د سوېلي افريقا د رنډ سيمې په لور چې د کاني سرچينو لرونکې او مخ پر ودې صنعتي سيمه وه، پراخ کړل. خو دغه هيله بښوونکې اقتصادي تجربې د افريقايي کلتور يا د دې لويې وچې د خلکو د ناتوانۍ له امله نه، بلکې په لومړي سر کې د اروپايي استعمار او بيا تر خپلواکۍ



وروسته د افریقایي دولتونو د ناسمو تگلارو په پایله کې له منځه لاړې. د انګېزې نشتوالی هغه بنسټیز عامل و، چې د کانګو خلکو د وخت له غوره ټکنالوژۍ څخه ګټه پورته نه کړه. هغوی چې کاتولیک مذهب منلی و او هغوی چې نه و منلی، دواړه له داسې مصیبت سره مخ شول چې پاچا به یې یا مالونه صادره کول او یا به یې هم د مالې په توګه ترې اخیستل. نه یوازې د هغوی مالونه خوندي نه وو، بلکې ژوندي پاتې کېدل هم یو چانس ګرځېدلی و، زیاتره به نیول کېدل او بیا به د مریانو په توګه پلورل کېدل.

څنګه شونې ده چې په داسې یوه ناخوندي چاپېریال کې خلک پانګونې ته وهڅول شي؟! پاچا د اوسپنې د صنعت ترویج او یا د کرنې پراختیا ته لومړیتوب نه ورکاوه، ځکه چې د مریانو صادرات ډېر ګټور وو. ښایي دا خبره سمه وي چې افریقایان نن ورځ د نړۍ د نورو وګړو په پرتله یو پر بل لږ باور لري او دا د هغو بنسټونو اغېزې دي، چې په دې لویه وچه کې یې بشري او د مالکیت حقونه پایمال کړي دي. د انسانانو نیول او د مری په توګه د هغوی خرڅول له شک پرته چې د تاریخ په اوږدو کې د افریقایانو ترمنځ د بې باورۍ لامل شوي دي.

د ماکس وېبر د پروتستانت مذهب د اخلاقو په اړه څه فکر کوئ؟ دا خبره سمه ده چې د نوي عصر لومړني اقتصادي بریالیتوبونه پروتستانت مذهب هېوادونو لکه برېټانیا او هالنډ تجربه کړي دي، چې دلته د مذهب او اقتصادي بریالیتونو ترمنځ یوه اندازه رابطه موجوده ده. فرانسې د یوه کاتولیک مذهب هېواد په توګه په نولسمه پېړۍ کې د هالنډ او برېټانیا له اقتصادي پروګرامونو تقلید وکړ. همدارنګه ایټالیا نن ورځ د دغو ټولو هېوادونو په پرتله آرامه او سوکاله ده، که ختیځ ته پام وکړو، وبه ګورو چې په ختیځه اسیا کې هېڅ ډول اقتصادي پرمختګ او بریالیتوب له مسیحیت سره تړاو نه لري، په دې سیمه کې به هېڅ داسې نښې نښانې پیدا نه کړئ چې د پروتستانېزم او اقتصادي بریالیتوبونو ترمنځ اړیکه په ډاګه کړي.

راځئ چې د کلتور فرضیې د پلویانو سیمې، یعنې منځني ختیځ ته ورشو. د دې سیمې زیاتره هېوادونه اسلامي دي او په ځانګړې توګه په دې ډله کې هغه هېوادونه ډېر بېوزله دي چې نفت نه لري. هغه هېوادونه چې نفت لري، ډېر شتمن دي؛ خو د نفتو دغې باد راوړې شتمنۍ په سعودي عربستان او کویت کې د مدرن اقتصاد په رامنځته کېدا کې ډېر کم رول لوبولی دی. ایا دغه حقایق په قانع کوونکي ډول د دین ارزښت نه په ګوته کوي؟ دغه استدلال ظاهراً معقول ښکاري، خو سم نه دی. د منځني ختیځ هېوادونه لکه سوریه او مصر بېوزله دي او

زياتره وگړي يې مسلمانان هم دي، خو دغه هېوادونه د بېلابېلو لاملونو پر بنسټ په سيستماتيک ډول له نورو سره توپير لري.

لومړی دا چې دغه هېوادونه د عثماني خلافت ولايتونه وو، چې په شدت سره يې د پراختيا له مسيره را وگرځول. وروسته له هغه چې عثماني امپراتوري ړنگه شوه، منځنی ختيځ د فرانسوي او انگليسي استعماري امپراتوريو ترمنځ ووېشل شو، چې دې پېښې بيا هم د هغوی د پرمختگ مخه ډپ کړه. که څه هم ياد هېوادونه وروسته خپلواک شول، خو د پخوانی استعماري نړۍ پر پلونو يې قدم کېښود، استبدادي او سلسه مراتبي سياسي رژيمونو ته يې مخه کړه. يادو هېوادونو يوازې يو څو سياسي او اقتصادي بنسټونه چې د اقتصادي ودې او پرمختگ په برخه کې ارزښتناک گڼل کېږي، جوړ کړل. د دې تياره مسير بنسټ عثماني خلافت او اروپايي ښکېلاک ايښی و. په منځني ختيځ کې د بېوزلی او اسلام ترمنځ اړيکه هېڅ حقيقت نه لري. د منځني ختيځ په اقتصادي بهير کې د دې تاريخي پېښو رول، د کلتوري فکتورونو په نسبت ډېر څرگند دی. دا مسئله هم د پام وړ ده، کله چې د منځني ختيځ يو شمېر سيمې لکه مصر چې د محمد علي په مشرۍ له ۱۸۰۵ څخه تر ۱۸۴۸ کاله پورې د عثماني امپراتورۍ او اروپايي استعمار له ولکې ووتلې، چټک اقتصادي پرمختگ تجربه کړ. په مصر کې د ناپليون بناپارټ په مشرۍ د فرانسوي پوځيانو له ماتې وروسته محمد علي واک ته ورسېد، محمد علي د عثمانيانو له کمزورتياوو د ځان په گټه کار واخيست او پاچاهي نظام يې تاسيس کړ، دغې پاچاهۍ تر ۱۹۵۲ کال پورې د جمال عبدالناصر په مشرۍ د مصريانو تر انقلاب پورې دوام وکړ. سره له دې چې د محمد علي اصلاحات له زور سره مله وو، خو د مصر لپاره د پرمختگ سبب شول، نوموړي نوې دولتي بيروکراسي، پوځ او مالياتي سيستم رامنځته کړل او همدارنگه د کرنې او صنعت په برخه کې يې پرمختگ ته لار هواره کړه، خو د محمد علي تر مړينې وروسته کله چې مصر د اروپا تر نفوذ لاندې راغی، د موډرنيزېشن او ودې دغه بهير په تپه ودرېد، خو ښايي دا د کلتور په اړه ناسم ليدلوری وي. ښايي هغه کلتوري فکتورونه چې مهم دي، له مذهب سره نه؛ بلکې تر ډېره له ملي کلتور سره تړاو ولري.

ايا دا د انگليسي کلتور امتياز دی چې د امريکا متحده ايالتونه، کاناډا او استراليا نن ډېر شتمن دي؟ که څه هم دغه نظريه په لومړي سر کې جالبه ښکاري، خو قانع کوونکې نه ده. هو! له شک پرته کاناډا او د امريکا متحده ايالتونه يو وخت د انگليس مستعمره وو، خو سيريليون او نايجيريان هم د برېتانيا استعمار تېر کړي دي. د برېتانيا د پخوانيو مستعمرو ترمنځ اقتصادي توپير لکه په نړۍ کې د نورو موجوده توپيرونو هومره پراخ دی. د انگليسي والي

میراث په شمالي امریکا کې د اقتصادي بریالیتوبونو لامل نه گڼل کېږي. دلته د کلتوري فرضیې یوه بله نسخه هم شته، دا یوازې انگلیسي والی او غیر انگلیسي والی نه دی چې ارزښت ورکول کېږي، بلکې د اروپایي والي او غیر اروپایي والي نظریه هم شته. ایا کېدای شي اروپایان له دې امله غوره وگڼو چې ښه کاري اخلاق، ژوند ته ښه لید، یهودي-مسیحي ارزښتونه او د لرغوني روم په میراث پاتې امتیازونه لري؟ دا سمه ده چې ختیځه اروپا او شمالي امریکا چې په لومړیو کې له اروپایي توکم څخه ډکې شوې، د نړۍ هوسا سیمې دي، ښایي دا د اروپایانو غوره کلتوري میراث وي چې د اقتصادي ښه‌رازی رېښه لري او د کلتوري فرضیې وروستی تمخای دی. له بده مرغه چې د کلتوري فرضیې دغه نسخه هم د نورو نسخو په څېر، واقعیتونو ته سم ځواب نه لري. د امریکا متحده ایالتونو او کاناډا په پرتله د ارجنټاین او یوروگوای زیاتره وگړي اروپایي توکمه دي، خو د یوروگوای او ارجنټاین اقتصادي وضعیت نن د قناعت وړ نه دی. جاپان او سینګاپور هېڅکله [له یو کم شمېر پرته] اروپایي وگړي نه دي لرلي، خو د لوېدیځې اروپا د ډېرو سیمو په پرتله ښه اقتصاد او ژوند لري. چین سره له دې، چې په خپل سیاسي او اقتصادي نظام کې ځیني د پام وړ نیمگړتیاوې لري، خو په وروستیو دريو لسيزو کې یې په نړیواله کچه چټکه اقتصادي وده خپله کړې ده. د ماو زیدونګ په وخت کې د چینایانو بېوزلي له چینایي کلتور سره اړیکه نه لرله، بلکې دا د ماو له ناورینه د ډک اقتصادي او سیاسي مدیریت او مشرۍ له امله و. نوموړي په ۱۹۵۰ کال کې د «لوی توپ مخ په وړاندې»<sup>۱</sup> په نوم د صنعتي کېدو یوه افراطي طرحه چمتو کړه چې پراخه لوږه او قحطي یې وزېږوله. هغه په ۱۹۶۰ مه لسيزه کې یو کلتوري انقلاب پیل کړ چې په ترڅ کې گڼ روڼ اندي، لوستي او هر هغه څوک وځورول یا ووژل شول چې له کمونېست گوند سره به یې پر ژمنتیا شک کېده. دغه تگلاره له هېواده د بشري سرچینو او کادرونو د تېښتې او ضایع کېدو لامل شوه. په دې توگه د چین اوسنۍ وده له چيني ارزښتونو او کلتوري بدلونونو سره کومه اړیکه نه لري، بلکې له هغو اقتصادي بدلونونو او اصلاحاتو سرچینه اخلي چې د ماو تر مړینې وروسته د «دینګ شیاپونګ» او د هغه د ملگرو له خوا عملي شول. دغه اصلاحات او بدلونونه لومړی په کرنیز او بیا وروسته په صنعتي سکتورونو کې د سوسیالیستي اقتصادي تگلارو او بنسټونو تدریجي له منځه وړل و.

د جغرافیوي فرضیې په څېر د کلتور فرضیه هم په نړۍ کې د نابرابرۍ او لوړو - ژورو په روښانه کولو کې موږ سره مرسته نه شي کولای، البته د متحده ایالتونو او لاتینې امریکا ترمنځ

د باورونو، کلتوري رويو او ارزښتونو په برخه کې ډېر توپيرونه شته، خو دا توپيرونه هغسې دي چې د نوگالس اريزونا او نوگالس سونورا يا سوېلي او شمالي کوريا ترمنځ ليدل کېږي، کوم چې له متفاوتو بنسټونو او د بنسټونو د تاريخ پايله ده. کلتوري فکتورونه چې څرگندوي، څنگه هسپانوي يا لاتيني کلتور په هسپانوي امپراتوري کې ځای پيدا کړی و، په لاتينه امريکا کې توپيرونه نه شي په ډاگه کولی. د بېلگې په توگه، دا پوښتنه نه شي ځوابولی چې ولې نن ارجنټاين او چيلي د پيرو او بوليويا په پرتله آرام او هوسا دي. د کلتور په اړه دې ته ورته نورې گڼې نظريې او دلايل هم کار نه ورکوي. د بوليويا او پيرو په پرتله په ارجنټاين او چيلي کې ډېر لږ بوميان يا د سيمې اصلي اوسېدونکي ژوند کوي. له همدې امله بومي کلتور د ستونزې د په ډاگه کولو لپاره يو کارنده دليل نه دی. سره له دې چې کولمبيا، پيرو او ايکوادور د عوايدو په برخه کې په يوه رديف کې قرار لري، خو په کولمبيا کې نن ډېر لږ شمېر بومي وگړي ژوند کوي، په داسې حال کې چې پيرو او ايکوادور تر دې ډېر بومي وگړي لري. په پايله کې کلتوري رويې چې ډېر ورو بدلون مومي، ستونزمنه ده چې ووايو د چين او ختيځې اسيا له چټکې او جادويي ودې سره يې مرسته کړې ده. که څه هم بنسټونه تلپاتې او دومداره دي، خو په ځينو ځانگړو شرايطو کې بنسټونه هم په چټکۍ سره بدلون موندلای شي، چې په راتلونکي څپرکي کې به يې روښانه کړو.

## د ناپوهۍ فرضيه

### The Ignorance Hypothesis

د ملتونو د بدایني او بېوزلۍ په اړه وروستی او مشهوره تيوري د «ناپوهۍ فرضيه» ده. د دغې فرضيې له مخې په نړۍ کې ځکه نابرابري خوره ده، چې موږ او زموږ واکمنان نه پوهېږي چې څنگه بېوزله هېوادونه شتمن کړو. ډېری اقتصاد پوهانو دغه نظريه د نامتو انگليسي اقتصاد پوه «ليونل رابنز» له هغې نظريې راخيستې چې په ۱۹۳۵ کال کې يې وړاندې کړه. د دې نظريې پر بنسټ «اقتصاد هغه علم دی چې د انسان د موخو او محدودو امکاناتو ترمنځ چې بديل مصارف لري، د هغه سلوک څېړي».

له همدې ځايه، دې پايلې ته رسېږو چې د اقتصاد علم بايد د ټولنيزو مقاصدو د ترلاسه کولو لپاره له محدودو يا کم پيدا وسايلو څخه پر گټې اخيستنې ډېر تمرکز وکړي. په اقتصاد کې مشهوره تيوريکي پايله يا د «هوساينې لومړی اصل» په حقيقت کې هغه شرايط تعريفوي، چې پر بنسټ يې د اقتصاد بازار کې د اقتصادي ليدلوري له پلوه د سرچينو ځانگړي کول د ټولنيز

هدف لپاره وي. د بازار اقتصاد يو جلا مفهوم دی، يعنې افرادو او شرکتونو ته د داسې شرايطو برابرول دي چې د هغه په رڼا کې ازاد توليد، پېر او پلور او خدمات وړاندې کړي، خو کله چې دغه شرايط برابر نه شي، مارکېټ له ماتې سره مخ کېږي او دغه ماته په نړۍ کې د نابرابرۍ د نظريې اساس جوړوي. څومره چې په مارکېټ کې د ماتې يا ناکامۍ عوامل پر ځای پاتې کېږي، هغومره ور سره يو هېواد بېوزله کېږي. د ناپوهۍ فرضيه کارې چې بېوزله هېوادونه، بېوزله دي؛ ځکه چې دغه هېوادونه د اقتصاد پوهانو د پخوانيو ناسمو لارښوونو او تگلارو له امله د بازار له پرله پسې ماتې سره مخ دي او نه پوهېږي چې څنگه له دې ستونزې خلاصون ومومي. په مقابل کې شتمن هېوادونه شتمن دي، ځکه چې دغه هېوادونه د غوره تگلارو په خپلولو سره له ستونزو بريالي راوتلي دي.

ايا د ناپوهۍ فرضيه په نړۍ کې د اوسنۍ نا اندولۍ عوامل په ډاگه کولای شي؟ ايا کولای شو، ووايو چې افريقايي هېوادونه ځکه د نړۍ د نورو هېوادونو په پرتله بېوزله دي چې مشرانو يې تېروتنې کړي دي؟ ايا اروپايي مشران د دې وضعيت په اړه له مخکې خبر وو او پوهېدل؟ سره له دې چې موږ د نړۍ د مشرانو د تېروتنو ډېرې مشهورې بېلگې لرو چې د ناسمو سياستونو له امله يې خپل هېوادونه له ناورين سره مخ کړي دي، خو ناپوهي او بې غوري بنايي په نړۍ کې د شته نابرابرۍ د يوه کوچني عامل په توگه وگڼل شي. د دې يو ښه مثال افريقايي هېواد غنا دی. غنا له انگرېزانو د خپلواکۍ تر گټلو وروسته له دومداره اقتصاد رکود سره مخ شو، چې لامل يې بې غوري او ناپوهي وه. انگرېز اقتصاد پوه «ټوني کليک» چې د ولسمشر «قوام نکرومه» اقتصادي سلاکار و، په خپلو يادښتونو کې د گڼو ستونزو يادونه کړې ده. د نکرومه اقتصادي تگلاره چې د دولتي صنايعو پر پراختيا را څرخېده، ډېره ناکامه او بې گټې ثابته شوه. کليک په خپلو يادښتونو کې کارې: «د بوتانو د توليد فابريکه بايد په شمال کې د ۵۰۰ ميله په واټن د غوښې د توليد فابريکې سره د ترانسپورټ په وسيله نښلول شوې وای، د ذبح شوو څارويو څرمنې او پوستکي بايد په ۵۰۰ ميله مترۍ کې جنوب سيمې ته د چرم د توليد په موخه او بيا توليد شوی چرم بېرته کوماسي سيمې ته چې د هېواد په مرکز کې يې موقعيت درلود، لېږدول شوی وای. دا چې د بوتانو د څرخلاو بازار د اکرا ښار په مرکزي سيمه کې موقعيت درلود، نو توليد شوي بوتان بايد ۲۰۰ ميله مترۍ کې سوېل خوا ته لېږدول شوي وای»

کلېک غواړي ووايي چې د دې پروژې بنسټ ډېر خام او ناکاره اېښودل شوی و او د بوتانو د توليد پروژه يو له همدغو پروژو څخه وه. دې ته ورته يوه بېلگه د عم مېوې د پروسس

فابريکه وه. دغه فابريکه د غنا په داسې سيمه کې جوړه شوې وه، چې هلته د عم حاصلات نه وو او توليد يې هم د ټول نړيوال مارکېټ د تقاضا په پرتله ډېر وو. د نامعقولې اقتصادي پراختيا دغه ناپايه جريان د قوام نکرومه او د هغه د اقتصادي سلاکارانو د ناپوهۍ او بې غورۍ له امله نه و، له نوموړي سره د کلېک او سر ارتر «Sir Arthur Lewis» په څېر اقتصادي سلاکاران چې ليوس حتی د نوبل جايزه هم اخيستي وه، ملگري وو او پر دې بڼه پوهېدل چې دغه تگلارې يا پاليسۍ کارنده نه دي. حقيقت دا دی چې نکرومه د يادو اقتصادي تگلارو په پلي کولو کې رښتيني نه و، بلکې د دې سلاکارانو په وجود کې يې سياسي ملاتړ تر لاسه کاوه او په دې توگه يې د خپل غير ډيموکراتيک رژيم د پايښت هڅه کوله. تر خپلواکۍ وروسته په غنا کې د پراختيايي پروگرامونو د ناکامېدو او د ناسم اقتصادي مديريت پرته پر «ناپوهۍ» نه شو ور اچولای. که ستونزه په نا پوهي کې وه، نو مشران بايد له څو پرله پسې تېروتنو وروسته ژر پر دې پوه شوي وای، چې د خلکو د ژوند او د اقتصاد بڼه والي لپاره نوې تگلارې غوره کړي.

د امريکا متحده ايالتونو او مکسيکو ترمنځ توپير په پام کې ونيسئ. دا به ډېره بېخايه خبره وي، چې د دغو دوو هېوادونو ترمنځ اوسنۍ نابرابري د هغوی د مشرانو د ناپوهۍ له امله وگڼو، کله چې د استعمار پر مهال جان سمېټ او کورټس د دواړو هېوادونو ترمنځ د بېلتون تخم شينده، د دواړو په پوهه او اراده کې هېڅ توپير نه و. همدارنگه د امريکا د ولسمشرانو روزولت او ووډروېلسن او د مکسيکو د ولسمشر پورفيرو دياز د پوهې ترمنځ هېڅ توپير نه و، دياز د اتلسمې پېړۍ په وروستيو او د نولسمې پېړۍ په لومړيو کې په مکسيکو کې داسې اقتصادي بنسټونه جوړ کړل چې د واکمنې طبقې په خدمت کې وو او ټولني ته په ډېره درنه بيه تمام شول، خو امريکايي مشرانو د دې برعکس کار وکړ. دغه راز د هغو افريقايي هېوادونو مشرانو چې په وروستۍ نيمه پېړۍ کې يې د مالکيت د نا خوندي حقونو او ناسمو اقتصادي بنسټونو له امله ځان کمزوری او خلک يې بېوزله کړل، له دې کبله بې غوري کوله چې فکر يې کاوه سمه اقتصادي تگلاره يې غوره کړې ده. هغوی همداسې وکړل او د ولس د ژوند په بيه يې خپل ځانونه شتمن کړل، هغوی فکر کاوه چې سمه لار يې غوره کړې او په دې ډول به د ټولني د مخورو او اشرافو د ملاتړ ترلاسه کولو له لارې تر ډېره په واک کې پاتې شي. په ۱۹۷۱ کال کې د غنا د لومړي وزير «کوفي بوسيا» تجربې ښيي چې د ناپوهۍ فرضيه څومره گمراه کوونکې ده. بوسيا په خپل وخت کې له يوه خطرناک اقتصادي ناوړين سره مخ شو، نوموړي چې تر نکرومه وروسته په ۱۹۶۹ کال کې واک تر لاسه کړ، بې ثباته اقتصادي تگلاره

خپله کړه، په مارکېټ کې يې د بېلابېلو توکو بېي په کنټرول کې واخيستې او د بهرنیو اسعارو پر وړاندې يې د پيسو ارزښت تر حقيقي ارزښت لوړ وساته. که څه هم بوسيا د نکرومه له سيالانو څخه و او د يوه ډيموکراتيک دولت مشري يې کوله، خو له ډېرو ورته سياسي محدودیتونو سره مخ و. دی هم د نکرومه په څېر د خپلو غوره کړو تگلارو په اړه بې خبره نه و، بلکې په دې باور و چې اقتصادي تگلاره يې گټوره يا د هېواد د پرمختگ لپاره يو ايډيال ده، بوسيا ځکه دغه پاليسي غوره کړې وه، چې غوښتل يې سرچينې او امکانات ځواکمنو سياسي ډلو ته ولېږدوي، لکه د ښاري سيمو اوسېدونکي، چې بايد خوښ او راضي ساتل شوي وای. د بيو کنټرول چې په ترڅ کې يې ښاري ټاکنيزو حوزو ته بايد ارزانه خواږه عرضه او د دولتي لگښتونو د پوره کولو لپاره عوايد برابر شوي وای، کروندگر له سختو ستونزو سره مخ کړل، خو دغه کنټرول ډېر دوام و نه کړ. غنا ډېر ژر د تادياتو د بيلانس کسر او د بهرنیو اسعارو د کمښت له بحران سره مخ شو، د دې اقتصادي کړکېچ په ترڅ کې بوسيا د ۱۹۷۱ کال د ډسمبر په ۲۷ مه د پيسو نړيوال وجهي صندوق سره يو تړون لاسليک کړ، چې له امله يې د هېواد ملي کرنسي ارزښت په بېساري توگه راټيټ شو.

د پيسو نړيوال صندوق، نړيوال بانک او نړيوالې ټولنيې پر بوسيا فشار راوړ، چې په تړون کې شامل ټول اصلاحات پلي کړي. که څه هم نړيوال مالي بنسټونه نا خبره وو، خو بوسيا خبر و او پوهېده چې په يوه ستر قمار کې ښکېل شوی دی. د پيسو ارزښت ټيټېدو او اقتصادي ناوړين له امله خلکو په پلازمېنه «اکرا» کې پاڅون وکړ، چې په ترڅ کې يې بوسيا د ډگروال «اچومپونگ» په مشرۍ د پوځ له لوري را وپرخول شو.

د جغرافيه او کلتور او د ناپوهۍ فرضيو ترمنځ توپير دا دی، چې د ناپوهۍ فرضيه د بېوزلۍ د ستونزې د حل لپاره چټک وړانديزونه کوي، يعنې: که ناپوهي مو له دغسې برخليک سره مخ کوي، نو واکمنان او پاليسي جوړوونکي کولای شي چې هغه له موږ سره يې شريک کړي او موږ به د منل شوو اقتصادي تگلارو په چوکاټ کې د سمو لارښوونو او سپارښتنو پر مټ وکولای شو چې ټولې نړۍ ته پراختيايي پروگرامونه طرحه کړو. خو د بوسيا تجربه پر دې واقعيت ټينگار کوي چې د بازار د ماتې د مخنيوي او د اقتصادي ودې د پاليسو پر وړاندې اصلي خنډونه د سياستوالو ناپوهي نه ده، بلکې هغه انگېزې او محدودیتونه دي چې ناکاره او کمزور اقتصادي او سياسي بنسټونو زېږولي دي.

که څه هم د ناپوهۍ فرضيه اوس هم د يو شمېر اقتصاد پوهانو او د لوېديځوالو پاليسي جوړوونکو ترمنځ د غوره نظريې په توگه خپل ارزښت ساتلی، خو دا هم د هغو نظرياتو له

جملې ده چې کار نه ورکوي. دا فرضيه نه په نړۍ کې د اقتصادي هوساينې رينبې په ډاگه کولای شي او نه هم د ځمکې پر سر لوړې ژورې. مثلاً، ولې ځينو هېوادونو لکه پيرو او مکسيکو داسې بنسټونه او تگلارې يې تر لاس لاندې ونيول چې لويه برخه وگړي يې بېوزله کړل؟ او يا ولې د افريقا جنوب صحرا او د مرکزي امريکا زياتره برخې د لوېديځې اروپا او ختيځې اسيا په پرتله بېوزله دي؟

کله چې يو شمېر هېوادونه ناکاره او فقر زېږوونکي بنسټونه له منځه وړي او د اقتصادي ودې پر لور پر نوي مسير مزل پيلوي، معنا يې دا نه ده چې ناپوه او بې خبره مشران يې خپلو تېروتنو ته متوجې شوي، شخصي گټې يې پوره شوي او يا هم تکړه اقتصاد پوهانو مشوره ورکړې ده. د بېلگې په توگه؛ چين ډېر ژر هغه سياستونه د اقتصادي ودې پر هڅوونکو سياستونو بدل کړل؛ چې ميليونونه انسانان يې له لوړې او فقر سره مخ کړي وو، خو لکه څرنګه چې وروسته به يې په تفصيل وڅېړو، دغه بدلون له دې امله نه وو، چې گڼې د چين کمونېست گوند پوه شوي و، چې اشتراکي مالکيت او صنايعو په خلکو کې ناوړه اقتصادي انگېزې رامنځته کړي. دنگ شياپونګ او د هغه ملگري که څه هم د شخصي گټو پاللو په برخه کې له خپلو سيالانو کم نه و، خو متفاوتې گټې او سياسي موخې يې لرلې او د چين په کمونېست گوند کې يې خپلو ځواکمنو سيالانو ته ماتې ورکړه او د هغه سياسي انقلاب سرلاری شو، چې د کمونېست گوند په مشرۍ کې يې ژور بدلونونه راوستل. د همدې سياسي او بنسټون په پايله کې د هغوی اقتصادي اصلاحات د کرنې او صنعت په سکتورونو کې د پانگونې د هڅونې لامل شول. دا يوازې غوره سياسي تصميم و، چې چين يې له کمونېزم څخه د بازار هڅوونکي مسير ته سم کړ، نه غوره سپارښتنې يا نورې اقتصادي لارښوونې.

زموږ بحث دا دی چې په نړۍ کې د نا انډولۍ په اړه د پوهېدو لپاره بايد د دې پوښتنې ځواب ومومو چې ولې ځيني ټولني په ډېر ناسم او له ټولنيز پلوه په نا مطلوب ډول سمبال يا سازمان شوي دي. کله کله يو شمېر ملتونه د کارنده بنسټونو د جوړولو هڅه کوي او اقتصادي هوساينې ته رسېږي، خو له بده مرغه ډېر لږ داسې پېښېږي. زياتره اقتصاد پوهان او پاليسي جوړوونکي پر دې تمرکز کوي چې «سمه لار» وټاکي، په داسې حال کې چې پر دغې موضوع پوهېدو ته اړتيا ده چې ولې بېوزله هېوادونه «ناسمه لار» غوره کوي؟ د ناسمې لار غوراوی له کلتور يا ناپوهۍ سره تړاو نه لري، بېوزله هېوادونه بېوزله دي؛ ځکه هغه څوک چې واک ته راځي، هغوی په خپله بېوزلی او فقر ته زمينه برابروي. هغوی د تېروتنې يا ناپوهۍ له امله ناسمه لار نه ده غوره کړې، بلکې قصداً همداسې کوي. د اقتصاد پوهانو او کارپوهانو له سلا مشورو



هاخوا، دا بايد مطالعه شي چې پرېکړې يا تصاميم څه ډول نيول شوي؟ څوک دا ډول پرېکړې کوي؟ او ولې دا ډول پرېکړې کوي؟

دا د سياست او سياسي پروسو مطالعه ده. د اقتصاد علم له پيله سياسي علوم له پامه غورځولي دي، په داسې حال کې په نړۍ کې د نابرابرۍ په اړه د پوهايي لپاره د سياسي علومو زده کړه او مطالعه اړينه ده. د ۱۹۷۰ يمې لسيزې اقتصاد پوه ابا لرنر وايي: «د اقتصاد علم له دې امله د ټولنيزو علومو د ملکې لقب تر لاسه کړ، چې حل شوي سياسي مسایل يې د خپل فعاليت برخه وگڼل.»

موږ به دلته په ډاگه کړو، چې اقتصادي هوساينې ته رسېدل، د ځينو بنسټيزو سياسي مسایلو په حل پورې اړه لري. د اقتصاد علم تر اوسه د دې ستونزې په حل کې بريالی نه دی، ځکه چې تر اوسه يې سياسي مسایل حل شوي گڼل. که څه هم د نړيوالې نابرابرۍ سپرنه د اقتصاد علم ته اړتيا لري، خو پوه شو چې د تگلارو يا پاليسيو بېلابېل ډولونه او ټولنيز مناسبات د اقتصاد پر خوځنده عواملو او رويو څه اغېز لري؛ خو سياسي علوم هم بايد له پامه ونه غورځول شي.

## درېم څپرکی

### د بیوزلی او هوساینې رامنځته کول

#### د ځمکې د ۳۸ درجو اقتصاد

د دویمې نړیوالې جگړې په وروستیو کې د ۱۹۴۵ کال په دوبي کې په کوریا کې د جاپان بنکېلاک وپاشل شو. د جاپان تر تسلیمېدو وروسته د همدې کال د اگست په پنځلسمه کوریا د ځمکې د ۳۸ درجو کې پر دوو برخو ووېشل شوه؛ سوېل د امریکا متحده ایالتونو او شمال د روسیې له خوا اداره کېده. په دې سیمه کې د سړې جگړې نیم بنده سوله هغه وخت ماته شوه، کله چې د ۱۹۵۰ کال په جون میاشت کې شمالي کوریا پر سوېلي کوریا یرغل وکړ. که څه هم شمالي کوریا په لومړي سر کې پراخ مهاجمي بریدونه وکړل او د سوېلي کوریا پلازمېنه «سیول» یې ونیوله، خو د کال تر مني پورې د شمالي کوریا پوځ پر شا وتمبول شو، همدا وخت و چې «هوان پیونگ وون» او ورور یې سره جلا شول. هوان پیونگ وون د شمالي کوریا د پوځ له وېرې ځان په یوه خوندي ځای کې پټ او په سوېل کې مېشت شو. هغه وروسته د درمل جوړونې کاروبار پیل کړ. د نوموړي ورور جراحي ډاکټر و، چې په سیول کې یې د سوېلي کوریا د پوځ د تپیانو درملنه کوله، خو کله چې د شمالي کوریا پوځ شاتګ وکړ، هغه هم شمال ته لاړ. دغه دوه وروڼه چې په ۱۹۵۰ کال کې سره جلا شوي وو، تر پنځوس کلنۍ بېلتون وروسته په لومړي ځل یې په ۲۰۰۰ میلادي کال کې د سوېلي کوریا په پلازمېنه سیول کې سره ولیدل. د دې لیدنې زمينه هغه وخت برابره شوه، کله چې دواړو دولتونو د جلا شوو کورنیو د لیدنې پر یوه محدود پروگرام هوکړه وکړه. د هوان پیونگ وون ورور چې په هوایي ځواکونو کې د یوه ډاکټر په توګه کار کاوه، په یوه دیکتاتور پوځي نظام کې یې نسبتاً ښه دنده درلوده. په شمالي کوریا کې هغه وګړي چې ان له ځانګړو امتیازونو هم برخمن دي، ښه ژوند نه لري. کله چې دواړه وروڼه سره یو ځای کېږي، هوان پیونگ وون له خپل وروره پوښتنه کوي چې د شمال په ۳۸ درجو کې ژوند څنګه و؟ هوان یو موټر درلود، خو ورور یې نه درلود. له وروره یې وپوښتل چې ایا تېلفون لري؟ هغه ځواب ورکړ: «نه، لور مې چې په بهرنیو چارو وزارت کې کار کوي، یو تېلفون لري، خو هغه هم کوډ لري چې هر څوک ترې کار نه شي اخیستی.»

د هوان پيونگ وون ناخاپه دې خبرې ته پام کېږي چې څنگه د جلا شوو کورنيو د ليدنې په مراسمو کې له شمال څخه راغلو خلکو د پيسو غوښتنه کوله او په دې توگه خپل ورور ته يوه اندازه پيسې ورکوي. خو ورور يې وايي: «که له پيسو سره بېرته ستون شم، نو دولت به راته ووايي چې پيسې موږ ته راکړه. دا پيسې بېرته واخله» هوان پيونگ د خپل ورور زړې او شړېدلې کورتې ته پام کېږي: «کوټ دې لرې کړه او چې بېرته تللې دا واغونډه» هغه ورته په ځواب کې وايي: «دا کار نه شم کولای، دا کورتې راته دولت يوازې دلته د تگ لپاره په پور راکړې ده.»

تر جلا کېدو وروسته، هوان گوري چې ورور يې څومره زهير، ناروغ او عصباني شوی، د ليدنې پر مهال نارامه و او فکر يې کاوه چې څوک يې خبرو ته غوږ نيسي. د شمالي کوريا دغه اوسېدونکي له هغه ډېر بېوزله و، څومره چې ورور يې هوان پيونگ وون فکر کاوه. ورور يې ويل چې بڼه ژوند لري، خو هوان د هغه بد حالت په خپلو سترگو لیده او لکه نری سيم داسې ډنگر شوی و.

په سوېلي کوريا کې د خلکو د ژوند معيارونه د هسپانويانو او پرتگاليانو د ژوند له معيارونو سره برابر دي، خو په شمالي کوريا يا په اصطلاح د «کوريا د خلکو ډيموکراتيک جمهوريت» کې د ژوند معيارونه د يوه افريقايي هېواد له معيارونو سره ورته دي، چې که دا وضعيت له سوېلي کوريا سره پرتله شي، لس چنده تپت دي. د شمالي کوريا خلک په ډېر بد روغتيايي وضعيت کې ژوند کوي. د شمالي کوريا وگړي د خپلو تربورانو يعنې د سوېلي کوريا د اوسېدونکو په پرتله په اوسط ډول لس کاله کم عمر کوي.



۷مه نقشه: په سوېلي کوریا کې د رڼا کچه او په شمالي کوریا کې د تیارې کچه

اوومه نقشه د دوو کوریاگانو ترمنځ توپیر په تصویري بڼه راښيي. دغه انځور چې له سپوږمکۍ اخیستل شوی دی، په کوریا ټاپو وزمه کې د شپې پر مهال د برېښنا د رڼا کچه ښيي. دغه ژور توپیر دومره اوږده مخینه نه لري. دغه توپيرونه تر دویمې نړیوالې جګړې مخکې نه وو، خو تر ۱۹۴۵ کال وروسته چې کله په شمال او سوېل کې دوه جلا دولتونه جوړ شول، دواړو د اقتصادي مدیریت لپاره ډېرې متفاوتې تګلارې تر لاس لاندې ونيولې. د سوېلي کوریا سیاسي او اقتصادي بنسټونه د ساینګمن ري «Syngman Rhee» له خوا جوړ شول، نوموړی چې سخت کمونېست ضد سړی و، د امریکا متحده ایالتونو قوي ملاتړ یې له ځان سره درلود او

زده کړې يې هم د امريکا په هاروارډ او پرنسټون پوهنتونونو کې کړې وې. ري په ۱۹۴۸ کال کې د سوېلي کوريا ولسمشر شو. دا چې سوېلي کوريا د کوريا جگړې پر مهال د سوېل په ۳۸ درجو کې د کمونېزم خطر د مخنيوي په موخه جوړه شوه، نو هغه مهال يو ډيموکراټيک هېواد نه و. ري او د هغه ځايناستی جنرال «پارک چونگ هي» دواړه په تاريخ کې د ټولواک يا غير ډيموکراټيک ولسمشرانو په نوم يادېږي، خو دواړو د بازار اقتصادي سيستم رامنځته کړی و، چې د خصوصي مالکيت حق په کې ازاد و. جنرال پارک له ۱۹۶۱ کال وروسته د هېواد اقتصادي ودې ته پاملرنه وکړه او توليدوي فابريکو ته يې د پورونو او کرېډټونو اسانتياوې برابرې کړې، خو په شمالي ۳۸ درجو کې وضعيت بل ډول و. کله چې «کېم ايل سونگ» په ۱۹۴۷ کال کې د شوروي اتحاد په مرسته د شمالي کوريا واکمن شو، د جوچي<sup>۱</sup> په نامه يې يو سخت متمرکز اقتصادي نظام جوړ کړ. سونگ د دويم نړيوالې جگړې پر مهال جاپان ضد کمونېست چريکي جنگيالی و. هغه خصوصي مالکيت او مارکېټ بند اعلان کړل، ازادي نه يوازې د بازار بلکې د ژوند په ټولو برخو کې محدوده شوه. يوازې د کيم ايل سونگ او وروسته د هغه د ځايناستي کيم جونگ ايل يوې کوچنۍ ډلې ازادي لرله. د دواړو کورياگانو ترمنځ دومره ژور اقتصادي توپير د حيرانۍ وړ نه دی. د کېم ايل سونگ د جوچي اقتصادي نظام ناورين زېږوونکې پايلې وروسته را برسېره شوې. د شمالي کوريا د مرموز او پټ دولت له امله تر اوسه د دې هېواد په اړه رسمي شمېرې او معلومات په لاس کې نه شته، خو د پرله پسې قحطۍ او لوږې په اړه شته معلومات په ډاگه کوي چې په شمالي کوريا کې نه يوازې توليدي صنايع له پنبو وغورځېدې، بلکې دغه هېواد د کرنيزو توليداتو په برخه کې هم له سقوط سره مخ شو. د خصوصي مالکيت له منځه وړل د پانگونې او توليد د انگېزې د له منځه وړلو په معنا و. مستبد او ځپونکي رژيم، نوښتونو او نوې ټکنالوژۍ ته په بد نظر کتل.

کېم ايل سونگ، کېم ايل جونگ او د هغو ملگرو د نظام د اصلاح، د خصوصي مالکيت د ازادۍ، د بازار او سياسي بنسټونو د اصلاح لپاره هېڅ اراده او پلان نه لرل، خو په عين وخت کې د سوېلي کوريا اقتصادي بنسټونو بيا د پانگونې او سوداگرۍ لپاره د هڅونې زمينه برابره کړې وه. د جنوبي کوريا سياستوالو پر بنوونې او روزنې لويه پانگونه وکړه او د دې هېواد وگړي په لوړه کچه له زده کړو برخمن شول. د جنوبي کوريا کمپنيو ډېر ژر د روزل شوې او مسلکي بشري قوې، د پانگونې، صنعتي کېدو او صادراتي تگلارو او نورو سيمو ته د ټکنالوژۍ د لېږدولو له امتيازاتو گټه واخيسته. سوېلي کوريا په ختيځه اسيا کې ډېر ژر يو

معجزه یي اقتصاد جوړ کړ، یعنې په نړۍ کې د چټکو مخ پر ودو هېوادونو په ډله کې ودرېد. یوازې نیمه پېړۍ وروسته یعنې په ۱۹۹۰ کال کې د سوېلي کوریا پرمختګ او د شمالي کوریا ځوړتیا، دواړه په دومره لوی واټن کې ودرول، چې ترمنځ یې توپیر لس برابره شو. فکر وکړئ چې په راتلونکي کې به د دواړو هېوادونو ترمنځ نور څومره توپیر راشي؟ کله چې د شمالي کوریا اقتصادي ناورین چې د میلیونونو انسانانو د لوړې سبب شو، د سوېلي کوریا له اقتصادي بریالیتوبونو سره پرتله کوو؛ رښتیا هم سړی ټکان خوري. نه کلتور، نه جغرافیه او نه هم ناپوهي کولای شي چې د دواړو کوریاګانو د برخلیک مسیرونه واضح کړي، بلکې د موضوع د بڼه سپیناوي لپاره اړینه ده چې د دواړو هېوادونو بنسټونه مطالعه کړو.

### پرانستي اقتصادي بنسټونه او زبېنونکي اقتصادي بنسټونه

د دولتونو اقتصادي بریالیتوبونه له یو بل سره توپیر لري؛ ځکه چې د بنسټونو، قوانینو او هڅوونکو انگېزو له اړخه سره ورته نه دي. د سوېلي او شمالي کوریا ځوانان په پام کې ونیسئ، چې څه هیلې لري. د شمال اوسېدونکي د کار پنځوونکو نوښتونو، پنځونو او د کار د لازمو مهارتونو له زده کولو پرته، په ډېرې بېوزلۍ کې ژوند تېروي. هغه درس چې زده کوونکو ته په ښوونځیو کې ورکول کېږي، تر ډېره د نظام د مشروعیت او پایښت لپاره نږه تبلیغات او پروپاګند دي. زده کوونکي کتابونو ته ډېر لږ لاسرسی لري، کمپیوټر خو بېخي لږې خبره ده. د ښوونځي تر پای ته رسولو وروسته د شمالي کوریا هر وګړی باید لس کاله په پوځ کې خدمت وکړي. دغه تنکي ځوانان پوهېږي چې هېڅکله به د کاروبار، سوداګرۍ او سوکالی خاوندان نه شي، مګر دا چې یو شمېر کسان د خپل ژوند د پر مخ بیولو لپاره په غیر قانوني توګه پر اقتصادي فعالیتونو لاس پورې کړي. دوی هم پوهېږي چې قانوني مارکېټ ته لاسرسی نه لري، خو خپل تولیدات او مهارتونه وپلوري، دوی دغه راز په دې هم نه پوهېږي چې څه ډول بشري حقوق لري. خو هغوی چې په سوېلي کوریا کې ژوند کوي، له غوره زده کړو او له داسې هڅوونکو تګلارو څخه برخمن دي چې نوښت او په خپل مسلک کې یې لا ډېر کونښن ته هڅوي. سوېلي کوریا د بازار اقتصادي سیستم لري چې د خصوصي یا شخصي مالکیت حقوق پکې خوندي دي. د سوېلي کوریا ځوانان پوهېږي چې که د یوه متشبث یا کاروباري په توګه فعالیت پیل کړي، هر ورو به یوه ورځ د خپلې پانګونې ثمره او خوندي ويني. هغوی کولای شي چې د خپل ژوند معیارونه لوړ کړي، موټر، کور او روغتیايي خدمتونو ته لاسرسی ولري. په سوېلي کوریا کې دولت د اقتصادي فعالیتونو او خصوصي پانګونو ملاتړ

کوي، پانگوال او سوداگر بانکي پورونو او مالي بازارونو ته لاسرسی لري. دغه راز بهرني شرکتونه کولای شي چې له کوریايي شرکتونو سره گډه پانگونه وکړي او افراد کولای شي چې د کورونو د اخیستو لپاره رهنې یا گروي پورونه ترلاسه کړي. که په سوېل کې مو هر ډول تجارت ته زړه کېږي، ازاد یاست. خو په شمال کې دا ډول ازادي نشته. په سوېل کې تاسو کولای شئ چې کارگر استخدام کړئ، خپل تولیدات او خدمات وپلورئ او څنگه مو چې زړه غواړي خپلې پیسې په بازار کې مصرفولای شئ، خو په شمال کې دا هر څه یوازې په تور بازار کې شوني دي. دا متفاوت شرایط په شمالي او سوېلي کوریا کې له موجوده بنسټونو څخه سرچینه اخلي. پرانیستي بنسټونه - لکه سوېلي کوریا او متحده ایالتونه چې ترې برخمن دي - هغه بنسټونه دي چې خلکو ته د اقتصادي فعالیتونو زمینه برابروي او دې ته یې هڅوي چې له خپلو وړتیاوو او مهارتونو څخه په ښه توګه استفاده وکړي او د انتخاب واک ولري. د دې لپاره چې اقتصادي بنسټونه پرانیستي یا عام شموله وي، خصوصي مالکیت پکې باید خوندي وي، عادلانه او ناپېیلی حقوقي سیستم ولري او د عامه خدمتونو د وړاندې کولو لپاره داسې اقدامات تر لاس لاندې ونیسي، چې خلکو ته د راکړې ورکړې او تړونونو یو ډول زمینه برابره شي. همدارنګه دا بنسټونه باید خلکو ته د نوي کسب و کار زمینه برابره کړي. د سوېلي او شمالي کوریاګانو او د امریکا متحده ایالتونو او لاتینې امریکا ترمنځ توپیر یو عمومي اصل را ښيي. پرانیستي اقتصادي بنسټونه د اقتصادي فعالیتونو له پراختیا، د ګټې له ډېرښت او د هوساینې له چټکتیا سره مرسته کوي. د خصوصي مالکیت حق مهم رول لري، ځکه یوازې هغه کسان به پانګونې ته زړه ښه کوي، چې له دې ډول حقونو څخه برخمن وي. که یو سوداګر یا پانګوال احساس کړي چې خوارې یې په اوبو لاهو کېږي او یا ټوله ګټه یې په مالیاتو کې مصرفېږي، نو د کار انګېزه به یې ډېره کمه وي؛ پانگونه او نوښت خو لري خبره ده. د ټولنې ټول وګړي باید امنیت او خوندي چاپېریال ته لاسرسی ولري. برېټانیا په ۱۶۸۰ کال کې په لوېدیځ هند «West Indies» کې د باربادوس په مستعمره کې د خلکو سرشمېرنه پیل کړه. دغې سرشمېرنې په ډاګه کړه چې د دې ټاپو د ټولو ۶۰ زره وګړو له ډلې ۳۹ زره یې افریقایي توکمه مریان وو چې د ۱/۳ برخې نفوس مال ګڼل کېده، دا مریان په حقیقت کې د کرنیزو ځمکو د ۱۵۷ مالکینو مال وو، چې د ګنیو د تولید په سترو کړندو کې یې کار کاوه. د باربادوس ټاپو کابو نیمايي ځمکه د همدغو ۱۵۷ ځمکوالو وه. دغه ستر ځمکوال یا فیوډالان د خپل مالکیت له حقونو ډاډه وو او د دولت له ملاتړه هم برخمن وو، هغوی نه یوازې له دې اړخه مطمین وو، بلکې د مریانو د ساتنې په اړه یې هم پوره اطمینان درلود. یوه ځمکوال

کولای شول چې پر بل ځمکوال، مريان وپلوري او پر دې ډاډه و چې محکمه دا او دې ته ورته نور قراردادونه به په بڼه توگه عملي کوي. دا ولې؟ ځکه چې په باربادوس ټاپو کې د ۴۰ قاضيانو له ډلې ۲۹ تنه يې ستر ځمکوال وو. همدارنگه ۸ تنه لوړ پوړي پوځي چارواکي د سترو کروندو او ځمکو خاوندان وو. سره له دې چې د باربادوس لوړ پارکي يا اشراف د مالکيت له خوندي او تضمين شوو حقونو برخمن وو، خو پرانيستي سياسي او اقتصادي بنسټونه يې نه لرل. د دې هېواد له هرو درې اوسېدونکو دوه يې مريان وو، هغوی زده کړو او اقتصادي بنسټونو ته لاسرسی نه درلود او نه يې له خپلو وړتياوو او مهارتونو د گټې اخيستنې انگېزه لرله. عام شموله يا پرانيستي اقتصادي بنسټونه بايد د مالکيت خوندي حقوق او اقتصادي فرصتونه ولري، دا حقوق بايد يوازې د ټولني مخورو او اشرافو لپاره نه وي، بلکې عام شموله او د ټولني هر وگړي ترې برخمن کېدای شي. د مالکيت تضمين شوي حقوق، قانون، عامه خدمتونه، د تجارت او قراردادونو ازادي ټول په دولت پورې اړه لري، کوم چې د يوه بنسټ په توگه د عامه نظم د ټينگښت لپاره د مشروع ځواک د کارونې، له غلا او درغلي څخه د مخنيوي او د وگړو ترمنځ د قراردادونو د پلي کولو واک لري. ټولنه نورو عامه خدمتونو ته هم اړتيا لري: د توکو او محصولاتو د لېږد لپاره د سرکونو او ټرانسپورتي شبکو رامنځته کول، د اقتصادي فعاليتونو د غوړېدا او چټکتيا لپاره د عامه زېربنا جوړول او د درغليو او ناوړه چارو د مخنيوي په موخه د يو لړ اساسي قواعدو - مقرراتو رامنځته کول. که څه هم مارکېټ او خلک هم کولای شي چې دغه ډول اسانتياوې رامنځته کړي، خو هغه امکانات او همغږي چې په دې برخه کې ضرور دي، يوازې د يوه مرکزي دولت د وس خبره ده. په دې توگه؛ دولت د عامه نظم د ټينگوونکي، د قانون پلي کوونکي، د خصوصي مالکيت ملاتړ کوونکي، د قراردادونو تضمينوونکي او د عامه خدمتونو وړاندې کوونکي په توگه په اقتصادي بنسټونو کې اوبدل شوی دی. پرانيستي اقتصادي بنسټونه دولت ته اړتيا لري او له هغه کار اخلي. د شمالي کوريا، د لاتيني امريکا استعماري بنسټونه (ميتا، ايکومينډرا يا ريپارټيمنتو) هغه بنسټونه دي چې له دې ډول ځانگړنو بې برخې دي.

په شمالي کوريا کې خصوصي مالکيت نه شته. د لاتيني امريکا په مستعمرو کې يوازې هسپانويان د خصوصي مالکيت له حقونو برخمن وو، خو د ځايي خلکو ملکيت خوندي نه و. د دې ټولنو لويه برخه وگړو د خپلې خوښې وړ اقتصادي پرېکړو کې هېڅ واک نه درلود او د زور او فشار له لارې ځنډې ته شوي وو. په يادو ټولنو کې د اساسي عامه خدمتونو د وړاندې کولو لپاره د دولت واک چې د اقتصادي هوساينې لپاره اړين و، ونه کارول شو. په شمال کوريا



کې دولت داسې یو ښوونیز نظام رامنځته کړ، چې یوازې د دولت د پایښت لپاره پروپاګند او تبلیغ کوي، خو د بېوزلۍ او لوږې مخه یې ونه شوی نیولای. د لاتینې امریکا د استعماري دولتونو ټول تمرکز پر دې و، چې څنګه ځایي وګړي استشار او جبري کارونه پرې وکړي. موږ دغه ډول بنسټونه چې ځانګړنې یې له پرانیستو بنسټونو سره په ټکر کې دي، د «زېښنونکو بنسټونو» په نوم یادوو؛ ځکه دغه ډول بنسټونه د دې لپاره جوړ شوي، چې د ټولنې د یوې طبقې شتمنۍ او عواید د ټولنې بلې بډایه طبقې ته په خوله کې ورکړي.

### د اقتصادي هوساینې ماشین

پرانیستي اقتصادي بنسټونه، پرانیستي مارکېټونه زېږوي او دا کار خلکو ته نه یوازې دا ازادي ورکوي چې د خپلې خوښې وړ مسلک وټاکي، بلکې له دې ډول فرصتونو څخه د ګټې اخیستنې زمینه هم ورته برابروي. هغه څوک چې یوه ښه ایډیا یا طرحه لري، کولای شي چې کاروبار پیل کړي. متشبث یا کاروباري سړی کولای شي هر هغه ځای ته لاړ شي، چېرته چې یې ګټه وي. کمزوري او بې خونده شرکتونه خپل ځای مخکښو شرکتونو ته پرېږدي. وګورئ، چې په پیرو او بولیویا کې د استعمار پر مهال د پرانیستي مارکېټ تر چتر لاندې خلک څه ډول خپل شغل غوره کوي. په دغو هېوادونو کې د میتا قانون پر بنسټ خلک د سپینو زرو او قیمتي فلزاتو کانونو کې په زور کار ته مجبور او بې له دې چې د هغوی د خوښې وړ مسلک په پام کې ونیول شي، دې کار ته اړ اېستل کېدل. پرانیستي مارکېټونه یوازې ازادو مارکېټونو ته نه وايي. باربادوس هم په اولسمه پېړۍ کې ازاد بازارونه لرل، خو دا چې هلته هم د مالکیت حقوق یوازې تر ځمکوالو پورې محدود وو، بازار یې له ازاد بازار سره ډېر لږ ورته والی درلود. د مریانو بازار په حقیقت کې د اقتصادي بنسټونو یوه برخه وه چې خلک یې په منظم ډول جبري کار ته مجبورول، د مسلک د غوراوي او له استعداد څخه د ګټې اخیستنې حقوق ترې ترورل کېدل. پرانیستي اقتصادي بنسټونه پر دې سربېره، د هوساینې دوو نورو څرخونو ته هم زمینه برابروي: ټکنالوژي او زده کړه. دوامداره اقتصادي وده چې د کاري ځواک، ځمکې او پانګې ګټمنتیا لوړوي، تل د ټکنالوژۍ له پرمختګ سره ملګرې وي. که یوه پېړۍ مخکې خپلو نیکونو ته نظر وکړو، هغوی هېڅ ډول اسانتیاوو لکه الوتکې، موټر، روغتیايي خدمتونو، درملو، په ودانیو کې نل غځونې، برېښنايي کولرونو، لویو مارکېټونو، راډیو او سینما چې زموږ په اوسني ژوند کې یو عادي خبره ده، لاسرسی نه درلود، نو معلوماتي ټکنالوژي، روباتونه او کمپیوټري ماشین الات خو بیخي لرې خبره ده. که تر دې هم یو نسل مخکې انسانانو ژوند ته پام وکړو، نو وبه گورو چې هغه وخت ژوند او ټکنالوژي تر دې هم په ټیټه

کچه کې وه، په داسې حال کې چې په اوس وخت کې د دې ډول ژوند او شرايطو په اړه فکر کول ډېر گران دي. دغه پرمختگونه د اديسن په څېر د کار پنځوونکو اشخاصو د علم او محصول لاسته راوړنه ده چې د گټور کار او کسب د رامنځته کولو لپاره يې خپله پوهه په کار واچوله. د نوښتونو دغه بهير د هغو اقتصادي بنسټونو پر مټ پرمخ بيول کېږي، چې خصوصي مالکيت هڅوي، د قراردادونو ملاتړ کوي، د اقتصادي لوبغاړو يا کاروباريانو لپاره يو ډول اسانتياوې او امکانات برابرې او همدارنگه په هغو نويو کارونو پسې ځي چې د خلکو په ژوند کې د نوې ټکنالوژۍ د واردولو لامل کېږي. حيرانوونکې نه ده چې توماس اديسون په امريکايي ټولنه کې وزېږېد، نه په مکسيکو يا پيرو کې. همدارنگه دا شمالي کوريا نه، بلکې سوېلي کوريا ده چې د سمسونگ او هيوندا په څېر د ټکنالوژۍ نوښتگر شرکتونه لري. نوې ټکنالوژي ښوونې روزنې، مهارتونو، مسلکي او روزل شوي کاري ځواک ته اړتيا لري، چې دغه اړتيا په ښوونځيو، کورونو او د کار په محيط کې رامنځته کېږي. نن زموږ د ټکنالوژۍ دغه لاسته راوړنه چې تر يوې پېړۍ مخکې څو چنده ډېره ده، يوازې د ماشين الاتو او ټکنالوژۍ له امله نه، بلکې د هغې تخنيکي پوهې له امله ده چې د کار قوه ترې برخمنه ده. اوسنۍ هر ډول ټکنالوژي د مسلکي کارکوونکو له شتون پرته د استفادې وړ نه ده. د ماشين الاتو د کارونې او جوړونې په پرتله مهارت او تخصص ډېر ارزښت لري. دا ښوونه - روزنه او د بشري قوې مهارتونه دي چې علمي پوهه زېږوي، هغه پوهه چې زموږ پرمختگ پرې بنا شوی او د کسب و کار په بېلابېلو څانگو کې د ټکنالوژۍ د کارونې زمينه را ته برابرېږي.

په لومړي څپرکي مو يادونه وکړه چې د صنعتي انقلاب او له هغه وروسته دوره کې زياتره نوښتگر او مخترعين لکه توماس اديسن له لوړو زده کړو برخمن نه وو، خو د هغه وخت نوښتونه د اوسنۍ مډرنې ټکنالوژۍ په پرتله ډېر ساده وو. د ټکنالوژۍ په اوسني عصر کې کارگرو او نوښتگرو دواړو ته لوړې زده کړې ضرور دي، همدا ده چې د اقتصادي بنسټونو ارزښت چې يو ډول اسانتياوې برابرېږي، په ډاگه کېږي. د امريکا متحده ايالتونو وکولای شول چې بېل گېټس، سټيو جابز، سرگي برين، لري پيج، جېف بزوس او نور سلگونه نوښتگر شخصيتونه چې د معلوماتي ټکنالوژۍ، هستوي انرژۍ، بيو-ټکنالوژۍ او د نورو علومو په برخو کې يې بنسټيزې پنځونې او اکتشافات ترسره کړي، جذب او وروزي. په امريکا متحده ايالتونو کې خلک له خپلو استعدادونو او وړتياوو څخه د گټې اخيستنې پراخ امکانات په لاس کې لري او هر ځوان په اسانۍ زده کړې کولای شي. راځئ چې د کانگو او هايتي په څېر ټولنو ته نظر وکړو. د دې هېوادونو لويه برخه وگړي د زده کړو نيت نه لري او يا که

وغواړي بنوونځي ته لار شي، د زده کړو کيفيت خورا د اندېښنې وړ دی، بنوونکي بنوونځيو ته نه ورځي او که لار هم شي، درسي کتابونه نه شته. په بېوزلو هېوادونو کې د زده کړو ټيټه کچه د اقتصادي بنسټونو له امله ده، چې والدين نه شي کولای خپل اولادونه زده کړو ته وهڅوي. دا کار بيا په خپل وار له سياسي بنسټونو سره اړيکه لري چې دولت يې د بنوونځيو په جوړولو او د مالي اړتياوو په پوره کولو کې له ماتې سره مخ کړی دی. هغه بيه چې دغه هېوادونه يې خلکو ته د بې کيفيته زده کړو او د پرانېستو بازارونو د نشتون له امله پرې کوي، ډېره درنه ده. دغه هېوادونه د استعدادونو په ځلونه کې ناکام دي. هغوی بنيادي ډېر بالقوه بېل گېټسيان او انشتاينيان ولري، چې اوسمهال د بېوزله کروندگرو په توگه يې زده کړې نه دي کړي او د خپلې خوښې خلاف کارونو يا هم په پوځ کې خدمت ته مجبورېږي، ځکه هغوی ته هېڅکله د خپلې خوښې وړ کسب او مسلک د غوراوي فرصت نه ورکول کېږي. د اقتصادي ودې لپاره د پرانېستو بازارونو له ظرفيتونو استفاده، د ټکنالوژيکي نوښتونو هڅونه، پر اشخاصو پانگونه او د استعدادونو ځلول ډېر مهم دي. د دې خبرې روښانه کول چې ولې زياتره اقتصادي بنسټونه دغو ساده موخو ته په رسېدو کې پاتې راغلي دي، د دې کتاب اصلي موضوع ده.

### پرانيستي او زېښونکي سياسي بنسټونه

#### Extractive and Inclusive Political institutions

اقتصادي بنسټونه د خلکو له لوري جوړېږي. مثلاً؛ د شمالي کوريا اقتصادي بنسټونه د کمونېستانو له لوري چې په ۱۹۴۰ مه لسيزه کې واک ته ورسېدل، جوړ شول. همدارنگه د لاتيني امريکا د يو شمېر مستعمرو اقتصادي بنسټونه د هسپانويانو له خوا تاسيس شول او سوېلي کوريا د شمالي کوريا په پرتله متفاوت اقتصادي بنسټونه جوړ کړل، ځکه چې د جلا او متفاوتو تگلارو لرونکو سياستوالو د ټولنې د جوړښت په اړه متفاوتې پرېکړې وکړې، په بله وينا؛ سوېلي کوريا جلا سياست غوره کړ.

سياست هغه پروسه ده چې پر ټولنه د حکومت کولو لپاره قوانين ټاکي. بنسټونه د سياست په محوطه کې ځای لري، چې ښکاره مثال يې پرانيستي بنسټونه دي. دغه بنسټونه د دولتونو د اقتصادي هوساينې او ښېرازۍ لپاره گټور دي، خو خپل ځای استثمالي بنسټونو ته پرېږدي، ځکه چې د يو شمېر کسانو لکه په شمالي کوريا کې د کمونېستانو او د باربادوس مستعمره کې د ځمکو د مالکينو گټې همدا ايجابوي. کله چې د بنسټونو پر سر شخړې پېښېږي، پايله يې په دې پورې تړلې وي چې کوم کس يا ډله د سياست په دې لوبه کې بريالي کېږي، څوک

ډېر ملاتړ خپلولای شي، ډېرې سرچینې لاس ته راوړلای شي او په پایله کې یو ګټور اتحاد رامنځته کولای شي. لنډه دا چې د بنسټونو په جګړه کې، نتیجه په ټولنه کې د سیاسي واک د وېش په څرنگوالي پورې اړه لري. سیاسي بنسټونه هغه جوړښتونه دي چې د دې لوبو نتیجه ټاکي، دغه بنسټونه یو لړ هغه قواعد دي چې په سیاسي مناسباتو کې پر انګېزو واک چلوي، همدا بنسټونه دي چې په ډاګه کوي، چې حکومت څه ډول ټاکل کېږي او د حکومت کومه برخه د کوم کار د ترسره کولو مسوولیت لري، همدارنګه په ډاګه کوي چې په ټولنه کې واک د چا په لاس کې دی او دغه واک د کومو موخو لپاره باید وکارول شي. که واک په غیر مشروط ډول تعریف او په محدودو کړیو پورې وتړل شي، نو په دې صورت کې سیاسي بنسټونه مطلقه بنسټونه ګڼل کېږي، لکه هغه مطلقه شاهي نظامونه چې د تاریخ په اوږدو کې د نړۍ په بېلابېلو سیمو کې واکمن وو. هر چا چې په مطلقه سیاسي نظامونو کې واک ترلاسه کړ (لکه په شمالي کوریا او د لاتینې امریکا په مستعمرو کې)، کولای شي چې د واک او شتمنۍ د زیاتوالي لپاره اقتصادي بنسټونه په خپل ولکه کې واخلي، خو د دې برعکس، دا پراخ بنسټه «Puluristic» بنسټونه دي چې واک په ټولنه کې په پراخه کچه وېشي او د قانون په چوکاټ کې یې محدودوي. په دې ډول ټولنو کې واک د یو تن یا یوې ډلې پر ځای د یوه ستر ائتلاف یا د ډلو د نسبي اکثریت لاسته ورځي. ښکاره خبره ده چې د پراخ بنسټه او پرانېستو سیاسي بنسټونو ترمنځ نږدې اړیکه وجود لري، خو په دې اړه د پوهېدو راز چې ولې سوېلي کوریا او متحده ایالتونه پرانیستي اقتصادي بنسټونه لري، یوازې په پراخ بنسټه یا کثرت پاله سیاسي بنسټونو کې نه دی، بلکې واک او د دولت کافي مرکزیت «سنټرالیزېشن» هم په دې برخه کې مهم ګڼل کېږي. د دې یو ښه مثال د ختیځې افریقا په سومالیا هېواد کې موندلای شو، دلته کلونه کېږي چې سیاسي واک په ټولنه کې په لویه کچه تیت شوی دی، دلته په حقیقت کې هېڅ داسې یو رښتینی واحد قدرت نه شته چې کنټرول او څار رامنځته کړي، ټولنه پر بېلابېلو متخاصمو قبیلو وېشل شوې ده چې هېڅ یوه یې پر یو بل نه شي برلاسي کېدای، د هرې قبیلې زور یوازې د مقابلي قبیلې په زور محدودېدای شي، د واک یا قدرت دغه ډول پاشلتیا هېڅکله د پرانېستو بنسټونو د جوړېدو سبب نه شي کېدای، بلکې دا وضعیت ټولنه نوره هم بې نظمې او ګډوډۍ ته ور تېل وهي. دا وضعیت له دې سرچینه اخلي چې د سومالیا دولت له مرکزي سیاسي قدرت څخه برخمن نه دی، خو د هغه پر مټ خلکو ته د قانون واکمني او حاکمیت ټینګ کړي، اقتصادي او سوداګریز فرصتونه رامنځته او عامه خدمتونه وړاندې کړي.

د دولت د تعريف په اړه د ماکس وېبر د مشهور او منل شوي تعريف له مخې «دولت په ټولنه کې د مشروع ځواک کارونې لپاره انحصاري حق» بلل شوی دی، د دغه ډول انحصار او د لازم مرکزي واک له موجودیت پرته، دولتونه هېڅکله په ټولنه کې نظم او قانون نه شي ټینګولی؛ د عامه خدمتونو وړاندې کول او د اقتصادي فعالیتونو هڅونه خو لا لرې خبره ده. کله چې یو دولت د سیاسي قدرت په مرکزي کولو کې ناکام شي، ټولنه ډېر ژر یا وروسته د سومالیا په برخلیک اخته کېږي. موږ هغه سیاسي بنسټونه چې متمرکز او پراخ بنسټه دي، د پرانېستو بنسټونو په نوم یادوو او هغه چې دا دوه ځانګړنې نه لري، د زېښنونکو یا استثماری بنسټونو په نامه نوموو. د سیاسي او اقتصادي بنسټونو ترمنځ ډېر ګډ او نږدې وجوهات شتون لري، زېښنونکي بنسټونه واک د ټولنې د یوې کوچنۍ ډلې په لاس ورکوي او د دې واک پر وړاندې اندکې محدودیتونه وضع کوي، چې همدغه واکمنه ډله بیا د عامه سرچینو د زېښناک په موخه په خپله خوښه اقتصادي بنسټونه جوړوي، نو ویلی شو چې زېښنونکي سیاسي بنسټونه په طبیعي توګه زېښنونکي اقتصادي بنسټونه له ځان سره لري. زېښنونکي اقتصادي بنسټونه د خپلې بقا لپاره زېښنونکو سیاسي بنسټونو ته اړتیا لري، خو برعکس؛ پرانیستي سیاسي بنسټونه له واک یا قدرت څخه د ګټې اخیستنې ساحه پراخوي، دا ډول بنسټونه د هغو اقتصادي بنسټونو د مخنیوي او د له منځه وړلو غوښتونکي دي چې عامه ګټې او سرچینې لوتي، په مارکېټ کې د خلکو د ګډون مخه نیسي او د نویو فعالیتونو پر وړاندې خنډونه جوړوي، مثلاً؛ باربادوس ټاپو ته نظر وکړئ، دلته د مریانو د استعمار پر اساس موجود کرنیز سیستم د سیاسي بنسټونو له ملاتړ پرته دوام او فعالیت نه شوی کولای، دا هغه سیاسي بنسټونه وو چې مریان یې له سیاسي بهیره خنډې ته او له سختو فشارونو سره مخ کړي وو. همدارنګه په شمالي کوریا کې د حاکم اقتصادي نظام موجودیت چې د یوې ځانګړې ډلې د ګټو لپاره په میلیونونه انسانان یې د بېوزلۍ او لوږې خولې ته ورکړي، د کمونېست ګوند له سیاسي ملاتړ او واک پرته ناشونی دی. د زېښنونکو سیاسي او اقتصادي بنسټونو ترمنځ دغه اړیکه د واټن د رامنځته کېدو لامل کېږي او د ځینو عواملو پر اساس بېرته تقویه کېږي. سیاسي بنسټونه واکمنې طبقې ته دا امکان ورکوي چې ځان ته اقتصادي بنسټونه جوړ کړي، داسې بنسټونه چې ټول د دوی په خدمت کې وي او خنډ جوړوونکو قوتونو ته د سر پورته کولو فرصت نه ورکول کېږي. زېښنونکي سیاسي بنسټونه همدا راز حاکمې طبقې ته د دې امکان برابروي چې راتلونکي سیاسي بنسټونه په خپله خوښه جوړ کړي او په هغو کې د تدریجي بدلونونو زمینه برابره کړي. زېښنونکي اقتصادي بنسټونه په نوبت سره همدا حاکمه طبقه شتمنه کوي

او دغه اقتصادي ملاتړ بیا له دوی سره د واک او ځواک په ټینګښت کې مرسته کوي. مثلاً؛ په باربادوس یا لاتینې امریکا کې بنکپلاکګرو له سیاسي واک څخه د یو لړ اقتصادي بنسټونو په جوړولو کې کار اخیست او له دې لارې یې د ټولني پر شتمني او ثروت خپته اچوله، هغوی کولای شول چې د دې شتمني پر مټ د خپل واک او ځواک د پایښت او حتی د پوځ او لښکر جوړولو لپاره کار واخلي. دا وضعیت د دې حقیقت ښکارندويي کوي چې زېښنونکي سیاسي او اقتصادي بنسټونه د یو بل تقویه کوونکي دي او د یو بل پاتې کېدو ته تمایل لري، د یادو بنسټونو ترمنځ نږدې والی تر دې هم ډېر دی، کله چې د دغسې واکمنې ډلې پر ځای نوې ډله حکومت ته راځي، هغوی هم له ورته وضعیت سره مخ کېږي او غوره ګني چې زېښنونکي بنسټونه په خپل حال پرېږدي او له پخوانیو هغو سره په ډېر لږ توپیر نوي اقتصادي بنسټونه رامنځته کوي، هغه کار چې د نولسمې پېړۍ په وروستیو کې پورفیریوس دیاز او د هغه ملګرو په مکسیکو کې وکړ.

د دې برعکس، پرانیستي اقتصادي بنسټونه د پرانیستو یا پراخ بنسټه سیاسي بنسټونو پر اساس رامنځته کېږي، دلته په ټولنه کې واک په پراخه کچه وېشل کېږي او د افرادو خپلسري او شخصي سلیقې په کې محدودېږي. دا ډول سیاسي بنسټونه همدارنګه د واک د غصب مخه نیسي او نه پرېږدي چې نور کسان د خپلو ګټو لپاره د دې ډول بنسټونو ستنې کمزورې او ونړوي. هغه کسان چې د سیاسي واک پر ګدی ناست دي، واک په خپله ګټه نه شي کارولای او نه هم دا واک د زېښنونکو اقتصادي بنسټونو د جوړولو لپاره کارولی شي. پرانیستي اقتصادي بنسټونه په ټولنه کې شته سرچینې په عادلانه توګه وېشي او په دې توګه د پرانیستو سیاسي بنسټونو پایښت او دوام ته لار هواروي. دا کومه تصادفي پېښه نه وه چې ویرجینیا کمپنی په ۱۶۱۸ کال کې هغو کډوالو ته چې مخکې ترې د بېګار په توګه استفاده کېده، د ځمکې د ورکولو ترڅنګ یو لړ ازادۍ هم ورکړې او پخواني سخت قراردادونه یې ورته معاف کړل، همدارنګه یو کال وروسته د یادې استعماري کمپنۍ عمومي غونډې کډوالو ته په خپله خوښه د یوه خپلواک حکومت د جوړولو اجازه ورکړه. دغه کډوال چې تر دې مخکې یې د ویرجینیا کمپنۍ زورزیاتې او ظلمونه لیدلي وو، د سیاسي حقوقو له خونديتوب پرته یې په ورکړل شوو اقتصادي حقونو باور نه درلود. په عمل کې دا ډول اقتصادي سیستمونه دوامداره نه دي. د زېښنونکو بنسټونو ترکیب په حقیقت کې بې ثباته دی. د پرانیستو سیاسي بنسټونو تر حاکمیت لاندې زېښنونکي اقتصادي بنسټونه لکه څرنګه چې د باردوس په اړه بحث کې

مو پرې خبرې وکړې، د ډېر وخت لپاره دوام نه شي کولای. پرانیستي سياسي بنسټونه نه شي کولای چې په زېښونکو سياسي بنسټونو کې خپل ژوند ته دوام ورکړي.

### ولې تل د هوساینې لار نه غوره کېږي؟

سياسي او اقتصادي بنسټونه چې خلک یې په خپله ټاکي، که پرانیستي وي، نو له شک پرته اقتصادي وده او پرمختګ به زېږوي، خو برعکس زېښونکي بنسټونه د اقتصادي ودې او پرمختګ پر وړاندې خنډ دي. ملټونه هغه وخت ماتېږي چې زېښونکي سياسي او اقتصادي بنسټونه ولري، ځکه چې دغه بنسټونه اقتصادي وده ټکنی او یا یې په تپه دروي. د بنسټونو انتخاب د ملټونو په بریا او ماتې کې بنسټیز رول لري. د دولتونو د ماتېدو پر عواملو د پوهېدو په اړه، پر دې موضوع پوهېدل اړین دي چې د پرانیستو بنسټونو د رامنځته کېدو په برخه کې د ځینو دولتونو سیاستونه د اقتصادي ودې لامل شوي دي، په داسې حال کې د ځینو نورو دولتونو سیاستونو بیا زېښونکي بنسټونه زېږولي چې د اقتصادي ودې مخه یې نیولې ده. بنیایي ځیني فکر وکړي چې د اقتصادي پرمختګ زېږونکي بنسټونه د ټولو په ګټه دي، ایا د نړۍ ټول ملټونه، سیاستوال او ان دیکتاتوران په رښتیا نه غواړي چې هېواد یې شتمن شي؟

راځئ چې یو ځل بیا د کانګو پاچاهي په پام کې ونیسو. د کانګو پاچاهي په اولسمه میلادي پېړۍ کې ږنګه شوه او بیا په ۱۹۶۰ کال کې له بلجیم څخه د خپلواکۍ تر ګټلو وروسته د «نوي کانګو» په نامه نوی هېواد جوړ شو. کانګو د ۱۹۶۵ او ۱۹۹۷ کلونو ترمنځ د «جوزېف موبوتو» په واکمنۍ کې له دوامداره اقتصادي ځورتیا او بېوزلۍ سره مخ و. لورنټ کابیلا د موبوتو حکومت نسکور کړ، خو کانګو بیا هم له دې وضعیت څلاصون و نه موند. موبوتو په کانګو کې په لویه کچه زېښونکي اقتصادي بنسټونه رامنځته کړل، خلک سختې بېوزلۍ پسې واخیستل، موبوتو او د هغه ډله چې پر «سترو سبزیجاتو» مشهور وو، د بې خرته مال او شتمنۍ خاوندان شول. موبوتو د هېواد په شمال کې په خپل پلرني ټاټوبي «ګبادولایت» کې یوه بې شانه مانۍ جوړه کړه، نوموړي د ځان لپاره یو هوایي ډګر هم جوړ کړی و، چې د کانګورډ په نوم د «Air france» شرکت له خوا په اجاره اخیستل شوې الوتکه پکې ښکته پورته کېده، هغه به په دې الوتکه کې اروپایي هېوادونو ته سفرونه کول. نوموړي په اروپا کې ځان ته ګڼې مانۍ واخیستې او د بلجیم په بروکسل کې د جایدادونو څښتن شو. ایا غوره نه وه چې موبوتو د خلکو د بېوزله کولو پر ځای داسې بنسټونه رامنځته کړي وای چې د خلکو د ژوند او اقتصاد ښه کېدو سبب شوي وای؟ او که هغه دا کار کړی وای، ممکنه نه وه چې د ښه اقتصاد

په صورت کې یې د کنکورډ الوتکې د اجاره کولو پر ځای ځان ته یوه الوتکه پېرلې وای او د لوکسو مانیو پر ځای یې یو پیاوړی پوځ رامنځته کړی وای؟

له بده مرغه د نړۍ ډېری ملتونه دې پوښتنې ته منفي ځواب لري. اقتصادي بنسټونه چې د اقتصاد پرمختګ او هوساینې تشویقوونکي عامل ګڼل کېږي، بنیادي قدرت او ثروت په یو وخت کې داسې ووېشي چې د لوتهارو دیکتاتورانو یا د نورو واکمنو ډلو عاید او شتمنۍ مهار کړي. اساسي ستونزه دا ده چې د اقتصادي بنسټونو پر سر شخړې او ناندري حتمي دي، ځکه چې متفاوت بنسټونه د یوه ملت د هوساینې پر څرنگوالي متفاوتې اغېزې بڼندي. اقتصادي وده چې د بنسټونو پر مټ رامنځته کېږي، کېدای شي ګټونکي او بایلوونکي دواړه ولري. د برېتانيا د صنعتي انقلاب پر مهال چې د اوسني نړۍ د شتمنو هېوادونو د اقتصادي پرمختګ اساس ګڼل کېږي، دا ټکی ډېر واضح و. دا انقلاب د بخار انرژۍ، ترانسپورت او د نساجۍ د تولید په برخو کې پر نوو ټکنالوژیکي پرمختګونو متمرکز و. د کارونو مکانیزه کېدو عواید زیات کړل او په پایله کې دغې چارې یوه موډرنه صنعتي ټولنه سازه کړه. خو ځینو له دغې پروسې سره سخت مخالفت وکړ. دا مخالفت د لنډ فکري یا ناپوهۍ له امله نه و، بلکې یو بشپړ منطقي مخالفت بلل کېده. اقتصادي ودې او ټکنالوژیکي بدلونونو نوي تحولات له ځان سره لرل، چې ستر اقتصاد پوه جوزېف شومپټر یې «خلاق تخریب - Creative Destruction» بولي. خلاق تخریب، یعنی نوی د زور ځای نیسي. نوي اقتصادي سکتورونه له زرو سکتورونو څخه ځان ته سرچینې راکاږي. نوي شرکتونه له زرو هغو څخه کارونه ځان ته راجلبوي. نوې جوړې شوې کمپنۍ له پخوانیو هغو کارونه د ځان په لور تشویقوي. نوې ټکنالوژي او مهارتونه د موجوده زرو ماشین الاتو ځای نیسي. پرانیستي اقتصادي بنسټونه او د اقتصادي ودې پروسه، ګټونکي او بایلوونکي دواړه لري، له پرانیستو بنسټونو سره د مخالفت لامل هم له «خلاق تخریب» څخه وېره ده. د اروپا تاریخ د خلاق تخریب د اغېزو په اړه موږ ته یو روښانه مثال وړاندې کوي.

په اتلسمه پېړۍ کې د صنعتي انقلاب په ترڅ کې زیاتره اروپایي حکومتونه د ټولني د لوړې او شتمنې طبقې په لاس کې وو. دوی خپل عواید له کرنیزو ځمکو یا د پاچا له لوري ځینو سوداګرو ته د ډالۍ په توګه د ورکړل شوو انحصاري حقونو له درکه ترلاسه کول. د خلاق تخریب د نظریې له مخې د صنعت، فابریکو او ښارونو پراخېدو، ځمکو د اساسي سرچینو په توګه خپل ارزښت له لاسه ورکړ، د ځمکو اجاره کمه شوه او په پایله کې په هغه مزد کې زیاتوالی راغی، چې ځمکوالو به کارګرانو ته ورکاوه. دغه راز په دې موده کې داسې نوي



کارونه او سوداګرۍ پیل شوې چې د یادو اشرافو او ځمکوالو امتیازات یې له خطر سره مخ کول. هغوی د صنعتي انقلاب مطلق بایلونکي وو. د ښاري کېدنې او د منځني پارکي او د کارګرانو د ټولنیز وینتابه د کچې د لوړېدو په پایله کې د اشرافو سیاسي انحصار پای ته ورسېد. په دې اساس د صنعتي انقلاب په پراخېدو سره، اشرافو نه یوازې اقتصادي سرچینې له لاسه ورکولې، بلکې په سیاسي ډګر کې هم د انزوا له گواښ سره مخ و. اشراف چې د خپل سیاسي او اقتصادي ځواک پر وړاندې یې گواښونه په خپلو سترگو لیدل، د صنعتي کېدو پر وړاندې پیاوړي مخالف جریانونه رامنځته کول. یوازې اشراف د صنعتي کېدو له بهیره په وېره کې نه وو، بلکې د لاسي صنعت کارګران هم د دې انقلاب د پراختیا مخالف وو. ډېری خلک د دې بهیر پر ضد وپارول شول او د هغو کارخانو یا ماشین الاتو په ویجاړولو یې لاس پورې کړ، چې د دوی کاروبار یې پنچر کړی و، دغه خلک د لودیتیانو «luddites» په نامه یادېدل، چې په اوس وخت کې د ټکنالوژۍ ضد کلیمې سره مترادف گڼل کېږي. د نساجۍ د دستګاه د تار نیونکي آلې «flying shuttle» د مخترع جان کي کور په ۱۷۵۳ کال کې د لودیتیانو له لوري وسوځول شو، ځکه چې یادې وسیلې د نساجۍ په صنعت کې د پام وړ پرمختګ او اسانتیا رامنځته کړې وه. جېمز هارگریفس هم چې د نساجۍ په ماشین کې د څرخ «spining jenny» په اختراع سره یې د نساجۍ په صنعت کې یو ستر بدلون راوست، د جان کي له برخلیک سره مخ شو.

د صنعتي کېدو بهیر سره د لاسي صنایعو د کارګرانو مخالفت د واکمنې طبقې په پرتله دومره جدي نه وو، ځکه چې دې ډلې د ځمکوالو اشرافو په څېر ځواک نه درلود. د لودیتیانو له مخالفت سره سره، په برېتانيا کې صنعتي انقلاب د پراختیا په حال کې و او سره له دې چې اشرافو سخت مخالفت کاوه، خو مخالفت یې اغېز نه درلود. خو د اتریش-هنګري او روسیې په امپراتوریو کې چې اشراف په کې ډېر پیاوړي وو، د صنعتي کېدو بهیر له خنډ سره مخ و. دغه کار د اتریش-هنګري او روسیې اقتصاد ټکنی او له نورو اروپایي هېوادونو، چې په نولسمه پېړۍ کې یې اقتصادي پرمختګ په برخه شوی و، وروسته پاتې کړل. په هر حال، له پورته مسایلو یوازې یو درس اخیستلی شو: د واک کړۍ تل د اقتصادي پرمختګ او هوساینې پر وړاندې خنډ ګرځي، اقتصادي وده یوازې د ډېرو او غوره ماشین الاتو کارونه یا د ډېرو لوستو وګړو لرل نه دي، بلکې د بدلون، بې ثباتۍ او همدارنګه د خلاق تخریب یوه پروسه هم ده. له همدې امله اقتصادي وده یوازې هغه وخت شونې ده، کله چې سیاسي او اقتصادي لوبغاړي د دې پروسې پر وړاندې خنډ نه شي.

د کم پیدا سرچینو، عوایدو او واک پر سر شخړه، د لوبې پر قواعدو د شخړې په معنا ده. اقتصادي بنسټونه اقتصادي فعالیتونه مشخصوي او دا په ډاگه کوي چې له یادو بنسټونو ګټه اخیستونکي څوک دي. کله چې شخړه وي، د ټولو بنکېلو ډلو د غوښتنو پوره کېدل شوني نه دي، ځینې یې مغلوب او ناکامېږي، خو ځینې یې بیا بریالي کېږي. د لوبې یا شخړې ګټونکي د هېواد اقتصادي مسیر ټاکي، که د اقتصادي ودې پر وړاندې درېدونکې ډلې ګټونکې شي، د اقتصادي ودې پر وړاندې به خنډ شي او په پایله کې دا کار د اقتصادي ځورنې لامل ګرځي. د ځواک خاوندان یوازې د اقتصادي پرمختګ زېږوونکو بنسټونو د رامنځته کولو پر وړاندې خنډ نه دي، بلکې د سیاسي بنسټونو په برخه کې هم ورته چلند کوي. په یو غیر ډیموکراتیک رژیم کې یوه ډله کولای شي چې د خپلې خوښې اقتصادي بنسټونه جوړ کړي. ایا هغوی به دې ته حاضر شي چې پرانیستي سیاسي بنسټونه رامنځته کړي؟ هېڅکله نه، ځکه چې دا کار د هغوی سیاسي واک کمزوری کوي. دلته یو ځل بیا د شخړې له یوه عامل یا سرچینې سره مخ کېږو. له انحصاري بنسټونو زیانمن وګرځي دا هیله نه لري چې مستبد چارواکي به په سیاسي بنسټونو کې بدلونونه راولي او په ټولنه کې د واک وېش ته به غاړه ږدي، په دغسې بنسټونو کې د بدلون یوازینی لار دا ده چې واکمنه طبقه د پرانېستو بنسټونو جوړولو ته مجبوره کړل شي. هېڅ دلیل نه شته چې زېښتونکي سیاسي بنسټونه دې په اتومات یا خپلسري ډول له انحصاره راووځي، ځکه چې دا د سیاسي واک د انحصار طبیعي تمایلات دي. بنیایي په یو شمېر ټولنو کې زېښتونکو سیاسي بنسټونو لپاره ډېره انګېزه وجود ولري، په ځانګړې توګه په هغو هېوادونو کې چې دغه ډول بنسټونه پکې نشته، مثلاً؛ که په سومالیا کې یوه قبيله انحصاري حکومت جوړ او اقتصادي بنسټونه په خپله ولکه کې واخلي، بنیایي ډېره شتمنه شي، خو څه شی د دې کار مخه نیسي؟ د سیاسي تمرکز د رامنځته کېدو پر وړاندې اصلي خنډ له بدلون څخه وېره ده. هره قبيله، ډله او سیاستوال چې په حکومت کې د واک متمرکز کولو یا انحصار کولو هڅه کوي، په دې معنا ده چې ټول سیاسي واک په خپله ولکه کې اخلي او دا کار به د نورو ډلو، قومونو او خلکو چې د دې بهیر بایلونکي دي، غوسه راوپاروي. د سیاسي تمرکز یا سنټرالیزېشن نه شتون په یوه هېواد کې نه یوازې د نظم او قانون د نشتوالي په معنا دی، بلکې د یوه ډېر زورور لوبغاړي په معنا دی چې د چارو پر وړاندې خنډ ګرځي. سیاسي تمرکز هغه وخت ممکن دی، کله چې د خلکو یوه ډله په پوره قوت او ځواک حکومت جوړ کړي. په سومالیا کې د واک یو انډول وجود لري او هېڅ ډله یا قبيله نه شي کولای چې پر بلې هغې بر لاسې شي، له همدې امله د سیاسي تمرکز تشه په خپل ځای پاتې کېږي.

## د کانگو اوږد رنځ

په کانگو کې به د دې یوه ډېره ښه بېلگه پیدا کړو چې د زېښونکو اقتصادي او سیاسي بنسټونو تر سیوري لاندې اقتصادي هوساینه څومره ناشونې ده. پرتگالیانو او هالنډیانو چې په پنځلسمې او شپاړسمې پېړیو کې له کانگو لیدنه کوله، په دې هېواد کې د سختې بېوزلۍ په اړه خبر ورکړ. د اروپایي معیارونو په پرتله کانگویانو ډېره ابتدایي ټکنالوژي لرله، دوی حتی لیک، څرخ او سپاره «د ځمکې د قلبې اله» هم نه لرل. په کانگو کې د بېوزلۍ او دا چې ولې هغوی د ټکنالوژۍ له پراختیا سره سره بیا هم له هغې گټه پورته نه کړه، عوامل ډېر روښانه دي، چې رینه یې د دې هېواد د اقتصادي بنسټونو زېښونکي یا استشاري طبیعت دی. مخکې مو ولوستل چې د کانگو پاچاهي په مبانزا کې د پاچا له لوري اداره کېده چې وروسته بیا د «ساو سلوادور» لاس ته ورغله. د پاچاهۍ له پلازمېنې په لرې پرتو سیمو کې هغو کسانو واک چلاوه، چې د سلطنت په بېلابېلو چارو کې یې د مشرانو په توگه دنده لرله. کروندې او مالیات د لوړ پارکي مهمې عایداتي سرچینې وې چې د مریانو په وسیله به یې لاسته راوړل. مریټوب د اقتصاد اصلي رکن گڼل کېده او واکمنانو به په کروندو کې ترې د بشري ځواک په توگه کار اخیسته او د اروپایانو له لوري نورو سیمو ته صادرېدل. مالیات په خپله خوښه ټاکل کېدل او پاچا کولای شول چې یوه دوره مالیه څو ځله راټوله کړي. د کانگو خلکو د شتمن کېدو لپاره باید سپا او پانگونه کړې وای، مثلاً؛ دوی باید د ځمکو لپاره وسایل پېرلې وای، خو خلکو دا حق نه درلود، ځکه هغه اضافي وسایل چې باید په تولید کې ترې کار اخیستل شوی وای، د پاچا او ځایي حاکمانو له لوري راټول او مصادره کېدل. کانگویانو به د گټې وټې او محصولاتو د زیاتوالي لپاره خپل کورونه پرېښودل او لرې سیمو ته به کوچېدل، هغوی هڅه کوله چې له لوتهاری او مریټوبه د خوندي پاتې کېدو لپاره داسې سیمې ته کډه شي، چې له سرکونو او لویو لارو لرې وي.

په دې توگه، د کانگو بېوزلي د هغو اقتصادي بنسټونو سوغات و، چې د هوساینې او پرمختگ ټول ماشینونه یې له پښو غورځول او حتی خلک یې دې ته مجبورول چې په مخالف عمل لاس پورې کړي. دولت خلکو ته ډېر ناچیزه عامه خدمات وړاندې کول، حکومت حتی خلکو ته لومړني خدمات لکه د امنیت ټینګښت، د قانون پلي کول او د ملکیتونو د حقوقو خونديتوب هم خپل مسوولیت نه گڼل، بلکې برعکس حکومت په خپله د خلکو سر و مال او بشري حقونو ته لوی گواښ و. په کانگو کې د مریانو د ساتنې او راټولونې مرکز په دې معنا و، چې په دې هېواد کې بل هېڅ داسې بازار چې خلکو ته د خپلې خوښې وړ کارونه رامنځته کړي، وجود

نه درلود. پر دې سربېره، ټول سوداگريز فعاليتونه د پاچا په واک کې و او د تجارت دروازي يوازې د هغو کسانو پرمخ خلاصې وې چې له پاچا سره يې نږدې اړيکې لرلې. که څه هم د پرتگاليانو له لوري د ليک تر دود کېدو وروسته د ټولني پورته قشر په چټکۍ ليک او لوست زده کړل، خو پاچا د عام ولس د باسواده کولو لپاره هېڅ و نه کړل. دغو ناخوالو او ځپونکې بيوزلي د واک خاوندان وپرسول. په شپاړسمه ميلادي پېړۍ کې د کانگو پاچا او اشرافو دا حق درلود چې ښکلي اروپايي توکي وارد او ځان ته غلامان او خدمتگاران ولري.

د کانگو زېښتونکو اقتصادي بنسټونو په دې هېواد کې د سياسي واک د وېش له څرنگوالي سره تړاو درلود. له پاڅون پرته بله هېڅ لار نه وه چې پاچا د خلکو د شتمنيو له لوتلو او ځورونې راوگرځوي. که څه هم دغه گواښ حقيقت درلود، خو د خلکو د ځان او مال د خونديتوب لپاره کافي نه و. د کانگو سياسي بنسټونو د مطلقه واک يو داسې جوړښت رامنځته کړی و چې پاچا او واکمني طبقې ځان د هېچا پر وړاندې مسوول نه باله او په ټولنه کې خلکو د نظر څرگندولو حق نه درلود. په کانگو کې د سياسي بنسټونو او د پرانيستو سياسي بنسټونو ترمنځ توپير او د ټکر عوامل څرگند دي. په کانگو کې پوځ د مستبد او مطلقه نظام ساتنه کوله. د اولسمې پېړۍ په نيمايي کې پاچا پنځه زره کسيز وسله وال پوځ جوړ کړی و، چې اصلي هسته يې له ۵۰۰ وسله والو کسانو څخه جوړه شوې وه، دغه پوځ په خپل وخت کې ستر ځواک گڼل کېده. له همدې امله په اسانۍ پوهېدای شو چې پاچا او اشرافو څنگه گرمې اروپايي وسلې په شور او لېوالتيا وکارولې.

د دې ډول اقتصادي بنسټونو تر سيوري لاندې د اقتصادي ودې هېڅ څرک نه ترسترگو کېده او ان د يوې موقتي اقتصادي ودې لپاره هېڅ راز انگېزه نه وه موجوده. د مالکيت د حقونو په برخه کې د اقتصادي بنسټونو اصلاح کولای شول چې ټولنه شتمنه کړي، په داسې يو حالت کې واکمني طبقې د پيسو او ثروت د لاسته راوړلو هيله نه درلوده. په لومړي سر کې دغه ډول اصلاحاتو کولای شول چې د مريانو سوداگر او د ځمکو مالکان پر بایلوونکو بدل کړي. په دويم قدم کې دا اصلاحات هغه وخت شوني وو چې د پاچا او واکمني طبقې واک محدود کړای شوی وای. مثلاً، د پاچا د پنځه سوه کسيز پوځ په مقابل کې چا دا جرئت کولای شوای چې د مريټوب پرضد ودرېږي؟ څه تضمين موجود و، چې د اصلاحاتو تر اعلان وروسته هم پاچا له خپل دريځه نه اوښته؟ يوازينی تضمين، په سياسي بنسټونو کې د اصلاحاتو عملي کول و. په دې صورت کې ممکنه وه چې ولس د خپلو حقونو د لاسته راوړلو لپاره د واکمني ډلې پر وړاندې درېدلی وای. که داسې شوي وای، نو د پاچا او د هغه د پلويانو شتمني او ژوند

به د ولس د لېست په لومړيتوب کې نه وای. که غوره اقتصادي بنسټونو په ټولنه کې بدلون ته لار هواره کړې وای، نو د وخت په تېرېدو سره پاچا او اشراف په سياسي او اقتصادي ډگر کې له ماتې سره مخ کېدل.

پنځه سوه کاله مخکې د سياسي او اقتصادي بنسټونو اغېزې اوس هم له دې موضوع سره چې ولې کانگو نن له مرگونې بېوزلې سره مخ ده، تړاو لري. د نولسمې پېړۍ په وروستيو کې اروپايانو دغې سيمې او په ټوله کې د کانگو سمندرگي شاوخوا سيمو ته مخه کړه چې دا وخت «د افريقا نيولو هڅه» په نامه يادېږي، دغې چارې په کانگو کې د بشري حقونو او د مالکيت د حقونو داسې يو ناوړين رامنځته کړ، چې کانگويان ورسره تر استعمار مخکې نه و مخ شوي. اروپايانو په دې هېواد کې له سره استبدادي او استثماري بنسټونه واکمن کړل، چې يوازې د يوې کوچنۍ ډلې د ثروت له ډېرېدو سره يې مرسته کوله، دغه کوچنۍ ډله بلجيمي بنکېلاکگر او په ځانگړې توگه پاچا ليوپولډ و.

په ۱۹۶۰ کال کې، کله چې کانگو خپلواکي ترلاسه کړه، دغه وضعيت يو ځل بيا سر راپورته کړ. د کانگو زېښونکي اقتصادي بنسټونه يو ځل بيا د سياسي زېښونکو بنسټونو له لوري هڅول کېدل. وضعيت لاسپې خراب شو، ځکه چې استعمار په کانگو کې داسې سياسي او ټولنيز جوړښتونه رامنځته کړي وو چې دولت پرې ډېر لږ کنټرول درلود. ولسمشر موبوتو د ځان او ملگرو د شتمنولو لپاره له خپل واکه ناوړه گټه اخيسته، لکه په ۱۹۷۳ کال کې د زايږيانيزېشن «Zairianization» په نامه يې يو پروگرام عملي کړ چې په اقتصادي فعاليتونو کې د بهرنيانو د ونډو مصادره کول پکې شامل و. موبوتو د يوه داسې غير متمرکز دولت مشر و، چې د هېواد پر ډېره کمه برخه يې واک درلود. په ۱۹۶۰ لسيزه کې په کاتانگای او کاسای ولايتونو کې له بېلتون پالو سره د مبارزې لپاره، نوموړی اړ و، چې د بهرنيانو مرستو ته لاس وغځوي. د سياسي مرکزيت نشتوالی د کانگو او د افريقا جنوب صحرا ترمنځ گډه ځانگړنه ښيي.

د کانگو ډيموکراټيک جمهوريت اوس هم همداسې بېوزله پاتې دی، ځکه چې لا هم داسې اقتصادي بنسټونه نه لري چې په خلکو کې انگېزه او خوځښت رامنځته کړي او ټولنه اقتصادي هوساينې ته بوځي. د کانگويانو بېوزلي د جغرافيه، کلتور يا د سياستوالو د ناپوهۍ له امله نه ده، بلکې لامل يې زېښونکي اقتصادي بنسټونه دي، دغه بنسټونه له پېړيو راهيسې پر خپل ځای پاتې دي، ځکه چې سياسي قدرت لا هم له داسې يوې کوچنۍ ډلې سره دی چې د خلکو د حقونو د خونديتوب، د عامه خدمتونو د وړاندې کولو او اقتصادي پرمختگ

لپاره د بدلون هوډ نه لري، بلکې په واک کې د پاتې کېدو او د ډېرې گټې د لاسته راوړلو په هڅه کې دي. واکمنان له خپل قدرته د یوه مرکزي حکومت د جوړولو لپاره کار نه اخلي، ځکه د واک تمرکز کولای شي سیاسي مخالفین او ننگونې وزېږوي او همدا راز بنیادي اقتصادي پرمختګ ته لار هواره کړي. همدا راز د افریقا په جنوب صحرا کې د زېښونکو بنسټونو د لاس ته راوړلو لپاره خپلمنځي نښتې د مرکزي حکومت د جوړولو په هدف ټولې هڅې له خنډ سره مخ کوي. د شاهي کانګو پخوانی او اوسنی تاریخ دا په ډاګه کوي چې سیاسي بنسټونه څنګه اقتصادي بنسټونو او له دې لارې اقتصادي فرصتونو او ودې ته لار هواروي. دا همدارنګه د سیاسي مطلقیت او اقتصادي بنسټونو ترمنځ سمبولیکې اړیکې په ډاګه کوي، کوم چې د خلکو د یوې سترې کتلې په بیه یوه کوچنۍ ډله شتمنوي.

### د زېښونکو سیاسي بنسټونو تر سیوري لاندې وده

کانګو نن ورځ په نړۍ کې د ناقانونۍ او د مالکیت د نا خوندي حقونو یوه بوږنونکې بېلګه ده. که څه هم ډېر کله دغسې یو وضعیت د واکمن پارکي گټې نه شي خوندي کولای، ځکه چې ټول اقتصاد خوځوونکي عوامل له منځه ځي او د استشار لپاره ډېرې لږې سرچینې پاتې کېږي. د دې کتاب د بحث محوري ټکی دا دی چې اقتصادي وده او هوساینه له پرانېستو سیاسي او اقتصادي بنسټونو سره تړلي دي او استشاري بنسټونه د بیوزلۍ او بدمرغۍ زېږوونکي دي. البته دا په دې معنا نه ده چې د زېښونکو بنسټونو تر سیوري لاندې اقتصادي وده هېڅ امکان نه لري، یا ټول دغه ډول بنسټونه یو ډول ماهیت او جوړښت لري. دوه متفاوتې، خو بشپړې نسخې شته چې پر بنسټ یې په سیاسي زېښونکو بنسټونو کې ودې ته زمینه برابرېږي. د لومړۍ طرحې له مخې که چېرې بنسټونه زېښونکي هم وي، خو چې واکمنه طبقه تر خپل ولکې لاندې سرچینې د گټې د تولید لپاره وکاروي، ودې ته زمینه برابرېږي، د دې یو ښه مثال د شپاړسمې او اتلسمې پېړۍ ترمنځ په کارابین ټاپوګانو کې موندلی شو، دلته زیاتره خلک په مریټوب اخیستل شوي وو او په کرنیزو ځمکو کې یې په ډېرو ناوړه شرایطو سره کار کاوه، ډېری خلک به د ستومانی او خوارځواکۍ له امله مړه کېدل. په اتلسمه او نولسمه پېړۍ کې په باربادوس، کیوبا، هایتی او جامیکا کې سیاسي واک له یوه کوچني اقلیت یعنی ځمکوالو سره و او د غلامانو په شمول یې هر ډول شتمنۍ په واک کې لرلې، په داسې حال کې چې د خلکو لوی اکثریت له دې هرڅه بې برخې و. د ځمکوالو د شتمنیو په ښه توګه ساتنه کېده.

سره له دې چې هلته زېښونکي بنسټونه حاکم و، خو دغه ټاپوگان د نړۍ تر ټولو بډايه سيمه گڼل کېده، ځکه چې ځايي ځمکوالو او واکدارانو گڼي کرل او بيا يې نړيوالو مارکېټونو ته صادرول. د دې سيمې اقتصاد هغه وخت له ځورټيا سره مخ شو، کله چې په اقتصادي فعاليتونو کې د بدلون اړتيا وليدل شوه، داسې فعاليتونه چې د سترو ځمکوالو عوايد او سياسي واک يې له گواښ سره مخ کاوه. د اقتصادي ودې او صنعتي کېدو په برخه کې د پخواني شوروي اتحاد پنځه کلن پلان، چې له ۱۹۲۸ څخه پيل تر ۱۹۷۰ لسيزې پورې يې دوام وکړ، په دې برخه کې بل مثال دی. دلته هم سخت زېښونکي سياسي او اقتصادي بنسټونه فعال وو او پر مارکېټونو سخت محدوديتونه لگول شوي وو. شوروي وکولای شول چې په لږ وخت کې چټکې اقتصادي ودې ته ځان ورسوي، ځکه دولت د کرنې سکتور هغه سرچينې چې مخکې په ناسم ډول کارېدلې، د صنعت سکتور کې يې په سمه توگه مدیریت کړې. د زېښونکو بنسټونو تر چتر لاندې دويم ډول اقتصادي وده هغه وخت رامنځته کېږي، کله چې ځانگړي شرايط تر يوه بريده پرانېستو اقتصادي بنسټونو ته د ودې لار پرانېزي. په زياترو هېوادونو کې زېښونکي سياسي بنسټونه د «خلاق تخريب» له وېرې د پرانېستو اقتصادي بنسټونو مخه نيسي. په نړۍ کې بېلابېلې حاکمې طبقې په بېلابېلو بڼو واک په خپل انحصار کې اخلي. بنايي ځيني واکمنان په دې ډاډه وي چې د پرانېستو اقتصادي بنسټونو په لور حرکت يې واک ته زيان نه شي رسولای، له همدې کبله ځينو بدلونو ته زړه ښه کوي. بل حالت دا دی چې بنايي د يوه زېښونکي سياسي رژيم تاريخي حقيقت نسبتاً پرانېستو اقتصادي بنسټونو ته لار هواره کړي، چې دا د زېښونکو سياسي بنسټونو تر چتر لاندې اقتصادي ودې ته د رسېدو دويمه لار ده.

د جنرال پارک په وخت کې د سوېلي کوريا چټک صنعتي کېدل د همدې پېښې يو ښه مثال دی. پارک په ۱۹۶۹ کال کې د يوې پوځي کودتا په مرسته واک ته ورسېد، خو هغه پر يوې داسې ټولني واکمن شو چې د امريکا متحده ايالتونو ملاتړ ورسره و او پرانيستي اقتصادي بنسټونه پکې حاکم و. سره له دې چې د پارک رژيم غير ډيموکراتيک يا استبدادي و، خو اقتصاد ته يې ډېره پاملرنه کړې وه او په دې برخه کې خورا فعال و. بنايي يو لامل يې دا وي چې نظام په مستقيم ډول د زېښونکو اقتصادي بنسټونو له لوري نه حمايه کېده. سوېلي کوريا په ۱۹۸۰ لسيزه کې د شوروي او نورو هغو هېوادونو برعکس چې زېښونکي بنسټونه يې لرل، د پرانېستو بنسټونو په لور مزل پيل کړ، هغه مزل چې د تېروتنو په جبرانولو سره خپل منزل ته ورسېد.

تر ۱۹۷۰ لسيزې پورې د سوېلي کوريا اقتصادي بنسټونه هغه مهال نسبتاً پرانیستي شول، کله چې په زېښونکو سياسي بنسټونو کې اصلاحات راغلل، پر اقتصادي چارو واکمني طبقې، له پوځ يا سياسي کړۍ څخه ډېرې سرچینې ترلاسه کولې. د سوېلي کوريا کې په عوایدو کې نسبي برابري په دې معنا وه چې واکمني طبقې له ولسواکۍ او سياسي پلورالېزم وېره نه لرله. د شمالي کوريا گوانسونو ته په پام، په سوېلي کوريا کې د امریکا متحده ایالتونو کلیدي رول د دې لامل شو چې پوځ د ولسواکۍ غوښتونکو غورځنگونو پر وړاندې له زغمه کار واخلي. جنرال پارک په ۱۹۷۹ کال کې ترور شو. له هغه وروسته د «چان دوهان» په مشرۍ یوه بله پوځي کودتا وشوه او «رو تا وو» یې د خپل ځایناستي په توگه وټاکه. تا وو پر سياسي اصلاحاتو لاس پورې کړ چې یادو اصلاحاتو له ۱۹۹۲ کال وروسته په سوېلي کوريا کې یوې پراخ بنسټه ډیموکراسۍ ته غېږ پرانېسته، خو په شوروي کې پیل شوي ورته بهیر نتیجه ور نه کړه. د شوروي اقتصاد مخ په ځور شو، په ۱۹۸۰ کال کې د پاشل کېدو خوا ته روان شو او په ۱۹۹۰ لسيزه کې په بشپړه توگه له منځه ولاړ.

د چین اوسنی اقتصاد هم د سوېلي کوريا او شوروي په څېر وضعیت لري. که څه هم د بازار سیستم د اصلاحاتو په بهیر کې د چین اقتصادي وده په لومړي سر کې د کرنې سکتور کې په افراطي اصلاحاتو سره پیل شوه، خو د صنعت په برخه کې بیا اصلاحات په آرامۍ سره پلي شول، حتی اوس هم په چین کې دولت او کمونېست گوند دا واک لري چې کوم سکتورونه او کومې کمپنۍ پانگه ولري، کوم یو یې پراختیا ومومي او کوم نه. د فرصتونو رامنځته کول او له منځه وړل دواړه په لاس کې لري. چین نن ورځ د پخواني شوروي د «سوکالی ورځې» د عصر په څېر په چټکۍ د ودې په حال کې دی، خو دغه وده د دولت تر څارنې او د زېښونکو بنسټونو په محدوده کې روانه ده چې پرانېستو بنسټونو ته د بدلون یا ورتگ ډېرې کمې نښې پکې لیدل کېږي. دا واقعیت چې د چین د اوسنیو اقتصادي بنسټونو او د سوچه پرانېستو اقتصادي بنسټونو ترمنځ ډېر واټن دی، د دې ښکارندويي کوي چې د سوېلي کوريا په څېر د بدلون په لور د چین د حرکت احتمال ډېر لږ دی، خو ناشونی نه دی. په دغه دواړو حالاتو کې کله چې د زېښونکو بنسټونو تر چتر لاندې اقتصادي ودې ته زمینه برابري، د سياسي واک تمرکز په کې بنسټیز رول لري. په باربادوس، کیوبا، هایتی او جامیکا کې د سياسي مرکزیت له شتون پرته د پراخو ځمکو خاوندانو نه شواي کولای چې نظم او قانون ټینګ او د خپلو شتمنیو ساتنه وکړي. همدارنگه د یوه مرکزي دولت په نه شتون کې نه د سوېلي کوريا او نه هم د چین کمونېست گوند د خپلو اصلاحاتو لپاره د کافي امنیت احساس کولای شوی.



د مرکزیت د نشتوالي په صورت کې چین او شوروي نه شوای کولای چې د اقتصادي فعالیتونو په موخه خپلې سرچینې په ښه توګه همغږې کړي. په دې توګه هغه څه چې د ښو او بدو زېښتونکو سیاسي بنسټونو ترمنځ د بېلتون کړښه ګڼل کېږي، هغه د سیاسي تمرکز کچه یا درجه ده. یو شمېر هېوادونه لکه د افریقا جنوبي صحرا هېوادونه له دغې ځانګړنې «د سیاسي مرکزیت نشتون» څخه کاملاً بې برخې دي او ان محدوده وده په کې هم ناشونې ده.

زېښتونکي بنسټونه کولای شي چې محدوده وده رامنځته کړي، خو دوامداره وده نه شي رامنځته کولای او په اطمینان سره چې دغه وده د خلاق تخریب له ډلې نه ده. کله چې سیاسي او اقتصادي بنسټونه دواړه زېښتونکي وي، د خلاق تخریب لپاره انګېزه او ټکنالوژیکي بدلونونه امکان نه لري. ښایي دولت د سرچینو د تخصیص او مدیریت له لارې تر یوې مودې چټکې اقتصادي ودې ته زمینه برابره کړي، خو دا بهیر له طبیعي خنډونه سره مل وي او کله چې اقتصاد د دې خنډونو پولو ته رسېږي، وده په تپه درېږي، لکه په ۱۹۷۰ یمه لسیزه کې چې په شوروي کې وشول. کله چې شوروي د اقتصادي ودې پر مسیر ور روان شو، د هېواد په بېلابېلو اقتصادي برخو کې ټکنالوژیکي اسانتیاوې ناچیزه وې. که څه هم شوروي اتحاد نظامي برخې ته د ډېرو سرچینو او امکاناتو په ځانګړي کولو سره وکولای شول چې په دې برخه کې یو لړ ټکنالوژیکي پرمختګونه وکړي او ان د یوې لنډې مودې لپاره په فضايي او اتومي برخه کې له متحده ایالتونو څو ګامه مخکې هم شو، خو له خلاق تخریب او د ټکنالوژیکي نوښتونو لپاره د پخو بنسټونو له شتون پرته دغه پرمختګ ونه پایږد او ناڅاپه ودرېد. پر دې سربېره، د زېښتونکو بنسټونو تر څارنې لاندې اقدامات چې د اقتصادي ودې ملاتړ کوي، ماتېدونکي طبیعت لري. ښایي د هغو داخلي اصطکاکونو له امله چې خپله زېښتونکي بنسټونه یې زېږوي، دغه اقدامات له منځه لاړ شي. زېښتونکي اقتصادي او سیاسي بنسټونه په حقیقت کې د داخلي شخړو لپاره تمایل لري، ځکه چې د واکمنې طبقې لاس ته د شتمنۍ د لوېدو او د سیاسي قدرت د متمرکز کېدو لامل کېږي. که نور پر دغې ډلې برلاسي او حکومت په واک کې واخلي، نو له دې قدرت او ثروت څخه به برخمن شي.

په پایله کې لکه څرنګه چې د روم امپراتورۍ او مایا ښارونو د ړنګېدو په اړه به زموږ په بحث کې جوته شي، په مطلقه یا استبدادي حکومتونو کې د واک د لاسته راوړلو لپاره تل کشمکش او مبارزې روانې وي، دا کشمکشونه په وقفه یي او دوراني بڼه زور اخلي او کله هم پر کورنۍ جګړې او کله د نظام په پاشل کېدو تمامېږي. د دې حقیقت یو دلیل دا دی چې د زېښتونکو بنسټونو تر چتر لاندې ولو که یو هېواد له پيله هم متمرکز نظام ولري، دغه تمرکز به ډېر دوام

ونه کړي. په حقيقت کې د زېښونکو بنسټونو د لاسته راوړلو پر سر شخړې او کشمکشونه د کورنيو جگړو او پراخې ناقانونې سبب کېږي، هغه څه چې نن د افريقا جنوب صحرا، لاتيني امريکا او سوېلي اسيا په هېوادونو کې ليدل کېږي، د مرکزي دولتونو دوامداره نشتون پر يوه عادي چاره بدلوي. کله چې د زېښونکو سياسي بنسټونو تر چتر لاندې په نسبي پرانېستو اقتصادي بنسټونو کې اقتصادي وده صورت نيسي - لکه سوېلي کوريا - هلته تل د اقتصادي بنسټونو د استثمالي کېدو وېره موجوده وي او وده ټکنې کېږي. بالاخره د واک خاوندان به پوه شي چې که د اقتصادي پرمختگ د هڅونې پر ځای د سيالي د محدودولو په موخه خپل واک وکاروي، په عايداتي سرچينو کې خپله ونډه پراخه کړي يا حتی د نورو لوټلو او غلاته مخه کړي، ډېره گټه به وکړي. تر څو چې سياسي بنسټونه له زېښونکي حالت پرانيستي حالت ته لاړ نه شي، د گټو ټکر او د واک په عملي کولو کې ناتوانايي به بالاخره د اقتصادي پرمختگ ډېر بنسټونه کاواکه کړي.

## څلورم څپرکی

### کوچني توپيرونه او د تاريخ حساسې مقطعي:

#### د تاريخ وزن

#### طاعون چې نړۍ خپور کړ

په ۱۳۴۶ کال کې طاعون ناروغي يا تورمرگی د تور سمندرگی د «ډون» سیند غاړې ته څېرمه د «تانا» بندري ښار ته ورسېده. طاعون دغې سیمې ته د صحرايي موږکانو پر بدن د ناستو ورېو له لارې هغو سوداګرو راولېږدوله چې له چین څخه به یې د ورېښمو پر لرغوني لار سوداګریز مالونه تېرول. د سوداګرو له لوري تانا ښار ته د صحرايي موږکانو او ورېو له لارې رالېږدول شوی طاعون ډېر ژر د مدیترانې سیمې ته وغځېد. د ۱۳۴۷ کال په لومړیو کې دغه ناروغي قسطنطنیې او د ۱۳۴۸ کال تر پسرلي پورې فرانسې، د افریقا شمال او اېتالیا ته ورسېده. طاعون به چې هرې سیمې ته خپرېده، له نیمايي ډېر خلک یې له منځه وړل. اېتالوی لیکوال «جیوانی بوکاسیو» د پېښې د عیني شاهد په توګه د خپل سترګو لیدلی حال داسې بیانوي:

«د طاعون د ګډېدو پر وړاندې ټولې انساني هڅې له ماتې سره مخ شوې. طاعون په ډېره بېره او وحشتناکه توګه خپور شو، څو خپل تباہ کوونکي اغېزې راڅرګندې کړي. په ختیځه اروپا کې خلکو ویل چې کله د چا له پزې وینه جاري شي، نو دا یې د حتمي مرګ نښه ده. خو په لوېدیځ کې د دې ناروغۍ نښې نه لیدل کېدې. د دې ناروغۍ لومړۍ نښې نښانې د بدن د ورانه په بېخ او تخرګ کې د دانو راختل و، چې ځینو یې د چرګې هګۍ په څېر او ځینو نورو یې د منې شکل درلود... وروسته د ناروغۍ نښې بل ډول شوې، د ګڼو خلکو پر متو، ورنونو او د بدن په نورو برخو باندې تور او شنه داغونه راڅرګند شول. د ډاکټرانو هر ډول هڅې او درمل بې ګټې وو او ډېر کله به د پورتنیو نښو له راڅرګندېدو درې ورځې وروسته ناروغ خپل ژوند له لاسه ورکاوه.»

په برېتانيا کې خلک پوهېدل چې طاعون راتلونکی دی او د ناروغۍ له ورانوونکو اغېزو هم خبر وو. د ۱۳۴۸ کال په اګست کې پاچا «درېم ایډوارډ» له ستر پادري څخه وغوښتل چې دعاګانو او عبادتونو ته مخه کړي. یو شمېر پادریانو کشیشانو ته لیکونه واستول څو له هغو خلکو سره مرسته وکړي چې د دې ناروغۍ تر ګواښ لاندې و. د بت پادري «رالف شروزبري»

خلورم خپرکي: کوچني توپيرونه او د تاريخ حساسې مقطعي ۱۰۱۱

خپلو کشيشانو ته وليکل: «مهربانه خدای غواړي د خپل تندر، برېښنا او نورو عذابونو په واسطه چې د هغه له عرشه سرچينه اخلي، خپل هغه رښتيني بنده گان ووهي چې د هغه خوښه ده، نو که خدای ته د زړه له تله دعا ونه کړو، د طاعون هغه ناروغي چې له ختيځه زموږ گاونډ پاچاهۍ ته رسېدلې ده، ډېر احتمال او وېره شته چې د ورته وژونکې ناروغۍ خپه دلته هم راورسېږي او د خلکو ژوند واخلي، نو ټول بايد خدای ته رجوع او عبادتونو ته مخه کړو.»  
خو دې کار گټه ونه کړه. طاعون په برېټانيا راگډ شو او په ډېرې چټکۍ يې د دې هېواد نږدې نيمايي وگړي د مرگ خولې ته ورکړل. دا ډول ناوړينو د ټولني پر بنسټونو ژور اغېز ښودلی شي، دغې ناروغۍ گڼ خلک لېونيان کړل. بوکاسيو ليکي: «ځينو به ويل چې د دې خطرناک شيطان له شره د خلاصون يوه لار دا ده چې درنه نشه يا څښاک وکړو، له ژونده خوند واخلو، سندرې او زمزمې وکړو، خوشالي وکړو، په داسې يو موکه کې بايد ټولې اړتياوې او خوشالي پوره کړو، داسې چې گویا دا پېښې له مبالغې ډکې او خوشې کيسې دي... دا داستان ښيي، هغه ښځې چې له دغه ناوړينه خوندي ووتې، وروسته وليدل شول چې ډېرې کمې يې پاک لمنې پاتې شوې.»

طاعون له سياسي، اقتصادي او ټولنيز پلوه د اروپا د منځنۍ پېړۍ پر ټولنو ژور اغېز وښود. د څوارلسمې پېړۍ په لومړيو کې په اروپا کې فيوډالي نظام واکمن و؛ هغه نظام چې د روم امپراتورۍ له ړنگېدو وروسته په لوېديځه اروپا کې رامنځته شو. دغه نظام د پاچا، خانانو، اشرافو او ټيټې طبقې ترمنځ پر يو لړ سلسله مراتبو ولاړ و. ځمکې د پاچا په لاس کې وې او له هغه به يې يوه برخه لارډانو يا خانانو ته د دې په بدل کې ورکولې چې پاچا ته يې په نظامي برخه کې خدمتونه ترسره کول. خانانو به دغه ځمکې د درنو کارونو او مالياتو په بدل کې خواریکنو کروندگرو ته ورکولې، دا چې دغو کروندگرو مريانو ته ورته وضعیت درلود، نو هغوی به يې سرف («Serf») باله. سرفيان په کروندو کې داسې بوخت کړل شوي وو چې د خانانو له اجازې پرته چېرته خوځېدای نه شول. خانان يوازې د ځمکو مالکين نه وو، بلکې دوی په عين وخت کې قاضي، منصفه پلاوی او پوليس هم وو. دا هغه ملا ماتوونکي او زېښونکي نظام و، چې د خواریکنو کروندگرو له خوا توليدېدونکې شتمنۍ به د خانانو د يوې کوچنۍ ډلې جيب ته تللې. خو طاعون ناروغۍ په دې سيمه کې بشري ځواک ته سخته ضربه ورسوله او په دې توگه د فيوډالي نظام ستنه يې کاواکه کړې، دا چاره بالاخره د دې لامل شوه چې کروندگر د خپل ژوند د بدلون په فکر کې شي، د بېلگې په توگه د ايشام په صومعه کې کروندگرو د جریمو د کمولو او له مزد پرته د کار د بندولو غوښتنه وکړه، هغوی خپل هدف

ته ورسېدل او د کار نوی تړون يې په دې شعار پيل شو چې د طاعون وژونکې ناروغۍ پرمهال چې په ۱۳۴۹ کال کې خپره شوې وه، په دې سيمه کې يوازې دوه اجاره اخيستونکي پاتې شول او هغوی هم دا شرط ايښی و چې که د نیکولاس ورور چې هغه مهال د صومعې او د ځمکو مشر و، ورسره نوی تړون ونه کړي؛ نو کار به پرېږدي، چې بالاخره د هغوی دا شرط ومنل شو. اينشام ته ورته پېښه په نورو سيمو کې هم وشوه. کروندگرو له جبري کار او د خانانو له ظلمه د خلاصون په موخه هڅې پيل کړې، مزد لوړ شو، دولت هڅه کوله چې د دې بهير مخه ونيسي او په ۱۳۵۱ کال کې يې د کارگرانو نظامنامه اعلان کړه: «د خلکو يوه لويه برخه په ځانگړې توگه کارگران او خدمتگاران د طاعون ناروغۍ له امله مړه شوي دي، ځيني د خانانو د بې عدالتۍ او د کارگرانو د کمښت له امله کار ته زړه نه ښه کوي او ډېر مزد غواړي... موږ د هغو ستونزو د مخنيوي لپاره چې ښايي له دې امله پېښې شي، امر کوو چې: د برېتانيا د پاچاهۍ ټول اوسېدونکي (ښځې او نارينه) اړ دي خو د هغه چا خدمت ته ورشي چې خپله يې د ځان لپاره مناسب گڼلي دي او دا کارگر بايد يوازې هغه مزد، د قرارداد له درکه امتيازات او نور هغه مياشتني حقوق لاسته راوړي چې زموږ د حکومت په شلم کال کې او يا پنځه - شپږ کاله مخکې په هغه ځای کې چې دی خدمت ته استخدام شوی و، ورته ورکول کېدل.»

په عمل کې د دې فرمان موخه دا وه چې مزد هماغسې چې له طاعون يا تورمرگي مخکې ورکول کېده، ثابت وساتي. هغه څه چې انگرېز ښځگان يې ډېر اندېښمن کړي وو، د اشرافو له لوري د خپلو ځمکو لپاره د کم پيدا کروندگرو يرغمل کول و. د دې ستونزې د هواري لار دا وه چې هر هغه چا چې د خپل کارمشر له اجازې پرته کارځای پرېښوده، بايد زندان ته اچول شوی وای: «که لوگری، کروندگر يا بل هر څوک چې پر خدمت بوخت دی، له ټاکلې نېټې مخکې او له کوم منطقي دليل پرته کار پرېږدي، جزا به يې زندان وي. ددې ترڅنگ، لکه څرنگه چې وويل شول هېڅوک اجازه نه لري... مزد، لباس، د قرارداد پيسې يا تر ټاکلي اندازې زيات حقوق چا ته ورکړي او يا هم چاته د هغو د ورکړې اجازه ورکړي.»

د بنسټي بدلونونو او د طاعون ناروغۍ له امله د مزد په برخه کې د رامنځته شوي وضعيت د بدلولو په موخه د برېتانيا د دولت هڅو نتيجه ورنه کړه. د لرې کليو او بانډو اوسېدونکو په ۱۳۸۱ کال کې په پاڅون لاس پورې کړ او د «واټ ټايلر» په مشرۍ يې د لندن ښار ځيني برخې ونيولې. که څه هم پاڅونوال مات او ټايلر اعدام شو، خو دولت د نظامنامې د عملي کېدا هڅه ونه کړه. کار ته د خلکو په جبري ډول استخدام ورو ورو کم شو، په برېتانيا کې

خلورم خبرکی: کوچني توپرونه او د تاریخ حساسې مقطعي ۱۰۳۱

پرانستي مارکېتونه رامنځته او مزد زیات شو. طاعون د نړۍ ډېرو برخو ته خپور شو او ډېر خلک یې ووژل. دغې ناروغۍ لکه څرنګه چې په ختیځه اروپا کې ډیموګرافیکې اغېزې تر شا پرېښودې، دغه راز لوېدیځه اروپا او برېتانيا یې هم له ورته برخلیک سره مخ کړل. د هغوی ټولنیز او اقتصادي ځواک هم سره ورته و. کاري قوه محدوده وه او خلکو د لا ډېرو ازادیو غوښتنه کوله، خو په ختیځ کې یو بل متناقض منطق موجود و، د کار په یوه پرانستي مارکېټ کې د ډېرو لږو کسانو شتون د لوړ مزد په معنا و، خو دغه وضعیت په ختیځ کې اشرافو او خانانو ته قوي انگېزه ورکړه چې د کار بازار استشار او کروندګر په مریتوب کې وساتي. البته په برېتانيا کې هم دغه ډول انگېزه لکه څرنګه چې د کارګرانو په نظامنامه کې ورته اشاره شوې وه، موجوده وه؛ خو کارګرانو د خپلو موخو د ترلاسه کولو لپاره کافي قوت درلود. په ختیځه اروپا کې وضعیت بل ډول و. له طاعون وروسته کروندګرو سترو ځمکو ته مخه کړه او خپلې ځمکې یې چې پخوا هم د لوېدیځې اروپا د ځمکو په پرتله پراخې وې، لا پسې پراخې کړې، ښارونه کمزوري او کم نفوسه و، کارګران د دې پرځای چې لا ډېره ازادي ترلاسه کړي، شته ازادي یې هم په خطر کې شوه. د دې وضعیت تاثیرات له ۱۵۰۰ کال وروسته هغه وخت رابرسېره شول کله چې د ختیځې اروپا د کرنیزو محصولاتو لکه غنمو، وریجو او مالدارۍ لپاره د لوېدیځې اروپا تقاضا زیاته شوه. امسټردام ته اتیا سلنه غنم له الب، ویستولا او د اودر سیند له درو څخه واردېدل. د هالنډ د مخ پر ودې سوداګرۍ مخه ډېر ژر د ختیځې اروپا په لور شوه. څومره چې د لوېدیځوالو تقاضا لوړېده، هغومره د ختیځ کروندګرو په تدریجي توګه پر کاري قوې خپله ولکه ټینګوله، څو عرضه لوړه کړي. دغه وضعیت چې د «دویم مریتوب» په نوم یادېده، په منځنۍ پېړۍ کې د هغه د اصلي بڼې په پرتله ډېر متفاوت او سخت و. خانانو او ځمکوالو پر اجاره اخیستونکو مالیات خورا لوړ کړل، چې کابو له نیمايي ډېره ګټه به یې د دوی جیب ته ورتله. په ۱۵۳۳ کال کې د پولنډ په کورسین کې خانانو د کار په بدل کې پیسې ورکولې، خو په ۱۶۰۰ کال کې له نیمايي ډېرو کارګرو له مزد پرته کار وکړ. په ۱۵۰۰ کال کې د جرمني د ختیځ په مکلنبورګ کې کارګرو په کال کې یوازې څو ورځې له مزد پرته کار کاوه، خو په ۱۵۵۰ کال کې دا بیګاري په اونی کې یوه ورځ او په ۱۶۰۰ کال کې په اونی کې درې ورځو ته ورسېده. د ټیټې طبقې یا عامو خلکو بچیان اړ وو، چې کلونه کلونه اشرافو ته وړیا کار وکړي. د پولنډ ځمکوالو په ۱۵۱۴ کال کې د هر تن لپاره په اونی کې یوه ورځ بېګار ټاکلې و. په ۱۵۵۰ کال کې په اونی کې دوه ورځو او د پېړۍ په وروستیو کې درې ورځو ته

لوړ شو. هغه سرفيان چې د دې قوانينو تر حكم لاندې راتلل، د كليوالي سيمو د نفوس ۹۰ سلنه يې جوړول.

په ۱۳۴۶ کال کې د سياسي او اقتصادي بنسټونو په برخه کې د ختيځې او لوېديځې اروپا ترمنځ ډېر لږ توپير و، خو په ۱۶۰۰ کال کې دغه دوه نړۍ سره جلا شوې. په لوېديځه اروپا کې کارگران له فيوډالي مقرراتو، جریمو او نورو مکلفیتونو څخه معاف و او د بازار سیستم پر غورځونکي اقتصاد بدلېدونکی و. په ختيځ کې هم کارگران په ورته اقتصاد کې شامل و، خو د سرفيانو په څېر په بېگاری بوخت کړل شوي وو، دلته د بازار نظام ته ورته يو اقتصاد حاکم و، خو پرانېستی نه و، د بنسټونو دا بېلتون د هغه وضعیت پایله وه، چې د يادو برخو ترمنځ توپيرونه په لومړي سر کې ډېر کوچني وو: په ختيځ کې اشراف لږ شان ښه منظم شوي وو، حقوق يې يو څه ډېر او د ځمکوالی قواعد يې ټينگ و، هلته ښارونه کوچني او کمزوري وو او خلک يې هم منظم يا سازمان شوي نه وو. د تاريخ په يوه روښانه انځور کې، دغه توپيرونه ناچيزه گڼل کېږي، خو کله چې طاعون يا تورمرگی فيوډالي نظم خپخپانده کړ، همدغه ناچيزه توپيرونه د لوېديځ او ختيځ د اوسېدونکو په ژوند کې د مثبت بدلون او پراختيا سبب شول. تورمرگی د تاريخ د يوې حساسې مقطعي بېلگه، يوه ستره پېښه يا د هغو قوتونو پيوست کول دي چې په ټولنه کې موجوده سياسي او اقتصادي اندول له خنډ سره مخ کوي. د تاريخ حساسه مقطعه دوه مخې توري ته ورته ده چې ښايي د يوه ملت په لار کې د تېزې څرخېدا لامل شي، دا توره له يوې خوا کولای شي چې له زېښونکو بنسټونو گرد چاپېرې کړي. ماتولو ته لار خلاصه کړي او پرانېستو بنسټونو ته چانس ورکړي-لکه برېتانيا- له بل پلوه کولای شي چې د ختيځې اروپا په څېر د مريتوب دويمې بڼې نظام په رامنځته کولو سره د زېښونکو بنسټونو لا ډېر تکامل او پياوړتيا ته لار هواره کړي. په دې اړه پوهېدل چې تاريخ او حساسه مقطعه، سياسي او اقتصادي بنسټونه په کوم لوري بيايي، موږ هڅوي چې د بېوزلی او بډاينې د رينې موندنې لپاره غوره تيوری او نظريې وړاندې کړو. ددې ترڅنگ دا کار موږ ته فرصت راکوي چې د نا اندوله نړۍ د لوړو ژورو په اړه پوه شو او دې پوښتنې ته چې ولې ځيني هېوادونه د پرانېستو سياسي او اقتصادي بنسټونو په لور ځي او ځيني نور بيا له دې پروسې پر شا کېږي، ځواب پيدا کړو.

### د پرانېستو بنسټونو جوړول

په اولسمه پېړۍ کې د برېتانيا اقتصادي وده په نړۍ کې بېسارې وه. په برېتانيا کې يوه سياسي انقلاب د ځانگړو پرانېستو بنسټونو يوه ټولگه دغه هېواد ته په ميراث پرېښوده چې دغه بنسټونه

خلورم خبرکی: کوچني توپرونه او د تاريخ حساسې مقطعي ۱۰۵۱

وروسته د نورو اقتصادي بدلونونو او پرمختگونو لپاره پيلامه شول. دغو بنسټونو نه يوازې پر اقتصادي هوساينې او انگېزو، بلکې پر هغو کسانو يې هم ژور اغېز وښود چې د يادو بنسټونو له امتيازاتو يې گټه اخيسته. په برېتانيا کې دا بنسټونه د عمومي اجماع له لارې نه دي رامنځته شوي، بلکې د واک پر سر د بېلابېلو ډلو ترمنځ د سختو نښتو په پايله کې رامنځته شول. هرې ډلې هڅه کوله چې بنسټونه په خپله گټه را وخرخوي. په شپاړسمه او اولسمه پېړۍ کې د بنسټونو پر سر دغه مبارزه بلاخره پر دوو برخليک ټاکنو کې پېښو تمامه شوه: د برېتانيا کورنۍ جگړه (۱۶۴۲ - ۱۶۵۱) او پرتمين انقلاب (۱۶۸۸).

پرتمين انقلاب د پاچا او د هغه د کابينې واکونه محدود او د اقتصادي بنسټونو د څرنگوالي واک يې پارلمان ته پرېښود. دغه انقلاب په ورته وخت کې د ټولني د بېلابېلو اقسارو پر مخ د سياسي نظام دروازې پرانېستي، چې په دې توگه خلکو ته د حکومت پر کړنو او کارونو د نظارت حق ورکړل شو. پرتمين انقلاب د يوې پراخ بنسټه ټولني په لور حرکت و او دغه راز د سياسي مرکزيت يا سنټراليزېشن رامنځته کېدا ته يې لار پرانېسته او دا بهير لاسي چټک شو. پرتمين انقلاب د پرانيستو بنسټونو يوه ټولگه وزېږوله او په پايله کې اقتصادي بنسټونو هم د پرانيست والي پر لور حرکت پيل کړ. د اولسمې پېړۍ په لومړيو کې په برېتانيا کې د فيوډالېزم د وخت مريتوب او سخت محدوديتونه نور له منځه تللي وو، خو لا هم د خلکو د اقتصادي فعاليتونو پر وړاندې بلا خنډونه پراته وو؛ کورني اقتصاد او بهرنۍ سوداگري له سخت انحصار سره مخ وو، حکومت په خپل سر د مالياتو ټاکلو ته مخه کړې وه او په حقوقي سيستم کې يې لاسوهنه کوله، د ځمکو په برخه کې داسې زاړه او سولېدلي قوانين حاکم و، چې د سوداگري او پانگونې پر وړاندې يې خنډونه رامنځته کړي وو، خو له پرتمين انقلاب وروسته وضعيت بدل شو. حکومت د اقتصادي بنسټونو يوه داسې ټولگه رامنځته کړه چې پانگونه، سوداگري او نوښتونه يې هڅول. د دې بنسټونو پر مټ د مالکيت حقوق، له دې جملې د نوښت يا اختراع د ثبت حقوق او په ټوله کې د فکري مالکيت حقوق پلي او په رسميت وپېژندل شول. په پايله کې د نوښتونو د رامنځته کولو انگېزه ايجاد شوه، دغه راز د قانون او نظم ټينگښت ته لار هواره شوه. هغه څه چې له تاريخي پلوه يو بېساري گام بلل کېده، هغه د برېتانيا پر ټولو وگړو د قوانينو عملي کول و. په خپل سر ماليات او انحصارات په بشپړ ډول له منځه يووړل شول، حکومت تشبثات او اقتصادي فعاليتونه وهڅول، حکومت د



صنعت د پراختیا په موخه نه یوازی د دې سکتور پر مخ پراته خنډونه اوبه کرل، بلکې ټول سمندري ځواک یې د برېټانویانو د کاروبار د خونديتوب لپاره وقف کړ. د مالکیت حقونو په بنسټیزه کېدو سره، دولت د اقتصادي ودې په موخه د زېربنا او په ځانگړې توگه د سرکونو، کانالونو او وروسته د رېل کرښو پر جوړولو لاس پورې کړ چې د صنعت په پراختیا کې یې حیاتي رول درلود. دغو بنسټونو له شک پرته خلک هڅول، د اقتصاد پرمختگ ماشین یې په خوځښت راوست او په پایله کې صنعتي انقلاب ته نوره هم لار هواره شوه. په دې لړ کې تر ټولو مهمه خبره دا وه چې صنعتي انقلاب پر ټکنالوژیکي پرمختگونو ولاړ و او دا انقلاب په اروپا کې د تېرو پېړیو له علمي لاسته راوړونو خړوبېده. دا د تېر په پرتله یو بېساری پرمختگ و، چې د علمي څېړنو او د یو شمېر کسانو د نبوغ پرمټ رامنځته شو. د انقلاب انرژي له مارکېټه سره راپورته کړی و چې د ټکنالوژۍ د پراختیا او ایجاد لپاره یې گټور فرصتونه ایجاد کړل. دا د مارکېټ پرانیستی طبیعت و، چې خلک یې هڅول څو خپله وړتیا او پوهه وکاروي. دا بدلون همدا راز پر زده کړو او مهارتونو ولاړ و، ځکه چې هغه وخت همدا وړتیا او زده کړې وې چې کارگرانو د ټکنالوژۍ پنځونې ته مخه کړه. دا کومه تصادفي پېښه نه وه، چې له پرتیمین انقلاب یوازی څو لسيزې وروسته په برېټانیا کې صنعتي انقلاب هم پیل شو. د برېټانیا ستر مخترعین لکه د بخار ماشین بشپړوونکی جېمز واټ، د بخار د لومړني لوکوموتیف جوړوونکی «ریچارډ تروټیک»، د نساجۍ ماشین مخترع «ریچارډ ارکرایټ» او د بخار کښتی مخترع «ایسبارډ کپنگ ډام بروئل»؛ خپلې طرحې او ایډیاوې هغه وخت بریالیتوب ته ورسولې، کله چې د مالکیت حقونو له خونديتوب څخه ډاډه شول. دوی داسې مارکېټونه وموندل چې محصولات او نوښتونه په ښه گټه پکې پلورل کېدل او په لویه کچه ترې استفاده کېده. جېمز واټ په ۱۷۷۵ کال کې وروسته له هغه چې په د بخار ماشین یا د هغه په وینا د «اور ماشین» د اختراع مالکیت یا حق تمديد کړ، خپل پلار ته یې په لیک کې ولیکل:

«گرانه پلاره! له یو لړ مخالفتونو او جنجالونو وروسته په دې وتوانېدم چې د خپل اورماشین د مالکیت حق په اړه له پارلمان قانوني سند واخلم، دا سند به په ټوله برېټانیا او د هغه په مستعمرو کې د راتلونکو ۳۵ کلونو لپاره زما او زما د ځایناستو حقوق تضمینوي، هیله لرم چې دا به زما لپاره ډېر گټور وي، په داسې حال کې چې اوسمهال د دې ماشینونو لپاره د پاموړ تقاضا موجوده ده.»

په لیک کې دوه شیان ډېر څرگند دي: واټ په برېټانیا او د هغې په مستعمرو کې د بازار هغو فرصتونو هڅولی و، چې ده یې اټکل کړی و. دویم دا چې واټ څنگه بریالی شو چې له پارلمان

خلورم خپرکی: کوچني توپيرونه او د تاريخ حساسې مقطعي ۱۰۷۱

د خپل فکري مالکيت د حقوقو په اړه سند ترلاسه کړي؟ په برېتانيا کې ټکنالوژيکي پرمختگونه، کار ته د کسبگرو او کارگرو جذبول، د پانگونې هڅول او له وړتياوو او مهارتونو گټوره استفاده، ټول د پرانيستو اقتصادي بنسټونو پر مټ ممکن شول. دغه بنسټونه په خپل وار په دې هېواد کې له سياسي بنسټونو سره تړلي وو. د برېتانيا د سياسي بنسټونو په وده او پراختيا کې دوه عوامل خورا اغېزناک و؛ لومړی عامل سياسي بنسټونه وو چې متمرکز سياسي نظام يې رامنځته کړی و او دې کار بيا په برېتانيا کې د پرانيستو بنسټونو جوړېدا ته لار هواره کړه. که څه هم دغه فکتور برېتانيا پر نورې نړۍ برلاسي کوله، خو نور اروپايي هېوادونه لکه فرانسه او هسپانيا هم ترې کم نه و. تر دې هم مهم فکتور، د پرتمين انقلاب په نتيجه کې د پاچا او دولتي چارواکو د واکونو محدودېدل و. دغې پېښې د پراخ بنسټه سياسي بنسټونو جوړېدو ته لار پرانيسته او بيا وروسته د پرانيستو اقتصادي بنسټونو په رامنځته کېدو سره لومړنی صنعتي انقلاب را وتوکېد.

### کوچني؛ خو مهم توپيرونه

د برېتانيا له صنعتي انقلاب سره نړيواله نابرابري په ډراماتيک ډول زياته شوه، ځکه چې ټکنالوژي او نوښتونه سراسري شوي نه وو او د ارکرايت او واپ په څېر يوازې د نړۍ يوې کوچنۍ برخې دغو اسانتياوو ته لاسرسی درلود. د ټکنالوژۍ د دغې را پورته شوې څپې په وړاندې د نړۍ ملتونو دوه انتخابه لرل: يا به بېوزلی ته تسليمېدل او يا به يې د دوامدارې اقتصادي ودې په لور گامونه اخيستل. دغه بدلون په لويه کچه له هغو بنسټونو سرچينه اخيسته، چې د نړۍ هېوادونو د تاريخ په اوږدو کې ځان ته غوره کړي وو. د اتلسمې پېړۍ په نيمايي کې د نړۍ په بېلابېلو برخو کې په سياسي او اقتصادي بنسټونو کې د پاموړ توپيرونه موجود و، خو دغه توپيرونه له کوم ځايه راغلي وو؟

په ۱۶۸۸ کال کې د برېتانيا سياسي او اقتصادي بنسټونه د يو شمېر هېوادونو لکه فرانسې او هسپانيې په پرتله د سياسي پراختيا لور ته په حرکت کې و، خو که سل کاله مخکې حالاتو ته نظر وکړو، يعنې په ۱۵۸۸ کال کې دغه توپيرونه کابو له صفر سره ضرب و. په درې واړو هېوادونو کې استبدادي شاهي نظامونه واکمن و؛ لومړۍ اليزابت په برېتانيا کې، دويم فليپ په هسپانيا کې او دويم هنري په فرانسه کې. دغه واکمنان د ټولنې له ولسي بنسټونو لکه په برېتانيا کې له پارلمان، په هسپانيا کې له کورټس او په فرانسه کې له جنرل اسټيټس سره په تقابل کې و. دوی د ډېرو حقوقو او پر پاچاهۍ د نظارت غوښتنه کوله. د يادو بنسټونو د


واکونو او د عمل ازادۍ ترمنځ توپیر موجود و، مثلاً؛ د برېتانيا پارلمان او د هسپانيا کورټس دواړو پر مالياتو د نظارت حق درلود، خو د فرانسې جنرل اسټېس دا واک نه درلود. په هسپانيا کې دا موضوع ډېره کمزورې هم وه، ځکه چې له ۱۴۹۲ کال وروسته هسپانوي واکمنانو د امريکا لويه وچه کې ستره امپراتوري جوړه کړې وه او هلته يې له سرو او سپينو زرو عظيمه گټه ترلاسه کوله. په برېتانيا کې بل ډول حالت و. لومړۍ اليزابت په مالي چارو کې پوره خپلواکه نه وه، نو له دې کبله د ډېرو مالياتو وضعه کولو لپاره يې د پارلمان رضایت ته اړتيا درلوده، خو پارلمان د دې کار په بدل کې له اليزابت څخه د انحصاراتو په برخه کې د هغې د واکونو محدودېدل غوښتل. په دې کشمکش کې پارلمان بالاخره گټونکی شو، خو په هسپانيا کې ورته لوبه د کورټس پر زيان پای ته ورسېده. هلته کاروبار او سوداگري نه يوازې انحصار شوه، بلکې دا انحصار د هسپانوي سلطنت لاس ته ولوېد. دغه توپيرونه چې په لومړي سر کې کوچني گڼل کېدل، په اوولسمه پېړۍ کې يې ډېر اهميت پيدا کړ. سره له دې چې د امريکا لويه وچه په ۱۴۹۲ کال کې کشف شوې وه او «واسکو ډا گاما» په ۱۴۹۸ کال کې د «Cape of Good Hope» په دورې وهلو سره د افريقا د سوېل په وروستۍ برخه کې هند ته رسېدلی و، خو له ۱۶۰۰ کال وروسته و، چې په نړۍ او په ځانگړې توگه په اتلانتيک کې د سوداگري د پراختيا بهير پيل شو. په ۱۵۸۵ کال کې برېتانيا د اوسنۍ شمالي کارولينا په ريونويک «Roanoke» ټاپو کې خپله مستعمره جوړه کړه. په ۱۶۰۰ کال کې د برېتانيا ختيځ هند کمپني جوړه شوه. دغې کمپني په ۱۶۰۲ کال کې هالنډي سيال پيدا کړ. ويرجينيا کمپني په ۱۶۰۷ کال کې د جېمز ټاون مستعمره مېشتی ښار جوړ کړ. په ۱۶۲۷ کال کې د باربادوس تر اشغال وروسته، د کارابین بحيرې شاوخوا سيمې هم په ۱۶۲۰ مه لسيزه کې د استعمار منگولو ته ولوېدې. فرانسه هم د اتلانتيک په لور راوخوځېده او په ۱۶۰۸ کال کې يې کيوېک چې اوسنۍ کاناډا يې بولي، د خپل نوې پلازمېنې په توگه وټاکله. د اقتصادي پراختيايي غوښتنې دغو سياستونو د فرانسې او هسپانيې په پرتله د برېتانيا پر بنسټونو ډېر متفاوت اثرات پرېښودل. لومړۍ اليزابت او د هغې ځايناستي د امريکا په لويه وچه کې د تجارت په انحصارولو بريالي نه شول، خو نورو اروپايي پاچاهانو دا کار وکړ. په برېتانيا او اتلانتيک کې استعمار د شتمنو سوداگرو يوه ستره ډله رامنځته کړې وه او له شاهي دربار سره يې دومره اړيکې نه لرلې، خو په هسپانيا او فرانسه کې داسې نه و. انگرېزي سوداگرو د پاچا نظارت نه مانه او په سياسي بنسټونو کې د بدلون او همدارنگه د پاچا د واکونو محدودول يې غوښتل. هغوی د برېتانيا په کورنۍ جگړه او پرتمين انقلاب کې مهم رول ولوباوه. په نورو ځايونو کې هم ورته پېښې

خلورم خبرکی: کوچني توپيرونه او د تاريخ حساسې مقطعي ۱۰۹

وشوي. د ۱۶۴۸ او ۱۶۵۲ کلونو ترمنځ د فرانسې پاچاهي د فراند «Fronde» پاڅون سره مخ وه، خو د فرانسې او برېتانيا ترمنځ توپير دا و، چې په برېتانيا کې د استبداد مخالفين واک ته ورسېدل، ځکه هغوی نسبتاً شتمن او په فرانسې او هسپانيې کې د استبداد ضد ډلو په پرتله مخکښ او بانفوذ و. هغه جلا مسيرونه چې برېتانيا، فرانسې او هسپانيا په اولسمې پېړۍ کې طي کړي وو، د تاريخ په يوه حساسه مقطعه کې د کوچنيو بنسټي توپيرونو غبرگون په ډاگه کوي. د حساسې مقطعي په جريان کې يوه مهمه تاريخي پېښه کولای شي چې د يوه هېواد د سياسي او اقتصادي قدرت ترمنځ موجوده توازن کاواکه کړي، دا ډول پېښې کولای شي چې يوازې يو هېواد اغېزمن کړي، لکه په ۱۹۷۶ کال کې چې د چين د کمونېست گوند د مشر «ماوو» مرگ د کمونېست چين لپاره د تاريخ يوه حساسه مقطعه رامنځته کړه. په دې توگه حساسه مقطعه معمولاً د ټولني يوه ستره برخه متاثره کوي، لکه استعمار او تر استعمار وروسته حالاتو چې نړۍ يې اغېزمنه کړه. د تاريخ دا حساسه مقطعه ډېره مهمه گڼل کېږي، ځکه چې د زېښتونکو سياسي او اقتصادي بنسټونو ترمنځ همکاري او له يو بل څخه ملاتړ، د تدريجي پراختيا پر وړاندې غټ خنډ دی. د دې وضعیت دوام يوه خبيثه کړۍ رامنځته کوي. هغه کسان چې له دغسې وضعیت څخه گټه اخلي، شتمن او په ښه توگه منظم شوي دي؛ نو ځکه په اسانۍ بدلون او اصلاحاتو ته غاړه نه ږدي. کله چې حساسه مقطعه رارسېږي، ځيني کوچني توپيرونه خپل ارزښت په ډاگه کوي او دا لومړني بنسټي اختلافونه دي چې د دې حساسې مقطعي پر وړاندې د ډېرو متفاوتو غبرگونونو د رامنځته کېدو لامل کېږي. دا چې ولې د پراختيايي بهير د تاريخ په اوږدو کې د فرانسې، برېتانيا او هسپانيا ترمنځ ناچيزه توپيرونه موجود دي، لامل يې همدا دی. د تاريخ دا ټولې حساسې مقطعي له هغې پېښې سرچينه اخلي، کله چې اروپايان په اتلانتيک کې له اقتصادي فرصتونو برخمن شول. د تاريخ په دې برخه کې ټاکونکي پړاو کې ان کوچني بنسټي توپيرونه هم مهم رول لوبوي، پاتې شول لوی توپيرونه چې ارزښت يې تر دې هم لوړ دی. په ۱۵۸۸ کال کې د فرانسې او برېتانيا ترمنځ توپيرونه ډېر لږ، خو د ختيځې او لوېديځې اروپا ترمنځ ډېر ژور و. په لوېديځ لکه برېتانيا، فرانسې او هسپانيا کې متمركز حکومتونه موجود و، چې د پارلمان، کورټس او جنرل اسټېس په څېر مشروطه بنسټونو څخه برخمن و. د دوی ترمنځ د اقتصادي بنسټونو په برخه کې ځيني شباهتونه موجود و، لکه د سرفېم يا د خان-رعيت طبقې پکې نه وې. په ختيځه

اروپا کې وضعیت بل ډول و، د بېلگې په توگه؛ د پولنډ-لېتوانيا پاچاهي د سلکتا<sup>۱</sup> په نوم د يوه ډله اشرافو له خوا اداره کېده. دوی ډېر ځواکمن وو چې حتی د پاچا د ټاکلو لپاره يې په خپل منځ کې ټاکنې کولې. دا پاچاهي د فرانسې په څېر نه وه چې پاچا څوارلسم لويي<sup>۱</sup> په يوازې ځان اداره کوله، بلکې د واکمنانو د يوې ډلې گډه پاچاهي وه او زېښنونکو سياسي بنسټونو ته ورته بڼه يې لرله. سلکتا معمولا پر يوې کليوالې ټولنې حکومت کاوه چې اوسېدونکي يې تر ډېره سرفيان وو، کوم چې هېڅ ډول سياسي ازادې يې نه لرله او له اقتصادي فرصتونو محروم وو. په لرې ختيځ کې د روس امپراتور «ستر پېټر» ان د فرانسې د څوارلسم لويي په پرتله هم يو سخت استبدادي او زېښنونکی رژيم ساز کړی و.

اتمہ نقشه د نولسمې پېړۍ په ترڅ کې د ختيځې او لوېديځې اروپا ترمنځ شته ستر توپيرونه په ډاگه کوي.



۸مه نقشه: په ۱۸۰۰ کال کې خان-رعیت نظام په اروپا کې

خلورم خپرکی: کوچني توپيرونه او د تاريخ حساسې مقطعي ۱۱۱۱

دا نقشه بنسټي چې په ۱۸۰۰ کال کې په کومو هېوادونو کې طبقاتي نظامونه موجود او په کومو کې نه و. هغه هېوادونه په تت يا پيکه رنگ بنودل شوي دي، هلته دا نظام موجود و او هغه چې په تور تېز رنگ بنودل شوي دي، هلته له منځه تللي وو. ختيځه اروپا په تت رنگ او لوېديځه په تېز رنگ بنودل شوي دي، خو په لوېديځ کې بنسټونه د ختيځ هغو په پرتله ډېر متفاوت نه و. لکه څرنګه چې ومو ليدل، د دواړو ترمنځ توپيرونه په څوارلسمه پېړۍ يعنې په ۱۳۴۶ کال کې هغه مهال چې طاعون په اروپا کې خپور شوی و، رابرسېره شول. له دې وړاندې د لوېديځ او ختيځ د سياسي او اقتصادي بنسټونو ترمنځ توپيرونه ډېر لږ و، حتی برېتانيا او هنگري د يوې کورنۍ د غړو «Angevins» له خوا اداره کېدل. هغه مهم بنسټي توپيرونه چې د طاعون له خپرېدو وروسته رابرسېره شول، په اولسمه، اتلسمه او نولسمه پېړۍ کې يې د پاموړ توپيرونو ته زمينه برابره کړه. خو دغه کوچني بنسټي توپيرونه چې وروسته د سترو توپيرونو د پيل سبب شول، لومړی له کومه ځايه پيل شول؟ ولې ختيځې اروپا په څوارلسمه پېړۍ کې د لوېديځې اروپا په پرتله متحول سياسي او اقتصادي بنسټونه لرل؟ ولې د فرانسې او هسپانيې په پرتله په برېتانيا کې د پارلمان او پاچا ترمنځ د قدرت انډول متفاوت و؟ په راتلونکي څپرکي کې به ولولو، چې حتی هغه ټولني چې د نننيو هغو په پرتله ډېر لږ پېچلي جوړښت لري، داسې اقتصادي او سياسي بنسټونه زېږوي چې د وګړو پر ژوند يې ژور اغېز ښکاري، لکه څرنګه چې په نننۍ بوتسوانا کې د «سن» وګړو د ټولني په اړه له مطالعې څخه جوتېږي، دا چاره حتی د «د ښکار له سرچينو تغذيه کېدونکو ټولنو» په اړه چې دايمي استوګنځي يې نه لرل او کرنې ته يې مخه نه وه کړې، هم صدق کوي. دوه ټولني هېڅکله مشابه بنسټونه نه شي جوړولای. دوی هر يو جلا دودونه، د مالکيت جلا سيستمونه او ان د ښکار شوې غوښې د وېش په برخه کې جلا کړنلارې لري. ښايي ځيني يې د مخورو او سپين بېرو واک ته په درنښت قايل وي، خو ځيني يې په رسميت نه پېژني، يو شمېر يې په هماغه لومړيو کې د واک سياسي تمرکز رامنځته کوي، خو نور يې نه کوي. انساني ټولني تل د تاريخي توپيرونو، واک او يا يوازې د تصادف له امله له سياسي او اقتصادي کشمکشونو سره مخ وي، چې دا شخړې په بېلابېلو طريقو حل و فصل کېږي. دا توپيرونه ښايي په لومړي سر کې کم وګڼل شي، خو وروسته ژور کېږي او د بنسټي بېلتون يوه پروسه رامنځته کوي. لکه د موجوداتو دوه جلا شوې ډلې چې د جينتيکي دوران په نامه پروسه کې له يوه بل څخه په ځنډ جلا کېږي، ځکه په تصادفي ډول نور بېلابېل جينتيکي بدلونونه ورسره يو ځای کېږي. نو په دې توګه دوه مشابه ټولني هم په ورته ډول خو په ځنډ له يوه بله په بنسټي توګه جلا

کېږي. جنیټیکي بدلون د ټولنیز بدلون په څېر مسیر یې له وړاندې نه شي اټکل کېدای او هېڅ اړتیا هم نه شته چې له یو بل سره یو ځای شي. دا پېړۍ وخت نیسي تر څو د دوی بدلون محسوس شي او ځینې وخت خو حتی ستر بدلونونه پکې رامنځته کېږي. د نړۍ په بېلابېلو برخو کې د اقتصادي ودې متفاوت مثالونه له هغه تعامل سره بشپړه اړیکه لري چې د تاریخ په حساسه مقطعه او د بنسټي انتقال پروسه کې رامنځته شوې وي. موجوده سیاسي او اقتصادي بنسټونه چې د انتقال په یوه بنسټي پروسه کې رامنځته شوي وي او ځیني یې یاد متقابل غبرگون نتیجه وي، داسې بنیادونه جوړوي چې پر اساس یې یاد بدلونونه رامنځته کېږي.

طاعون او له ۱۶۰۰ کال وروسته د سوداګرۍ بېسارې پراختیا، دواړه د اروپایي قدرتونو لپاره د تاریخ حساسه مقطعه وه او له لومړنیو متفاوتو بنسټونو سره تعامل یو ستر توپیر رامنځته کړ. دا چې په ۱۳۴۶ کال کې د لوېدیځې اروپا اوسېدونکو د ختیځې اروپا په پرتله ډېره خپلواکي او قدرت درلود، هلته طاعون د فیوډالېزم په زوال تمام شو، خو په ختیځ کې یې د سرفډام یاد فیوډالي نظام دویمه بڼه رامنځته کړه، ځکه چې ختیځې او لوېدیځې اروپا په څوارلسمه میلادي پېړۍ کې په سیاسي او اقتصادي لحاظ له یو بل څخه بېلتون ته مخه کړې وه. دغه راز د اولسمې، اتلسمې او نولسمې پېړیو اقتصادي فرصتونو هم د دوی لپاره متفاوتې پایلې لرلې. له دې کبله چې په ۱۶۰۰ کال کې د برېټانیا پاچا د فرانسې او هسپانیې د پاچاهانو په پرتله محدود واکونه لرل، په اتلانتیک سیمه کې د سوداګرۍ پیل شوي بهیر په برېټانیا کې نویو بنسټونو او سیاسي پلورالېزم ته لار هواره کړه، خو په فرانسې او هسپانیې کې برعکس، سلطنتي نظامونه لاسپې ټینګ شول.

### د تاریخ نا اټکل شوی مسیر


#### The Contingent Path of History

د حساسې مقطعې په جریان کې د پېښو پایلې د تاریخ وزن ته په کتو خپله پرېکړه کوي، داسې چې موجوده سیاسي او اقتصادي بنسټونه د قواوو توازن ټاکنې او دا څرګندوي چې له سیاسي پلوه کوم شیان ممکن دي. البته دا پایلې له تاریخي پلوه له مخکې اټکل شوې نه دي، بلکې مشروطې دي. په دې لړ کې د بنسټي ودې کره مسیر په دې پورې تړلی چې کوم سیال قدرتونه به برلاسي کېږي، کومې ډلې به مخکښ اېتلافونه تشکیلوي او کوم مشران کولای شي چې پېښې په خپله ګټه را وڅرخوي. که په برېټانیا کې د پړانېستو بنسټونو شالید ته نظر وکړو، نو د نا اټکل شوو پېښو رول به راته په ښه توګه جوت شي. د برېټانیا د ۱۶۸۸ پرتمین انقلاب کې

خلورم خبرکی: کوچني توپرونه او د تاریخ حساسې مقطعي ۱۱۳۱

نه یوازې د انقلابینو د بریالیتوب پایلې له مخکې اټکل شوې نه وې، بلکې ټول هغه انتخاب شوي مسیرونه چې دغه بدلون ته یې لار هواره کړه، د نا اټکل شوو پېښو محصول و. د گټونکو ډلو بریالیتوب د تاریخ له هغې مقطعي سره نه شلېدونکې اړیکه درلوده چې په اتلانتيک کې یې د سوداګرۍ په برخه کې بدلون رامنځته کړی و، ځکه چې دغې پېښې د پاچا مخالف سوداګر، شتمن او زړور کړل. خو یوه پېړۍ وروسته دا امکان ډېر کم لیدل کېده چې گڼې برېتانيا به یوه ورځ پر سمندر تسلط پیدا کوي، د کارابین حوزې او شمالي امریکا ډېرې برخې به اشغالوي او یا د امریکا لویې وچې او د ختیځ د گټور تجارت ډېره برخه به خپلوي. په برېتانيا کې نه لومړۍ الیزابت او نه له هغې مخکې واکمنان په دې وتوانېدل چې یوه ځواکمنه سمندري قوه رامنځته کړي. د برېتانيا سمندري ځواک د سوداګرو له شخصي بېړیو او مانوگانو جوړه وه چې د هسپانیې په پرتله ډېره کمزورې وه، خو په اتلانتيک حوزه کې شته گټو او فرصتونو دغه مانوگان ځان ته راکاږل او هلته یې د هسپانيا انحصار وننگاوه. هسپانيا په ۱۸۵۵ کال کې د دې ستونزې د هواري او همدارنگه په هالنډ-هسپانيا کې د برېتانيا د مداخلې د مخنیوي لپاره اقدام وکړ. د هسپانيا پاچا دویم فلیپ د سیدونیا په مشرۍ د «ارمادا» په نامه ستره جنګي بېړۍ واستوله، په لومړي سر کې داسې گڼل کېده چې انګرېزان به حتمي ماته خوري او هسپانويان به په اتلانتيک سمندرګي کې خپلې پښې ټینګوي او حتی د لومړۍ الیزابت د راپرځېدو او د هسپانويانو په لاس د برېتانوي ټاپوگانو د نیول کېدو وړاندوېنې کېدې، خو د تمې خلاف پېښه وشوه. خرابه هوا او د سیدونیا ستراتیژیکې تېروتنې چې د یوه تجربه کار قومندان تر مړینې وروسته تازه ټاکل شوی و، د ارمادا د ماتې لامل شول. انګرېزانو د هسپانويانو ډېر شمېر بېړۍ ویجاړې کړې. اتلانتيک سمندر اوس له لا ډېرو فرصتونو سره د انګرېزانو پرمخ پرانیستل شو، له دغې غیر متوقع بریا مخکې ممکنه نه وه چې له پرتمین انقلاب وروسته په برېتانيا کې رامنځته شوي بنسټونه دې په ښه توګه پرمختګ وکړي. نهمه نقشه هسپانوي بېړۍ ښيي چې انګرېزانو د جګړې پرمهال د برېتانوي ټاپوگانو شاوخوا په نښه کړې.





۹مه نقشه: د هسپانوي ارمادا ماتې شوي کنتی او هغه مهمې سيمې چې حساسې مقطعي يې و زېږولې.

په ۱۸۵۵ کال کې هېچا نه شوای کولای چې د دې بریا پایلې اټکل کړي. هغه وخت ښايي ډېر لږ کسان په دې پوهېدل چې دا بریا د تاريخ حساسه مقطعه زېږوي او يوه پېړۍ وروسته به يوه مهم سياسي انقلاب ته لار هواروي. داسې بايد ونه انگېرل شي چې د تاريخ هره حساسه مقطعه يو بريالی سياسي انقلاب يا مثبت بدلون رامنځته کوي. په تاريخ کې د ډېرو داسې انقلابونو او خوځښتونو مثالونه شته چې يو استبداد يې ختم کړی، خو بل ته يې لار هواره کړې، هغه مثال چې جرمني ټولنپوه رابرت مېشلز يې «د اوليگارشي اوسپنيز قانون» بولي. دا قانون د «خبيثه کړۍ» يو مضر جوړښت دی.

خلورم خبرکی: کوچنی توپرونه او د تاریخ حساسې مقطعی ۱۱۵۱

تر دویمې نړیوالې جگړې په راوړوسته لسيزو کې د استعماري عصر پای ته رسېدو، د نوو خپلواکو دولتونو لپاره حساسې مقطعی وزېږولې. په افریقا او اسیا کې نوو ازاد شوو دولتونو هر یو د رابرت مېلشز د کتاب پانې خان ته ځانگړې کړې او د خپلو نیکونو تېروتنې یې بیا تکرار کړې. دوی تر ډېره د واک د وېش کړۍ راتنگې کړې، استبداد یې پیل کړ او حتی هغه نسبي هڅوونکي عوامل یې هم له منځه یووړل چې تر دې مخکې اقتصادي بنسټونو د پانگونې د جذب او اقتصادي ودې لپاره په ځان کې لرل. ډېر کم شمېر ټولنو لکه بوتسوانیا د تاریخ له دې حساسې مقطعی څخه د سیاسي او اقتصادي بدلونونو په موخه گټه واخیسته. د تاریخ حساسه مقطعه دغه راز کولای شي چې د زیښونکو بنسټونو د فلجولو پر ځای د هغوی په گټه کار وکړي، دا تکاملي سایکل کولای شي چې معکوس حرکت وکړي او حساس مقطع په جریان کې د شته ننگونو له امله بنایي ورو ورو د استثماری کېدو لور ته میلان وکړي. دا چې دغه پېښه رامنځته کېږي او که نه، دا بیا د وړاندوینې وړ نه ده. لکه څرنګه چې په شپږم څپرکي کې به یې ولولو، په منځنۍ پېړۍ کې د وینز جمهوریت د پرانېستو سیاسي او اقتصادي بنسټونو په لور مهم او چټک ګامونه واخیستل، خو دا حرکت د برېتانيا د پرتمین انقلاب برعکس د زیښونکو بنسټونو د رامنځته کېدا لامل شو او یوې کوچنۍ ډلې سیاسي او اقتصادي قدرت په خپل انحصار کې واخیست.

## د ځمکې لوړې ژورې

په اتلسمه پېړۍ کې په برېتانيا کې د پرانېستو بنسټونو تر سیوري لاندې د بازار اقتصاد او د دوامدارې اقتصادي ودې څپه د نړۍ نورو هېوادونو ته هم خپره شوه، دې کار انگرېزانو ته فرصت برابر کړ چې د نړۍ یوه لویه برخه اشغال کړي. که څه هم د برېتانيا د اقتصادي ودې اغېز د نړۍ گوټ گوټ ته وغځېد، خو دغه بدلون نه شواي کولای چې د نړۍ د هېوادونو اقتصادي او سیاسي بنسټونه په اتومات یا خپلسري ډول تر پوښښ لاندې راولي. د صنعتي انقلاب خپرېدو پر نړۍ داسې اغېز وښود، لکه طاعون چې لوېدیځه او ختیځه اروپا اغېزمن کړل. دغه راز په اتلانتيک کې د سوداګرۍ پراختیا د برېتانيا او هسپانيا برخلیک بدل کړل، همدغه بېلابېل بنسټونه وو چې د نړۍ په بېلابېلو برخو کې یې پایلې په یو بل پسې راڅرګندېدې. دا بنسټونه په حقیقت کې له یو بل څخه ډېر متفاوت و، د دوی ترمنځ کوچني توپرونه د وخت په تېرېدو او د تاریخ د حساسې مقطعی په جریان کې ژور شول. دغه بنسټي یا ساختاري توپرونه او د هغې اغېزې دا تمایل لري چې د سپېڅلې او خبیثه کړۍ د شتون

له امله موجوده وضعیت حفظ کړي. دا هغه مهم موضوعات دي چې موږ ته په نړۍ کې د نابرابرۍ او زموږ گردچاپېره د ځمکې لوړې ژورې رانښيي.

يو شمېر هېوادونو برېتانيا ته ورته بنسټونه رامنځته کړل، خو له مختلفو ليدلورو. دا موضوع په اروپايي مستعمرو لکه کاناډا، استراليا او امريکا متحده ايالتونو کې ډېر صدق کوي. که څه هم د صنعتي انقلاب په لړ کې د يادو هېوادونو سياسي او اقتصادي بنسټونه تازه د جوړېدو په حال کې وو. لکه څرنګه چې په لومړي څپرکي کې مو ولوستل، هغه بهير چې په ۱۶۰۷ کال کې د جېمز ټاون ښار په جوړېدو سره پيل او د متحده ايالتونو د خپلواکۍ جګړې او بيا د اساسي قانون د تصويب پر مهال اوج ته ورسېد، د برېتانيا پرتمين انقلاب سره ډېر مشترکات لري، ځکه چې په متحده ايالتونو کې پيل شوي دغه بهير هم د يوه متمرکز او پراخ بنسټه سياسي نظام جوړېدو ته لار هواره کړه. وروسته صنعتي انقلاب ډېر ژر يادو هېوادونو ته خپور شو. د صنعتي انقلاب په پېر کې لوېديځه اروپا د تاريخ د بېلابېلو پړاوونو په تېرولو سره ايله د برېتانيا په څېر بنسټونو څخه برخمنه شوه. د برېتانيا او نورو اروپايي هېوادونو ترمنځ کوچني؛ خو مهم توپيرونه د دې لامل شول چې صنعتي انقلاب په برېتانيا کې سر راپورته کړي، نه په فرانسه کې. دغه انقلاب د اروپايي هېوادونو لپاره کاملاً نوي حالت او ننگونې وزېږولې او د فرانسې انقلاب په رامنځته کېدو سره يې د شخړو او ټکر نوي تخم وکړه. د فرانسې انقلاب د تاريخ بل هغه حساس پړاو يا مقطعه وه، چې د لوېديځې اروپا بنسټونه يې د برېتانيا په څېر کېدو ته هڅول، خو ختيځه اروپا نوره هم پر شا ولاړه. د نړۍ نورو هېوادونو نورې لارې تعقيب کړې. اروپايي استعمار د امريکا په لويه وچه کې بنسټي توپيرونه رامنځته کړل.

په داسې حال کې چې په متحده ايالتونو او کاناډا کې پرانيستي بنسټونه رامنځته شول، خو لاتيني امريکا بيا زېښونکي بنسټونه خپل کړل، چې په امريکا کې د اقتصادي نابرابرۍ وضعیت په ډاګه کوي. په لاتينه امريکا کې له هسپانوي ښکېلاکه په ميراث پاتې بنسټونه پر خپل ځای پاتې شول، چې په پايله کې يې د يادې سيمې لويه برخه د بېوزلۍ د بلا خولې ته ورکړه. خو ارجنټاين او چيلي د دې سيمې ښکمرغه هېوادونه وو، په يادو دوو هېوادونو کې سرچينې کمې او اوسېدونکي يې بومي خلک وو، نو ځکه هسپانويانو خپل ټول پام د ازتېک، مايا او اينکا تمدنونو قلمرو په لور اړولی و او هغوی يې هېر کړي وو. دا چې د ارجنټاين شمال لوېديځه سيمه ډېره بېوزله ده، کوم تصادف نه دی، ځکه ياده سيمه يو وخت د هسپانوي استعمار تر قلمرو لاندې وه. په دې سيمه کې دوامداره فقر چې د زېښونکو بنسټونو ميراث

خلورم خپرکی: کوچني توپيرونه او د تاريخ حساسې مقطعي ۱۱۷۱

دی، هغه ناورين ته ورته دی چې «پوتسي» د ميتا بنسټونو په واسطه په پيرو او بوليويا کې رامنځته کړی و. (لومړی خپرکی)

افريقا د نړۍ هغه لويه وچه وه چې د صنعتي انقلاب په پايله کې له رامنځته شوو فرصتونو څخه يې په ډېره کمه پيمانه گټه پورته کړه، دغه لويه وچه په تېرو ۱۰۰۰ کلونو کې له يو څو محدودو برخو پرته؛ د سياسي پراختيا، ټکنالوژۍ او اقتصادي هوساينې په برخو کې له نورې نړۍ ډېره وروسته پاتې ده. دا د نړۍ هغه لويه وچه ده چې پياوړي متمرکز دولتونه په کې ډېر وروسته او په ډېر ناقص ډول رامنځته شول. د کانگو په څېر په گڼو افريقايي هېوادونو کې استبدادي نظامونه واکمن و، چې معمولاً لنډ عمر يې درلود او ډېر ژر ړنگېدل. افغانستان، هائيتي او نيپال هم له افريقا سره په دې ميراث کې شريک دي، دغه درې هېوادونه پر خپل قلمرو کې د سراسري حاکميت په ټينگولو او ان نسبي اقتصادي پرمختگ ته په رسېدو کې پاتې راغلي دي. که څه هم افغانستان، هائيتي او نيپال د نړۍ په نورو برخو کې موقعيت لري، خو د بنسټونو له پلوه د افريقا جنوبي صحرا او نورو بېوزلو هېوادونو سره نږدې ورته والی لري. دا چې افريقايي بنسټونه ولې همداسې تر ننه په استثمالي بڼه پاتې شول، لامل يې د تاريخ هغه حساسه مقطعه وه چې د اتلانتيک سيمه کې د مريانو تجارت د پراختيا پرمهال رامنځته شوې وه. کله چې اروپايي سوداگر اتلانتيک ته ورسېدل، هلته د کانگو پاچاهۍ لپاره گڼ نوي اقتصادي فرصتونه په مخ کې پراته وو. د لرې واټن تجارت چې اروپا يې بدله کړې وه، پر کانگو يې هم اغېز وښود، خو بيا هم لومړنيو بنسټي توپيرونو ځان راڅرگند کړ. له زېښونکو بنسټونو سره مل استبدادي حکومت د خلکو کرنيز محصولات په زور اخيستل او ډلې ډلې خلک به يې د مريانو په توگه د وسلو او اشرافو ته د زينتي توکو په بدل کې پر پرتگاليانو پلورل.

د برېټانيا او کانگو ترمنځ لومړني توپيرونه په دې معنا چې، څومره چې د لرې واټن نويو اقتصادي فرصتونو په يوه حساسه مقطعه کې نور هېوادونه د پراخ بنسټه سياسي بنسټونو په لور سوق کول، همدومره په کانگو کې د استبداد له منځه تلو ته هيله مندي کمه وه. د مريتوب په سوداگرۍ کې د پرېمانه گټې له امله نه يوازې په افريقا کې دا پدیده لا پسې پراخه شوه او ان د خلکو د مالکيت حقوق يې وگواښل، بلکې د شخړو او د بنسټونو د ويجاړتيا سبب شوه. هلته د پېړيو په اوږدو کې د حکومت د مرکزي کولو هر ډول هڅې له ناکامۍ سره مخ شوې او گڼو افريقايي حکومتونو د ړنگېدو بدې پېښې تجربه کړې. که څه هم د مريتوب د گټورې سوداگرۍ له کبله په افريقا کې يو شمېر ځواکمن دولتونه هم رامنځته شول، خو دا دولتونه

پر جگړې او لوتڼارۍ ولاړ وو. د امریکا د لويې وچې کشف ښايي د تاريخ د يوې حساسې مقطعي په توگه د برېتانيا د پراختيا بنسټونو له پراختيا سره مرسته کړې وي، خو افريقايي بنسټونه يې له پخوا هم پسې زېږندونکي کړل. له ۱۸۰۷ کال وروسته د مريتوب سوداگري تر ډېره ختمه شوې وه، خو د اروپايي استعمار نوي پيل نه يوازې د افريقا لويې وچې په سوېل او لوېديځ کې اقتصادي بيارغونه پر شا وتمبوله، بلکې د نظام په داخل کې يې هر ډول احتمالي اصلاحات هم له خنډ سره مخ کړل. دا په دې معنا و، چې حتی بهر سيمو لکه کانگو، ماداگاسکار، نامبيا او تانزانيا کې - هغه سيمې چې غلا، ناامني او جنايت پکې خورا زيات و- د بنسټونو د بدلون لپاره ډېر لږ چانس درلود. تر ټولو ناوړه دا چې د استعمار له پای ته رسېدو وروسته په ۱۹۶۰ مه لسيزه کې، له استعمار پاتې پېچلو جوړښتونو افريقايي هېوادونه د استعمار له دورې هم پسې له بدو بدتر کړل. په زياترو افريقايي هېوادونو کې د اقتصادي او سياسي بنسټونو پراختيا په دې معنا وه چې، د دې پرځای چې د خپلواکۍ ترلاسه کول د وضعیت د بدلون لپاره حساسه مقطعه وگرځوي، نااهله مشرانو نور هم د بنسټونو استشاري کولو ته مخه کړه. کومې انگېزې چې يادو جوړښتونو رامنځته کړې، د هغو تاريخي پېښو بيا تکرار و، چې د مالکيت حقوق په کې غير خوندي، استبداد په کې حاکم او د واک مرکزيت په نشت حساب و. افريقا اوس هم د صنعتي انقلاب مزه نه ده ځکلي، ځکه چې دغه لويه وچه د زېږندونکو سياسي او اقتصادي بنسټونو د يوې خبيثه کړۍ په منگلو کې ايساره ده. بوتسوانا يوه استثنا ده. لکه څرنګه چې په راتلونکي څپرکي کې به يې ووينو، په نولسمه پېړۍ کې پاچا خاما «له ازادۍ وروسته د بوتسوانا د لومړي وزير سپرتس خاما لمسی» د خپلې قبيلې د سياسي او اقتصادي بنسټونو په اصلاح او مودرنيزه کولو لاس پورې کړ، دا بدلونونه د استعمار په وخت کې له منځه لاړ نه شول، چې لامل يې د استعمار پر وړاندې د خاما او نورو قبایلي مشرانو ځيرکانه مبارزه وه. د تاريخ حساسې مقطعي سره چلند چې له استعمار څخه د خپلواکۍ ترلاسه کول و، د بوتسوانا لپاره د اقتصادي او سياسي برياليتوبونو زړې وکړل. دا هم د تاريخ د کوچنيو توپيرونو يوه بله پېښه وه. دلايل شته چې تاريخي پېښې د ژورو ريښو لرونکو پتو قوتونو پايلې گڼل کېږي. موږ که څه هم په دې باور يوو چې د سياسي او اقتصادي بنسټونو تاريخ ملتونو ته بدمرغي او ښکمرغي ورکوي، خو په دې هم باور مند يو چې د برېتانيا د پرتمين انقلاب په څېر نااتکل شوې پېښې هم ښايي يو مهم عامل وگڼل شي. کله چې سپرتس خاما په ۱۹۴۰ مه لسيزه کې په اروپا کې زده کړې کولې، د «رات ويليمز» په نامه پر يوې سپين پوستې نجلی مين شو. د سوېلي افريقا اپارټايد رژيم د برېتانيا حکومت وهڅاوه

خلورم خبرکی: کوچني توپيرونه او د تاريخ حساسې مقطعي ۱۱۹۱

چې بوتسوانا ته د نوموړي د راتگ مخه ونيسي، دا سيمه چې هغه مهال د بجوالېند په نامه يادېده، د سوېلي افريقا د عالي کمپنري له لوري اداره کېده. هغه له خپلې پاچاهۍ استعفا وکړه. کله چې نوموړی بېرته د استعمار ضد مبارزې لپاره راستون شو، دا ځل يې د پخوانيو بنسټونو پر ځای د نوو بنسټونو د ايجاد طرحه له ځان سره راوړې وه. خاما يو ځانگړی انسان و، له مال او شتمنۍ سره يې مينه نه درلوده او د هېواد بادي سره يې مينه لرله. ډېری افريقايي هېوادونو داسې بخت نه درلود. په بوتسوانا کې د بنسټونو تاريخي پراختيا او هم نااتکل شوي عوامل، دواړه په دې برخه کې له اهميت څخه برخمن و، ځکه چې دا عوامل د بوتسوانا په گټه تمام شول.

په نولسمه پېړۍ کې د اسيا لويې وچې په لويه برخه کې اېسلوټېزم يا استبدادي رژيمونو د افريقا او ختيځې اروپا په څېر د صنعتي کېدو مخه ډپ کړه. په چين کې مطلق العنان استبدادي نظام واکمن و. مستقل ښارونه، سوداگر او صنعتکاران يا نه وو او يا له سياسي پلوه ډېر کمزوري وو. چين له اروپايانو پېړۍ-پېړۍ مخکې يو ستر سمندري ځواک و، چې د لرې واټن په سوداگرۍ کې يې پراخه ونډه لرله، خو دغه هېواد هغه مهال له سمندره گوبنه کرل شو، کله چې د پنځلسمې پېړۍ په لومړيو کې د مينگ امپراتورۍ پرېکړه وکړه چې د لرې واټن د سوداگرۍ پراختيا چې خلاق تخريب له ځان سره لري، واکمنۍ ته يې گواښ جوړولی شي. په هند کې د بنسټي حرکت بهير متفاوتې پايلې لرلې، دلته يو ځانگړی طبقاتي او ميراثي نظام رامنځته شو چې د بازار فعاليتونه او په اړونده برخو کې د کاري قوې وېش يې محدوداوه. دا هغه حالت و، چې په منځنۍ پېړۍ کې د اروپا فيودالي نظام حاکم کړی و. هند دغه راز د مغولو تر واک لاندې يو بل مطلقه نظام هم تجربه کړ. په منځنۍ پېړۍ کې زياترو اروپايي هېوادونو دا ډول نظامونه لرل. «بېکر»، «کوپر» او «سمېت» په هند کې هغه انگليسي کورنۍ وې چې د بېلابېلو شغلونو د ايجاد او ميراث بنسټگر گڼل کېږي. بېکريان پخوانکي وو، چې خواړه به يې تيارول، کوپريان د بيرل جوړولو کاروبار کاوه او سمېت کورنۍ اهنگرې کوله. خو د کارونو د وېش دغه ډلبندي هېڅکله په هند کې د کېست نظام په څېر توپيرونه نه لرل او د افرادو د شغل په اړه شوې وړاندوېنې په تدريج خپل ارزښت له لاسه ورکړ. که څه هم هندي سوداگرو د هند سمندر کې پر سوداگرۍ بوخت وو او په دې هېواد کې د نساجۍ ستر صنعت راتوکېدلی و، خو د مغولو استبدادي او کېست نظامونو د پرانيستو اقتصادي او سياسي بنسټونو د جوړېدو مخه ډپ کړې وه. په پنځلسمه پېړۍ کې، کله چې هند د انگرېزي ښکېلاک لاس ته ولوېد، د دې هېواد صنعتي کېدل ناشوني شول. چين هېڅکله د اروپايي

زبرځواکونو له لوري اشغال نه کړل شو، خو د ۱۸۳۹ او ۱۸۴۲ کلونو ترمنځ او بيا د ۱۸۵۶ او ۱۸۶۰ کلونو په اوږدو کې د برېټانيا پر وړاندې د تریاکو په نامه جگړه کې له ماتې وروسته مجبور شو چې ننگینو تړونونو ته غاړه کېږدي او اروپايي توکو ته اجازه ورکړي چې چينايي مارکېټونو ته لار پيدا کړي. په اسيا کې له جاپان پرته؛ هند، چين او نور هېوادونه چې د سوداگريزو فرصتونو په گټه اخیستنه کې پاتې راغلي وو، له لوېديځې اروپا چې په چټکي د پرمختگ په حال کې وو؛ وروسته پاتې شول. د بنسټونو د پراختيا هغه مسير چې جاپان په نولسمه پېړۍ کې ځان ته ټاکلی کړی و، يو ځل بيا موږ ته د حساسې مقطعي او کوچنيو توپيرونو پر وړاندې چلند يا غبرگون په گوته کوي. جاپان هم د چين په څېر مطلقه نظام درلود. د توکوگاوا کورنۍ چې په ۱۶۰۰ کال کې واک ته ورسېده، په هېواد کې فيوډالي سيستم حاکم کړی و، چې بهرنی تجارت پکې منع شوی و. په جاپان هم د لوېديځ د مداخلې په پايله کې د تاريخ حساسې مقطعي سر راپورته کړ. د ۱۸۵۳ کال په جولای کې د «متیو سي پيري» تر قوماندې لاندې «ایدو» خليج ته څلور امريکايي جنګي بېړۍ داخلې شوې. امريکايانو هم له جاپان څخه هغسې امتيازات وغوښتل لکه د تریاکو جگړې پرمهال چې برېټانيا له چين څخه اخیستي وو، خو په جاپان کې دغې حساسې مقطعي ډېر متفاوت رول ولوباوه. که څه هم په چين او جاپان کې رامنځته شوو دواړو پېښو ډېر نږدېوالی سره درلود، خو په نولسمه پېړۍ کې دواړو هېوادونو د بنسټونو له پلوه جلا مسيرونه او لارې غوره کړې وې. توکوگاوا کورنۍ که څه هم په جاپان کې استثماری او استبدادي حکومت چلاوه، خو پر ځايي فيوډالي حکومتونو او مشرانو يې ډېر لږ کنټرول درلود، چې ورته يو ستر چلنج گڼل کېده. خو د کروندگرو پر پاڅونونو او کورنيو شخړو سربېره، په چين کې مطلقه نظام پياوړی او مخالفين کمزوري وو. په چين کې هېچا دا وړتيا نه لرله چې د حکومت پر وړاندې ودرېږي او د خپلې خوښې بنسټونه جوړ کړي. همدې کوچنيو بنسټي توپيرونو چې چين او جاپان يې له لوېديځې اروپا څخه جلا کاوه، سيمې ته د امريکا او برېټانيا د راتگ په پايله کې د رامنځته شوې حساسې مقطعي په جريان کې پرېکنده اغېزې تر شا پرېښودې.

چين د تریاکو له جگړې وروسته هم استبدادي ډوله رژيم ته دوام ورکړ، خو د جاپان پر وړاندې د امريکا گواښ د حکومت مخالفين د توکوگاوا حکومت سره پيوستون ته وهڅول او دغه وضعیت په جاپان کې يوه سياسي انقلاب يعنې د امپراتور مېجی بياراتگ ته لار هواره کړه. سياسي انقلاب په جاپان کې د پرانيستو سياسي او اقتصادي بنسټونو پراختيا ته لار پرانېسته او په راتلونکي کې يې د چټکې اقتصادي ودې اساس کېښود، په داسې حال کې

خلورم خپرکی: کوچني توپيرونه او د تاريخ حساسې مقطعي ۱۲۱۱

چې چين د استبداد تر مراندو لاندې نور هم کمزوری شو. دا چې جاپان څنگه د بنسټونو د بدلون پروسې په پيلولو سره د امريکا د جنگي بېړيو پر وړاندې غبرگون وښود، له مور سره مرسته کوي چې زموږ گردچاپېره د ځمکې په نورو لوړو ژورو هم پوه شو: له ځورتيا تر چټکې ودې.

تر دويمې نړيوالې جگړې وروسته سوېلي کوريا، تايوان او چين د هغه ډول مسير د انتخاب په پايله کې چې جاپان ځان ته غوره کړی و، بېسارې اقتصادي وده تجربه کړه. دا وده په اقتصادي بنسټونو کې د تاريخي اصلاحاتو نتيجه وه. خو په سياسي بنسټونو کې اصلاحات را نه وستل شول چې ښه مثال يې چين دی. دا منطق چې د چټکې اقتصادي ودې بهير ولې ناڅاپه ټکنی کېږي او معکوس حرکت خپلوي، له همدې مسئلې سره تړاو لري، څومره چې د پرانېستو بنسټونو په لور رغنده گامونه چټکه اقتصادي وده زېږولی شي، په همدې کچه له دغه ډول بنسټونو څخه واټن او لږه والی اقتصادي ځورتيا او رکود رامنځته کوي. د چټکې اقتصادي ودې د درېدو لامل چې شوروي او ارجنټاين ورسره مخ شول، تر ډېره د زېښنونکو بنسټونو موجوديت دی. لکه څرنګه چې ومو ليدل، ښايي دا موضوع د استعمار د غنيمتونو پر سر د کشمکشونو له امله پېښه شي يا د رژيم د پرځېدو لامل شي او يا هم د استعماري بنسټونو تر سيوري لاندې د نوښتونو او خلاق تخريب د نشتوالي له کبله رامنځته شي او د دوامداره ودې پر وړاندې خنډونه ايجاد کړي. له دې ډول خنډونو سره د شوروي اتحاد د مخ کېدو په اړه به په راتلونکو څپرکو کې تفصيلي خبرې وکړو. که د ۵۰۰ کلونو په اوږدو کې د لاتيني امريکا ټول اقتصادي او سياسي بنسټونه د هسپانوي استعمار په لاس جوړ شوي وو، په منځني ختيځ کې بيا دا ډول بنسټونه د عثماني امپراتورۍ له لوري رامنځته شول. د عثماني امپراتورۍ بنسټګر سلطان محمد فاتح په ۱۴۵۳ کال کې قسطنطنيه تصرف او هغه يې خپله پلازمېنه وټاکله، عثمانيانو د همدې پېړۍ په ترڅ کې د بالکان او ننني ترکيې پاتې سيمې لاندې کړې. د شپاړسمې پېړۍ په لومړۍ نيمايي کې د عثماني امپراتورۍ قلمرو ټول منځني ختيځ او شمالي افريقا ته وغځېد. په ۱۵۶۶ کال کې د سلطان سليمان د مړينې پرمهال د عثماني امپراتورۍ پولې په ختيځ کې تر تونس، مصر او د مکې په اوږدو کې عربي ټاپو وزمې او تر ننني عراق پورې رسېدلې وې. عثماني خلافت يو مطلق العنان رژيم و. دولت مشر چې سلطان يې باله، د نورو په وړاندې ډېر لږ ځواب ويونکي او واک يې ټول ځان ته منحصر کړی و. د عثمانيانو له لوري جوړ شوي اقتصادي بنسټونه کاملاً زېښنونکي وو، شخصي مالکيت نه و او حکومت د ټولو ځمکو او جايدادونو رسمي مالک ګڼل کېده. د ځمکو او کرنيزو محصولاتو ماليات د



دولت مهمې عايداتې سرچينې وې، خو عثماني خلافت ونه شوی کولای چې ان د خپل اصلي پلازمېنې اناتوليا يا پر لاتينې امريکا د هسپانوي بنکېلاک په اندازه هم د منځني ختيځ پر ټوله خاوره ولکه ټينگه کړي. عثماني امپراتوري به په پرله پسې توگه د صحرا مېشتو عربانو او نورو قبایلو له لوري له ننگونو سره مخ کېده. عثمانيانو نه يوازې په ټول منځني ختيځ کې ټيکاو او ثبات ټينگ نه کړای شوی، بلکې د مالياتو د راټولولو په برخه کې يې لازم ظرفيت هم نه درلود، له همدې امله به يې د مالياتو راټولولو امتياز د قرارداد په ډول پر نورو پلوره او قرارداديانو به له خپلې خوښې سره سم له خلکو مالياتو اخيستل، دا قرارداديان د وخت په تېرېدو ځواکمن او خپلواک شول. په منځني ختيځ کې د مالياتو کچه ډېره لوړه وه چې د کروندگرو د ټولو محصولاتو له نيمايي سره معادل گڼل کېدل او د دې مالياتو لويه برخه د قرارداديانو جېب ته ورتله. له دې کبله چې عثماني حکومت په سيمه کې د نظم او ثبات په ټينگښت کې پاتې راغلی و، د مالکيت حقوق ډېر ناخوندي او د قدرت پرسر د ځايي وسله والو ډلو ترمنځ سياليو ناقانوني او شوکاري اوج ته رسولې وه. مثلاً، د شپاړسمې پېړۍ په وروستيو کې په فلسطين کې وضعيت دې حد ته ورسېد، چې کروندگرو خپلې کرنيزې ځمکې پرېښودې او د لوټمارۍ له امله غرنيو سيمو ته کډه شول. د عثماني امپراتورۍ په ښاري سيمو کې زېښونکي اقتصادي بنسټونه لږ زېښونکي نه و، سوداگري د دولت په کنټرول کې وه او صنفي/انحصاري اتحاديو پر کاري شغلونو جدي مقررات وضع کړي وو.

په ټوله کې د صنعتي انقلاب په پېر کې د منځني ختيځ اقتصادي بنسټونه استثماري وو او همدا لامل و، چې دا سيمه له اقتصادي پلوه له رکود سره مخ شوه. عثمانيانو په ۱۸۴۰ لسيزه کې د بنسټونو د اصلاح هڅه وکړه. د بېلگې په توگه، په قرارداد يا اجارې د مالياتو ورکولو سيستم يې لغوه او ځايي خپلواک حکومتونه يې کابو کړل، خو اېسلوټېزم يا استبداد تر دويمې نړيوالې جگړې دوام وکړ. په واک کې يو شمېر ډلو له خلاق تخريب او د اصلاحاتو په پايله کې د هغوی د نامشروع گټو د له منځه تلو له وېرې د دې اصلاحي بهير مخه نيوله. که څه هم عثماني اصلاح غوښتونکو د کرنيزو حاصلاتو د ډېروالي په موخه د خصوصي مالکيت د حقونو د خونديتوب خبره کوله، خو له سياسي واک او مالياتو سره د لېونۍ مينې له امله هېڅ عملي گام وانخيستل شو. له ۱۹۱۸ کال وروسته د عثماني استعمار ځای اروپايي استعمار ډک کړ. کله چې اروپايي استعمار پای ته ورسېد، د افريقا په څېر واک د حريصو ډلو لاس ته ورغی او د ځايي حکومتونو مشرانو د استعمار د وخت زېښونکي بنسټونه ولکه کړل. په ځينو مواردو کې لکه د اردن پاچاهۍ په څېر واکمنه طبقه د استعماري قدرتونو لاسپوڅي وو. لکه څرنګه

خلورم خبرکی: کوچني توپيرونه او د تاريخ حساسې مقطعي ۱۲۳۱

چې وروسته به پرې خبرې وکړو، دا ډول پېښې په افريقا کې هم په پرله پسې ډول تکرار شوې. د منځني ختيځ هغه هېوادونه چې نفت نه لري، عوايد يې د لاتيني امريکا بېوزلو هېوادونو سره ورته دي. دوی د غلامانو د تجارت په څېر له ناوړه پديدې څخه بچ وو او له هغې ټکنالوژۍ څخه برخمن شول چې له اوږدې مودې راهيسې له اروپا څخه د هغوی په لور ور ماته شوې وه. همداراز منځني ختيځ په منځني پېړۍ کې د نړۍ د اقتصاد بنسټاً پرمختللي سيمه گڼل کېده، له همدې امله ده چې ننني منځني ختيځ د افريقا هومره بېوزله نه دی، که څه هم ډېری وگړي يې د بېوزلي تر کړنې لاندې ژوند کوي.

\*\*\*

ومو ليدل چې نه د جغرافيايې، نه د کلتور او نه هم د ناپوهۍ نظريه د ملتونو له بدايينې او بېوزلي سره تړاو لري. دا نظريې په نړۍ کې د موجوده نابرابرۍ په اړه قانع کوونکي ځوابونه او دلايل نه شي وړاندې کولای، لکه: د اتلسمې او نولسمې پېړيو په ترڅ کې له صنعتي انقلاب سره هممهاله په برېتانيا کې د بنسټونو د بدلون پروسه چې وروسته ختيځې او لوېديځې اروپا او د هغو مستعمرو ته وغځېده؛ د امريکا لويه وچه کې د بنسټونو ترمنځ د توپيرونو دوام؛ په منځني ختيځ او افريقا کې بېوزلي؛ د ختيځې او لوېديځې اروپا ترمنځ بنسټي توپيرونه او يا له ځورتيا څخه د ودې په لور حرکت او ځيني وخت د چټکې ودې ناڅاپه درېدل. زموږ د بنسټونو تيوري دغو ټولو پوښتونو ته ځواب وايي.

په پاتې څپرکو کې به د بنسټي تيوري په اړه پراخ بحثونه وکړو او همدارنگه پر هغو پديدو به وغږېږو چې د دې تيوري په لا روښانتيا کې راسره مرسته کوي. دا بحث د «نوي ډبرې انقلاب» عصر څخه پيل او د بېلابېلو تمدنونو تر محوه کېدو پورې موضوعات په ځان کې رانغاړي، چې هر يو يا د طبيعي محدوديتونو په پايله کې د زېښونکو بنسټونو د موجوديت او يا د پرانېستو بنسټونو په لور د لازمو گامونو د نه اخيستو له امله ناکام شول. په راتلونکو بحثونو کې به دغه راز ووينو چې برېتانيا د پرتمين انقلاب په جريان کې ولې او څه ډول د پرانېستو سياسي بنسټونو پر لور گامونه واخيستل. موږ به په ځانگړې توگه لاندې موضوعات وڅېړو:

- ولې په اتلانتيک کې د سوداگرۍ په پراخېدو سره د حساسې مقطعي د رامنځته کېدو په پايله کې په برېتانيا کې پرانيستي بنسټونه رامنځته شول؟  
- ولې د دې بنسټونو يو شمېر يې د خبيثه کړۍ او ځيني يې د نااتکل شوو پېښو له امله دوام پيدا او مستحکم شول، خو صنعتي انقلاب ته زمينه برابره کړي؟

- ولی د استبدادي او استثماری بنسټونو لرونکي سياسي نظامونه د صنعتي انقلاب په پایله کې د پراخېدونکې ټکنالوژۍ پر وړاندې ودرېدل؟

- ولی اروپایانو په خپلو مستعمرو کې د اقتصادي ودې فرصتونه وځپل خو د هغوی گټې ونه گوانې؟

- ولی خبیثه کړۍ د استثماری بنسټونو دوام ته زمينه برابره کړه او هغه سیمې چې د صنعتي انقلاب تر پوښښ لاندې رانغلې، نسبتاً بېوزله پاتې شوې؟

- ولی صنعتي انقلاب او ټکنالوژي د نړۍ هغو سیمو ته چې متمرکز دولتونه یې پیدا نه کړل، ونه غځېدل او بنایي په راتلونکي کې هم ونه شي؟

دا به هم ولولو چې ځینې ځانگړې سیمې لکه فرانسه او جاپان چې د پراښتو بنسټونو د خپلولو په لور یې گامونه واخیستل، یا د متحده ایالتونو او استرالیا په څېر هېوادونه چې د زېښونکو بنسټونو مخه یې ونيوله؛ صنعتي انقلاب ته هرکلی ووايه او د نړۍ تر نورو هېوادونو مخکې شول. د برېتانيا تاریخ ښيي چې په دې هېواد کې د بنسټونو د پراختیا بهیر له ستونزو خالي نه و، بلکې پراښتو بنسټونو په خپل پیل کړي حرکت کې د خبیثه کړۍ دننه د موجوده قوتونو او کله هم د تاریخ د ناټکل شوي مسیر له امله د رامنځته شوو ننگونو پر وړاندې مقاومت وکړ.

په پایله کې به پر دې خبرې وکړو چې ولی د ملتونو ماتېدل د هغوی د بنسټونو له تاریخ څخه اغېزمن دي؟ وړاندې شوې تگلارې ولی پر ناسمو فرضیو ولاړې او گمراه کوونکي دي؟ همدارنگه د نړۍ هېوادونه څنگه کولای شي چې د تاریخ حساسه مقطعه غنیمت وگني او د خپلو بنسټونو د اصلاح او اقتصادي هوساینې په موخه موجوده جوړښتونه مات کړي.

## پنځم خبرکی

### ما راتلونکې لیدلې او روښانه ده تر زېښونکو بنسټونو لاندې وده

#### ما راتلونکې لیدلې

بنسټي توپيرونه د تاريخ په بېلابېلو پړاوونو کې د اقتصادي ودې په څرنگوالي کې اساسي رول لوبوي، خو ايا هغه ټولني چې د تاريخ په اوږدو کې يې زېښونکي سياسي او اقتصادي بنسټونه لرل، کوم وخت يې اقتصادي وده تجربه کړې؟ څرگنده ده، چې نه! زېښونکي بنسټونه د خپل منطق له مخې بايد يوې ځانگړې ډلې ته ثروت توليد کړي، خو استشار ته زمينه برابره شي. هغه واکداران چې سياسي قدرت انحصاروي او مرکزي حکومت په واک کې لري، کولای شي چې قوانين او مقررات په خپله خوښه پلي او اقتصادي فعاليتونه کنټرول کړي، خو تر زېښونکو بنسټونو لاندې اقتصادي وده په خپل ذات کې د پرانيستو بنسټونو په پرتله ډېره متفاوته ده، لوی توپير يې دا دی چې دغه وده تلپاتې او پر ټکنالوژيکي بدلونونو استواره نه وي، بلکې يوازې له موجوده ټکنالوژۍ څخه گټه اخيستل کېږي. د شوروي اتحاد اقتصادي وده يې يو ښکاره مثال دی چې ښيي تر زېښونکو بنسټونو لاندې د حکومت له لوري د ودې پيل شوې پروسه له څه ډول برخليک سره مخ شوه.

لومړۍ نړيواله جگړه پای ته رسېدلې وه، فاتح او مغلوب دولتونه پاريس ښار ته څېرمه د ورسا په ښکلې ماڼۍ کې د سولې د خبرو په تړاو سره جرگه شوي وو. د غونډې د ټولو گډونوالو ترمنځ د امريکا متحده ايالتونو د ولسمشر «ووډرو ويلسن» حضور ډېر برجسته و، خو ددې ترڅنگ په غونډه کې د روسيې د استازو نه شتون د ټولو پام ځان ته ور اړولی و. د روسيې پخوانی تزاري نظام د ۱۹۱۷ کال په اکتوبر کې د بلشويکانو له خوا و پرځول شو. د بلشويک انقلاب په پايله کې د سرو «بلشويکانو» او سپينو ترمنځ کورنۍ جگړه پيل شوه. برېتانيا، امريکا او فرانسې د بلشويکانو د خپلو په موخه ځواکونه ولېږل، په دې وخت کې د ځوان ډيپلوماټ «ويليم بولېټ» په مشرۍ چې روڼ اندی ژورنالېست «لينکولن سټېفنس» هم ورسره ملگری و، مسکو ته يو پلاوی واستول شو، خو د انقلاب له مشر لينين سره د بلشويکانو د موخو او له هغوی سره د جوړجاړي په اړه خبرې وکړي. سټېفنس له دې امله ډېر مشهور شوی و، چې تل به يې په امريکا کې د پانگوالي او پانگوالي په اړه سپينې خبرې او رسوا کوونکي مطالب خپرول. هغه د انقلاب پر مهال په روسيه کې و. په لېږل شوي پلاوي کې د نوموړي گډون د

دې لپاره و، چې د مقابل لوري باور پوخ کړي. پلاوی له یو لږ داسې یادښتونو سره چې لینین به په نوي رامنځته شوي شوروي اتحاد کې د سولې لپاره څه کوي، راستون شو. هغه څه چې سټېفنس په شوروي رژیم کې د ستر پوټنشیل یا ظرفیت په توګه لیدلي وو، نوموړی یې سخت اغېزمن کړی و. هغه په ۱۹۳۱ کال کې په خپل ژوندلیک کې ولیکل: ((روسیه- شوروي له تکاملي پلان سره یو انقلابي دولت و. د هغوی تګلاره دا نه وه د بېوزلۍ، د شتمنۍ انحصار، مالي فساد، ځانګړي امتیازونه، استبداد او د جګړې په څېر شیطاني پدیدې په مستقیمه توګه له منځه یوسي، بلکې هغوی د دغو ناخوالو په رینډو پسې تلل او هغه یې له منځه وړل. هغوی یوه دیکتاتوري جوړه کړې وه چې د یوې کوچنۍ روزل شوې ډلې له خوا حمایت کېده، څو د اقتصادي قوتونو یو نوی علمي جوړښت رامنځته او د څو نسلونو لپاره یې خوندي کړي، چې دا به په لومړي پړاو کې اقتصادي ډیموکراسي او په پایله کې به پر سیاسي ډیموکراسۍ بدلېږي.)) سټېفنس له ډیپلوماتیک ماموریت څخه تر ستندېدو وروسته د خپل پخواني مجسمه جوړوونکي ملګري «جو ډیویډ سن» لیدو ته ورځي او گوري چې نوموړی د «برنارډ باروچ» په نوم د یوه شتمن کس د انځور په رسمولو لگیا دی. باروچ پوښتنه کوي: له روسیې بېرته راغلې؟ سټېفنس ځواب ورکوي: «زه له هغې راتلونکې راستون شوی يم، چې روښانه ده» نوموړي دا خبره د هغه تاریخي روایت پر بنا کړې وه چې وایي: «ما راتلونکې لیدلې او روښانه ده.» د ۱۹۸۰ یمې لسيزې تر لومړیو پورې زیاترو لوېدیځوالو د نړۍ راتلونکې د شوروي اتحاد کې په پرمختګ کې لیده او په دې باور وو، چې د شوروي تګلاره د ستونزو یوازینی نسخه ده. لینین په ۱۹۲۴ کال کې مړ شو او جوزېف ستالین تر ۱۹۲۷ کال پورې پر هېواد واکمني وکړه. هغه یو په بل پسې خپل سیالان له مخې لرې کړل او د هېواد د صنعتي کېدو چټکه پروسه یې پیل کړه. ستالین دا پلان د دولت د پلان جوړونې کمېټې «ګوسپلن» په تقویه کولو سره چې په ۱۹۲۱ کال کې جوړه شوې وه، پلي کړ. ګوسپلن خپل لومړنی پنځه کلن پلان چمتو او د ۱۹۲۸ او ۱۹۳۳ کلونو ترمنځ یې پلي کړ. د ستالین ماډل اقتصادي وده ساده او اسانه وه: د دولت تر کنټرول لاندې د صنعت پراختیا او پر کروندګرو د مالیاتو لوړولو له لارې صنعت ته د سرچینو برابرول. کمونېستي دولت یو کارنده مالیاتي سیستم نه درلود او ستالین د هغه پر ځای د کرنې سکتور په اشتراکي سازی<sup>۱</sup> لاس پورې کړ. د اشتراکي کېدو په بهیر کې د خصوصي مالکیت لغوه کول او د کمونېستي دولت تر کنټرول لاندې سترو کرنیزو ځمکو ته د ښاري خلکو کډه کول شامل و، ځکه ستالین غوښتل چې په دې توګه کرنیز محصولات

تر خپل کنټرول لاندې راوړي او د هغو خلکو د مړولو لپاره یې وکاروي چې په کارخانو کې بوخت وو. دغه کار د کلیوالي سیمو د اوسېدونکو لپاره تباہ کوونکې پایلې لرلې. اشتراکي کروندو خلکو ته د کار هېڅ انگېزه نه ورکوله، له همدې کبله تولید له سخت سقوط سره مخ شو. هغه څه چې تولیدېدل ايله د دولت اړتیا یې پوره کوله، چې له همدې کبله گڼ خلک له لوړې مړه شول. د کمونېستي دولت د دې پروگرام په پایله کې نږدې ۵۰ میلیونو انسانانو د قحطۍ له امله ژوند له لاسه ورکړ. دغه راز د زور او جبر له لارې د اشتراکي کولو پروسې په پایله کې زرگونه نور ووژل شول او یا سایبیریا ته تبعید کړای شول. له اقتصادي پلوه نه نوی صنعت او نه هم د ځمکو اشتراکیت اغېزناک او گټور و، یعنې هغه سرچینې چې شوروي اتحاد په واک کې لرلې، سمه گټه ترې واخیستل شوه. دا اقتصادي ناوړین او ځورنې او که مبالغه ونه شي، پاشلتیا ته ورته عمل و. خو شوروي اتحاد په چټکۍ وده وکړه. پر عواملو یې پوهېدل سخت نه دي. د دې لپاره چې یوه ټولنه له خپلو سرچینو سمه گټه واخلي، اړتیا ده چې د بازار نظام په چوکاټ کې خلکو ته د تصمیم نیولو حق ورکړل شي، خو کله چې حکومت او یوه کوچنۍ ډله سرچینې په خپل کنټرول کې اخلي، نو نه به د اقتصادي فعالیتونو لپاره کومه انگېزه رامنځته شي او نه به هم د خلکو له وړتیاوو او مهارتونو څخه اغېزناکه گټه واخیستل شي. البته ښایي په ځینو ځانگړو برخو کې د کاري ځواک او پانگې اغېزمنتوب او گټمنتیا لوړه وي، لکه د شوروي د درنو صنایعو سکتور؛ یعنې داسې چې ښایي د زېښونکو بنسټونو تر چتر لاندې یوه پروسه له پورته څخه لاندې خوا ته وده رامنځته کړي. په درېیم څپرکي کې مو ولوستل چې د کارابین ټاپوگانو په باربادوس، کیوبا، هایتی او جامیکا کې استثماري بنسټونو وکولای شول چې نسبتاً لوړ عواید تولید کړي، ځکه چې هلته ټولې سرچینې د بورې د تولید لپاره چې هغه مهال په نړیوال مارکېټ کې گټور محصول و، ځانگړې شوې. د بورې د تولید لپاره د گڼو په کروندو او فابریکو کې د مریانو استخدام په هېڅ صورت اغېزناک نه و او په یادو ټولنو کې ټکنالوژیکي بدلونونه یا خلاق تخریب هم نه و، خو نه شتون یې تر زېښونکو بنسټونو لاندې د یوه اندازه اقتصادي ودې پر وړاندې خنډ نه شو. په شوروي اتحاد کې هم ورته وضعیت و او دلته صنعت په کارابین کې د بورې د تولید په څېر رول لوباوه. سره له دې چې شوروي اتحاد هغه مهال د ټکنالوژۍ په برخه کې د امریکا متحده ایالتونو او اروپا په پرتله وروسته و، خو د صنعت د ودې او پراختیا لپاره له وړاندې اسانتیاوې برابرې شوې وې، نو له همدې امله د صنعت سکتور ته د سرچینو په بېلولو سره کېدای شوی چې په لویه کچه گټه ترلاسه شي؛ که څه هم دا هر څه په ناسم ډول او د زور له لارې ترسره کېدل.

له ۱۹۲۸ کال وړاندې د روسيې زياتره وگړو له ښارونو د باندې ژوند کاوه. کروندگرو ډېره ابتدايي ټکنالوژي کاروله او د گټې د توليد لپاره ډېره لږه انگېزه موجوده وه. په روسيه کې د فيوډالېزم وروستی پاتې شوني په حقيقت کې د لومړۍ نړيوالې جگړې يو څه مخکې له منځه تللي وې. له کرنې څخه صنعت ته د بشري ځواک استخدام او ځانگړي کول يو نا آشنا او ستر اقتصادي ظرفيت رامنځته کوي. په شوروي کې له همداسې يو ظرفيت څخه د استفادې لپاره د ستالين د صنعتي کېدو بهير يوه ظالمانه تگلاره وه. دغه بشري سرچينې چې په ډېر ناسم ډول کارول کېدې، د ستالين په امر د صنعت سکتور ته ولېږدول شوې. که په صنعت کې ستونزې هم وای، خو کېدای شوای چې يادې سرچينې په صنعت کې په ښه ډول کارول شوې وای. د ۱۹۲۸ او ۱۹۶۰ کلونو ترمنځ د شوروي کلني ملي عايد وده شپږ سلنه (۶٪) وه، چې احتمالاً په نړۍ کې تر ټولو چټکه اقتصادي وده وه چې نن يې هم ساری نه ليدل کېږي. دا وده د ټکنالوژيکي بدلونونو پرمټ نه وه رامنځته شوې، بلکې د کاري ځواک د ځانگړي کولو او د نوو وسايلو او فابريکو د جوړولو له لارې د پانگې په غوندولو سره رامنځته شوې وه. دا وده دومره چټکه وه چې نه يوازې لينکلن سټېفنس بلکې د لوېديځ څو نسلونه يې غافل کړي وو. د امريکا د مرکزي استخباراتو اداره «سي ای ای» او حتی په خپله د شوروي مشران هم پرې غلط شوي وو، لکه نيکيتيا خروچوف چې لوېديځو ډيپلوماتانو ته په يوه غونډه کې وويل: مور به تاسې تر خاورو لاندې کړو!

يوه انگليسي اقتصاد پوه په ۱۹۷۷ کال کې په خپل معتبر درسي کتاب کې وليکل چې شوروي ډوله اقتصاد د ودې له پلوه د کار پنځونې، د بيو د ثبات او ان د هغو خلکو د روزنې په برخه کې چې د بشریت د گټو لپاره قربانۍ ورکوي، د پانگوال نظام په پرتله غوره دی. د لوېديځ شريډلي پانگوال نظام يوازې د سياسي ازاديو په برخه کې يو څه پرمختگ کړی و. د نوبل جايزې گټونکي «پاول ساموېلسن» د اقتصاد په اړه په خپل مشهور کتاب کې چې په پوهنتونونو کې تدريس کېده، تکراراً وړاندوينه کوله چې د شوروي پراخېدونکي اقتصاد به ډېر ژر پر نړۍ ولکه ټينگه کړي. ساموېلسن په ۱۹۶۱ کال کې په خپل کتاب کې وړاندوينه کړې وه چې تر ۱۹۸۴ يا تر ۱۹۹۷ کلونو پورې به د شوروي ملي عايد د امريکا متحده ايالتونو په پرتله لوړ شي. کتاب په ۱۹۸۰ کال کې له يو څه بدلونونو سره بيا چاپ شو او دا دوه اټکل شوې نېټې تر ۲۰۰۲ او ۲۰۱۲ کلونو پورې هم رښتيا نه شوې. که څه هم د ستالين او د شوروي د نورو مشرانو د سياستونو په پايله کې د دې هېواد اقتصادي وده چټکه شوه، خو تلپاتې او دوامداره نه وه. د اقتصادي ودې بهير په ۱۹۷۰ يمه لسيزه کې کابو په تپه ودرېد. تر

ټولو مهم درس چې باید زده یې کړو، دا دی چې زېښونکي بنسټونه د دوو لاملونو پر بنسټ نه شي کولای چې ټکنالوژیکي بدلونونه رامنځته کړي: د هڅوونکو انګېزو نه شتون او د دې ډول بدلونونو پر وړاندې د واکمنې طبقې خنډونه. پر دې سربېره، ټولې هغه سرچینې چې مخکې په ناسم ډول کارول کېدې، که صنعت ته ځانګړې شي، د اقتصادي هوساینې او پرمختګ هیله ترې نه شي کېدای. د شوروي کمونېست نظام هم د ټکنالوژیکي نوښتونو او د اقتصادي هڅوونکو انګېزو د نشتون له امله له داسې خنډونه سره مخ شو، چې د هر ډول پرمختګ احتمال یې ناشونی کاوه. یوازینی سکتور چې شوروي په کې پرمختګ وکړ، پوځي او فضايي برخه وه. شوروي د دغو هڅو په پایله کې «یوري ګرګارین» له یوه سپي «لیکا» سره فضا ته واستاوه او دغه راز د «Ak47» په نوم سپکه وسله یعنې کلاشینکوف یې نړۍ ته په میراث پرېښود. ګوسپلن د پلان جوړونې یو پیاوړی بنسټ و، چې د شوروي په اقتصاد کې یې د متمرکزې پلان جوړونې مسوولیت پرغاړه درلود. د ګوسپلن پنځه کلن پلان لرلید دا و، چې په اوږد مهال کې به د رښتینې پانګونې د جذب او د نوښتونو د رامنځته کولو لپاره زمینه برابروي، خو هغه څه چې په عمل کې ترسره کېدل، له پلان سره یې ډېر لږ ورته والی درلود. که څه هم پر پلان به یو ځل له سره کتنه کېده او ځینې بدلونونه به په کې راتلل یا به بېخي له پامه غورځول کېده. د صنعت پراختیا د ستالین او د کمونېست ګوند مرکزي دفتر «پولیت بورو» په امر ترسره کېده، وخت نا وخت به یې نظریات بدلول او پر پخوانیو پرېکړو به یې له سره کتنه کوله. ټول پلانونه به د خامو طرحو په توګه پاتې کېدل. یوازې یوه طرحه چې د برېښنا صنعت په برخه کې وه، په ۱۹۳۹ کال کې د عمل ډګر ته وړاندې شوه. ستالین به خپله ویل: «یوازې بیروکراتان کولای شي فکر وکړي چې د پلان جوړونې چارې د پلان په رامنځته کولو پای ته رسېږي، پلان یوازې د کار پیل دی، د دې دواړو برخو له بشپړېدو وروسته پلان رښتینې بڼه خپلوي.» ستالین ته هغه څوک ډېر نږدې او له واکونو برخمن و، چې نوموړي ته یې سیاسي وفاداري درلوده. خو هغه څوک چې نه و، هغه مجرم ګڼل کېده. د ګوسپلین رول دا و، چې ستالین ته د هغه د دوستانو او دښمنانو په اړه اطلاعات راټول کړي. د ګوسپلین غړو به زړه نه ښه کاره چې کومه پرېکړه وکړي، ځکه چې د ناسمې پرېکړې جزا مرګ و او له همدې کبله یې غوره ګڼله چې بې مسوولیته کار تر سره کړي. د ۱۹۳۷ کال سرشمېرنه په دې اړه هغه ژوندی مثال دی چې که تاسو د کمونېست ګوند د غوښتنو په اړه د حدس وهلو پر ځای خپله در سپارل شوې دنده جدي ګڼلې وای، څه به پېښ شوي وو؟ د دې سرشمېرنې پایلې د شوروي ټول نفوس په اټکلي توګه ۱۶۲ میلیونه ښوده چې دا شمېر د ستالین له ۱۸۰



میلیونه اټکل شوي نفوس څخه کم و. د شوروي نفوس په حقیقت کې له ۱۶۸ میلیونه څخه چې ستالین په ۱۹۳۴ کال کې اعلان کړی و، کم و. د ۱۹۳۷ کال کې سرشمېرنه له ۱۹۲۶ کال وروسته لومړنۍ سرشمېرنه وه چې د پراخې قحطۍ او د ۱۹۳۰ لسيزې په لومړیو کې د سیاسي تصفیې په لړ کې ترسره شوه. د نفوس کره شمېر، د دې پېښو څرگندونه کوي. ستالین د سرشمېرنې یو شمېر مامورین ونيول، څه یې ووژل او یو شمېر نور یې سایبریا ته تبعید کړل. د هغه د نوي فرمان له مخې په ۱۹۳۹ کال کې نوې سرشمېرنه ترسره شوه. دا ځل مامورینو خپله دنده سمه ترسره کړه، هغوی وموندل چې د شوروي اصلي نفوس ۱۷۱ میلیونه وو. ستالین پوهېده چې د شوروي په اقتصاد کې د سخت کار لپاره د خلکو انگېزه کمه ده. طبیعي عواملو کولای شول چې دا ډول انگېزې وزېږوي، نوموړي به ځیني وخت همداسې کول لکه هغو سیمو ته یې خوراکي توکي لېږدول چې محصولات یې د افتونو په پایله کې له منځه تللي وو. پردې سربېره نوموړي په ۱۹۳۱ کال کې د «سوسیالېست نارینه او ښځه» تر نامه لاندې ایډیا هم، چې له مخې یې ښځو او نارینه وو باید له مالي انگېزې پرته کار کړی وای، شاته وغورځوله. هغه په خپله یوه مشهوره وینا کې د «برابرنیت پلور» په اړه سختې نیوکې وکړې او په دې توګه د بېلابېلو کسبونو خاوندانو نه یوازې بېلابېل مزدونه ترلاسه کول، بلکې ترڅنګ یې یو امتیازي سیستم هم رامنځته شو. دا د زده کړې لپاره له تجربو ډک یو عمل و. د متمرکزې پلان جوړونې له مخې به معمولاً د هرې فابریکې لپاره د تولید کچه ټاکل شوې وه، خو ځیني وخت به پر دغو پلانونو بیا کتنه هم کېده. له ۱۹۳۰ کال وروسته د فابریکو هغو کارګرانو میاشتني امتیاز یا بونېس ترلاسه کولای شوای، چې ټاکلی هدف یې پوره کړی و. دا د لوړې کچې مدیرانو او انجینرانو له ۳۷ سلنه مزد څخه یو څه ډېر و. د امتیازونو په ورکړه کې دا ډول توپيرونه د ټکنالوژیکي بدلونونو لپاره د کاري انگېزو د وژنې لامل کېده. مثلاً؛ د یوه نوښت یا پنځونې لپاره باید د تولید په جریان کې کارېدونکي منابع لرې کړل شوې وای، چې دغه کار نه یوازې د تولید لپاره د ټاکل شوي هدف مخه نیوله، ترڅنګ یې کارګرانو ته د امتیاز یا بونېس د نه ورکول کېدو لامل هم کېده. د یو بل مثال په توګه، د تولید لپاره نوی هدف به معمولاً د تېر تولید په اندازه ټاکل کېده، دې کار به یوه ستره انگېزه رامنځته کوله چې تولید هېڅکله پراخ نه شي، ځکه چې دغه کار په راتلونکې کې ډېر تولید ته لار هواروله او کولای یې شول چې د تولید هدف څو ځله لوړ کړي. د کارګرانو لپاره ټاکل شوي هدف ته د رسېدو او د امتیاز د ترلاسه کولو اسانه لار په کارونو کې ناغېرې کول و. میاشتني امتیازات د دې لامل شوي وو، چې ټول پر موجوده وضعیت بسنه او تمرکز وکړي، په داسې حال کې چې د

نوبت پرمټ د سبا گټې لپاره نن باید قرباني ورکړل شي. دا چې میاشتنی امتیازات او انگېزې د سلوک د بدلون په برخه کې اغېزناک و، نو دې چارې نورې ستونزې وزېږولې. مرکزي پلان جوړونه پر هغه څه عوض کول چې د اتلسمې پېړۍ ستر اقتصاد پوه ادم سمېټ يې د بازار «پټ لاسونه» بولي، هم بې گټه کار و. کله چې پلان په ټنونو اوسپنيزو ورقو کې لیکل کېږي، نو له شک پرته چې ډېر وزن به لري. په ۱۹۴۰ مه لسيزه کې، که د شوروي اتحاد لوېدیځوال مینان خبر نه وو، خو د شوروي مشران په دې حقیقت ښه پوهېدل. د شوروي مشرانو داسې گڼله چې گڼې د تخنیکي ستونزو له امله رامنځته شوی وضعیت د کابو کولو دی. د بېلگې په توگه، هغوی د ټاکل شوي تولیدي هدف پر اساس امتیازات لغوه کړل او شرکتونو ته يې اجازه ورکړه چې د امتیازاتو د ورکړې لپاره د خپلو گټو له یوې برخې تېر شي، خو دواړو سیستمونو ونه شواي کولای چې نوبتونه تشویق کړي. د گټې د محاسبې لپاره د قیمتونو سیستم د نوبتونو او ټکنالوژۍ له ارزښتونو سره هېڅ اړیکه نه لرله. د بازار اقتصاد خلاف، په شوروي کې د توکو بېي د دولت له لوري ټاکل کېدې چې له همدې امله يې د خدمتونو او توکو له ارزښت سره بې معنا اړیکه درلوده. د نوبتونو د هڅونې په موخه، شوروي په ۱۹۴۶ کال کې د امتیازونو د ورکړې یو بل پروگرام معرفي کړ. سره له دې چې د ۱۹۱۸ کال قوانینو له مخې نوبتگر یا پنځوونکي اشخاص باید په نغدي مکافاتو ستایل شوي وای، خو دا مکافات ډېر لږ او د نوې ټکنالوژۍ په تناسب له نشت سره حساب و، خو دا مقررې په ۱۹۵۶ کال کې نوې شوه او امر وشو چې امتیازات باید له نوبت سره متناسب وي. دا چې د تولید گټه د قیمتونو سیستم له مخې محاسبه کېده، نو دا هم د نوبتونو د تشویق لپاره چندانې گټور کار ثابت نه شو. ددې گمراه کوونکې طرحې ډېر مثالونه وړاندې کولای شو. د مثال په توگه، نوبتونو ته د ځانگړې شوې بودیجې کچه د شرکت د پانگې په کچې پورې محدوده وه. دا چاره د نوبتونو د رامنځته کولو انگېزه چې کولای شي د کار په قوه کې سپا رامنځته کړي، په چټکۍ سره کموي. د دې ډول سیستمونو او طرحو د رامنځته کولو موخه دا وه چې د نظام پر نیمگړتیاوو او ستونزو پرده واچوي. تر هغې چې واک او ځواک د کمونېست گوند په لاس کې و، شونې نه وه چې کار ته د خلکو په انگېزه بنسټیز بدلون راوستل شي.

د هغو کارگرانو لپاره چې په کارونو کې يې ناغېږي کوله، د جزایي قوانینو یوه ټولگه جوړه شوه. د مثال په توگه، له کار څخه د تېښتې د مخنیوي په موخه په ۱۹۶۰ کال کې ځانگړی قانون جوړ شو، چې له مخې يې هغه کسان چې ۲۵ دقیقې غیر حاضر او یا به يې وخت ضایع کاوه، جزا يې شپږ میاشتې سخت کار او ۲۵ سلنه کسر معاش و. دا ډول ډېرې جزاگانې تعین

او پلې شوې. د ۱۹۴۰ او ۱۹۵۵ کلونو ترمنځ څه باندې ۳۶ ميليونه وگړي چې د ټول نفوس يو پر درېيمه برخه يې جوړوله، په کار کې د سرغړونو له امله پر بېلابېلو جزاگانو محکوم شوي وو، له دې ډلې يوازې ۱۵ ميليونه يې زنداني او ۱۳ زره نور پر گوليو ووژل شول. هر کال يو ميليون لويان د کاري سرغړونو له امله زندان ته اچول کېدل. ۲،۵ ميليونه نور خلک چې ستالين د جبري کار لپاره سايريا ته تبعيد کړي وو، په دې ډله کې نه دي شمېرل شوي. په دې توگه د کمونېست گوند هېڅ تگلاره کارنده نه وه. کېدای شي يو څوک په مرگ د گوانبولو او زنداني کولو له لارې کار ته په ورتگ مجبور کړو، خو د زړه له تله کار او په خپل کار کې نوبت ته يې نه شوای مجبورولی. دغه ډول جبر کېدای شي په باربادوس او جاميکا کې د بورې د توليد په زياتوالي کې مرسته کړې وي، خو په يوه مدرن اقتصاد کې د انگېزې نه شتون نه شي جبرانولی. دا چې د يوې متمرکزې پلان جوړونې اقتصادي نظام کې ولې هڅوونکې انگېزه نه وه، لامل يې د امتيازاتو په سيستم کې تخنيکي ستونزې نه وې، بلکې زېښتونکي بنسټونه وو چې د رښتيني ودې مخه يې نيوله. د حکومت تر کنټرول او څارنې لاندې اقتصادي وده کولای شي چې لومړنۍ اقتصادي ستونزې هوارې کړي، خو تلپاتې اقتصادي ودې ته د رسېدو لپاره خلک بايد خپلې وړتياوې او مفکورې په کار واچوي، خو د شوروي په اقتصادي نظام کې ددې شونتيا نه وه. د شوروي اتحاد مشرانو زېښتونکي اقتصادي بنسټونه بايد له منځه وړي وای، خو دې کار يې سياسي واک له خطر سره مخ کاوه. کله چې ميخايل گورباچوف په ۱۹۸۷ کال کې د زېښتونکو بنسټونو د له منځه وړلو هڅې پيل کړې، د کمونېست گوند واک او شوروي اتحاد دواړه وپاشل شول. شوروي اتحاد د زېښتونکو بنسټونو پرمټ په لومړيو کې چټکه اقتصادي وده تجربه کړه، ځکه چې بلشويکانو يو پياوړی مرکزي دولت جوړ کړی و او د هغه پرمټ يې د صنعت لپاره د سرچينو په برابرولو کې کار واخيست، خو له دې کبله چې شوروي د نورو هېوادونو په څېر ټکنالوژي له پامه غورځولې وه، اقتصادي وده يې دوامداره نه وه. وده په لومړي سر کې پخه او وروسته چورلټ ودرېده. دا عجولانه وده په عين حال کې څرگندوي چې زېښتونکي بنسټونه د اقتصادي فعاليتونو په هڅونه کې څه ډول کردار لوبولی شي.

د تاريخ په اوږدو کې زياتره هغه ټولنې چې د زېښتونکو بنسټونو له لوري چلول شوې دي او په هېواد کې يې څه ناڅه نظم ټينگ کړی، ان د محدودې ودې مزه يې هم نه ده ځکلې. په حقيقت کې د تاريخ د حساسو مقطعو يوه ځانگړنه هغه نوبستونه وو چې زېښتونکي بنسټونه يې پياوړي کول او له زېښناک څخه د گټې اخيستنې په برخه کې يې د يوې ځانگړې ډلې

واک و ځواک ډېرول. د دې خپرکي په پیل کې به لومړی د بنسټي نوښتونو پر ماهیت چې د دولت د مرکزیت کچه ممکنه او د زېښونکو بنسټونو په اډانه کې ودې ته زمینه برابروي، بحث وکړو، وروسته به روښانه کړو چې څنگه دا ایډیاوې د نوې ډبرې انقلاب په پوهېدو کې له موږ سره مرسته کوي، ځکه چې دا انقلاب کرنې ته د ورتګ یوه برخلیک ټاکونکې پروسه وه او زموږ د ننني تمدن ډېرې برخې یې بنا کړې دي. موږ به د مایا دولت-ښارونو د مثال په وړاندې کولو سره وښیو چې تر زېښونکو بنسټونو لاندې وده محدوده ده، دا نه یوازې د ټکنالوژیکي نوښتونو د نشتوالي له امله، بلکې د هغو ډلو د خپلمنځي شخړو له کبله چې غواړي پر واک او سرچینو کنټرول ترلاسه کړي. په دې ډول به دا خپرکی پای ته ورسوو.

### د کاسای په څنډو کې

د کانگو سیند یوه لویه څانګه د کاسای سیند دی، چې له انګولا څخه پیلېږي او شمال لورته په بهېدو سره، د کینشاسا په شمال ختیځ کې د کانگو اوسني ډیموکراتیک جمهوریت پلازمېنې ته رسېږي. کانگو د نړۍ ډېر بېوزله هېواد دی، دلته د اقتصادي هوساینې په برخه کې د خلکو ترمنځ همېشني نابرابري حاکمه ده. کاسای سیند په دې هېواد کې د دوو پارکيو يعنې د شتمنو او بېوزلو ترمنځ د بېلتون کړنښه ده. کانگو ته په رسېدو سره د ختیځې تراړې په اوږدو کې په «بوشونګ» سیمه کې د «لې لې» په نوم یوه ډله خلک ژوند کوي. [شپږم نمبر نقشه]

د دوی په لیدو سره به په کانگو کې د دوو ډلو ترمنځ له اقتصادي پلوه لږ توپیر تر سترګو شي. دوی یوازې د یوه سیند په واسطه له یو بله جلا شوي دي چې د یوې کوچنۍ کښتۍ له لارې د سیند دواړو غاړو ته تګ راتګ کولای شي. دا دوه قبیلې ګډه ژبه او ګډه قومي رېښه لري. پر دې سربېره، ډېر شیان لکه کورونه، جامې او لاسي صنایع یې سره ورته دي. خو کله چې ارکیا لوجیست یا انسان پېژندونکي ماري ډاګلاس «Mary Douglas» او تاریخ پوه جان واینسینا «Jan Vansina» په ۱۹۵۰ مه لسيزه کې د دوی په اړه څېړنې وکړې، ترمنځ یې هیښوونکي توپيرونه په ډاګه کړل. ډاګلاس لیکي: «لې لیان بېوزله، خو بوشونګان شتمن دي... هغه څه چې لې لیان لري او یا غواړي ترسره یې کړي، د هغې په پرتله څو چنده زیات یې بوشونګان لري او په ښه توګه یې ترسره کولای شي.» د دې نابرابرۍ لامل ډېره ساده و. یو عمده توپیر - چې په پیرو کې د پوتسي میتا نظام رایادوي - دا و، چې لې لیانو یوازې د ځان لپاره خواړه او توکي برابرول، په داسې حال کې چې بوشونګانو بازار ته د خرڅلاو لپاره هم تولیدول. ډاګلاس او واینسینا همدا راز ومونده چې لې لیان ډېره ناکاره ټکنالوژي

استعمالوي. د بېلگې په توگه، هغوی د ښکار کولو لپاره له لومې څخه استفاده نه کوله، په داسې حال کې چې دا ډېره گټوره وسیله وه. د ډاگلاس په باور: «د ښکار لپاره د لومې نه کارول د لې لې خلکو شوق او لېوالتیا څرگندوي، ځکه چې دوی د وخت سپا او د دوامداره کاري وسایلو شتون نه غواړي.» همدارنگه د یادو قبیلو ترمنځ د کرنیزې ټکنالوژۍ او نظم په برخه کې د پاموړ توپيرونه موجود وو: بوشنگانو د کښت یو داسې سیستم درلود چې د کال په دوو فصلونو کې به یې له خپلو ځمکو پنځه ډوله محصولات راټولول. هغوی د کچالو بېلابېل ډولونه، حبوبات او لوبیا کرل او په کال کې به یې د جوارو دوه یا درې فصله محصولات ترلاسه کول. د نظم او قانون له پلوه هم د سیند دواړه غاړې ډېرې متفاوتې وې. لې لیان په بندو کلیو کې اوسېدل، چې ترمنځ به یې دوامداره شخړې وې. که چا به د دوه کلیو ترمنځ سفر کاوه او یا به د خوړو پیدا کولو لپاره ځنگل تلل، حمله پرې کېده او یا تښتول کېده. خو د بوشنگانو په سیمه کې دا ډول پېښې ډېرې کمې وې. د دواړو قومونو ترمنځ د تولید، کرنیزې ټکنالوژۍ او نظم په برخه کې د شته توپيرونو راز په څه کې دی؟

دا هېڅ امکان نه لري چې گڼې د لې لې خلک د جغرافیوي موقعیت له کبله په ښکار او کښت کې ناکاره ټکنالوژي کاروي. ناپوهي هم نه وه، ځکه چې دوی د بوشنگانو له لوري له کارول کېدونکې ټکنالوژۍ سره آشنا وو. که د کلتور خبره وي، نو ایا دا کلتور و، چې لې لیان یې د ښکار لپاره د دام کارولو او د ښکلو او کلکو کورونو جوړولو ته نه هڅول؟ دا هم دلیل نه شي کېدای. لېلیانو د کانگو د نورو وگړو په څېر د ټوپک اخیستو سره علاقه لرله او ان ډاگلاس هم دې موضوع ته اشارې کړې ده: «له وسلې سره د هغوی لېوالتیا څرگندوله چې کلتور یې د نوې ټکنالوژۍ مخالف نه و.»

نو په دې توگه د ټکنالوژۍ په اړه نه کلتوري محدودیتونه، نه ناپوهي او نه هم جغرافیه کولای شي چې د دواړو قبیلو ترمنځ اقتصادي توپيرونه واضح کړي. د دواړو قبیلو ترمنځ د توپیر اصلي عامل د سیاسي بنسټونو تفاوت دی. مخکې مو یادونه وکړه چې لېلیان په مورچل ډوله کلیو کې اوسېدل او واحد سیاسي جوړښت یې نه درلود، خو د سیند بلې غاړې ته وضعیت بل ډول و. په ۱۶۲۰ کال کې د «شیام» په نوم د یوه کس په مشرۍ سیاسي انقلاب راوټوکېد چې دا انقلاب د کیوبا پاچاهۍ په رامنځته کېدو تمام شو. (۶ مه نقشه وگورئ). شیام په خپله پاچا و او بوشنگان د دې پاچاهۍ په زړه کې پراته وو. تر دې دمه د لېلیانو او بوشنگانو ترمنځ توپیر ډېر لږ و، خو د سیند د ختیځ او لوېدیځ ترمنځ ژور توپيرونه هغه مهال راڅرگند شول، کله چې شیام د خپلې سیمې د مدیریت لپاره نوې تگلاره غوره کړه، هغه یو دولت او د سیاسي

بنسټونو يو هرم رامنځته کړل، هغه نه يوازې تر پخوا يو قوي متمرکز نظام جوړ کړ، بلکې ډېر دقيق اداري جوړښتونه يې رامنځته کړل. شيام او د هغه ځايناستو د مالياتو د زياتولو او د قوانينو د پلي کولو لپاره سيستمونه او پوليس رامنځته کړل. هغه مشران چې له پرېکړو مخکې بايد ورسره مشوره شوې وای، د شوراگانو له لوري به څارل کېدل. دلته له منصفه پلاوي جوړه محکمه هم موجوده وه چې دا تر استعمار مخکې د افريقا جنوبي صحرا په سيمه کې د تاريخ نادره پېښه ده. خو له دې ټولو ځانگړنو سره سره، د شيام حکومت د استشار وسيله او په لوړه کچه مستبد و. هغه د خلکو په رایه انتخاب شوی نه و. د حکومت پالیسي د خلکو له مشارکت پرته له پاسه په يو اړخيز ډول عملي کېدې.

دغه سياسي انقلاب په کيوبا کې يو متمرکز دولت، قانون او نظم رامنځته کړ، چې وروسته يې بيا اقتصادي انقلاب ته لار پرانېسته، کرنې ته يې نوې ساه ورکړه او د توليد د زياتوالي لپاره نوې ټکنالوژي وکارول شوه. د پخوانيو کښتونو ځای د امريکا لويې وچې څخه رالېږدول شوو هغو کښتونو ونيوه چې ډېر حاصلات يې ورکول، لکه کچالو، جوار او سره مرچ.

په دې وخت کې د ترکيبي کښت سايکل هم ترويج شو او د سړي سر خوراکي توکو د توليد کچه دوه برابره شوه، د دې محصولاتو د کښت او د کرنې سايکل د بيا تنظيم په موخه بشري قوې ته اړتيا وه، له همدې امله د واده کولو قانوني سن ۲۰ کلنۍ ته راټيټ شو چې دا کار په کره کې د نارينه وو د بوختيا سبب کېده. په دې برخه هم کې د دواړو قبيلو ترمنځ د پاموړ توپير و. لېليانو غوره گڼله چې په پنځه ډېرش کلنۍ کې واده وکړي، ځکه تر دې مخکې به په جگړو کې مصروف و. د سياسي او اقتصادي انقلابونو ترمنځ اړيکه ساده وه. پاچا شيام او د هغه پلويانو غوښتل چې له کيوبايانو ماليات او شتمنۍ ترلاسه کړي. سره له دې چې شيام او د هغه ملگرو په ختيځ کاسای کې پرانيستي بنسټونه جوړ نه کړل، خو موجوده زېښتونکو بنسټونو په طبيعي ډول يوه اندازه اقتصادي هوساينه رامنځته کړه، چې دغه وضعيت تر يوه بريده سياسي مرکزيت او نظم حاکم کړی و. البته شيام او ډله يې د اقتصادي فعاليتونو هڅولو ته لېواله وو، ځکه چې له دې پرته هغوی ته د استشار لپاره بل څه په لاس نه ورتلل. شيام عين د ستالين په شان د حکومت تر کنټرول لاندې د بنسټونو يوه ټولگه جوړه کړه چې د هغه د دولت د بقا لپاره يې ثروت توليد اووه. د کاساس د بلې څنډې په پرتله چې نظم او قانون پکې نه و، د دې ثروت؛ حتی که يوه لويه برخه د شيام او واکمنې طبقې له لوري ترلاسه کېدلې، نو د پاموړ اقتصادي هوساينه يې رامنځته کولای شوه، خو دا برياليتوب محدود و. د کيوبا پاچاهۍ کې هم د شوروي په څېر له لومړنيو بدلونونو وروسته، نور هېڅ ډول خلاق تخريب

او ټکنالوژيکي نوښتونه رامنځته نه شول. دې وضعیت د کيوبا او د بلجیم استعماري چارواکو ترمنځ د نولسمې پېړۍ په وروستيو کې د لومړني ټکر تر وخته پورې دوام وکړ. د شيام حکومت ښيي چې د زېښونکو بنسټونو تر چتر لاندې محدوده اقتصادي وده څنگه ترلاسه کېدای شي. د مرکزي دولت د جوړولو لپاره غالباً چې يوه سياسي انقلاب ته اړتيا ده. کله چې شيام د مرکزي دولت په جوړولو بريالی شو، له خپل واک څخه په استفادې يې اقتصادي چارې تنظيم کړې او له خلکو يې په ډاډه زړه ماليات راټولول. ولې دا انقلاب بوشونگانو وکړ، نه لېليانو؟ ايا ممکنه نه وه چې لېليانو هم يو شيام لرلی؟

هغه څه چې شيام ترسره کړل، د بنسټونو نوښت و چې له جغرافيه، کلتور يا ناپوهۍ سره هېڅ تړاو نه لري. لېليانو هم کولای شول چې ورته انقلاب او د بنسټي بدلون په لور حرکت وکړي، خو ويې نه کړ، ښايي د دې لامل دا وي چې د ټولني په اړه د لږې پوهې له امله موځان نه وي پوه کړی. په ډېر احتمال سره چې لامل يې د تاريخ نا اټکل شوې پېښې دي. ښايي دولس سوه کاله مخکې هم هغه وخت چې په منځني ختيځ کې ځينو ټولنو د بنسټي نوښتونو په لور حرکت پيل کړ او دا کار وروسته د خلکو د مېشتېدنې او د څارويو او بوټو د اهلي کولو لامل شو، د تاريخ ورته نا اټکل شوی بهير پيل شوی و.

## اوږد اوږی

Long summer

له ميلاد څخه شاوخوا پنځلس زره کاله مخکې د اقليم تودېدو د يخ عصر ته د پای ټکی کېښود. د گرینلنډ له يخونو څخه ترلاسه شوي معلومات ښيي، چې په يوه لنډ وخت کې د ځمکې تودوخه د سانتي گریډ ۱۵ درجو ته پورته شوه. ښکاري چې د هوا تودوخې د نفوس له ډېروالي سره مرسته وکړه، ځکه چې د ځمکې گرمښت د حيواناتو او نباتاتو ډېروالی له ځان سره درلود. له ميلاده شاوخوا ۱۴ زره کاله مخکې د اقليم بيا بدلون چې د «Younger Dryas» په نامه يادېږي، بېرته په چټکۍ معکوس حرکت پيل کړ او هوا سره شوه، خو له ميلاد څخه مخکې په ۹۶۰۰ کال کې د ځمکې تودوخه د يوې لسيزې په ترڅ کې د سانتي گریډ تر اووه درجو پورته لاړه او په همدې حالت کې پاتې شوه. لرغونپوه بريان فاگان دغه عصر د اوږده اوږي<sup>۱</sup> په نوم يادوي. د هوا گرمېدل د تاريخ هغه حساسه مقطعه وه چې د نوې ډېرې انقلاب ته يې زمينه برابره کړه. دا انقلاب سبب شو چې انسان گډ ژوند، کرنې او

مالدارۍ ته مخه کړې. دا او د نړۍ په تاریخ کې راوړوسته پېښې ټولې د همدې اوږده اوږې په جریان کې پېښې شوې دي. د کرنې او مالدارۍ او پر ښکار او نباتاتو ټولولو ولاړ ژوند ترمنځ مهم توپيرونه وجود لري. لومړی د کرنې او مالدارۍ عصر د حیواناتو او نباتاتو پر اهلي کولو ولاړ دی، خو په دې توګه د هغوی د ژوند په سایکل یا څرخ کې فعال رول ولوبوي او په جنیتکي بدلون سره یې د بشر لپاره د لا استفادې وړ وګرځوي. اهلي کونه، یو ټکنالوژیکي بدلون دی چې انسان ته د خوړو د تولید لپاره له موجوده نباتاتو او حیواناتو څخه د ښې استفادې فرصت په لاس ورکوي. د بېلګې په توګه، د جوارو اهلي کول هغه وخت پیل شول کله چې انسانانو د تیوسینټ «teosinte» وحشي بوټی چې د جوارو مور بوټی بلل کېږي، وکاراوه. د تیوسینټ وږی ډېر لنډ و او ډېرو لږو به یې څو سانتي متره لوړ قد کاوه، خو بشر ورو-ور و د تیوسینټ د غټو او نه رژېدونکو وږو په غوره کولو سره، د جوارو نوی نسل په لاس راوړ، هغه بوټی چې په یوه ټوټه ځمکه کې یې تر پخوا ډېر حاصلات ورکول. لومړني شواهد ښيي چې د کرنې، مالدارۍ او د وحشي نباتاتو او حیواناتو د اهلي کولو پروسه په منځني ختیځ کې پیل شوه. دا شواهد په ځانګړې توګه له زرغون هلال سیمې څخه تر لاسه شوي چې د اوسني اسرایل له سوېل څخه تر فلسطین او بیا د اردن سیند تر لوېدیځې څنډې، له سوريې څخه د ترکیې تر سوېل ختیځ پورې، د عراق شمالي او د ایران لوېدیځې سیمې په ځان کې رانغاړي. له میلاده شاوخوا ۹۵۰۰ کاله مخکې په لومړي ځل د غنمو او اوربشو دوه بوټي د اردون سیند په لوېدیځه څنډه جریکو «Jericho» کې او همدارنګه نخود او دال د سوريې د شمال په «الاسود» سیمه کې وموندل شول. دا دواړه سیمې د ناتوفیان په فرهنګي حوزه کې شاملې وې او دواړو ستري سیمې په ځان کې رانغاړلې وې. په جریکو کې هغه وخت په اټکلي ډول شاوخوا ۵۰۰ کسانو ژوند کاوه. ولې په لومړي ځل هغه کلي او ټولنې چې کره یې ترویج کړه، دلته رامنځته شول نه د نړۍ په بل ځای کې؟ ولې نخود او دال په لومړي ځل ناتوفیانو اهلي کړل، نه نورو قومونو؟ ایا دا د بخت مسئله وه او په تصادفي ډول په داسې ځای کې مېشت شوي وو چې هلته د اهلي کولو لپاره ډېرې بالقوه سرچینې موجودې وې؟

دا خبره سمه ده، خو دا ډول خلک هم وو چې د وحشي نباتاتو د اهلي کولو لپاره یې هېڅ ونه کړل. لکه څرنګه چې په ۴ مه او ۵ مه نقشه کې ولیدل شول، لرغونپوهانو او جنتیک پوهانو



د اهلي شوو نباتاتو او حيواناتو د پيدايښت په اړه څېړنې کړې دي. په دې څېړنو کې په ډاگه شوي چې اوسني اهلي شوي حيوانات او نباتات د ميليونونو كيلومترو په مساحت د نړۍ په بېلابېلو برخو کې موجود و. د حيواناتو لومړني وحشي ډولونه په ټوله ايروشيا سيمه کې موجود و. سره له دې چې زرغون هلال سيمه د وحشي نباتاتو له بېلابېلو ډولونو ډکه وه، خو هغه يوازې نه وه. هغه نباتات چې د ناتوفيانو په سيمه کې پيدا کېدل، يوازې تر همدې سيمې پورې محدود نه و. ياد قوم مخکې له دې چې د حيواناتو او نباتاتو اهلي کولو ته مخه کړي، لومړی يې يوځای اوسېدنه پيل کړه. په دې اړه شته شواهد د ناتوفيانو له لوري د ښکار شوي هوسۍ په غاښونو کې د «cementum» په نوم يو کلک هډوکۍ دی. دا هډوکۍ ته ورته ماده ده چې د لايې په بڼه وده کوي. د پسرلي او اوړي په موسمونو کې سپمنټوم ډېره وده کوي او د هغې لايې رنگ چې د ژمي په موسم کې يې وده کړې، د هغې لايې له رنگ سره توپير لري چې په اوړي کې يې کوي. د غاښونو د برس کولو په واسطه کولای شو چې د وروستۍ لايې رنگ چې د هوسۍ تر مرگ مخکې جوړه شوې وه، مشخص کړو. په دې ډول معلومېږي چې هوسۍ په ژمي کې مړه شوې او که په اوړي کې. د ناتوفيانو په سيمه کې هوسۍ په ټولو فصلونو کې ښکار شوې دي. دا ښيي چې په دې سيمه کې دايمي هستوگنه شوې ده. د فرات سيند په غاړه د ابوهريره کلي د ناتوفيانو يو هستوگنځی و، چې په اړه يې تر ټولو سخته او ژوره څېړنه شوې ده. لرغونپوهانو د دې سيمې په اړه څلورېنځ کاله څېړنه وکړه او د دې څېړنې په پايله کې په ډاگه شوه چې د نوې ډبرې انقلاب په نتيجه کې د کرنې په عصر کې دلته انسانانو گډ ژوند کړی دی. گډ اوسېدل ممکن له ميلاد څخه ۹۵۰۰ کاله پخوا پيل شوي وي او د دې کلي يا سيمې اوسېدونکي احتمالاً کرنې له ورتگ وړاندې له گډ ژوند وروسته هم پنځه سوه کاله ښکاري ژوند درلود. د لرغونپوهانو د اټکل له مخې کرنې ته تر ورتگ وړاندې په دې سيمه د ۱۰۰ - ۳۰۰ تنو په شاخوا کې کسان مېشت وو.

تاسو کولای شئ، په دې اړه چې ولې ټولنو گډ ژوند ته مخه کړه، بېلابېل دلايل وړاندې کړئ. حرکت بيه لري. ماشومان او لويان بايد ولېږدول شي او کله چې په اوږده سفر خوځېږئ، نو ممکنه نه ده چې د خوراكي توکو ذخيره مو خلاصه نه شي. پردې سربېره، د ژرندي د پل او لور په څېر وسايلو لېږد چې د وحشي نباتاتو او حيواناتو د چمتو کولو لپاره اړين گڼل کېږي، اسانه خبره نه ده. شواهد ښيي چې په ښکار تغذيه کېدونکې ټولني به له يوه ځايه بل ته د کوچېدو پرمهال خپل خوراكي مواد په سوريو کې انبارول. د جوارو يوه ځانگړنه دا ده چې په ډېره بڼه توگه ذخيره کېږي او همدا لامل دی چې کښت يې د امريکا په لويه وچه کې په پراخه

پنجم خپرکی: ما راتلونکې لیدلې او روښانه ده ۱۳۹

پیمانه رواج وموند. د خوړو دغه ذخیره کول ښایي د گډ ژوند لپاره یوه ښه انگېزه وي. ښایي ټول په دې خوښ وي چې گډ ژوند وکړي، خو دا په دې معنا نه ده چې خامخا به داسې کېږي. د دې کار لپاره د ټولو خواوو توافق شرط دی. ځینو لرغونپوهانو د نفوسو د ډېروالي او د ژوند د معیارونو د کموالي لامل گډ ژوند بللی دی، خو د ناتوفیانو په کلیو کې د نفوسو ډېرښت د پخوانیو هغو په پرتله ډېر نه دی. نو ویلی شو چې د دې ادعا د اثبات لپاره کوم سند نشته. کشف شوي هدوکي او غابښونه هم ښيي چې هغوی د روغتیا او سلامتیا له پلوه کومه ستونزه نه لرله. مثلاً؛ د خوړو د کمښت له امله د انسان د غابښونو پر مینا نری کرښې راڅرگندېږي چې هایپوپلاسیا یې بولي. دا ډول ښې د ناتوفیانو په نسبت له هغوی په راوړوسته قومونو کې ډېرې لیدل کېږي. که څه هم گډ ژوند گڼې ښېگڼې لري، خو بدگڼې هم لري. د گډ مېشته انسانانو ترمنځ د شخړو هواری یوه ستونزمنه مسئله وه. کله چې انسانانو د هستوگنې لپاره ودانۍ جوړې کړې او غیر منقوله شتمنۍ یې پیدا کړه، نورو سیمو ته کوچېدو خپل جذابیت یا رابښکون له لاسه ورکړ. په دې توگه، کلیو د شخړو د هواري او د شتمنیو د تنظیم په برخه کې اغېزناکو قوانینو او مقرراتو ته اړتیا لرله. د مقرراتو له مخې پرېکړه باید په دې ډول شوې وای چې کلي ته څېرمه کرنیزې ځمکې ته نږدې څوک موقعیت لري، څوک د ونې کوم ډول مېوې ته لاسرسی لري او څوک د سیند په کومه برخه کې کبان نیولی شي. قوانین او د قوانینو د عملي کولو بنسټونه باید رامنځته شوي وای. نو دا یقیني خبره ده چې پر ښکار تغذیه کېدونکو قومونو باید گډ ژوند غوره کړی وای، دا د بنسټونو په برخه کې یو نوښت دی چې واک د یوې ډلې په لاس کې متمرکز کوي او دا ډله ښایي په ټولنه کې پر واکمن سیاسي پارکي بدله شي، د مالکیت حقوق پلي او نظم ټینګ کړي او همدارنگه په ټولنه کې د شته سرچینو له استشار څخه برخمن شي. په حقیقت کې یوه سیاسي انقلاب، لکه څرنګه چې پاچا شیم پیل کړی و، د گډ ژوند لپاره زمينه برابره کړه.

د لرغونپوهنې شواهد ښيي چې ناتوفیان یوه پېچلې ټولنه وه چې کرنې ته له ورتګ کلونه وړاندې یې له سلسله مراتبو، نظم او نابرابرۍ سره اشنایي درلوده. هغه مستند شواهد چې په ناتوفیاني ټولنه کې سلسله مراتب او نابرابري تاییدوي، د هغوی له قبرونو څخه لاسته راغلي دي. دوی خپل یو شمېر مړي په قبرونو کې د اوبسیدیان obsidian په نامه له تور رنګه ځلېدونکو ډبرو او د ډینتالیم dentalium مرغلرو سره چې د مدیتراینې د ساحلي سیمو له مونت کارمېل څخه ترلاسه کېدل، ښخ کړي دي. له دوی سره د تزیني توکو نور بېلابېل ډولونه لکه غاړکۍ، جرابې او لاسبند چې د سپي له غابښونو او د هوسۍ د پنچې له هدوکي جوړ

شوي وو، ښخ شوي. خو له نورو مرو سره دا ډول شيان ښخ شوي نه وو. مرغلي او اوسيديان ډېرې په تجارت کې کارول کېدې او په دې تجارت کې ښکېلتيا ښايي د قدرت او نابرابرۍ يوه مهمه سرچينه وه. د سياسي او اقتصادي نابرابرۍ په اړه ډېر شواهد د ناتوفيان سيمې له «عين ملاحا» څخه ترلاسه شوي دي چې د اوسني فلسطين د جليليه سيند په شمال کې موقعيت لري. د شاوخوا پنځوسو کوډلو او کندو په ډله کې چې د توکو د زېرمه کولو لپاره کارېدل، له گچو جوړه يوه ودانۍ ښکاري، چې په منځنۍ برخه کې موقعيت لري. دا ودانۍ ښايي د کوم مشر کور و. په دې لرغونې سيمه کې د شته قبرونو په ډله کې يو شمېر يې د ډېرو جزيياتو لرونکي دي. دلته همدارنگه د جمعې د عبادت مراسمو په اړه شواهد شته چې ښايي د نيکونو د عبادت نښه وي. دا ډول مراسم په ځانگړې توگه په جيريچو کې دود و. د ناتوفيان مېشت ځايونو په اړه کره شواهد ښيي چې دا يوه پخوانۍ ټولنه وه چې حساس بنسټونه يې لرل او له واکمن پارکي څخه نورو ته په ميراث پاتې وو. دوی په لرې سيمو کې تجارت کاوه او د مذهب او سياسي سلسه مراتبو ابتدايي جوړښت يې درلود. ډېر احتمال لري چې د واکمنې ډلې يا سياسي نخبگانو پيدايښت لومړی گډ ژوند او بيا کرنې ته د ورتگ لامل شوي وي. لکه څرنگه چې د ناتوفيانو له سيمو څخه څرگندېږي، گډ ژوند يوازې د کرنې او مالدارۍ په معنا نه و. ځينو کسانو کولای شول چې گډ ژوند وکړي، خو لا يې هم ښکاري ژوند او د وحشي نباتاتو ټولولو ته دوام ورکاوه. په هر حال، اوږد اوږي وحشي نباتاتو، محصولاتو او ښکاره ته جذابيت ور بخښلی و. ډېری خلک ښايي د «وخوره او مه مړه» له دې ژوند څخه چې ډېره خواري په کې نه وه، راضي و، حتی ټکنالوژيکي نوښتونه د کرنيزو توليداتو د ډېرښت په معنا نه و. د «ير يورونت» په نوم په استراليا کې د بومي خلکو د يوې ډلې ترمنځ مروج مهم ټکنالوژيکي نوښتونه لکه تېر د توليد له زياتوالي سره مرسته ونه کړه، بلکې د لا ډېر استراحت او لټې سبب شو. دغې وسيلې د اړتيا وړ خوراکي توکو چمتو کول اسانه کول، خو دې کار ته انگېزه ډېره کمه وه. د نيوليتيک يا نوې ډېرې انقلاب په اړه د جارېډ ډايمونډ د سنتي نظريې د بحث محوري ټکی دا دی چې هغه بېلابېل ډول وحشي نباتات او حيوانات چې په اسانۍ اهلي کېدای شول، شمېر يې خورا زيات و. له همدې امله ده چې کرنه او مالداري د انسانانو د پام وړ وگرځېده او د هغوی لپاره يې گډ ژوند کولو ته لار پرانېسته. وروسته له هغه چې انسانانو گډ ژوند او کرنه پيل کړل، سياسي او مذهبي سلسله مراتب او پېچلي بنسټونه رامنځته شول. سره له دې چې دا نظريه په پراخه کچه منل شوې ده، له ناتوفيان څخه ترلاسه شوي شواهد په ډاگه کوي چې دا سنتي نظريه د اس شاته د گاډۍ تړل دي. په انساني ټولنو کې

بنسټي بدلونونه د کرنې له دود کېدو مخکې رامنځته شول، چې ښايي دواړه د گډ ژوند په لور د حرکت دلايل وي. دې چارې بنسټي بدلونونه تقويه او وروسته يې نيوليتيک انقلاب ته زمينه برابره کړه. دا خبره نه يوازې د زرغون هلال په اړه ترسره شوو پراخو مطالعاتو تاييد کړې، بلکې د امريکا لويې وچې، د افريقا جنوب صحرا او ختيځې اسيا څخه ترلاسه شوي شواهد هم پرې د تاييد مهر لگوي.

کښت ته مخه کولو، نباتي محصولات زيات او په نړۍ کې يې د انسانانو د نفوس له ډېرښت سره د پاموړ مرسته وکړه. د بېلگې په توگه، د جريکو او ابوهريره سيمې ښيي چې هلته تر نيوليتيک انقلاب وروسته رامنځته شوي کلي تر هغو ډېر ستر دي چې تر دې مخکې موجود و، يعنې هغه وخت چې انسانانو کرنې ته مخه نه وه کړې. پر دې سربېره، د دې انقلاب په بهير کې ډېر نور پرمختگونه هم شوي دي، هلته حرفوي تخصص پالنه او چټک ټکنالوژيکي پرمختگونه موجود وو او ښايي پېچلي سياسي او نانډوله بنسټونه هم رامنځته شوي وي؛ خو دا پېښه چې په يوه ځانگړې سيمه کې رامنځته شوه، له دې سره تړاو نه لري چې گنې هلته د حيواناتو او نباتاتو بېلابېل ډولونه موجود وو، بلکې دا د خلکو پرمټ رامنځته شوي سياسي، ټولنيز او بنسټي نوښتونه وو چې گډ ژوند او کرنې ته يې زمينه برابره کړه. سره له دې چې اوږد اوږي او د حيواناتو او نباتاتو بېلابېلو ډولونو، انسانانو ته د دې بدلون زمينه برابره کړه، خو د هوا تودېدو دا نه وه مشخصه کړې چې بدلون بايد په کومه سيمه کې پيل شوی وای، بلکې دا پېښه له کوچنيو، خو مهمو توپيرونو سره د تاريخ حساسې مقطعي ته د ځواب ويلو لامل شوه. کله چې هوا توده شوه، يو شمېر ټولنو لکه ناتوفيانو د متمرکزو بنسټونو عناصر او سلسله مراتب رامنځته کړل، په داسې حال کې چې دا بنسټونه د اوسنيو دولت-ملتونو په پرتله کوچني او ناچيزه وو. هغوی خپلې ټولنې د بوشونگانو د مشر شيام په څېر منظمې کړې، خو د حيواناتو او نباتاتو څخه له لاسته راغلو گټو برخمن شي. بې له شکه چې د ټولنې واکمن يا نخبه پارکي د نويو فرصتونو او سياسي مرکزيت اصلي گټه اخيستونکي وو. د نورو سيمو اوسېدونکو چې لږ متفاوت بنسټونه يې لرل، خپل سياسي مشران پرېښودل چې د سياسي مرکزيت، گډ ژوند او پېچلې ټولنې په جوړولو کې د تاريخ له دې حساسې مقطعي څخه گټه پورته کړي. دا کار بدلون ته لار پرانېزي، هغسې چې مخکې مو يادونه وکړه. په دې موده کې رامنځته شوي بدلونونه د نړۍ ځينو برخو ته وغځېدل او ځينو ته نه. د مثال په توگه، له ميلاده شاوخوا ۶۵۰۰ کاله مخکې، کرنه د کډوالو په واسطه له منځني ختيځ څخه اروپا ته ولېږدول شوه. اروپايي بنسټونو د موثريت او پوخوالي له پلوه د نړۍ د نورو سيمو او په ځانگړې توگه

د افريقايي بنسټونو په پرتله متفاوته بڼه خپله کړه. په افريقا کې لومړني بنسټونه ډېر متفاوت و او هغه نوښتونه چې د اوږده اوږي په جريان کې په منځني ختيځ کې رامنځته شوي وو، ډېر وروسته افريقا ته ورسېدل او حتی کله چې هلته ورسېدل، ډېره متفاوته بڼه يې اختيار کړه. سره له دې چې د ناتوفيانو بنسټي نوښتونو په ډېر احتمال سره د نيوليتيک يا نوې ډبرې انقلاب ملا ورتړله، خو د نړۍ تاريخ ته يې کوم څه په ميراث پرې نه ښودل او نه يې هم خپلې مورنۍ خاورې (اوسني فلسطين، سوريې او عراق) ته هوساينه ډالۍ کړه. سوريه او فلسطين د نوې نړۍ بېوزله هېوادونه دي او د اسرايلو اقتصادي پرمختگ د هغو يهوديانو د پرمختللي تعليم او پرمختللي ټکنالوژۍ له برکته دی، چې له دويمې نړيوالې جگړې وروسته دلته مېشت کړل شول. د ناتوفيانو لومړنۍ اقتصادي وده د شوروي اتحاد په څېر دوامداره نه وه، دا وده چې په خپل وخت کې لويه لاسته راوړنه او انقلاب گڼل کېده، تر زېښونکو بنسټونو لاندې وده بلل کېږي. پر دې سربېره، په ناتوفيان کې دغې ډول ودې بنيادي د زېښونکو بنسټونو د کنټرول پر سر د ټولنو ترمنځ ژورو درزونو ته لار هواره کړې وای. په دې ډول ټولنو کې هر يو هڅه کوي چې له زېښونکو بنسټونو بل رانسکور او خپله واک ته ورسېږي، خپلمنځي شخړې کله کله يوه واکمنه ډله پر بلې هغې عوض کوله. دې شخړو به همدارنگه ځيني وخت استثمار ځپلې ټولنې او دولتونه رنګول، هغه برخليک چې زرگونه کاله مخکې د مايا د مشهور تمدن دولت-ښارونه ورسره مخ شول.

### بې ثباته زېښناک

کرنه د نړۍ په بېلابېلو برخو کې په جلا-جلا ډول دود شوه. په اوسني مکسيکو کې داسې ټولنې رامنځته شوې وې چې دولتونه او استوګنځايونه يې جوړ کړل او کرنې ته يې مخه کړه. دوی هم په منځني ختيځ کې د ناتوفيانو په څېر د اقتصادي ودې يو حد ته ورسېدل. مايا دولت-ښارونو د مکسيکو د سوېل په بلايز، گواتيمالا او ختيځ هندوراس کې د ځانگړو زېښونکو بنسټونو تر سيوري لاندې ظاهراً يو پرمختللی تمدن رامنځته کړ. د مايا تجربه موږ ته نه يوازې دا رانښيي چې تر زېښونکو بنسټونو لاندې اقتصادي وده ممکنه ده، بلکې د دې ډول ودې پر وړاندې اساسي محدوديتونه هم په گوته کوي: يعنې سياسي بې ثباتي چې د زېښونکو بنسټونو پر سر د مختلفو ډلو ترمنځ سيالی او شخړې بالاخره دولت او ټولنه د پاشل کېدو پر پوله دروي. په مايا ښارونو کې لومړنۍ اقتصادي وده له ميلاد څخه شاوخوا ۵۰۰ کاله مخکې پيل او له ميلاد څخه نږدې يوه پېړۍ مخکې له منځه لاړه. وروسته نوی سياسي جوړښت رامنځته شو او دغه جوړښت د ۲۵۰ او ۹۰۰ ميلادي کلونو ترمنځ د کلاسيک عصر

پنځم څپرکی: ما راتلونکې لیدلې او روښانه ده ۱۴۳

بنسټ کېښود. دا د مایا تمدن او کلتور د غورېدو او پرمختګ عصر و، خو دا پرمختللی تمدن هم ۶۰۰ کاله وروسته له منځه لاړ. د شپاړسمې پېړۍ په لومړیو کې، کله چې هسپانویان دې سیمې ته ورغلل؛ د مایا سترې لرغونې مانې او معبدونه لکه «Tikal»، «Palenque» او «Calakmul» تر نولسمې پېړۍ پورې تر ځنګلونو لاندې ناسپړلي او ناکشف شوي پاتې وو. مایا ښارونه هېڅکله د یوې واحدې امپراتورۍ تر قلمرو لاندې رانغلل، که څه هم ځینې ښارونه یې د نورو دولتونو تابع و. دوی معمولا د جګړې پرمهال له یو بل سره همکاري کوله. د یادو ښارونو ترمنځ د اړیکو ټینګولو مهمه وسیله هغه ګډه ژبه وه چې نږدې ۳۱ لغاتونه یې لرل. مایانو یو لیکنی سیستم جوړ کړ او شاوخوا پنځلس زره ډبرلیکونه ترې پاتې دي چې د کلتور، دین او واکمنې طبقې بېلابېل اړخونه په کې بیان شوي دي. هغوی همدارنګه د «اوردې شمېرنې» په نامه د تاریخونو د ثبت لپاره یو پېچلی کالیز سیستم یا جنتري درلوده. دا جنتري زموږ اوسنۍ هغې سره ډېر ورته والی لري چې له مخې یې کال له یوې ځانګړې نېټې څخه پیلېږي. د مایانو د اوردې شمېرنې کالیز سیستم له میلاد څخه مخکې له ۳۱۱۴ څخه پیلېږي، خو موږ نه پوهېږو چې مایان په کوم حساب ځان په دې تاریخ پورې چې د دوی له پیدایښت څخه زرګونه کاله پخوا ته ورګرځي، تړي.

مایان ډېر ماهر معماران وو چې سیمنټ یې اختراع کړل. له دوی څخه پاتې شوي ودانۍ او په ډبرلیکونو کې له نېټو سره لیکل شوي پېښې موږ ته د مایا ښارونو د خط سیرونو په اړه مهم معلومات په لاس راګوي. په دې توګه لرغونپوهان کولای شي معلومه کړي چې دلته په کال کې څومره ودانۍ جوړې شوې دي. په ۵۰۰ میلادي کال کې په ډېرو لږو جوړو شوو څلیو او تاریخي آبدو کې نېټې لیکل شوې دي. مثلاً؛ لس تاریخي ابدات شته چې د اوردې شمېرنې د ثبت نېټه یې له ۵۱۴ میلادي کال سره سمون خوري. خو دا شمېر وروسته زیاتېږي، په ۶۷۲ کال کې ۲۰ او د اتمې پېړۍ تر نیمايي پورې ۴۰ دا ډول ابدات جوړ شوي وو، خو تر دې وروسته د نېټه لرونکو اثارو شمېر مخ په ځوړ ځي. په نهمه پېړۍ کې په کال کې ۱۰ او په لسمه پېړۍ کې بېخي صفر ته راښکته کېږي. دغه نېټه لرونکي ډبرلیکونه موږ ته په لومړیو کې د مایا ښارونو د پراختیا او بیا د اتمې پېړۍ په وروستیو کې ددې پراختیا د ټکنې کېدو یو روښانه انځور وړاندې کوي. د دې نېټو تحلیل له موږ سره د مایا پاچاهانو د نوملړ په بشپړولو کې مرسته کوي. د مایا په کوپان ښار کې چې د اوسني هندوراس لوېدیځه سیمه ده، د «Q. Altar» په نامه یو مشهور څلی وجود لري. په دې څلي کې د ټولو پاچاهانو نومونه لیکل شوي دي چې پیل یې د «K'inich Yax K'uk' Mo» سلسلې بنسټګر یا د زرغون لمر لومړي

پاچا «کيوټزال ماکو» څخه شوی دی. په یاد څلي کې د ليکل شوي نېټې له مخې مورږ پوهېږو چې دغه پاچا په ۴۲۶ ميلادي کال کې په کوپان کې واک ته رسېدلی و. د واکمنۍ هغه سلسله چې نوموړي تاسيس کړه، څلور سوه کاله يې پر دغې خاوره حکومت وکړ. د دې پاچا يو شمېر ځايناستو هم د ده په څېر تصويري نومونه لرل. د ديارلسم پاچا په اړه ليکل شوی ډبرليک په «۱۸ سوی يا خرگوش» ژباړل کېږي، له ده وروسته «د لوگي بيزو» او ورپسې «د لوگي مرغلره» واک ته رسېږي، کوم چې په ۷۶۳ م کال کې مړ شوی دی. پر څلي ليکل شوی وروستی نوم د پاچا «Yax Pasaj Chan Yoaat» دی چې د دې سلسلې شپاړسم پاچا گنل کېږي او د لوگي مرغلرې پاچا تر مړينې وروسته واک ته رسېدلی و. تر دې وروسته د «Ukit Too» په نامه يوازې يو بل پاچا پېژنو چې د قبمټي ډبرې خدای يې باله او د څلي په يوه جلا شوي برخه کې يې نوم ليکل شوی دی. له ياکس پاساج څخه وروسته د ودانيو او څليو جوړول بند شول او گومان کېږي چې له دې وروسته به په کمه موده کې دا سلسله پای ته رسېدلي وي. داسې ښکاري چې ممکن «يوکيت تو» رښتيني پاچا نه بلکې يو دروغجن مدعي و. په کوپان کې د دې شواهدو د کره والي په اړه يو شمېر لرغونپوهانو لکه «AnnCorinne Freter»، «Nancy Gonlin» او «David Webste» څېړنه کړې ده.

دغو څېړونکو د کوپان رامنځته کېدا او سقوط په يوه ۸۵۰ کلنه دوره کې (۴۰۰ - ۱۲۵۰) د نقشي پرمخ کښلي دي. هغوی د دې کار لپاره د اوبسیديان ډبرې د هايډرېشن له ټکټيک څخه کار واخيست چې له مخې يې اوبه پر استخراج شوي ډبرې ازمايل کېږي، کله چې په اوبسیديان کې اوبه په ټاکلې اندازه کمې شي، لرغونپوهان کولای شي چې د ډبرې د استخراج کره نېټه معلومه کړي. فرېټر، گونلين او وېسټر وکولای شول څو هغه ځايونه چې له اوبسیديان جوړ ډبرليکونه په کې پيدا شوي وو، پر نقشه رسم او د ښارونو د پراختيا او ځورټيا مسئلې ته انکشاف ورکړي. دا چې په يوه مشخصه ساحه کې د ودانيو او کورونو د شمېر د معلومولو شونتيا موجوده وه، نو د تاريخ په هر پړاو کې د ښار ټول نفوس په اټکلي توگه معلومېدای شوای. د ۴۰۰ او ۴۴۹ کلونو ترمنځ نفوس کم و چې ټولټال ۶۰۰ کسان اټکل شوي وو. خو د ۷۵۰-۷۹۹ کلونو ترمنځ دا شمېر په تدريج سره زيات شو او ۲۸ زرو ته ورسېد. دا شمېر ښايي د اوسنيو ښارونو د نفوس په پرتله کم وي، خو هغه مهال ډېر لوی نفوس و. دغه محاسبه ښيي چې کوپان هغه مهال تر لندن او پاریس ډېر وگړي لرل. د مايا يو شمېر ښارونه لکه تيکال او کالاکمول له شک پرته چې ډېر ستر وو. هغه شواهد چې د اوږدې شمېرنې پر اساس د تاريخ معلومولو له لارې لاسته راځي، ښيي چې په ۸۰۰ ميلادي کال کې د کوپان د نفوسو


پنځم څپرکی: ما راتلونکې لیدلې او روښانه ده | ۱۴۵

وده اوج ته رسېدلې وه. خو وروسته دا شمېر کمېږي او په ۹۰۰ میلادي کال کې شاوخوا ۱۵ زره کسانو ته راښکته کېږي. دا وضعیت همداسې دوام کوي، تر دې چې په ۱۲۰۰ میلادي کال کې بېرته د ۸۰۰ کال مودې ته وگرځي.

په کلاسیک عصر کې د مایا اقتصاد، بوشونگانو او ناتوفیانو ته ورته و، یعنې د زیښونکو بنسټونو او تر یوه بریده د متمرکز حکومت رامنځته کول. دغو بنسټونو څو مهم عناصر لرل. له میلاد څخه شاوخوا ۱۰۰ کاله وروسته د اوسنۍ گواتیمالا په «تیکال» ښار کې د پاچاهۍ یوه نوې سلسله رامنځته شوه. د اجاو «Ajaw» په نامه یوه واکمنه ډله راوتوکېده چې مشر یې کهول اجاو یا الهی واکمن نومېده. تر ده وروسته د اشرافو سلسله مراتب و. الهی واکمن به د همدې اشرافو په مرسته پر ټولني حکومت کاوه او له معبودانو سره هم په اړیکه کې و. لیدل کېږي چې په نوو سیاسي بنسټونو کې سیاسي مشارکت ته اجازه نه وه، خو خلکو ته یې ثبات راوستی و. کهول اجاو به له کروندگرو باج اخیسته او په کارگرو به یې ستر یادگاري ځلي جوړول. دغو بنسټونو د اقتصادي پراختیا لپاره اغېزناک اساسات رامنځته کړل. د مایا اقتصاد پر شغلي تخصص پالنې ولاړ و چې کولالي، اوبدنه، نجاري او ترکانې په کې شامل و. هغوی همدا راز په مکسیکو کې په بېلابېلو موسمونو کې په خپل منځ کې د اوبسیدیان قبمې ډبرو، د پرانگ پوستکو، سمندري مرغلرو، ککو، مالگې او د مرغانو د ښکو سوداګري کوله. هغوی احتمالاً چې پیسې هم لرلې او د ازتېکیانو په څېر یې د ککو دانې د کرنسې په توګه کارولې. د مایا کلاسیک عصر له دې اړخه د بوشونگانو وضعیت سره ورته والی درلود، چې دغه عصر د زیښونکو سیاسي بنسټونو د رامنځته کېدو لامل شو. یاکس اهب اکسوک په تیکال کې هغسې رول ولوباوه لکه شيام چې په بوشونګ کې لوبولی و. د نوو سیاسي بنسټونو رامنځته کېدو له اقتصادي پراختیا او هوساینې سره مرسته وکړه چې له ګټو یې تر ډېره د کهول اجاو ملګري برخمن وو. خو په ۳۰۰ میلادي کال کې کله چې نظام استحکام پیدا کړ، ټکنالوژیکي بدلونونه په ډېره ټیټه کچه کې و. که څه هم ځیني شواهد شته چې د اوبو لګونې او د اوبو سیستم د ټکنیکونو بهتروالی ښيي، خو کرنیزه ټکنالوژي په ابتدایي حالت کې وه او داسې نه ښکاري چې کوم بدلون دې پکې راغلی وي. معماري او هنري فنونو د وخت په تېرېدو پرمختګ وکړ، خو نوښتونه کم وو. دلته هېڅ راز خلاق تخریب نه و، خو د تخریب یو بل ډول موجود و، هغه شتمنی چې زیښونکو بنسټونو کهول اجاو او د مایا اشرافو ته په لاس ورکوله، د وخت په تېرېدو د شخړو او وړانۍ سبب شوه. د مایا په ډبرلیکونو کې د پرله پسې شخړو او جګړو نېټې د اوږدې شمېرنې سیستم پر اساس ثبت شوې دي. زهره سیاره د جګړې اسانه پرېښته وه او



مايايانو به د دې سياري ځينې برخې د جگړې د پيل لپاره نېک شگون گانه. هغه ډبرليکونه چې د جگړو تاريخونه په کې ليکل شوي دي او لرغونپوهان يې د «ستورو جگړه» گڼي؛ مور ته هغه سياره رانښيي چې پر ځمکه او بلن توکي - چې ښايي اوبه يا وينه وي - تويوي. په ډبرليکونو کې همدا راز د مايا دولت-ښارونو ترمنځ د اتحاد او سيالۍ مسايل هم بيان شوي دي. د ځينو سترو ښارونو لکه تیکال، کلاکمول، کوپان او پلنکا ترمنځ د واک پرسر اوږدې سيالۍ او شخړې روانې وې او يادو ښارونو کوچني حکومتونه لرل. په دې اړه شواهد په هغو ډبرليکونو کې ليدل کېږي چې د پاچاهانو د واک ته رسېدو نېټې په کې ثبت شوې دي. شواهد ښيي چې کوچني ښارونه د لويو ښارونو له لوري مات شوي او غير بومي واکمنانو په کې حکومت کړی دی.



۱۰مه نقشه: د مايا دولت- ښارونه او د ښارونو ترمنځ اړیکې او شخړې

لسمه نقشه د مايا اصلي ښارونه او د هغوی ترمنځ په بېلابېلو برخو کې د ارتباط نمونې رانښيي چې د دوو تنو لرغونپوهانو «نيکولای گروپ» او «سيمون» له لوري چمتو شوې دي. دغه نقشه ښيي چې که څه هم د کلاکمول، دوس پيلاس، پېډراس نېگراس او ياکسچيلان ترمنځ پراخې ډیپلوماتیکې اړیکې موجودې وې، خو ځينو به يې يو بل تر خپلې ولکې لاندې راوستل او کله کله به په خپلمنځي شخړو کې هم سره کېوتل. د مايا د پاشل کېدو په اړه په زړه پورې

دا ده چې دا پېښه د کهول اجاو د سياسي مودل له منځه تلو سره هممهاله ده. په ۸۱۰ ميلادي کال کې په کوپان کې د ياکس پاساج تر مړينې وروسته نور پاچاهان واک ته رانغلل او تقريباً په همدې وخت کې شاهي مانې پرېښودل شوې وې. د کوپان په «کيورينگوا» ښار کې چې د شمال په ۲۰ مايله مترۍ کې پروت دی، وروستی پاچا «Jade Sky» د ۷۹۵-۸۰۰ ميلادي کلونو ترمنځ واک ته ورسېد. وروستی يادگاري څلي چې د اوږدې شمېرنې نېټه په کې ليکل شوې ده، له ۸۱۰ ميلادي کال سره تړاو لري چې د ياکس پاساج د مړينې له نېټې سره برابره ده. يو څه موده وروسته ښار پرېښودل شو، د مايا په گوټ گوټ کې کيسه همدا ډول ده: هغه سياسي بنسټونه چې د تجارت، کرنې او د خلکو هستوگنې ته يې زمينه برابره کړې وه، له منځه لاړل، سلطنتي دربارونه فلج شول، د يادگاري څليو او تاريخي ځايونو د جوړېدو بهير په تېه ودرېد او مانې خالي پاتې شوې. د سياسي او ټولنيزو بنسټونو په له منځه تلو سره، د حکومت د متمرکز کېدو پروسه هم ټکنۍ شوه، اقتصاد مخ په ځور شو او نفوس خورا کم شو.

په ځينو مواردو کې د پراخو شخړو له امله مهم مرکزونه ړنگ شول، د گواتيمالا پټېکس باتون سيمه چې لوی معبدونه يې ويجاړ او له ډبرو يې مورچلونو جوړ شول، ددې پېښې يو ژوندی مثال دی. هغه څه چې په دې سيمه کې پېښ شول، د روم امپراتورۍ سره ډېر ورته والی لري. ان کوپان ښار چې د مايا د پاشل کېدو پرمهال پکې د تاوتريخوالي او جگړو ډېرې کمې نښې ليدل کېږي، ډېری تاريخي ابدات او څلي يې زيانمن او يا هم ويجاړ شوي دي. په ځينو سيمو کې اشراف ان د کهول اجاو له پرځېدو وروسته هم تر يوې مودې پر خپل ځای پاتې شول. په کوپان کې ځيني شواهد ښيي چې اشرافو ان تر ۲۰۰ کلونو پورې د ودانيو جوړولو ته دوام ورکاوه، خو په ځينو سيمو کې بيا د شواهدو پر اساس اشراف طبقه د الهي واکمنانو له پرځېدو سره هممهاله له منځه تللي دي. د لرغونپوهنې شته شواهد نه شي کولای دا په گوته کړي چې کهول اجاو او له هغه گړد چاپېره اشراف او په ټوله کې د مايا د کلاسيک عصر بنسټونه ولې له منځه لاړل. مور پوهېږو چې دا پېښه په ښارونو کې د خپلمنځي شخړو او جگړو په پايله رامنځته شوه او دا يو احتمال دی چې د ښار دننه جگړه مارو دې بنسټونه نړولي وي. هغه زېښونکي بنسټونه چې مايا رامنځته کړي وو، که څه هم د ښارونو د هوساينې، د شتمنۍ د توليد، د واکمنې طبقې د مړولو، د هنري اثارو د پنځولو او سترو تاريخي ابدو په رغولو کې يې د پاموړ رول ولوباوه؛ خو يو باثباته نظام نه و. زېښوونکو بنسټونو چې د واکمنې طبقې يوې کوچنۍ ډلې پرې خپته اچولې وه، لويه نابرابري وزېږوله او د هغو کسانو ترمنځ يې د

جگړې زړې وکړل چې غوښتل يې د شتمن کېدو لپاره زېښناک ته لاس واچوي. دغو شخړو په پايله کې مايا تمدن درې وړې کړ.

### ستونزه چېرته ده؟

زېښونکي بنسټونه په تاريخ کې له دې کبله ډېر معمول دي چې ځواکمن منطق لري، دوی کولای شي چې محدوده هوساينه رامنځته او دا هوساينه د ټولني د لوړپارکي د يوې کوچنۍ ډلې ترمنځ ووېشي. د دې کار لپاره سياسي سنټراليزېشن يا تمرکز ته اړتيا ده. کله چې دا ډول شرايط برابرېږي، حکومت يا واکمنه طبقه د پانگونې او ثروت توليد ته انگېزه پيدا کوي او نور خلک پانگونې ته هڅوي، خو هغوی استشار کړي او حتی د پرانېستو بنسټونو او پرانېستو بازارونو تمثيل کوي. د کارابین په کرنيز اقتصاد کې د زېښونکو بنسټونو تگلاره داسې وه چې واکمن پارکي به غلامان د گڼيو په کروندو کې جبري کار ته اړ اېستل. خو په شوروي اتحاد کې بيا د کمونېست گوند له لوري له دې بنسټونو څخه د صنعت لپاره د کرنيزو سرچينو د ځانگړي کولو او د مديرانو او کارگرانو لپاره د انگېزو د رامنځته کولو په موخه کار واخيستل شو. لکه مخکې مو چې ولوستل، دا ډول انگېزې د نظام د څرنگوالي او ماهيت له امله له ماتې سره مخ شوې. هغه ظرفيت چې سياسي تمرکز يې د استشاري ودې د ايجاد په موخه رامنځته کوي، دا تمرکز نور هم غښتلی کوي. دا هغه عامل دی چې پاچا شيام يې د کيوبا پاچاهۍ جوړولو ته هڅولی و. دغه حقيقت بنايي د دې لپاره هم يو وضاحت وي چې ناتوفيانو ولې په منځني ختيځ کې د نظم، قانون، سلسله مراتبو او زېښونکو بنسټونو يوه ابتدايي بڼه رامنځته کړې وه چې بالاخره د نوي ډبرې انقلاب رامنځته کېدو ته يې لار هواره کړه. ورته پېښو بنايي د امريکا لويه وچه کې کرنې او گډ ژوند ته د خلکو د ورتگ لامل شوې وي، همدارنگه کولای شو ووايو هغه پرمختللی تمدن چې مايايانو د سختو زېښونکو بنسټونو پر مټ رامنځته کړی و، عام خلک مجبور وو چې د يوې کوچنۍ ډلې گټې تامين کړي.

په هر حال، هغه وده چې د زېښونکو بنسټونو پر مټ ترلاسه کېږي، له هغې سره ډېر توپير لري چې پرانيستي بنسټونه يې رامنځته کوي. تر ټولو مهم توپير پکې دا دی چې د زېښونکو بنسټونو تر سيوري لاندې وده بې ثباته وي. زېښونکي بنسټونه د خپل طبيعت له کبله خلاق تخريب نه رامنځته کوي او په تر ټولو غوره حالت کې محدود ټکنالوژيکي پرمختگونه پنځوي، نو له همدې امله چې دا ډول وده يوازې تر يوې لنډې مودې پورې دوام کولای شي. شوروي - روسيه چې کله په نړۍ کې يو لړ ټکنالوژيکي پرمختگونه وپنځول او د کرنيز سکتور سرچينې يې صنعت ته ځانگړې کړې، توفاني وده يې تجربه کړه؛ خو هغه انگېزې چې د بېلابېلو

پنځم څپرکی: ما راتلونکې لیدلې او روښانه ده ۱۴۹

سکتورونو لکه صنعت او کرنې په برخو موجودې وې، وېې نه شوی کولای چې ټکنالوژیکي پرمختگونه وهڅوي. په شوروي کې ټکنالوژیکي پرمختگ یوازې تر هغو برخو پورې محدود و چې سرچینې ورته ځانگړې شوې وې او له لوېدیځ سره په سیالی کې اخته و. د شوروي اقتصادي وده که څه هم چټکه وه، خو عمر یې ډېر لنډ و او په پایله کې په ۱۹۷۰ کال کې له پښو وغورځېده. د خلاق تخریب او نوښتونو نشتوالی د زېښونکو بنسټونو د ودې په لار کې یوازینی خنډ نه دی. د مایا دولت-ښارونو تاریخ یو شوم پای او له بده مرغه یو معمول بهیر رانښيي چې بیا هم د زېښونکو بنسټونو له منطقه سرچینه اخلي. څومره چې دغو بنسټونو د واکمنانو لپاره د پاموړ ثروت تولیداوه، هغومره یې خلک د واک د لاسته راوړلو لپاره جگړې ته هڅول. په دې توگه کورنۍ شخړې او بې ثباتۍ، د زېښونکو بنسټونو ذاتي ځانگړنه ده او دغې چارې نه یوازې ناکاری ته لار هواروله، بلکې د سیاسي مرکزیت هر ډول هڅې یې هم پر شا تمبولې، کله کله به د نظم او قانون د اخلال او گډوډۍ سبب هم کېده؛ هغه څه چې د مایا دولت-ښارونه د کلاسیک عصر په جریان کې ورسره مخ شو. سره له دې چې د زېښونکو بنسټونو پر مټ وده په خپل ذات کې محدوده ده، خو د خپل جوش او اوج په جریان کې جذابه ښکاري. له ۱۹۲۰ مې لسیزې څخه تر ۱۹۶۰ مې لسیزې پورې په شوروي اتحاد او لوېدیځ کې ډېری کسان د شوروي چټکې اقتصادي ودې ته گوته په غاښ وو، لکه نن چې د چین توفاني ودې د نړۍ پام ځان ته ور اړولی دی. که څه هم په پنځلسم څپرکي کې به د چین په اړه په تفصیل خبرې وکړو، خو هغه څه چې باید روښانه شي دا دي، چې د کمونېست گوند تر واکمنۍ لاندې چین هغه مثال دی چې تر زېښونکو بنسټونو لاندې ودې ته رسېدلی دی، دا وضعیت په چین کې تلپاتې یا دوامداره نه شي پاتې کېدلی، مگر دا چې د پرانېستو بنسټونو په لور د سیاسي انتقال پروسه پیل نه کړي.

## شپږم څپرکی

## جلا کېدل

## وينز ښار ولي موزيم شو؟

وينز ښار د ټاپوگانو ټولگه ده چې د 'ادرياتيک' سمندرگي په وروستۍ برخه کې موقعيت لري. وينز په منځنۍ پېړۍ کې د نړۍ شتمن ښار و، چې يو لړ پرانيستي اقتصادي بنسټونه يې لرل او دغه بنسټونه د تازه تاسيس شوو پرانيست وزمه سياسي بنسټونو له ملاتړه برخمن وو. وينز په ۸۱۰ ميلادي کال کې خپلواکي ترلاسه کړه، چې د دې هېواد لپاره يوه ښکمرغه دوره گڼل کېده. اروپا له هغه اقتصادي رکود وروسته چې د روم امپراتورۍ د ړنگېدو له امله ورسره مخ وه، بېرته ورو- ورو د غورېدو په حال کې وه. يو شمېر پاچاهانو لکه شارليمان د يوه واحد مرکزي نظام جوړولو ته مټې بډ وهلې وې، چې دغه چاره د ثبات د ټينگښت او د سوداگرۍ د پراختيا لامل شوه. وينز ته دا وخت يو استثنايي فرصت په لاس ورغلی و چې له دې امتيازه پوره گټه واخلي. وينزيان له اوبو او سمندر سره اشنا قوم و، چې د مديترانې سيمې په منځنۍ برخه کې اوسېدل. له ختيځه واردېدونکو درملو، له بېزانس څخه بېلابېلو توکو او مريانو؛ وينز ښه شتمن کړ. له يوې پېړۍ اقتصادي ودې وروسته، يعنې په ۱۰۵۰ ميلادي کال کې د دې سيمې نفوس ۴۵،۰۰۰ ته ورسېد. دا شمېر د ۵۰ سلنې په ډېروالي سره په ۱۲۰۰ ميلادي کال کې ۷۰،۰۰۰ ته ورسېد. په ۱۳۳۰ کال کې يو ځل بيا د پنځوس سلنې په ډېروالي سره ۱۱۰،۰۰۰ ته لوړ شو. وينز هغه مهال د پراخوالي له اړخه د پاریس ښار برابر او غالباً د لندن درې برابره ستر و. د وينز د اقتصادي پرمختگ مهم عامل د سوداگريزو معاملاتو په برخه کې يو لړ نوښتونه وو، چې د پرانيستو اقتصادي بنسټونو جوړېدو ته يې لار هواروله. دلته د سوداگرۍ په برخه کې تر ټولو مشهور نوښت «کومېندا» نومېده چې د سهامې شرکت ابتدايي بڼه يې لرله او يوازې د سوداگريز ماموريت لپاره جوړېده. کومېندا دوه شريکان لرل، چې يو په وينز کې مېشت او بل يې له کاروان سره تلونکی کس و، مېشت کس به د پانگې چمتو کولو دنده پرغاړه لرله، خو دويم پارټنر يا شريک به د خرڅلاو لپاره مالونه لېږدول. که پانگه گډه وه، نو لويه برخه به يې مېشت يا مقيم کس ورکوله. په دې توگه هغو ځوانانو چې پانگه نه لرله او غوښتل يې چې کاروبار پيل کړي، نو د سوداگريزو کاروانونو په لېږدولو سره يې

کولای شول چې په کار کې شریک شي. دا د ټولنیز پرمختګ په لور د حرکت یو کلیدي مسیر و. په کاروبار کې هر ډول تاوان به د ونډه وال ونډې ته په کتو وپشل کېده. که په سفر کې به ډېره ګټه ترلاسه کېده، نو ګټه به د کومېندا ډول ته په کتو په مختلفو طریقو وپشل کېده. که کومېندا به یو اړخیزه وه، نو مېشت کس به د پانګې ۱۰۰ سلنه برابروله او ګټه یې ۷۵ سلنه ترلاسه کوله. په شریکه یا دوه اړخیزه پانګونه کې به مېشت کس د پانګې ۶۷ سلنه ورکوله او د ګټې نیمايي یعنې ۵۰ سلنه یې ترلاسه کوله. د رسمي اسنادو مطالعه ښيي چې کومېندا د ټولنیز تحرک په لور د حرکت څومره ځواکمنه وسیله وه. په اسنادو کې به تاسو ډېر نوي نومونه وګورئ، داسې نومونه او څېرې چې پخوا د وینز د اشرافو په ډله کې نه وو. د ۹۶۰، ۹۷۱ او ۹۸۲ میلادي کلونو په دولتي اسنادو کې نوي نومونه په ترتیب سره د ټولو ثبت شویو مشخصاتو ۶۹ سلنه، ۸۱ سلنه او ۶۵ سلنه جوړوي.

د اقتصاد دا پرانیستوالی او د سوداګرۍ له لارې د نویو کورنیو راتوکېدل ددې لامل شول چې سیاسي نظام نور هم پراخ بنسټه شي. دوج<sup>۱</sup> چې د وینز حکومت په سر کې و، د یوې عمومي اسامبلې له لوري د عمر ترپایه ټاکل کېده. که څه هم دا اسامبله د ټولو خلکو ګډه ټولنه وه، خو په عملي ډول د مخورو کورنیو تر اغېز لاندې وه. د وینز جمهوریت په لومړیو کې دوج ډېر ځواکمن و، خو د وخت په تېرېدو او په سیاسي بنسټونو کې د بدلونونو په پایله کې د نوموړي واکونه محدود شول. له ۱۰۳۲ میلادي کال وروسته د دوج ترڅنګ د دوکال<sup>۲</sup> په نوم نوې تاسیس شوې شورا هم ټاکل کېده چې دنده یې د دوج له لوري د واک د انحصار مخنیوی و. لومړنی دوج «ډومینکو فلا بیانکو» چې د ورېښمو شتمن سوداګر و، تر دې وړاندې یې هېڅ کوم لوړ رسمي مقام نه درلود. د وینز په بنسټونو کې دغه بدلون د سوداګرۍ او سمندري ځواک د پراختیا لامل شو. وینز په ۱۰۸۲ کال کې په قسطنطنیه کې پراخ سوداګریز امتیازات لاسته راوړل. دلته د وینزیانو یو ښار رامنځته او ډېر ژر د لسګونو زرو خلکو پر استوګنځي بدل شو، چې ورسره پرانیستي سیاسي او اقتصادي بنسټونه هم جوړ شول.

د وینز اقتصادي پرمختګ د سیاسي بدلونونو لپاره د سختو فشارونو لامل شوی و او له همدې کبله په ۱۱۷۱ کال کې د دوج له مړینې وروسته په اقتصادي او سیاسي بنسټونو کې بدلونونه پیل شول. لومړنی نوبت د لویې شورا جوړول و، چې په وینز کې د سیاسي واک نهایی مرجع وه. دا شورا د قاضیانو په ګډون د وینز حکومتي چارواکو څخه جوړه شوې وه، چې د اشرافو

تر نفوذ لاندې وه. پر يادو چارواکو سربېره، د شورا لپاره هر کال ۱۰۰ تنه نوي غړي د يوې څلور کسيزې کمېټې له لوري ټاکل کېدل او دا څلور کسان بيا د لويې شورا له لارې غوره کېدل. لويې شورا به دوه نورې فرعي شوراگانې يعنې سنا او څلوېښت کسيزه شورا ټاکله چې هرې شورا د قانون جوړونې په برخه کې جلا واکونه لرل. لويې شورا همدا راز د دوک شورا ټاکله چې شمېر يې له دوو څخه شپږو ته ډېر شوی و. دويم نوښت د پچه اچونې له لارې د لويې شورا له منځه د يوې بلې شورا جوړول و، چې دنده يې د نوي دوج ټاکل و. دوج بايد د عمومي اسامبلې له لوري تاييد شوی وای، ځکه چې دې مقام ته يوازې يو کس غوره کېده. درېيم نوښت دا و، چې دوج بايد سوگند ياد کړی وای چې د دوکيانو واک به محدودوي، دا محدوديتونه د وخت په تېرېدو سره ډېر شول، خو دوج په راتلونکي کې د قاضيانو تابع اوسي او پرېکړې يې بايد د دوکيانو تاييد ته اړتيا ولري. د دوکيانو شورا همدارنگه دنده لرله خو تضمين کړي چې دوج به د لويې شورا پرېکړې پر ځای کوي. دا سياسي بدلونونه د قانون، خپلواکو قاضيانو، محاکمو او خصوصي قراردادونو د قانونمندی په برخو کې د پراخو نوښتونو او پرمختگونو لامل شول. دغو نويو اقتصادي بنسټونو نوو سوداگريزو فعاليتونو او قراردادونو ته لار پرانېسته، دا په مالي برخه کې چټک نوښتونه وو چې په وينز کې هغه مهال د موډرنې بانکوالۍ د رامنځته کېدو پيلامه گڼل کېده. د پرانيستو بنسټونو په لور د وينز خوځنده پرمختگ نه درېدونکي ښکارېده، خو يوه اندېښنه موجوده وه؛ هغه اقتصادي وده چې د وينز بنسټونو له ملاتړه برخمنه وه، له خلاق تخريب سره مله وه. د کاروباري ځوانانو هغه ډلې به چې د کومېنډا سيستم يا نورو ورته بنسټونو له لارې شتمن کېدل، د لوړ پارکي اقتصادي فعاليتونه او گټې يې له خطر سره مخ کولې. يوازې اقتصادي گټې نه وې، بلکې سياسي گټې او قدرت يې هم خوندي نه وو. په دې توگه په لويه شورا کې د لوړ پارکي استازو تل هڅه کوله چې د دغو نوو سوداگرو پرمخ د کاروبار لارې بندې کړي.

په لومړي سر کې په لويه شورا کې غړيتوب يو کلن و. مخکې مو هم يادونه وکړه، چې د سل کسيزې شورا لپاره کانديدان د څلور کسيزې کمېټې له لوري ټاکل کېدل، خو د ۱۲۸۶ کال د اکتوبر په درېيمه د لويې شورا غړيتوب ته د کانديد کېدو قانون د اصلاح وړانديز وشو چې له مخې يې د لويې شورا غړي بايد د څلوېښت کسيزې شورا د رايو په اکثريت چې د واکمنې کورنۍ تر نفوذ لاندې وه، ټاکل شوي وای. دې کار واکمنې طبقې ته واک ورکاوه چې د نوو غړو د راتگ مخه ونيسي، خو دا وړانديز ونه منل شو. د ۱۲۸۶ کال د اکتوبر په پنځمه بل پېشنهاد وړاندې او ومنل شو. له دې وروسته د هغه چا غړيتوب په اتومات ډول منل کېده

چې مخکې یې پلار یا نیکه په شورا کې غړی و، له دې پرته باید د دوکیانو شورا له لوري غړیتوب یې تایید شوی وای. د اکتوبر په اولسمه په قانون کې بل نوی بدلون هم راغی چې له مخې یې د لویې شورا غړیتوب د څلوېښت کسيزې شورا، دوج او دوکیانو شورا تایید ته اړتیا درلوده. د ۱۲۸۶ کال مبارزات او اصلاحات د وینز د سیاسي حبس «La Serrata» لپاره پیلامه گڼل کېده. د ۱۲۹۷ کال په فبروري کې پرېکړه وشوه چې که څوک څلور کاله مخکې د لویې شورا غړی وو، نوماندي او غړیتوب یې په اتومات ډول منل کېږي. په دې توگه د لویې شورا دغو غړو باید له څلوېښت کسيزې شورا څخه د تایید لپاره لږ تر لږه دولس رایې ترلاسه کړې وای. د ۱۲۹۸ کال د سپتمبر له یوولسمې وروسته مخکینیو غړو او د هغوی کورنیو نور تایید ته اړتیا نه لرله. لویې شورا ته د تازه غړو راتگ ډاډمن شوی و او لومړني غړي د اشرافو میراثي طبقه وه. دا بهیر په ۱۳۱۵ کال کې د Libro d'Oro یا «زرین کتاب» په چمتو کولو سره چې د وینزي اشرافو نومونه یې په رسمي توگه ثبت کړي وو، د پوځوالي پړاو ته ورسېد. هغه کسان چې له دې نوې پروسې بیرون پاتې وو، اجازه یې نه ورکوله چې له کوم مقاومت پرته واک له لاسه ورکړي. د ۱۲۹۷ او ۱۳۱۵ کلونو ترمنځ په وینز کې سیاسي کشمکشونه له وقفې پرته اوج ته ورسېدل. لویې شورا د غړو د شمېر په زیاتولو سره ستونزې ته د پای ټکی کېښود. د مخالفینو د خولې بندولو لپاره د شورا د ټولو غړو شمېر له ۴۵۰ څخه ۱۵۰۰ کسانو ته لوړ شو. دا لانجه په ځینې سره پای ته ورسېده. په ۱۳۱۰ کال کې په لومړي ځل پولیس ځواکونه رامنځته شول او د نظم د ټینګښت لپاره له زور او ځواکه کار اخیستل زیات شول.

لویې شورا د سیاسي حبس «political Serrata» پلان تر عملي کولو وروسته، اقتصادي حبس ته لاس واچاوه. زېښونکو اقتصادي بنسټونو ته لاس ورکول، له شک پرته چې د زېښونکو سیاسي بنسټونو په لور حرکت و. په دې برخه کې تر ټولو لومړی کار د کومپنډیا قراردادونو بندول و؛ د وینز هغه بنسټي نوښت چې له برکته یې دغه ښار شتمن شوی و. څومره د حیرانۍ خبره ده! کومپنډیا نوي سوداګر شتمن کړل او اوس اشرافو هڅه کوله چې هغوی له صحنې گوښه کړي. دا د زېښونکو اقتصادي بنسټونو په لور لومړنی گام و. دویم گام هغه وخت واخیستل شو، کله چې د وینز حکومت په ۱۳۱۴ کال کې تجارت ملي کړ او کنټرول یې په خپل لاس کې واخیست. دولت د سوداګریزو توکو د لېږد رالېږد لپاره بېرې فعالې کړې او له ۱۳۲۴ کال وروسته یې پر نوو سوداګرو درنه مالیه وضعه کړه. له لرې پرتو سیمو سره سوداګري د اشرافو په انحصار کې پرېوته. دا د وینزیانو د اقتصادي هوساینې د زوال پیل و.



د اشرافو له لوري د کاروبار او سوداگريزو چارو انحصار اقتصادي ځورتيا له ځان سره لرله. په لومړيو کې داسې انگېرل کېده چې وينز به د نړۍ لومړۍ پرانېسته ټولنه وي، خو په دې هيلو يرغل وشو. سياسي او اقتصادي بنسټونه په لويه کچه زېښونکي شول او په پايله کې د وينز اقتصاد مخ په ځور روان شو. تر ۱۵۰۰ کال پورې د وينز ټول نفوس ۱۰۰ زرو ته راکم شو او د ۱۶۵۰-۱۸۰۰ کلونو ترمنځ هغه مهال چې په اروپا کې نفوس مخ په زياتېدو و، د وينز نفوس لا پسې کم شو. اوسمهال يوازېني اقتصاد چې وينز يې لري، تورېزم او کب نيونه ده. وينزيان د سوداگري او اقتصادي بنسټونو په مسير د حرکت پرځای اوس پيزا پخوي، ايس کریم جوړوي او نور تجملي توکي توليدوي او بيا يې پر بهرني سيلانيانو پلوري. د نړۍ له گوټ گوټ څخه خلک د وينز ښار د عجايو ليدو ته راځي؛ د دوج مانۍ او سنت مارک کليسا زمريان چې وينزيانو پر مديترانې د خپلې واکمنۍ پر مهال له بيزانس امپراتورۍ څخه لوتلي وو. بالاخره وينز ښار د اقتصاد له خوځنده ماشين څخه د نړۍ پر موزيم بدل شو.

په دې څپرکي کې موږ د نړۍ په بېلابېلو برخو کې د بنسټونو پر تاريخي تحولاتو تمرکز کوو او دا به روښانه کړو چې ولې هر هېواد يو متفاوت مسير خپل کړی دی. په څلورم څپرکي کې مو وليدل چې لوېديځې اروپا څنگه له ختيځې اروپا واټن ونيو او د برېتانيا او لوېديځې اروپا ترمنځ توپير له کومه پيل شو. دا په حقيقت کې د کوچنيو بنسټي توپيرونو پايله وه، چې د تاريخ حساسې مقطعي ته د غبرگون په پايله کې لاسته راغله. فرض کړئ چې دا بنسټي توپيرونه په اوبو کې د يوه ژور کنگل څوکه ده او د اوبو پرسر د لوېديځې اروپا او برېتانيا بنسټونه گورو چې زرگونه کاله مخکې د ځينو تاريخي پېښو په واسطه په نړۍ کې له نورو مروجو بنسټونو جلا شوي دي. باقي لکه چې مشهوره ده، تاريخ دی. دوه دلايل شته چې دا نظريه ردوي. لومړی د پرانېستو بنسټونو په لور پر مخ تگ لکه څرنگه چې په وينز کې مو وليدل، ښايي بېرته پر شا تگ ولري. وينز هوساينې ته ورسېد، خو سياسي او اقتصادي بنسټونه يې وشرېدل او نېکمرغي له هغې لارې چې راغلې وه، په هماغې بېرته لاړه. وينز نن يوازې له دې اړخه شتمن دی چې خلک «سيلانيان» ددې ښار د برم د ستاينې لپاره هغه پسې چې په بل ځای کې يې گټلې دي، دلته مصرفوي. دا حقيقت چې د پرانېستو بنسټونو په لور حرکت بېرته پر شا تگ لري، څرگندوي چې د بنسټونو د ښه والي لپاره هېڅ ساده پروسه وجود نه لري.

دويم، کوچني بنسټي توپيرونه چې د تاريخ د حساسو مقطعو په جريان کې يې کليدي رول لوبولی دی، په طبيعي ډول لنډ عمر لري. دا توپيرونه له دې کبله چې کوچني دي، ښايي پر شا تگ يا معکوس حرکت خپل کړي، يا بېرته له سره راژوندي شي او بيا بېرته پر شا لاړ شي.

په دې څپرکي کې به ووينو، بې له دې چې کلتوري او جغرافيوي فرضيو ته مراجعه وکړو، برېتانيا چې په اولسمه پېړۍ کې يې د پرانيستو بنسټونو په لور گامونه واخيستل، د نوې ډبرې تر انقلاب زرگونه کلونه وروسته ان د منځني پېړۍ په لومړيو او د لوېديځ روم امپراتورۍ تر سقوط وروسته هم د تاريخي بدلونونو په محراق کې نه و. د برېتانيا ټاپوگان چې د روم امپراتورۍ په څنډو کې پراته وو، د لوېديځې اروپا، شمالي افريقا، بالکان، قسطنطنيې او يا منځني ختيځ په پرتله له دومره ارزښت څخه برخمن نه وو. په پنځمه ميلادي پېړۍ کې کله چې لوېديځ روم وپاشل شو، برېتانيا هغه مهال له بشپړې ځورټيا سره مخ وه. خو سياسي او بنسټونونه چې بالاخره صنعتي انقلاب ته يې لار هواره کړه؛ نه په اېتاليا، نه په ترکيې او نه هم په لوېديځه اروپا کې، بلکې په برېتانيا کې رامنځته شول. پر دې سربېره چې په برېتانيا او نورو هېوادونو کې د صنعتي انقلاب د شاليد په اړه پوه شو، د روم ميراث د څو دلايلو له مخې ارزښت لري. لومړۍ؛ روم د وينز په څېر يو لږ ابتدایي نوښتونه بنا کړي وو. د روم ابتدایي اقتصادي برياليتوبونه د وينز په څېر پر پرانيستو بنسټونو ولاړ و. دغه بنسټونه د وخت په تېرېدو سره د وينز په برخليک اخته شول، په روم کې دغه وضعيت له جمهوريت څخه [۵۱۰ - ۴۹ ق م] امپراتورۍ [۴۹ - ۴۷۶ م] ته په ورتگ تمام شو.

که څه هم روميانو د جمهوريت پرمهال د پاموړ امپراتوري جوړه کړې وه او د لرې واټن سوداگري او لېږد رالېږد سيستم يې درلود، خو د اقتصاد ډېره برخه يې پر استشار ولاړه وه. له جمهوريت څخه امپراتورۍ ته ورتگ، استشار لاپسې پراخ کړ او په پايله کې خپلمنځي شخړو، بې ثباتۍ او پاشلتيا روم د مايا له برخليک سره مخ کړ. دويم او تر ټولو مهمه دا چې، موربه ووينو چې په لوېديځه اروپا کې د بنسټونو په برخه کې پېښېدونکي بدلونونه د روم ميراث نه و، بلکې د هغې حساسې مقطعي پايله وه چې د لوېديځ روم امپراتورۍ د ړنگېدو پرمهال په دې سيمه کې عامه وه. دغو پېښو د نړۍ نورو برخو لکه افريقا، اسيا او امريکا کې له پېښو سره لږ ورته والی درلود. که څه هم د ايتوپيا د تاريخ د مطالعې په پايله کې به ووينو چې کله يو شمېر نور ملتونه هم د تاريخ له دغه شان حساسو مقطعو سره مخ شوي، نو ځيني وختونه يې د تاريخ دغه ازمایښت ته مشابه ځواب ورکړی دی. د روم ځورټيا د فيودالېزم په پایښت تمام شو او په نتيجه کې يې مريتوب ختم شو، د اشرافو او پاچاهانو د نفوذ له دایرې بهر ښارونه رامنځته شول او په تدريج سره داسې بنسټونه را وټوکېدل چې د واکمنانو سياسي قدرت يې محدوداوه. طاعون فيودالي وضعيت په بل مخ کړ، کروندگر او ښارونه يې د پاچاهانو، اشرافو او ځمکوالو په بيه ځواکمن کړل. په اتلانتيک کې سوداگريز فرصتونه هم

په دغسې يو وضعيت کې رامنځته شول، خو د نړۍ ډېرې نورو ملتونو له دغه ډول فرصتونو گټه پورته نه کړه او له نورو په جلا لار روان شول.

### رومي بښگنې...

د روم د عوامو جرگې تربيون «وياند» تيريوس گراکچوس<sup>۱</sup> له ميلاد څخه مخکې په ۱۳۳ کال کې د سناتورانو له لوري ووژل شو او مړی يې له هر ډول رسمي مراسمو پرته د «تير» سيند ته ور وغورځول شو. د هغه قاتلين په خپله د تيريوس په شان اشراف وو او د وژنې پلان يې د ترور زوی «پبليوس کورنليوس» جوړ کړی و. تيريوس گراکچوس يو بې غرضه اشراف و، چې د روم جمهوريت د نوموتو مشرانو لکه د «ايليريان» جگرې او د «پانيک» د دويمې جگرې اتل «لوسيوس اميليو پاولوس» او همدارنگه «سيپيو افريکانيس» سره يې کورنی تړاو درلود. خو ولې ځواکمن سناتوران او حتی د ترور زوی يې د هغه پر وړاندې ودرېدل؟ د دې پوښتنې ځواب موږ ته د روم جمهوريت د خپلمنځي شخړو او بيا وروسته د دې جمهوريت د راپرځېدو په اړه حقايق روښانه کوي. د دغو ځواکمنو سناتورانو پر وړاندې د تيريوس مبارزه د ځمکو د تخصيص د څرنگوالي او د عوامو د حقوقو د خونديتوب لپاره وه، چې د وخت اساسي ستونزه گڼل کېده.

د تيريوس گراکچوس پرمهال روم يو باثباته جمهوريت گڼل کېده. د روم سياسي بنسټونه او د سرباز وگړي «citizen-soldiers» په نامه رومي ارزښتونه لا هم د تاريخ پوهانو له لوري د دې جمهوريت د کارنامو او لاسته راوړنو په توگه پېژندل کېږي. رومي وگړو له ميلاده شاوخوا ۵۱۰ کاله مخکې د «لوسيوس تارکوينيوس سوپربوس» د پاچاهۍ په راپرځولو سره نوی جمهوريت تاسيس کړ. دغه جمهوريت په ځيرکانه ډول داسې سياسي بنسټونه رامنځته کړل چې د پرانيست والي ډېرې ځانگړنې پکې وې. حکومت د هغو داورانو له لوري اداره کېده، چې د يوه کال لپاره انتخابېدل، دې کار مرسته کوله چې په واک کې د ډېر وخت لپاره د چاوراکو د پاتې کېدو او له دندې د ناوړه استفادې مخه ونیول شي. د جمهوريت بنسټونه د چک او بيلانس سيستم څخه برخمن وو واک يې په پراخه او مناسبه توگه وېشه. دا چې د رايې ورکونې سيستم غير مستقيم و، نو ټولو خلکو په استازولۍ او سياست کې برابره ونډه نه لرله. همدارنگه دلته گڼ شمېر مريان اوسېدل چې د ټول نفوس يو پر درېيمه برخه يې جوړوله او د اېتاليا په يو شمېر مهمو سيمو کې په توليد کې يې کلیدي رول درلود. مريان له هر ډول

حقونو محروم وو، سياسي استازولي خو لري خبره وه. د وينز په څېر د روم سياسي بنسټونو کثرت پاله يا پراخ بنسټه عناصر لرل. عوامو ځان ته جلا اسامبله لرله چې تربيون يا استازی يې ټاکه. دغه تربيون کولای شول چې د داورانو پرېکړې ویتو کړي، د عوامو جرگې غونډه راوبولي او د قانون طرحه پېشنهاد کړي. عمومي اسامبلې په ۱۳۳ ق م کې تېريوس گراکچوس واک ته ورساوه. د اسامبلې قدرت پر «پلټون» ولاړ و؛ چې د عوامو له لوري يو ډول اعتصاب گڼل کېده، په ځانگړې توگه سرتېري به له ښاره بهر غونډيو ته تلل او تر هغو به چې داورانو يې شکایتونو ته رسېدنه نه وه کړې، اعتصاب ته يې دوام ورکاوه. د جگړې پرمهال به دې مسئلې ته ډېر پام کېده. ويل کېږي چې له ميلاده مخکې په پنځمه پېړۍ کې د يوه پلټون په ترڅ کې خلک بريالي شول چې خپل تربيون وټاکي او هغه قوانين چې له مخې يې ټولنه اداره کېده، تصويب کړي. سياسي او قانوني مصونيت له هغوی سره مرسته وکړه چې خلکو ته د پاموړ اقتصادي فرصتونه او پرانېستي اقتصادي بنسټونه جوړ کړي. په پايله کې د روم جمهوريت په مشرۍ سوداگري په ټوله مديترانه کې وغوړېده. د لرغونپوهنې شواهد ښيي، په داسې حال کې چې زياتره روميانو او مريانو «وخوره او مه مره» ژوند درلود، د عادي اوسېدونکو په گډون گڼو نورو روميانو بيا د پاموړ عوايدو ته لاسرسی پيدا کړ، چې ښاري کاناليزاسيون او د شپې له خوا د سرکونو د روښنایي اسانتياوو څخه برخمن وو. د روم د اقتصادي ودې په اړه نور شواهد هم شته. د روميانو د شتمنۍ کچه د هغوی له پاتې شوو کښتيو څخه معلومولای شو. هغه امپراتوري چې روميانو جوړه کړې وه، د بندري ښارونو يوه شبکه وه چې په ختيځ کې له اتن، انطاکیه او سکندريې څخه تر روم پورې او په لرې ختيځ کې له کارتاج او کادېس څخه تر لندنه پورې سيمې يې په برکې نيولې. د روم قلمرو په پراخېدو سره، سوداگري او د بېړۍ چلونې بهير هم پراخ شول او دا حقيقت د هغو شواهدو پر بنسټ په اثبات رسولای شو چې لرغونپوهانو د مديترانې سمندر په تل کې له ډوبو شويو بېړيو څخه ترلاسه کړي دي. ددې پاتې شونو نېټه له بېلابېلو لارو معلومېدای شي. په يادو بېړيو کې به د شرابو څمري او د زيتونو تېل له روم څخه گاليا او هسپانيا ته لېږدول کېدل او د هسپانيا د زيتونو تېل به د خرڅلاو يا وړيا وېش لپاره روم ته راتلل. د شرابو پر څمرو به معمولا د جوړوونکي نوم او د توليد نېټه ليکل کېده. د تيبير سيند ته څېرمه د «Monte Testacci» په نامه يوه کوچنۍ غونډه پرته ده، چې د «Monte dei Cocci» يا د کولالی غونډۍ په نامه

هم يادېږي. دغه غونډۍ له نږدې ۵۳ ميليونه څمرو څخه جوړه شوې ده. کله چې به څمري له بېرې څخه تخليه کېدلې، نو خالي څمري لري غورځول کېدې او په دې توگه د بېرې په اوږدو کې د څمرو له انبار څخه ياده غونډۍ جوړه شوه. نور توکي او همدارنگه په خپله کښتۍ هم کولای شو چې د راډيو کاربن په وسيله يې تاريخ معلوم کړو، دا هغه مروجه او ډاډمنه طريقه ده چې لرغونپوهان يې د نباتي بقاياوو د عمر معلومولو په موخه کاروي. نباتات د فوتوسنتيز عمليې پرمت انرژي توليدوي چې دغه انرژي بيا کاربن ډای اکسايډ پر قند تبديلوي. هغوی د دې عمليې په ترڅ کې يوه اندازه کاربن-۱۴، يعنې ددې عنصر يو طبيعي راډيو ايزوتوپ زېرمه کوي. کله چې نباتات له منځه ځي، کاربن ډای اکسايډ د راډيو اکتيف د خوسا کېدو له امله په تدريج له منځه ځي. کله چې لرغونپوهان د يوې کښتۍ پاتې شوني ترلاسه کوي، کولای شي چې له همدې کاربن-۱۴ څخه په استفادې د هغې تاريخ معلوم کړي. دا عمليه موږ ته د ونې د پرې کولو او وهلو يو اټکلي تاريخ هم په واک کې راکوي. يوازې ۲۰ کښتۍ دي چې تاريخ يې له ميلاده ۵۰۰ کاله مخکې دی، دا کښتۍ په ډېر احتمال سره چې رومي نه وې، مثلاً؛ بنايي چې کارتجني «Carthaginian» وې، خو تر دې وروسته د رومي کښتيو شمېر په چټکۍ سره ډېرېږي. د حضرت عيسی (ع) په وخت کې د دې کښتيو شمېر ۱۸۰ ته رسېږي.

د لرغونو زمانو د ډوبو شوو بېرېو په اړه څېړنې د روم جمهوريت د اقتصادي او سوداگريزو حدودو د روښانه کولو په برخه کې يوه کارنده طريقه ده. دغه څېړنه د لرغوني روم د اقتصادي ودې په اړه شواهد په لاس راکوي. بنايي چې د يادو کښتيو دوه پر درېيمه برخه مالونه د روم حکومت اړوند و او دا مالونه هغه ماليات او جزيې وې چې له ولايتونو څخه پلازمېنې ته لېږدول کېدل، يا هم بنايي هغه غنم او د زيتونو تېل به وو چې د افريقا له شماله راوړل کېدل او بيا د ښار خلکو ته په وړيا توگه وپشل کېدل. دا هغه استشاري مېوې وې چې د «Monte Testaccio» لويه برخه يې جوړه کړه. د اقتصادي ودې په اړه د شواهدو لاسته راوړلو لپاره يوه بله اغېزناکه لار د گرینلنډ يخي هستو په اړه شوو څېړنو ته مراجعه ده. د واورې هغه دانې چې له اسمانه پر ځمکه توپېږي، په هوا کې او په ځانگړې توگه پر اوسپنې، سپينو زرو او مسو يو مقدار ککړوالی خپروي، کله چې پر شوې واوره نوره واوره ورېږي، يخ يې وهي او ډېرې ترې جوړېږي. په گرینلنډ کې زرگونه کلونه پرله پسې واوره وربدلې ده او دا کار ساينس پوهانو ته فرصت ورکوي چې زرگونه کاله مخکې د هوا د ککړتيا کچه معلومه کړي. په ۱۹۹۰ او ۱۹۹۲ کلونو کې د گرینلنډ د يخي هستو د څېړنې پروژې په ترڅ کې د يخ ۳۰۳۰ متره

لاندې سطحه وکیندل شوه، چې تاریخ یې ۲۵۰،۰۰۰ کاله پخوا زمانو ته رسېږي. په دې څېړنه کې یوه مهمه خبره دا وه چې له ۵۰۰ ق م میلاد وروسته کلونو کې د هوا په ککړوالي کې د پاموړ زیاتوالي راغلی دی. د اوسپنې، مسو او سپینو زرو اتوموسفیري مقدار وروسته په منظم ډول زیات شوی او د لومړۍ میلادي پېړۍ په اوایلو کې خپل لوړ حد ته رسېدلی. په دیارلسمه میلادي پېړۍ کې دا کچه یو ځل بیا لوړېږي. دا موندنې نښې چې په روم کې کان کیندنې پخوا او اوس څومره توپیر درلود، یعنې د وخت په تېرېدو دا بهیر چټک او پراخ شوی دی. په کان کیندنه کې دا زیاتوالي نښې چې اقتصادي فعالیتونه څومره پراخ شوي وو. خو د روم اقتصادي وده دوامداره نه وه، ځکه چې دا وده د داسې بنسټونو په اډانه کې رامنځته شوې وه چې یوه برخه یې پرانېستي او بله برخه یې زبېنونکې وه. که څه هم رومیان له سیاسي او اقتصادي حقونو برخمن وو، خو مریتوب او استشار هم په کې ښه پرېانه و او اشرافو (سناتوریل کلاس) سیاست او اقتصاد دواړه انحصار کړي وو. د مثال په توګه، د عمومي اسامبلې او د هغې د تریبون له شتون سره سره، بیا هم اصلي واک له سنا سره و، چې غړي یې له سناتوریل طبقې څخه د سترو ځمکوالو له منځه ټاکل کېدل. د رومي تاریخ لیکونکي لېوی «Livy» په وینا، سنا د روم د لومړي پاچا رومولوس له لوري تاسیس شوه او سل غړي یې لرل. ددغو لومړنیو غړو لمسیان د سناتوریل طبقې په نامه ونومول شول، که څه هم ځیني نوې کورنۍ هم پکې شاملې وې. د ځمکو وېش ډېر نا انډوله و او احتمالاً چې له میلاد څخه دوه پېړۍ مخکې وضعیت نور هم پسې سخت شو. د ستونزې رېښه همدا وه چې ګراکچوس د اسامبلې د تریبون په توګه د هغې د وچولو هڅه کوله.

روم د مدیترانې په ګوټ ګوټ کې د خپل قلمرو په پراخولو سره ډېره شتمنۍ هم لاسته راوړه، ددې شتمنۍ لویه برخه د سناتوریل شتمنۍ کورنۍ ته ورسېده چې دې کار د بېوزلو او بډایو ترمنځ نا انډولتیا نوره هم پراخه کړه. سناتورانو نه یوازې له بډایو ولایتونو، بلکې په اېتالیا کې له خپلو سترو ځمکو او املاکو څخه هم شتمنۍ ترلاسه کولې. په دې املاکو کې هغو مریانو کار کاوه چې د روم په جګړه کې اسیر شوي وو، خو د دې املاکو ځمکې له کومه شوې وې؟ د جمهوریت په دوران کې د روم پوځ له ولسي سرټېرو څخه جوړ و، چې لومړی په روم او وروسته د اېتالیا په نورو برخو کې د ځمکو کوچني مالکین وو. هغوی په سنتي ډول یوازې د اړتیا په وخت کې د پوځ په لیکو کې جنگېدل او بیا له جګړې ترستنېدو وروسته به بېرته خپلو

کروندو ته ستنېدل. د روم قلمرو په پراخېدو او د جگره ییزو ماموریتونو په غځېدو سره، د جگرې دا تگلاره نوره بدله شوې وه. سرتېري به کلونه له خپلو ځمکو لېرې وو او بالاخره کروندې به یې شاړې پاتې کېدې. د سرتېرو کورنیو به له سختې لوږې او د پورونو له دروند بار سره لاس و پنجه نرموله. په دې توګه له کښت څخه پاتې شاړې ځمکې د سناتوریل په برخه شوې. د سناتوریل کلاس په لا ډېر شتمن کېدو سره، له پوځه د ترخیص شوو بې ځمکو کسانو یوه ستره ډله په روم کې دېره شوه. دا چې هغوی ته هېڅ ځمکه ور پاتې نه وه، نو په ښار کې د کار موندنې په لټه کې شول. له میلاده مخکې د دویمې پېړۍ په وروستیو کې شرایط د جوش خطرناکې نقطې ته ورسېدل، هم له دې کبله چې د بېوزلو او بډایو ترمنځ واټن په بېساري ډول ژور شوی و او هم دا چې په روم کې د ناراضه وګړو یوه ستره برخه دېره وه. دغه ناراضیان د شته بې عدالیتو په غبرګون کې د اشرافو پر ضد مقابله ته چمتو وو، خو سیاسي واک د شتمنو ځمکوالو او د سناتوریل پارکي په لاس کې و چې په وروستیو دوو پېړیو کې د موجوده شرایطو په برکت خورا شتمن شوي وو. د دوی ډېری ان د نظام د بدلون په فکر کې هم نه و، ځکه چې حالاتو ډېر مست کړي وو.

د رومي تاریخ لیکونکي پلوټارک په وینا کله چې تبریوس ګراکچوس د اوسنۍ مرکزي اېټالیا په اریټرویا سیمه کې سفر کاوه، چې د ولسي سرتېرو د کورنیو له کړاوو ډک ژوند ته یې پام شو. نوموړي د سناتورانو له مخالفت سره سره، په اېټالیا کې د ځمکو د وېش په برخه کې یوه اصلاحي طرحه چمتو کړه. هغه له میلاد څخه مخکې په ۱۳۳ کال کې د عمومي اسامبلې تریبون یا ویاند وټاکل شو او له خپل دغه مقام څخه په ګټې اخیستنې یې د ځمکو پر اصلاحاتو لاس پورې کړ. ده د یو کمېسیون د جوړېدو وړاندیز وکړ، خو معلومه کړي چې هغه څوک چې تر ۳۰۰ ایکره (۱۲۰ هکتاره) ډېره ځمکه لري، اضافي یې باید د روم هغو اړمنو وګړو ته ووېشل شي چې ځمکه نه لري. د ۳۰۰ ایکره معیار ټاکل په حقیقت کې د هغه پخواني قانون حکم و، چې له څو پېړیو راهیسې له پامه غورځول شوی و او نه عملي کېده. د ګراکچوس دغه پلان د سناتوریل طبقې ترمنځ سختې اندېښنې را وپارولې او په دې بریالي شول چې د ګراکچوس د ارضي اصلاحاتو پروګرام تر یوې مودې وځنډوي، خو ګراکچوس په اسامبله کې د خپلو ملاتړو په مرسته یو تن تریبون چې د ځمکو د اصلاحاتو د طرحې د ویتو ګواښ یې کړی و، عزل کړ او په پایله کې پېشنهاد شوی کمېسیون جوړ شو. سناتورانو کمېسیون ته د مالي امکاناتو او سرچینو د نه ورکولو پرېکړه وکړه او ګراکچوس یې په غبرګون کې کمېسیون ته هغه شتمنۍ ځانګړې کړې چې د یوناني ښار د پاچا «پېرګاموم» څخه د روم خلکو ته پاتې


وې. په دې توگه، کړکېچ نور هم اوج ته ورسېد. نوموړي هڅه کوله چې يو ځل بيا د عمومي اسامبلې تربيون يا وياند وټاکل شي، ځکه که له واکه گوښه شي، نو بنايي د سناتورانو له لوري محاکمه او اعدام شي. دې موضوع سناتورانو ته ښه پلمه په لاس ورکړه او گراکچوس يې پر دې تورن کړ چې غواړي ځان پاچا کړي. هغه او ملگرو ته يې دسيسه جوړه شوه او د يوې حملې په نتيجه کې ووژل شول. خو د گراکچوس په وژنې سره دا انگېزه مړه نه شوه. که څه هم د هغه لارويانو هڅه وکړه چې د ځمکو وېش او د ټولنې په نورو اقتصادي برخو کې اصلاحاتو ته دوام ورکړي، خو هغوی هم له ورته برخليک سره مخ شول. مثلاً؛ د گراکچوس ورور گايوس غوښتل چې د خپل ورور ځای ونيسي، خو د ځمکوالو له لوري ووژل شو.

د راتلونکې يوې پېړۍ په ترڅ کې دغه ډول شخړې او کړکېچونه په دوراني ډول يو ځل بيا راڅرگند شول او په ځانگړې توگه د ۹۱-۸۵ ق م کلونو ترمنځ کشمکشونه پر «ټولنيزو شخړو» واوښتل. د سناتوريال د گټو سرسخت ملاتړي کارنليوس سولا لوسيوس «Lucius Cornelius Sulla» نه يوازې د بدلونونو په اړه پورته شوي غبرونه په بې رحمۍ سره غلي کړل، بلکې د عمومي اسامبلې د تربيونونو يا وياندويانو واکونه يې هم محدود کړل. کله چې جيوليوس سزار له سنا سره په مبارزه کې د روميانو ملاتړ خپل کړ، دغې موضوع هم د عامه ملاتړ خپلولو په برخه کې محوري رول درلود. جيوليوس سزار په ۴۹ ق م کې کله چې له خپلو سپاهيانو سره د روبیکان له سيند څخه تېرېده، هغه سياسي بنسټونه يې له منځه يووړل چې د روم جمهوريت مرکزي هسته يې جوړوله. روبیکان سيند هغه سيمه ده چې د روم ولايتونه «Cisalpine Gaul» له اېټاليا څخه جلا کوي. روم د سزار لاسته ولويد او يوه بله کورنۍ جگړه پيل شوه. جگړه د سزار په گټه پای ته ورسېده، خو وروسته نوموړی په ۴۴ ق م کې د «بروتوس» او «کاسيوس» په مشرۍ د مخالفو سناتورانو له لوري ووژل شو. روم جمهوريت ارام نه شو او د سزار د پلويانو، په ځانگړې توگه د «مارک انتوني او اوکتاويان» او د سناتورانو ترمنځ بله کورنۍ جگړه ونښته. انتوني او اوکتاويان له بريالي کېدو وروسته په خپلو کې سره ونښتل، چې بلاخره له ميلاد څخه مخکې په ۳۱ کال کې اوکتاويان د «اکتيوم» په جگړه کې بريالی شو. هغه چې وروسته په ۲۸ ق م کال کې د «اگوستوس سزار» په نامه يادېده، پنځه څلوېښت کاله پر روم په يوازې ځان واکمني وکړه. اگوستوس په روم کې امپراتوري نظام رامنځته کړ. نوموړي غوره گڼله چې امپراتورۍ ته يې د پرنسپ «princep» چې د [برابرو ترمنځ لومړی] معنا ورکوي، خطاب وشي او خپل رژيم يې پرنسپات باله. يوولسم (۱۱) نمبر نقشه له ميلاد څخه وروسته په ۱۷۷ کال کې د روم امپراتورۍ حدود راښيي چې تر ټولو



وروستي بريد ته رسېدلې وه. په دې نقشه کې د روميکان سيند ساحه چې د سزار لپاره برخليک ټاکونکې سيمه وه، ترسيم شوې ده.

جمهوريت څخه پرنسپات ته او بيا وروسته د امپراتورۍ په لور ورتگ، روم له زوال سره مخ کړ. هغه نيم بنده پرانېستي سياسي بنسټونه چې اقتصادي هوساينې ته يې لار هواروله، سوکه سوکه له پامه وغورځول شول. سره له دې چې په روم جمهوريت کې د «ځمکو لوبه» د سناتوريال او نورو شتمنيو پارکيو په گټه روانه وه، خو ياد جمهوريت يو استبدادي يا ټولغوښتونکی نظام نه و او نه يې واک په کوم ځانگړي مقام پورې متمرکز کړی و. هغه بدلونونه چې اگوستوس پلي کړل، په وينز کې «سپراتا» ته ورته پروسه وه، چې په لومړيو کې يې يوازې سياسي اړخ درلود، خو وروسته يې اغېزناکې اقتصادي لاسته راوړنې لرلې. لوېديځ روم چې د دغو بدلونونو له امله له امپراتورۍ جلا شوی و، په پځمه ميلادي پېړۍ کې هم له مالي او هم له اقتصادي پلوه له سختې ځورتيا سره مخ شوی و او د ړنگېدو پر پوله ولاړ و.



۱۱مه نقشه: د روم امپراتورۍ په ۱۱۷م کال کې

### ...رومي بدگنې

فلاويوس اتیوس چې د «روم امپراتورۍ زوال او سقوط» په نامه د کتاب لیکوال اډوارډ گیبون، نوموړی «وروستی رومي» بولي؛ د روم امپراتورۍ یوه مهمه او رانېکونکې څېره وه. مخکې

له دې چې نوموړی د امپراتور «درېیم والنتینیان» په دستور ووژل شي، هغه د یوه پوځي سردار په توګه د روم امپراتورۍ مخکښه او ځواکمنه څېره وه. هغه د روم امپراتورۍ کورنی او بهرنی سیاست منظم کړ او له سرکښو بدوي قبایلو او په کورنیو جګړو کې له ښکېلو رومیانو سره یې مبارزه وکړه. په کورنیو جګړو کې د ښکېلو پوځیانو ترمنځ هغه یوازینی کس و، چې د واک او امپراتورۍ د لاسته راوړلو په هڅه کې نه و. د دویمې میلادي پېړۍ له پای ته رسېدو وروسته، په روم کې کورنی جګړه د ورځني ژوند پر واقعیت بدله شوې وه. په ۱۸۰ میلادي کال کې د مارکوس اریلیوس «Marcus Aurelius» د مړینې پرمهال او په ۴۷۶ کال کې د لوېدیځ روم امپراتورۍ د سقوط په موده کې ډېر لږ داسې وخت راغی چې کورنی جګړې به نه وې او یا به د امپراتورۍ پر وړاندې د کودتاګانو هڅې نه کېدلې. ډېر لږ امپراتوران یا په خپل طبیعي مرګ مړه شول او یا هم د جګړې په ډګر کې ووژل شول، بلکې ډېر شمېر یې د واک غوښتونکو ډلو او یا هم په خپله د پوځ له خواله منځه یووړل شول. د اتیوس شغل د روم جمهوریت او د روم امپراتورۍ کې د بدلونونو په اړه موږ ته یو تصویر په لاس راګوي. د هغه رول نه یوازې په ناپایه کورنیو جګړو کې او همدارنګه د امپراتورۍ په لومړیو کې د هېواد په چارو کې یې واک د جنرالانو او سناتورانو له محدودو واکونو څخه توپیر لري، بلکې د نوموړي د ژوند پېښې څرګندوي چې د رومیانو برخلیک څنګه د یادو دوو پېړیو ترمنځ بدلون ته سوق شوی و.

بربریان چې د امپراتورۍ په وروستیو کلونو کې لومړی مغلوب او بیا په پوځي لیکو کې ځای پرځای شوي وو او یا هم د مریانو په توګه ترې کار اخیستل کېده، د هېواد پر ډېری سیمو واک ټینګ کړ. اتیوس په ځوانۍ کې د بربریانو- لومړی د الاریک په مشرۍ د ګاتانانو او بیا وروسته د هونانو- له لوري برمه کړای شو. له بربریانو سره د روم اړیکې د هغو بدلونونو ښکارندويي کوي چې د جمهوریت عصر په پایله کې رامنځته شوې وې. الاریک یو ډاروونکی دښمن او په عین وخت کې یو متحد ګڼل کېده، داسې چې په ۴۰۵ میلادي کال کې نوموړی د روم په پوځ کې د جنرالۍ تر ټولو لوړې رتبې ته ورسېد. البته دا یوه موقتي چاره وه. الاریک په ۴۰۸ کال کې د رومیانو پرضد جنګېده، چې اېتالیا یې ونیوله او په روم کې یې لوټياري پیل کړه. هونیان په عین حال کې چې یو پیاوړی دښمن ګڼل کېده، ترڅنګ یې د روم همېشني متحد او ملاتړی هم و. که څه هم هغوی لومړی اتیوس برمه کړی و، خو وروسته د کورنی جګړې پرمهال د هغه ترڅنګ ودرېدل. خو هونیان به تل له یوه لوري سره ژمن او متحد نه پاتې کېدل او په ۴۵۱ کال کې یې د ایتلا په مشرۍ د «راین» سیند پورې غاړه د

روميانو پرضد جگړې ته را ودانگل په دې وخت کې گاتانو د تيودوريک په مشرۍ د روم د دفاع لپاره جگړه کوله. د دغو ټولو پېښو په جريان کې د روم اشرافو بې درېغه هڅې کولې چې بربر قومندانانو ته ډاډ ورکړي. دا ډاډ ددې لپاره نه چې د بربريانو په مقاومت د روم پولې وساتي، بلکې د دې لپاره چې اشراف به يوه ورځ د واک د تصاحب لپاره په کورنيو شخړو کې دا ډله وکاروي. د مثال په توگه، ونډاليانو د پاچا قيصر په مشرۍ د اوسني هسپانيا د ايبيريا ټاپو وزمې يرغل وکړ او له ۴۲۹ ميلادي کال وروسته يې د افريقا په شمال کې د روميانو لويه برخه کرنيزې ځمکې ولکه کړې. د روم امپراتور درېيم والتينيان ددې بريد په غبرگون کې قيصر ته خپله کوچنۍ لور د واده په ډول پېشنهاد کړه. سره له دې چې قيصر تازه د گاتانو د يوه مشر له لور سره واده کړی و، خو د روم امپراتور دا وړانديز يې رد نه کړ. قيصر خپله لومړۍ مېرمن په دې پلمه چې د ده د وژلو پلان يې درلود، طلاق او د غوږونو او پزې په پرې کولو سره يې خپلې کورنۍ ته ولېږله. نوې ناوې ډېره بختوره وه چې د کم عمر له امله په اېتاليا کې ساتل کېده او واده يې هېڅکله ترسره نه شو. نوموړې وروسته د پترانيوس مکسيموس په نامه يوه ځواکمن جنرال ته واده شوه او پترانيوس هغه څوک و چې د امپراتور درېيم والتينيان په مرسته يې د اتيوس د وژنې پلان جوړ کړی و، خو وروسته خپله امپراتور د دې توطيې قرباني شو. مکسيموس د امپراتورۍ پر تخت کېناست، خو حکومت يې ډېر دوام ونه کړ، ځکه چې د قيصر له لوري پر اېتاليا د ونډاليانو د يرغل په پايله کې ووژل شو، دا هغه يرغل و چې د روم په سقوط او وحشيانه لوټنې تمام شو.

د پنځمې پېړۍ په لومړيو کې بربريان د روم د دروازو خولې ته رسېدلي وو. ځيني تاريخ ليکوونکي دا پېښه له دې سره تړلې گڼي چې گڼې روم د امپراتورۍ په وروستيو کلونو کې له پياوړو سيالانو سره مخ شوی و. خو د گاتانو، هونيانو او ونډاليانو برياليتوبونه د روم د زوال نښې وې، نه د سقوط اصلي عوامل. د جمهوريت پرمهال روم له ډېرو خطرناکو او سازمان شوو رقيبانو لکه کارتاډيانو سره مخ شو. د روم زوال د مايا دولت-ښارونو له سقوط او زوال سره ډېر ورته والی لري. د روم زېښونکي سياسي او اقتصادي بنسټونه وو چې کورنۍ جگړې او د امپراتورۍ د سقوط پېښې يې وزېږولې. د روم د زوال رېښې هغه وخت ته ورگرځي کله چې اگوستوس واک ته ورسېد، دغې پېښې د بدلونونو يوې داسې مرحلې ته لار پرانېسته چې سياسي بنسټونه يې ورځ تر بلې استثمالي کول. د يادو بدلونونو له ډلې يو هم د پوځ د سترکچر يا جوړښت بدلول و، چې بېلتون يا تجزيه يې ممکنه کړه. دې کار هغه حياتي عنصر چې د سياست په ډگر کې يې د عامو روميانو رول خوندي کاوه، له منځه يووړ. امپراتور تېريوس

هم، کله چې په ۱۴ میلادي کال کې واک ته ورسېد، عمومي اسامبله منحل او د هغې واک یې سنا ته ولېږد اووه. رومیان ددې پرځای چې په سیاست کې ونډه او ځای ولري، په غنمو، د زیتون تېلو، شرابو او د خنزیر په وړیا غوښو او همدارنگه د گلادیاتورانو په تفریحي پروگرامونو یا سرکسونو بوخت کړای شول. د هغو اصلاحاتو له امله چې اگستوس پلي کړي وو، امپراتوري نظام د دې پرځای چې د پخوا په څېر د روم 'ولسي سرتېرو' لښکر باندې تکیه وکړي؛ د امپراتوري گارد ته یې مخه کړه. دا هغه ځانگړی پوځ و چې د اگوستوس په لاس جوړ شوی و. دا ځانگړی گارد ډېر ژر پر یوې داسې وسیلې بدل شو چې د امپراتورانو په سقوط او بریالي کولو کې یې پوره لاس درلود، داسې چې ځانگړی گارد به د کورنیو جگړو او شخړو په وخت کې د توطیو له لارې یو امپراتور رانسکور او بل یې واک ته رساوه. اگوستوس دغه راز اشراف د عامو وگړو پر وړاندې تقویه کړل او په دې توگه هغې ژورې نا اندولۍ چې د تبریوس گراکچوس او اشرافو ترمنځ د شخړې سبب شوه، دوام پیدا کړ او ان لاسې پراخه شوه. په مرکز کې د واک راغونډېدو د عامو وگړو د مالکیت د حقوقو د خونديتوب مسئله له گواښ سره مخ کړه. د امپراتورۍ په راتگ سره، د دولت له لوري د ضبط شوو ملکیتونو او شتمنیو کچه لوړه شوه او د روم په ځینو برخو کې د مصادره یا ضبط شوو ځمکو کچې د ټولو ځمکو نیمايي جوړوله. په ځانگړې توگه د امپراتور او له هغه د چاپېره کړۍ له لوري د قدرت د تمرکز له امله د مالکیت حقوق بې ثباته و. د واک د لاسته راوړلو پر سر دغه کشمکش چې د مایا دولت سره دومره توپیر نه لري، بلاخره اوج ته ورسېد. ان مخکې تر دې چې بربریان له ناورینه ډکه پنځمه میلادي پېړۍ کې واک ترلاسه کړي، کورنی جگړه پر عادي چاره بدله شوې وه. د مثال په توگه، «سپتیموس سوروس» له «ډیډیوس جولیانوس» څخه واک ترلاسه کړ. جولیانوس هغه څوک و چې د «پرتیناکس» له وژلو وروسته په ۱۹۳ کال کې واک ته رسېدلی و. درېیم امپراتور سپوروس د تخت د نورو مدعیانو جنرال «پسنیوس نایجر» او جنرال «کلیودوس البینوس» پر وړاندې وجنگېد او هغوی ته یې په ترتیب په ۱۹۴ او ۱۹۷ کلونو کې ماتې ورکړې. نوموړي د کورنیو جگړو په ترڅ کې د خپلو ټولو مخالفینو شتمنی او مالونه مصادره یا ضبط کړل. که څه هم ځواکمنو واکمنانو لکه تراجان (۹۸-۱۱۷) او وروسته ادريان او مارکوس اورلیوس، د روم د شړېدو او سقوط مخه څه ناڅه ونيوله، خو یو یې هم د بنسټونو د اساسي ستونزو په حل کې بریالي نه شول، دوی یا نه غوښتل او یا یې له وسه پورته خبره وه. له یادو واکمنانو څخه هېچا له امپراتوري نظام څخه د لاس اخیستو او همدارنگه د جمهوري اصولو پر بنسټ په روم کې د اغېزناکو سیاسي بنسټونو د بیا رغښت هوډ نه درلود.

مارکوس خپل زوی کودوس خپل ځایناستی ټاکلی و چې نوموړی د نیرو او کالیگولا په پرتله تر ډېره پلار ته ورته و.

د امپراتورۍ اړونده سیمې او ښارونه د پراخېدونکې بې ثباتۍ شاهدې وې. په درېیمه میلادي پېړۍ کې د روم امپراتورۍ ټول ستر ښارونه په دفاعي دېوالونو راجا پېر شوي وو. په زیاترو مواردو کې تاریخي ځایونه او ابدات د دې لپاره ویجاړ شول چې له ډبرو او ټوټو څخه یې دفاعي دېوالونه او سپر جوړ کړي. له میلاده مخکې په ۱۲۵ کال کې گول ته د رومیانو تر ورتگ مخکې، یادو خلکو د دفاع او خونديتوب په موخه خپل کورونه د غونډیو له پاسه جوړول. د رومیانو په راتگ سره لومړني هستوګنځي پر دښتو او شاړو ځمکو بدل شول، خو په درېیمه میلادي پېړۍ کې بیا دغه وضعیت معکوسه بڼه خپله کړه.

د سیاسي بې ثباتۍ له ډېرېدو سره، ټولنه د داسې بدلون په لور سوق شوه چې اقتصادي بنسټونه یې لاسې زېښنونکي یا استثماری کړل. د سیتیزنشیپ یا ښاروندۍ لمن دومره پراخه شوې وه چې په ۲۱۲ میلادي کال کې د امپراتورۍ ټول ازاد وګړي له دې حقه برخمن وو او سیتیزن گڼل کېدل، خو په دې موده کې په ټولنه کې منفي بدلونونو دا هرڅه اپوټه کړل. هغه وختونه له منځه لاړل چې ټول وګړي به د قانون په وړاندې له مساوي حقونو برخمن وو، په ځانګړې توګه کله چې ادريان (۱۱۷-۱۳۸) واک ته ورسېدل، د هرې ډلې لپاره بېلابېل قوانین عملي کېدل. یو بل ټکی چې یادول یې اړین دي، هغه د ښاروندۍ د وضعیت بدلون دی چې د جمهوریت په پرتله په دې دوره کې خلکو په سیاسي او اقتصادي چارو کې د ګډون ونډه نه لرله. مریټوب د روم په ګوټ ګوټ کې پر خپل ځای پاتې شو. د امپراتورۍ نظام په ټینګېدو سره، کروندګر د مریټوب ډوله شرایطو په لور ورتپل وهل شول او په ځمکو کې بوخت کړل شول. د دغو مري ډوله وګړو حالت چې کلوني یې بلل، په رسمي اسنادو لکه «Codex Theodosianus» او «Codex Justinianus» کې په تفصیل سره بیان شوی دی، چې رېښه یې احتمالاً د ډیوکلتین حکومت (۳۰۵-۲۸۴) مودې ته ور رسېږي. پر کلوني د ځمکوالو حقوق نور پسې زیات شول. په ۳۳۲ میلادي کال کې امپراتور قسطنطین ځمکوالو ته اجازه ورکړه، خو کلونیس یا د کلوني هغه غړي چې د تېښتې په جرم تورن دي، زولانه کړي او همدارنګه له ۳۶۵ میلادي کال وروسته کلوني کروندګرو د ځمکوالو له اجازې پرته د خپلو شخصي ملکیتونو د پلور اجازه نه لرله. لکه څرنګه چې د ډوبو شوو بېړیو او د ګرینلنډ له یخي هستو څخه معلومولی شو چې په لومړیو پېړیو کې د روم اقتصادي وضعیت څه ډول و،

همدغسې له يادو شواهدو څخه په گټې اخيستنې د روم د سقوط او ځورټيا عوامل هم روښانه کولای شو.

تر ۵۰۰ ميلادي کاله پورې د روم د ټولو ډوبو شوو بېړيو شمېر له ۱۸۰ څخه ۲۰ ته راټيټ شو. کله چې روم مخ په ځور روان شو، سوداگري په مديترانه کې کمه شوه او د ځينو په وينا ان تر نولسمې پېړۍ پورې پخواني حالت ته ونه گرځېده. د گرینلنډ يخونه هم عين شى داستان بيانوي. روميانو به له سپينو زرو سکې جوړولې او د اوسپنې استعمال هم په کې ډېر دود و، چې تر ډېره د پايپونو او لوبنو په جوړولو کې به ترې کار اخيستل کېده. د ميلاد تر لومړۍ پېړۍ وروسته په يخي هستو کې د اوسپنې، سپينو زرو او مسو د استعمال کچه مخ په کمېدو ښکاري. د جمهوريت د وخت اقتصادي وده د نړۍ د نورو زېښتونکو بنسټونو لکه د شوروي اتحاد په څېر حيرانوونکې وه، خو دغه وده چې حتی تر يوه بريده د نيمه پرانېستو بنسټونو په وجود کې ترسره کېده، محدوده وه او دوامداره پاتې نه شوه. د روم اقتصادي وده د کرنيزو محصولاتو پر نسبتاً لوړ توليد، جزيې او د لېرې واټن تجارت باندې ولاړه وه، خو دغه وده له ټکنالوژيکي پرمختگونو او خلاق تخريب څخه بې برخې وه. روميانو ته يو لړ اساسي ټکنالوژي لکه اوسپنيز وسايل، وسلې، سواد او سپاره «د ځمکې د قلبه کولو وسيله» په ميراث پاتې وو، خو د جمهوريت په لومړيو کې يې ځيني نورې لاسته راوړنې هم لرلې، لکه په ودانيو کې د سيمنتو کارول، پمپ او د اوبو څرخ. تر دې وروسته د امپراتورۍ په وخت کې ټکنالوژيکي نوښتونه او بدلونونه په تپه ودرېدل. د مثال په توگه، د کښتيو په ډيزاين او جوړونه کې ډېر لږ تحول راغی او د بېړۍ د حرکت لپاره له لرگيو جوړ راشپېل هېڅکله په شاتنۍ برخه کې څرخ باندې بدل نه شو. د اوبو د څرخونو د ترويج پروسه ډېره ټکنۍ وه او له همدې امله اوبه هېڅکله د روم په اقتصاد کې د انقلاب سبب نه شوې، حتی په ځينو بنسټيزو پروژو لکه د اوبو رسونې کانالونو او ښاري کاناليزاسيون جوړولو کې هم له پخوانۍ ټکنالوژۍ څخه کار اخيستل شوی و. له نوښت پرته او پر پخوانۍ ټکنالوژۍ تکيې تر يوه بريده اقتصادي وده رامنځته کولای شواى، خو دا چې ياده وده له خلاق تخريب څخه خالي وه، دومره ونه پايېده. د مالکيت حقونو په نا خوندي کېدو سره د وگړو اقتصادي او سياسي حقونه هم په خطر کې شول او اقتصادي وده ټکنۍ شوه. د روم د لرغوني عصر د ټکنالوژۍ په اړه د پاموړ ټکى دا دی چې د ټکنالوژۍ پنځونه او ترويج د حکومت په لارښوونه ترسره کېدل. دا کار تر هغه سم دی کله چې دولت د خلاق تخريب له وېرې ټکنالوژيکي پرمختگ ته زړه نه ښه کوي. د روم ستر ليکوال «پيليني» د هغه سړي کيسه بيانوي چې د تېريوس د واکمنۍ پرمهال يې ناشکن

بنسټه اختراع کړې وه او د جايزې اخيستو په موخه امپراتور ته تللی و. نوموړي خپله اختراع تېريوس ته وړاندې کړه او تېريوس وپوښتل چې په دې اړه يې څوک خبر کړي دي او که نه؟ سړي ځواب ورکړ، نه. تېريوس ياد کس پر ځمکه راچپه او ويې واژه، خو «طلا د خاورې په څېر بې ارزښته شي».

په دې داستان کې دوه په زړه پورې ټکي نغښتي دي: لومړی، ياد مخترع د نوي کاروبار د جوړولو او له خپلې اختراع کړې بنسټې څخه د گټې اخيستني په پار د امپراتور دربار ته تللی و، چې دا پر ټکنالوژۍ د حکومت کنټرول او انحصار نيسي. دويم؛ تېريوس په دې خوښ و، چې د ناوړه سياسي عواقبو له امله د نوښتونو مخه نيسي، چې دا هماغه له خلاق تخريب څخه وېره وه. د امپراتورۍ پرمهال د خلاق تخريب د مخنيوي په اړه دلته له مور سره هينوونکي مثالونه شته. سويتونيوس د هغه چا کيسه کوي چې امپراتور وسپاسيان «۶۹-۷۹م» ته راغی او خپله اختراع يې ورته وړاندې کړه. نوموړي داسې وسيله اختراع کړې وه چې د روم نوي جوړېدونکې ماڼۍ ته يې ستنې يا پايې په ډېر کم لگښت لېږدولې. ستنې ډېرې غټې، درنې او لېږدول يې خورا ستونزمن و، يادې ستنې لېرې په کانونو کې جوړېدلې او روم ته د هغو رالېږدول زرگونو کارگرانو او ډېر لگښت ته اړتيا لرله. وسپاسيان مخترع کس ونه واژه، خو نوښت يې رد کړ او زياته يې کړه: «په دې وسيلې به څنگه وکولای شم چې خپل خلک ماره کړم؟» بيا هم وينو چې يو مخترع دولت مشر ته ورغلی و. تمه وه چې د ناشکن بنسټې برعکس ددې وسيلې په اړه يوه متفاوته پرېکړه وشي، ځکه چې د روم دولت د استخراج او ستو جوړولو په چارو کې ښکېل و؛ خو دا نوښت هم بالاخره له خلاق تخريب څخه د وېرې له امله چې تر ډېره سياسي بڼه يې لرله، رد شو. وسپاسيان اندېښنه لرله چې که خلک خوشاله او تر خپل کنټرول لاندې ونه ساتي، نو سياسي بې ثباتي به سر راپورته کړي. د روم خلک بايد بوخت ساتل شوي وای او د دې کار لپاره غوره وه چې د ودانيزو ستونو په څېر کارونو ته سوق شوي وای. امپراتور به خلکو ته وړيا ډوډۍ ورکوله او د هغوی د ساتېرې لپاره يې سرکسونه جوړول. د يادونې ده چې يادې دوه پېښې د جمهوريت له پاشل کېدو په کمه موده کې واقع شوې. د روم امپراتورانو د جمهوريت دورې د واکمنانو په پرتله د بدلونونو د مخنيوي لپاره ډېر ځواک درلود.

په روم کې د ټکنالوژيکي نوښتونو د نشتوالي يو بل مهم لامل د مريټوب دود و. روميانو د خپلو فتوحاتو په لړ کې گڼ کسان د مريانو په توگه ونيول او په پراخو ځمکو کې د کار لپاره

بې اېټالیا ته بیول. ډېری رومي وگړو کار کولو ته اړتیا نه لیده، ځکه چې د دولت په وړیا مرستو چلېدل. نو نوښت به له کومه شوی وای؟

ومو ویل چې نوښت له هغه ځایه سرچینه اخلي چې کله افراد نوې ایډیاگانې یا طرحې او د زړو مسایلو لپاره نوې حل لارې ولري. په روم کې پر تولید بوخت کسان مریان او مریانو ته ورته کسان (کلوني) وو چې د نوښت انگېزه په کې وژل شوې وه، ځکه چې د کار ټوله گټه د اشرافو جیب ته تلله. لکه څرنګه چې په دې کتاب کې به یې تکرار وگورو، د کارگرانو او سیستمونو پر زېښناک ولاړ اقتصاد لکه مریټوب او خان-رعیت نظام «Serfdom» په ښکاره ډول نوښت ځپونکی دی. دا حقیقت له لرغونې زمانې څخه تر اوسني یا موډرن عصر پورې څرګند دی. د مثال په توګه، په امریکا متحده ایالتونو کې یوازې د دې هېواد شمالي ایالتونو په صنعتي انقلاب کې برخه واخیسته، نه سوېلي ایالتونو. که څه هم مریټوب او خان-رعیت نظام د اشرافو او واکمنې طبقې لپاره پراخ ثروت تولیدوي، خو ټولنې ته ټکنالوژیکي نوښتونه او هوساینه نه وربښي.

### له وینډولانډا څخه نور لیکونه نه راځي

په ۴۳ میلادي کال کې د روم امپراتوار 'کلاډیوس' برېټانیا ونيوله، خو د سکاټلنډ په نیولو بریالی نه شو. په دې برخه کې وروستی بې نتیجې هڅه د روم د گورنر «اګریکولا» وه، چې نوموړی هم وروسته پرشا شو او په ۸۵ میلادي کال کې یې د برېټانیا له شمالي پولې څخه تر سکاټلنډ پورې د ساتنیزو دېوالونو یوه لړۍ بنا کړه. ددې دېوالونو له ډلې یو ستر دېوال د نیوکاسټل د لوېدیځ په ۳۵ مایله مترۍ کې په وینډولانډ کې موقعیت درلود. دغه دېوال په (۱۱) نمبر نقشه کې د روم امپراتورۍ د شمال غرب په لرې پرته سیمه کې ښودل شوی دی. وروسته وینډولانډ په هغه دفاعي دېوال کې مدغم شو چې ادريان جوړ کړی و، خو کله چې په ۱۰۳ کال کې د کانډیدوس په مشرۍ د پوځ یو کنډک هلته مېشت شو، دا یو جلا دېوال و. کانډیدوس خپل ملګري اوکتایوس ته د قرارګاه د اکمال او تجهیز په اړه لیک واستاوه او اوکتایوس یې په ځواب کې ولیکل: «د اوکتایوس له لوري خپل ورور کانډیدوس ته سلامونه او نېکې هیلې! څو ځله مې درته په لیک کې یادونه کړې چې ما پنځه زره وېرې غنم اخیستي دي، چې له همدې امله اوس نغدو پیسو ته اړتیا لرم. که پنځه سوه دیناره راته را ونه لېږې، نو هغه درې سوه دیناره به چې د پېشکي په ډول مې ورکړې دي، له لاسه ورکړم او شرمنده به شم. له تاسو هیله کوم چې زر تر زره پیسې راولېږې. هغه څرمن چې تاسو یې یادونه کړې،



هغه په کاتاراکتیوم کې ده. هغوی ته ولیکه چې ماته یې راوسپاري او همدارنگه د هغه واگون یا گاډۍ په اړه هم ولیکه چې تاسو په لیک کې ورته اشاره کړې ده. که په لاره کې د ځناورو وېره نه وای، نو اوس به مې وختي دا کار تمام کړی و. له ترتیوس سره د هغو ۸،۵ دینارو په اړه وگوره چې له فاتالیس څخه یې اخیستي دي. هغه تراوسه ماته نه دي راسپارلي. ماته د نغدو پیسو د لېږلو په اړه اطمینان راکړه، ترڅو د غنمو وېرې واخلم. سپکتاتوس او فیرموس ته سلامونه وایه. په مخه ښه.»

د کانديدوس او اوکتایوس ترمنځ دا مکاتبه د روم امپراتورۍ تر ولکې لاندې د برېټانیا د اقتصادي پرمختگونو په اړه ځینې واقعیتونه روښانه کوي. دا لیک موږ ته رانښيي چې رومي-برېټانیا هغه مهال له مالي خدماتو سره مل له پرمختللي پولي اقتصاد څخه برخمنه وه. دا لیک همدا راز موږ ته په برېټانیا کې د سرکونو موجودیت رانښيي، که څه هم هغه مهال په ناوړه وضعیت کې و. هلته همدارنگه یو مالیاتي نظام موجود و، چې ټکس یې وضعه کړی و، خو کانديدوس ته مزد ورکړي. تر ټولو مهمه دا چې دواړه کسان باسواده وو او کولای یې شول چې له پوستي خدمتونو ګټه واخلي. برېټانیا دغه راز د کولالي لوبنو د تولید ګڼې کارخانې او په ځانګړې توګه په 'اکسفورډشایر' کې لرلې چې په لوړ کیفیت محصولات یې تولیدول. په ښاري سیمو کې حمامونه او عامه ودانۍ موجودې وې او د ودانیو په غولي کې به کاشي او ښکلې ډبرې کارول کېدې، خو په څلورمه پېړۍ کې دا هرڅه مخ په ځوړ شول او له ۴۱۱ میلادي کال وروسته د روم امپراتورۍ له برېټانیا لاس واخیست او رومي پوځیان له دغې خاورې ووتل. هغوی چې هلته پاتې شول، معاش یا پیسې ورنه کړل شوې او د روم امپراتورۍ له ړنګېدو وروسته خلکو ځایي واکمنان وشرل. تر ۴۵۰ میلادي کاله پورې د اقتصادي هوساینې ټولې پانې ورژېدې، پیسې له چلښته ولوېدې، ښاري سیمې خالي شوې او ودانۍ د ډبرو پر ډبرې بدلې شوې، پر سرکونو واښه او بوتې راشنه شول. د کولالی یوازې یو ډول تولید پاتې شو، چې هغه هم په لاس جوړېدل. خلکو په ودانیزو چارو کې د مصالې کارول هېر کړي وو او د سواد کچه په بېساري ډول راتیټه شوه. د کورونو په غولي کې بوس کارول کېدل، نه کاشي یا خښتې. نور څوک پیدا نه شول چې له وینډولانډیا څخه لیک ولیکي.


له ۴۱۱ میلادي کال وروسته برېټانیا له اقتصادي رکود سره مخ او پر یوه ښاره کنډواله بدله شوه. البته دا لومړی ځل نه و، چې دغه هېواد له داسې وضعیت سره مخ کېږي. مخکې مو ولوستل چې له میلاد څخه ۹۵۰۰ کاله وړاندې په منځني ختیځ کې د نوې ډبرې انقلاب څنګه پیل شو. هغه مهال چې د اریکا او ابوهریره اوسېدونکو په کودلو او کوچنیو کروندو

کې ژوند کاوه، انگرېزان لا هم په ښکار او د بوټو په راټولولو بوخت وو. انگرېزانو ۵۵۰۰ کاله وروسته هم دغه ډول ژوند درلود او حتی له دې وروسته هم په برېتانيا کې کرنه او مالداري په خپله د انگرېزانو په نوبت رامنځته او دود نه شول، بلکې له منځني ختيځ څخه اروپا ته د تلو کډوالو له لوري دود شول. هغه مهال چې انگرېزانو دې کار ته مخه کړه، د منځني ختيځ وگړي د ښارونو د ابادولو، د ليک او کولالۍ د اختراع په حال کې وو. له ميلاده ۳۵۰۰ کاله مخکې په بين النهرين يا اوسني عراق کې د «اوروک» او «اور» ستر ښارونه جوړ شول. د اټکل له مخې اوروک هغه مهال ۱۴ زره اوسېدونکي لرل، چې موده وروسته يې شمېر ۴۰ زرو ته لوړ شو. هغه وخت چې څرخ د لېږد رالېږد لپاره کارول کېده، په عين وخت کې د کولالۍ څرخ هم په بين النهرين کې اختراع شو. لږ وروسته د مصريانو لرغونې پلازمېنه ممفيس رامنځته شوه. په دواړو سيمو کې ليک په جلا-جلا ډول رامنځته شو. کله چې مصريانو له ميلاد څخه ۲۵۰۰ کاله مخکې د «گيزا» درې گوني اهرامونه جوړول، انگرېزانو خپله لرغونې آبه «ډبرينه دايره» جوړه کړه. که څه هم دا آبه د انگرېزانو د وخت له معيارونو سره برابره وه؛ خو دومره ستره نه وه، چې حتی د مصر په يوه هرم کې د خښ شوي فرعون «خوفو» پښو ته خښه شوې کښتۍ په کې ځای شي. له منځني ختيځه د برېتانيا او اروپا وروسته پاتې والي، د روميانو تر دورې دوام وکړ. پر دغه بدمرغه تاريخ سربېره، بيا هم په لومړي ځل پرانيستې ټولنه په برېتانيا کې رامنځته شوه او صنعتي انقلاب هم همدلته سر را پورته کړ. مخکې مو يادونه وکړه چې دا د کوچنيو بنسټي توپيرونو او د تاريخ د حساسو مقطعو په وړاندې د غبرگونونو پايله ده، لکه طاعون او د امريکا لويې وچې کشف. له نورو پر جلا مسير د برېتانيا روانېدو، تاريخي ريښې لرلې؛ خو که پېښې ته د وينډولانډا له زاويې وگورو، نو وبه وينو چې دغه ريښې دومره ژورې نه دي او دغه پېښې له تاريخي پلوه هېڅکله نه وې اټکل شوې. د نوې ډبرې انقلاب او حتی د روميانو د څو پېړۍ واکمنۍ پرمهال هم د يادو پېښو په اړه نښې نښانې نه ليدل کېدې. په ۴۵۰ ميلادي کال کې چې تاريخ ليکونکي يې د «تورتم عصر» بولي، برېتانيا يوځل بيا د بېوزلۍ او سياسي اړدوړ خولې ته ولوېده او پېړۍ پېړۍ له مرکزي او کارنده دولت څخه بې برخې وه.

## د جلا کېدو مسیرونه

په برېټانیا کې د پرانیستو بنسټونو او وروسته د صنعتي انقلاب پېښې، د روم د دورې میراث نه گڼل کېږي، خو دا په دې معنا نه ده چې د لوېدیځ روم د امپراتورۍ د سقوط په پایله کې چې د نړۍ په تاریخ کې مهمه پېښه گڼل کېږي، د پاموړ بدلونونه رامنځته نه شول. دا چې د اروپا بېلابېلو برخو شریکه حساسه مقطعه لرله، نو بنسټونو یې هم باید مشابه تحول موندلی وای. د روم امپراتورۍ سقوط ددې شریکو حساسو مقطعو مهمه برخه جوړوي. د بدلون دا اروپایي مسیر د افریقا، اسیا او د امریکا د طبی شوو مسیرونو په پرتله متفاوت دی. دلته د پراختیا بڼې متفاوتې دي، ځکه چې حساسې مقطعې یې سره شریکې نه وې. په برېټانیا کې د رومي واکمنۍ ښکته وروسته د اېټالیا یا د روم تر واکمنۍ لاندې گال (اوسنۍ فرانسه)، یا حتی د افریقا د شمال په اړه چې زاړه بنسټونه پکې تر ډېره په خپل ځای پاتې شول؛ لږ صدق کوي. په دې کې شک نه شته چې په روم کې له یوه واحد حکومت څخه د گڼو حکومتونو په لور تګ چې د فرانکیانو، ویسگاتیانو، اوسټراگاتیانو، ونډالیانو او بورگنډیانو له خوا اداره کېدل، له خپل ارزښت څخه برخمن و. ددې حکومتونو د واک ساحه ډېره محدوده وه او د گاونډیانو د پرله پسې یرغلونو له امله تل زیان منونکي وو. له شمال لوري به ویکنینګیان او ډانیان له خپلو کښتو سره راسم شول، له ختیځه به پر اسونو سپاره هونیانو یرغل راوړ او په پایله کې اسلام د یوه نوي دین او سیاسي قوت په توګه د حضرت محمد (ص) تر وفات یوه پېړۍ وروسته په ۶۳۲ میلادي کال کې د نوي اسلامي دولت بنسټ کېښود، چې د بیزانس امپراتورۍ لویه برخه، شمالي افریقا او د هسپانیا سیمې یې په ځان کې رانغاړلې. دغو پېښو اروپا ته ټکان ورکړ او په پایله کې په اروپا کې یوه ځانګړې ټولنیز نظام چې د فیوډالېزم په نامه یادېږي، سر راپورته کړ. فیوډالي ټولنو غیر متمرکز جوړښت درلود، ځکه چې پیاوړې مرکزي حکومتونه له منځه تللي وو. که څه هم یو شمېر واکمنانو لکه شارلمان هڅه وکړه چې دغه ډول حکومتونه یوځل بیا را ژوندي کړي، خو بریالي نه شول. فیوډالي بنسټونو چې د بشري قوې په برخه کې یې پر غیر ازادو کارگرانو یا غلامانو تکیه کوله، زېښونکي بڼه لرله. یادو بنسټونو په منځنۍ پېړۍ کې په اروپا کې د ټکنۍ اقتصادي ودې او زېښناک اساس کېښود. خو له دې سره سره، یادو بنسټونو په راتلونکې پراختیا کې رول درلود. د مثال په توګه، کله چې د کلیوالي وګړو ټولنیز وضعیت د خان-رعیت «serfdom» بڼه خپله کړه، مریټوب په اروپا کې له منځه لاړ. کله چې واکمن پارکي د کلیوالو ټولنیز وضعیت له مریټوب څخه د خان-رعیت بڼې ته رانښکته کاوه، نو ددې اړتیا نه لیدل کېده چې د پخوانیو ټولنو په څېر دې

د مریانو یوه جلا طبقه موجوده وي. فیوډالېزم همدارنگه د واک تشه رامنځته کړه چې له امله یې خپلواکو ښارونو په تولید کې تخصص پیدا کړ او سوداګري و غورږېده، خو له طاعون ناروغۍ وروسته کله چې په اروپا کې د واک انډول بدل شو او په لوېدیځه اروپا کې د خان-رعیت نظام ړنگېدل پیل شول، له مریانو څخه د یوې پاکې کثرت پاله یا پراخ بنسټه ټولنې جوړېدو ته لار هواره شوه. د تاریخ هغه حساسې مقطعيې چې فیوډالي ټولنې یې وزېږولې، له یو بله متفاوتې دي؛ خو دا په دې معنا نه ده چې یوازې اروپا د تاریخ داسې حساس پړاوونه وهلي دي. ورته مثال افریقایي هېواد ایتوپیا دی چې د اکسوم «Aksum» پاچاهۍ د پراختیا په پایله کې رامنځته شو. د اکسوم پاچاهۍ بنسټ له میلاده شاوخوا ۴۰۰ کاله مخکې کېښودل شو. دا په خپل وخت کې له اقتصادي پلوه نسبتاً یوه پرمختللي پاچاهي وه چې له هند، سعودي عرب، یونان او د روم امپراتورۍ سره یې نړیوالې تجارتي اړیکې لرلې. دا پاچاهي هغه مهال له بېلابېلو اړخونو د ختیځ روم امپراتورۍ سره د پرتلې وړ وه. په اکسوم کې پیسې دود وې، تاریخي ابدات، عامه ودانۍ او سرکونه پکې جوړ شوي وو او د کرنې او بېړۍ چلونې په برخو کې یې ختیځ روم ته ورته ټکنالوژي لرله. له عقیدتي اړخه هم د روم او اکسوم ترمنځ ډېر په زړه پورې مشابهتونه شته. د روم امپراتور قسطنطین په ۳۱۲ میلادي کال کې مسیحیت ومانه. د اکسوم پاچا ایزانا هم په دغه وخت کې په ورته عمل لاس پورې کړ. دولسم (۱۲) نمبر نقشه د اکسوم د لرغوني دولت موقعیت چې د اوسني ایتوپیا او اریتریا سیمې دي، رانښيي. د روم امپراتورۍ له زوال سره هممهاله اکسوم هم له ورته برخلیک سره مخ شو او د دې دولت د تاریخي ماتې څرنگوالی د لوېدیځ روم امپراتورۍ سره ورته والی لري. څرنگه چې هونیانو او ونډالیانو د روم په کمزوري کولو او ځورنیا کې رول ولوباوه، همدغسې د اکسوم په سقوط کې هغو عربو فعاله ونډه لرله چې په اوومه پېړۍ کې یې خپل نفوذ تر سرې بحیرې او د عرب ټاپو وزمې تر سوېل پورې پراخ کړی و. اکسوم په عربستان کې خپلې مستعمرې او سوداګریز مسیرونه له لاسه ورکړل، چې دغه کار د اکسوم د اقتصادي ځورنیا بهیر لاسپې چټک کړ. د سکې ضرب ودرېد، د ښاري سیمو نفوس کم شو، حکومت په کورنیو ستونزو کې گیر شو او قلمرو یې د ننني ایتوپیا په اندازه محدود شو.



۱۲ مه نقشه: د اکسوم امپراتوری او د سومالیایی تیر کورنی

په اروپا کې د مرکزي حکومتونو په له منځه تلو سره، فیوډالي بنسټونه را وتوکېدل. په ایتوییا کې د گلت «gult» نظام په رامنځته کېدو سره ورته وضعیت سر راپورته کړ، چې له مخې به یې د امپراتور له خوا خلکو ته ځمکه ورکول کېده. که څه هم گومان کېږي چې دا بنسټونه په ډېرې پخوا زمانې پورې اړه لري، خو د دیارلسمې پېړۍ په لیکنیزو اثارو کې ورته اشاره شوې ده. د گلت کلیمه اهمري رېښه لري چې معنا یې ده: «هغه ځمکه ځانگړې کړه». هغه څوک چې له دې حقه برخمن کېدل، په بدل کې یې باید امپراتور ته په پوځي برخه کې خدمت کړی وای. گلت ته حق ورکړل شوی و، چې له کروندگرو څخه د باج په توگه امتیاز واخلي. تاریخي

شواهد څرگندوي چې د گلت حق لرونکو کسانو به د کوچنیو کروندگرو له نیایي ډېر محصولات په خپل نوم کول. سره له دې چې دغه جلا نظام د لوېدیځې اروپا له فیوډالېزم سره ډېر مشابهتونه لرل، خو تر هغه هم څو چنده زیښونکی و. د فیوډالېزم د اوج په مرحله کې په برېتانيا کې سرفیانو یا رعیت نسبتاً اسانه شرایط لرل او د خپلو کرنیزو محصولاتو نږدې نیایي برخه به یې خانانو ته ورکوله. خو ایتوپیا د ټولې افریقا مثال نه و، د افریقا لویې وچې په نورو سیمو کې د خان-رعیت نظام «Serfdom» د مریتوب ځایناستی نه شو. مریتوب او د دې پدیدې ملاتړ او تقویه کوونکو بنسټونو څو پرله پسې پېړۍ په افریقا کې دوام وکړ، حتی نیایي د ایتوپیا نهایی مسیر به ډېر متفاوت و. ایتوپیا له اومې پېړۍ وروسته له هغو بدلونونو چې اروپایي بنسټونه یې اغېزمن کړل، وروسته پاتې شوه، په دې بدلونونو کې د خپلواکو ښارونو رامنځته کېدل، پر نوو شاهي نظامونو لگېدلي محدودیتونه او د امریکا لویې وچې په کشف پسې په اتلانتيک کې د سوداګرۍ پراختیا شامل و. په پایله کې د ایتوپیا مطلقه او استبدادي بنسټونه له هر ډول ننگونې پرته په خپل ځای پاتې شول. د افریقا لویه وچه وروسته په ډېر متفاوت ظرفیت، له اروپا سره د سیالی ډګر ته داخله شوه. ختیځه افریقا د عربي نړۍ لپاره د مریانو د عرضه کولو په ترټولو ستر مارکېټ بدله شوه او په اتلانتيک کې د سوداګرۍ د غوړېدو له امله د اروپایي پراختیا په جریان کې ختیځې او لوېدیځې افریقا په نړیوال اقتصاد کې د مریانو د عرضه کولو رول ترسره کړ. دا چې په اتلانتيک کې سوداګري څنګه په لوېدیځه اروپا او افریقا کې د متفاوتو مسیرونو د رامنځته کېدو سبب شوه، د بنسټي توپیرونو هغه مثال دی چې د تاریخ د حساسې مقطعي ته د ملتونو له غبرګون ښودو سره تړاو لري. د مریانو سوداګرۍ په برېتانيا کې د استبداد یا اېسلوټېزم مخالفین شتمن کړل، خو په افریقا کې یې بیا استبداد او د استبداد پیاوړتیا سره مرسته وکړه. له اروپا وروسته، د بنسټونو د جلا کېدو پروسې خپل مسیر ته دوام ورکړ. د مثال په توګه، د امریکا لویه وچه چې له میلاده شاوخوا ۱۵،۰۰۰ کاله مخکې د یخ د اوبه کېدو په پایله کې له اروپا څخه جلا شوه، د ناتوفیانو په څېر له مشابه بنسټي نوښتونو څخه برخمنه وه چې په دغو نوښتونو کې ګډ ژوند، سلسله مراتب او د زیښونکو بنسټونو په اډانه کې نابرابري شامل وو. دغه نوښتونه لومړی په بولیویا، مکسیکو او پیرو کې راڅرګند شول، چې بالاخره یې د جوارو بوتې په اهلي کېدو سره د امریکا لویه وچه کې د نوې ډبرې انقلاب راوپنځاوه. د مایا دولت په اړه مو مخکې ولوستل، همدغه سیمه وه چې د زیښونکي یا استشاري ودې لومړنۍ نښې په کې راڅرګندې شوې، خو څرنګه چې د پرانېستو بنسټونو او اقتصادي ودې راپورته شوې څپه د روم تر واکمنۍ لاندې د اروپا

تولو سیمو ته خوره نه شوه، همدغسې په امریکا کې هم پرانېستي بنسټونه دغو لرغونو تمدني سیمو ته پراخ نه شول. په حقیقت کې، لکه په لومړي څپرکي کې مو چې ولوستل، دغو تمدنونو په ډېره ناوړه بڼه له اروپایي ښکېلاک سره تعامل وکړ، تر دې چې خپل بخت یې بایلود او د امریکا هغه سیمې چې تر دې مخکې خورا شتمنې وې، د فقر خولې ته تپل وهل شوې. متحده ایالات او کانادا چې هغه مهال د مکسیکو، پیرو او بولیویا د تمدنونو په پرتله ډېرې وروسته پاتې سیمې وې؛ اوسمهال د امریکا په لویه وچه کې تر ټولو شتمن هېوادونه دي.

### د لومړني اقتصادي ودې پایلې

د نوې ډبرې انقلاب چې له میلاده ۹۵۰۰ کاله مخکې او د برېتانيا صنعتي انقلاب چې د اتلسمې میلادي پېړۍ په وروستيو کې رامنځته شول، په نړۍ کې د اقتصادي ودې د پیل او اوج پړاوونه بلل کېږي. دغو پرمختگونو له بنسټي (نهادي) نوښتونو سرچینه اخیسته چې وروسته مخ په ځوړ شول. په لرغوني روم کې د جمهوریت د وخت بنسټونو چې په دې سیمه کې یې یوه اندازه اقتصادي خوځښت او ستره امپراتوري پنځولي وو، د جولوس سزار د کودتا او د اگوستوس په مشرۍ د امپراتورۍ د تاسیس په پایله کې له منځه لاړل. د روم نهایي زوال پېړۍ وخت ونیوه او ډېر ځنډنی شو، خو کله چې د جمهوریت د وخت نسبتاً پرانېستو بنسټونو زیږونکو هغو ته لار ورکړه، اقتصادي شاتګ او ځورتیا یې بېخي یقیني کړل. د وینز اقتصادي تحرک هم ورته وضعیت درلود. د وینز جمهوریت اقتصادي وده پر هغو بنسټونو ولاړه وه چې د پرانېست والي مهمې ځانګړنې یې په ځان کې لرلې. خو کله چې واکمني طبقې د نوو سوداګرو او پانګوالو پرمخ د نظام دروازي بندې کړې، دغه بنسټي ځانګړنې کاواکه شوې.

که څه هم د روم تجربه په خپل ځای له ارزښته برخمنه ده، خو دا د روم میراث نه و، چې په برېتانيا کې یې له پرانېستو بنسټونو او صنعتي انقلاب سره مرسته وکړه. سمه ده چې تاریخي پېښې د بنسټونو برخلیک ټاکي، خو دا له پخوا ټاکل شوی تقدیر نه دی. د روم او وینز تاریخ ښيي چې د اقتصادي ودې په لور لومړني ګامونه څنګه بېرته پر شا شول. هغه اقتصادي او بنسټي بستر چې روم په ګرده اروپا او منځني ختیځ کې رامنځته کړی و، په را وروسته پېړیو کې یې د پرانېستو بنسټونو په رامنځته کولو کې مرسته ونه کړه. په حقیقت کې دغه ډول بنسټونه په لومړي ځل په برېتانيا کې رامنځته شول؛ هغه هېواد چې په پنځمه میلادي پېړۍ کې د روم تر کاواکې ولکې لاندې و او دغه ولکه له کوم ژور اغېز پرته ژر له منځه لاړه. خو د دې په عوض، لکه څرنګه چې په څلورم څپرکي کې مو پرې بحث وکړ. تاریخ د بنسټونو ترمنځ د

واتن رامنځته کولو او جلا کېدو کې مهم رول لوبوي. دا واتن يا جلا کېدنه داسې توپيرونه رامنځته کوي چې وروسته د تاريخ حساسې مقطعيې پر وړاندې د غبرگون پرمهال تقويه کېږي. له دې کبله چې دغه توپيرونه کوچني دي، کېدای شي په اسانۍ بېرته معکوس حرکت پيل کړي او معمولاً دا د يوې ساده پروسې نتيجه نه ده.

له شک پرته چې روم پر اروپا اوږد مهاله اغېزې وښندلې. رومي قوانينو او بنسټونو، د لوېديځ روم تر سقوط وروسته د بربريانو په لاس جوړ شوي بنسټونه او قوانين تر اغېز لاندې راوستل. همدارنگه د روم د سقوط په پايله کې په اروپا کې متمرکز حکومتونه له منځه لاړل او ځای يې فيوډالېزم ونيوه. د مريتوب له منځه تلل او د مستقلو ښارونو را ټوکېدل، د دې پېښې اوږدمهاله اغېزې وې. دغو پېښو هغه وخت ارزښت پيدا کړ چې طاعون ناروغۍ د اروپا فيوډالي ټولني ته سخت ټکان ورکړ. د طاعون يا تورمرگي د اير و له منځه پياوړي ښارونه راوتوکېدل او عام وگړي نور په ځمکو پورې تړلي پاتې نه شول او له ملا ماتوونکو فيوډالي مکلفيتونو خلاص شول. د عطف دا ټکی يا د تاريخ دا حساسه مقطعه د روم امپراتورۍ تر سقوط وروسته پېښه شوه او د قوي بنسټي جلا کېدنې په پايله کې يې اروپا په هغه مسير ور سمه کړه چې له افريقا، اسيا او امريکا څخه کاملاً جلا و.

په شپاړسمه پېړۍ کې اروپا د بنسټونو له اړخه د افريقا جنوب صحرا او د امريکا لويې وچې سره کاملاً متفاوته وه. که څه هم اروپا په اسيا کې د هندي او چيني تمدنونو په پرتله دومره بډايه نه وه، خو په ځينو کلیدي برخو کې يې ترمنځ توپير و. د مثال په توگه، اروپا په سياسي نمايندگۍ او مشارکت ولاړ بنسټونه لرل، په داسې حال کې چې په اسيا کې نه و. دې ډول بنسټونو د پرانېستو بنسټونو په پراختيا کې د پاموړ رول لوباوه. لکه څرنگه چې په راتلونکو دوو فصلونو کې به يې ووينو، په اروپا کې له کوچنيو بنسټي توپيرونو څخه يو يې له ارزښت څخه برخمن و. دا توپيرونه په حقيقت کې د برېتانيا په گټه تمام شول، ځکه چې د فيوډالي نظام په کمزوري کېدو سره، په برېتانيا کې سوداگرو او صنعتکارانو ته لار خلاصه شوه. دغو سوداگرو، صنعتکارانو او کروندگرو له پاچاهانو څخه د فکري مالکيت د حقونو د خونديتوب، د سياسي مشارکت او پرانېستو بنسټونو د تامين غوښتنه کوله. دغه بهير په اولسمه پېړۍ کې د خپل تکامل اوج ته ورسېد.



## اووم څپرکی

### د عطف ټکی

#### له نساجانو سره ستونزه

ويليم لي په کمبریج پوهنتون کې د زده کړو له بشپړولو وروسته په ۱۵۸۳ کال کې د برېتانيا کالورتن ته راستون شو، خو د ځايي کشيش دنده واخلي. لومړۍ ملکې اليزابت (۱۶۳۰-۱۵۵۸) تازه د يوه فرمان له لارې ټولو برېتانويانو ته امر کړی و، چې اوبدل شوې خولې پر سر کړي. ويليم لي په دې اړه په خپلو یادښتونو کې ليکلي دي: «دا ډول پوښاک يوازې اوبدونکو تيارولای شو، خو ډېر وخت يې نيوه، ما په دې اړه د يوه نوښت پنځولو لپاره فکر وکړ. ما ليدل چې مور او خور به مې ستنې په لاس په تياره خونه کې ناست ول او اوبدل يې کول. کله چې د يوې خولې د اوبدلو پرمهال د يوې بڅۍ لپاره په عين وخت کې دوه ستنې کارول کېږي، نو ولې څو ستنې ونه کارول شي؟» دا نوې ايډيا په پايله کې د نساجۍ ماشين د اختراع سبب شو. لي دداسې يوه ماشين د جوړولو په فکر کې شو چې وکولای شي اوبدونکي له دغې ناتمامه خواری څخه خلاص کړي. هغه زياتوي: «د کليسا او کور کارونه مې لږ-لږ شا ته پرېښودل او ټول پام مې ددې دستگاه پر جوړونې راټول کړ.»

په پايله کې په ۱۵۸۹ کال کې د نساجۍ ماشين يا د لي په خبره «stocking frame» تيار شو. نوموړی له ملکې اليزابت سره د ليدو لپاره په بېره لندن ته ولاړ او ملکې ته يې د نوې اختراع کړې الې د گټو په اړه معلومات ورکړل او له هغې وغوښتل چې د بل چا له لوري ددې اختراع د کاپي د مخنيوي په موخه بايد د امتياز خونديتوب حق ورکړي. نوموړي د ماشين د نصبولو لپاره يوه ودانۍ کرايه کړه او د پارلمان د وکیل «ريچارد پارکينز» په مرسته په دې بريالی شو چې د ملکې د ځانگړې شورا له يوه تن غړي «هنري کېري» سره وگوري. کېري ددې زمينه برابره کړه چې اليزابت راشي او ماشين وگوري، خو کله چې اليزابت راغله، غبرگون يې ډېر سوړ و. هغې د اختراع حق د خونديتوب په اړه د لي وړانديز رد کړ او ويې ويل: «ته مست يې ښاغلی لي! ته خپله فکر وکړه چې ستا دا ماشين به زما بېوزله خلکو سره څه مرسته وکړي؟ دا ماشين به تباه کوونکې بېکاري رامنځته کړي او خلک به گدايي ته کېنوي.»

لي چې ډېر ناهیلی شوی و، فرانسې ته وخوځېد، چې هلته هم خپل بخت وازمايي، خو هلته هم له پاتې راتلو وروسته بېرته برېتانيا ته راستون شو، خو د لومړۍ اليزابت له ځايناستي لومړي جېمز (۱۶۲۵-۱۶۰۳) څخه د اختراع حق د خونديتوب غوښتنه وکړي. جېمز هم د

لومړی الیزابت په خپر د دلایلو په وړاندې کولو سره د لي وړاندیز رد کړ. هغوی وپېرېدل چې د نساجی میکانیزه کېدل به د ټولني نظم گډوډ کړي او د بېکارۍ د زیاتېدو له امله به خلک د پاچا پر ضد پاڅون وکړي. د لي ماشین هغه اختراع وه چې د تولیداتو د زیاتوالي پیغام یې له ځان سره درلود، خو خلاق تخریب ورسره مل و. د 'لي' د دې بېسارې اختراع په اړه غبرگونونه په دې کتاب کې زموږ د بحث پر منځپانگې د تایید مهر لگوي. د نوې ډبرې انقلاب څخه نیولې د صنعتي انقلاب تر عصر پورې، له خلاق تخریب څخه وپره تل په ټولنه کې د دوامدارې اقتصادي ودې پر وړاندې اساسي خنډ واقع شوی دی. ټکنالوژیکي نوښتونه بشري ټولني بډایه کوي، خو د زاړه پر نوي بدلېدو او د ځینو ډلو د سیاسي او اقتصادي گټو د وچېدو حتمي پېښې له ځان سره لري. موږ د پایداره اقتصادي ودې لپاره نوې ټکنالوژۍ او د چارو د ترسراوي لپاره نوو کړنلارو ته اړتیا لرو، چې دغه نوې کړنلارې ښایي د کاروبار ډگر ته د «لي» په خپر د نوو راغلو کسانو له خوا وړاندې شي. دا کار ښایي ټولنه شتمنه کړي، خو خلاق تخریب له ځان سره لري. تر ټولو مهمه دا چې د لي د نساجی ماشین په خپر نوښتونه کولای شي چې د ځانگړو ډلو سیاسي قدرت له خطر سره مخ کړي. دا چې لومړی الیزابت او لومړي جېمز لي ته د فکري مالکیت د خونديتوب حق نه ورکاوه، لامل یې دا نه و چې ددې اختراع له امله به خلک وزگار شي، بلکې د هغوی لویه اندېښنه دا وه چې د ټکنالوژۍ په پراختیا سره به بېکارې زیاته او بالاخره خلک به د واکمنې طبقې پر ضد را پاڅي. لکه څرنګه چې مخکې مو د لودیتیانو په اړه ولوستل، د ټکنالوژیکي پرمختګونو او ماشینۍ پر وړاندې د لاسي صنایعو د کارگرانو او په تېره بیا د اوبدونکو غبرګون یوه حتمي خبره ده، خو پر دې سربېره واکمنه طبقه او په ځانگړې توګه هغه کسان چې خپل واک په خطر کې ویني، د نوښت او اختراع پر وړاندې جدي خنډونه را ولاړوي. ټولنه هغو کسانو ته اړتیا لري چې نوښتیز فکر او طرحې لري او دغه کسان چې د خپل نوښت په پایله کې خلاق تخریب له ځان سره لري، د ننگونو او په ځانگړې توګه د واکمنې کړۍ د مخالفونو پر وړاندې باید مقاومت وکړي. په برېتانيا کې تر اولسمې پېړۍ مخکې حاکم بنسټونه د تاریخ په اوږدو کې زېږېدونکي یا استشاري پاتې شول. دغو بنسټونو په هغه صورت کې اقتصادي وده رامنځته کولای شوی، چې د روم او وینز په خپر د پرانیست والي عناصر یې په ځان کې لرلي. خو خلاق تخریب ته په کې ځای نه و. هغه وده چې یادو بنسټونو رامنځته کوله، تلپاتې نه وه او د سرچینو د کنټرول پر سر د شخړو له امله لکه په وینز کې چې پېښ شول، دا وده ژر له منځه تلونکې وه. ژوند ته د هیله مندی د کچې په برخه کې د ناتوفیان د ابوهریره سیمې د اوسېدونکو او د روم د

اوسېدونکو ترمنځ دومره توپير نه و. په اولسمه پېړۍ کې ژوند ته د روميانو د هيله مندي اوسط کچه له انگليسانو سره ورته و. د عوايدو په برخه کې د روم امپراتور «ډيو کليټن» په ۳۰۱ ميلادي کال کې يو فرمان صادر کړ چې له مخې يې د کارگرانو لپاره مزد وټاکل شو. مور نه پوهېږو چې د امپراتور فرمان څومره عملي شو، خو کله چې اقتصادي مورخ «رابرټ آلن» د امپراتور ياد فرمان مطالعه او وڅېړه، د روم د کارگرانو مزد په اولسمه پېړۍ کې د اېټالوي کارگرانو له امتيازونو او مزد سره يو شان و. خو په شمالي برخو يعنې په برېټانيا کې مزد لوړ او نور هم د لوړېدو په حال کې و او دغه راز حالات هم د بدلون په لور روان وو. دا چې دا پېښه څنگه رامنځته شوه، د همدې څپرکي د بحث موضوع ده.

### دوامداره سياسي شخړې

د بنسټونو او سرچينو د کنټرول پر سر شخړې د تاريخ يو څرگند حقيقت دی، مثلاً ومو ليدل چې په لرغوني روم او وينز کې کورنيو خپلمنځي شخړو دغه هېوادونه په کوم برخليک اخته کړل. هلته کورنۍ جگړې د واکمنې طبقې په گټه تمامې شوې، ځکه چې له دې لارې يې په واک کې د پاتې کېدو هڅه کوله. د برېټانيا تاريخ هم د واک پر سر د شاهي کورنۍ، د بېلابېلو ډلو او د اشرافو او عامو وگړو ترمنځ له شخړو او جگړو ډک دی. دغو شخړو د هېڅ يوې ډلې د واک له ټينگښت سره مرسته ونه کړه. په ۱۲۱۵ کال کې بارونيان چې تر پاچا وروسته د اشرافو په توگه د واک په دويمه کړۍ کې و، د پاچا «جان» پر وړاندې پاڅېدل او نوموړی يې دې ته مجبور کړ چې ستر منشور «Magna Carta» لاسليک کړي. (نهم نمبر نقشه وگورئ). په دې سند کې يو لړ مهمې غوښتنې ځای په ځای شوې وې چې د پاچا واکونه يې ننگول. په سند کې تر ټولو مهم ټکی دا و چې پاچا به د مالياتو په زياتولو کې له بارونيانو سره سلا مشوره کوي، خو تر دې هم ننگوونکې د مگناکارتا ۶۱ مه ماده وه: «بارونيان له خپل منځه ۲۵ کسان په خپله خوښه ټاکي، خو د سولې او ازاديو په برخه کې په دې منشور کې د راغلو احکامو د عملي کېدو څارنه وکړي».

بارونيانو ۲۵ کسيزه شورا جوړه کړه، خو د پاچا له لوري د منشور عملي کېدل وڅاري. د منشور د نه عملي کېدو په صورت کې بارونيانو حق درلود چې کلاگانې، ځمکې او نورې شتمنۍ په خپله ولکه کې واخلي. پاچا د مگناکارتا په اړه خوښ نه و او کله چې بارونيان تيت و پرک شول، سملاسي يې له پاپ څخه د منشور د لغوه کېدو غوښتنه وکړه، خو پر دې سربېره هم د بارونيانو د سياسي واک او د مگناکارتا منشور اغېزې په خپل ځای پاتې شوې. برېټانيا زړه نازړه د پلورالېزم يا کثرت پالنې په لور لومړني گامونه اوچت کړي وو. د سياسي بنسټونو

یا ادارو پسر شخړې روانې وې او په ۱۲۶۵ کال کې د منتخب پارلمان له لوري د پاچا واکونه محدود شول. د روم د عوامو جرگې یا عمومي اسامبلې برعکس، د برېتانيا پارلمان له فیوډالانو، مخورو او شتمنو اشرافو څخه جوړ و. که څه هم د برېتانيا پارلمان د ټولني له لور پارکي يا اشرافو څخه جوړ و، خو دوه متفاوتو ځانگړنو پکې وده وکړه. لومړی؛ پارلمان يوازې پاچا ته د نږدې اشرافو استازيتوب نه کاوه، بلکې د نورو ذينفع ډلو لکه د اشرافو د هغه کوچني اقليت استازيتوب هم کاوه چې د سوداگرۍ او صنعت په گډون په بېلابېلو برخو کې فعال وو، همداراز د اعيانو يوه نوې طبقه چې په سوداگرۍ او کرنيزو چارو کې بوخته وه، په دې ډله کې راتله. په دې توگه، پارلمان د هغه وخت له معيارونو سره سم د ټولني يوه ستره برخه شتمنه کړه. د پارلمان دويمه ځانگړنه دا وه چې غړو به يې تل د پاچا د واکونو له زياتوالي سره مخالفت کاوه او د هغو مبارزينو سنگر پاتې شو چې د کورنيو جگړو په جريان کې د پاچا پر وړاندې او بيا وروسته د پرتمين انقلاب لپاره جنگېدل. له مگناکارتا او لومړني منتخب پارلمان سره سره، د واک او پاچاهۍ پسر شخړو او جگړې دوام وموند، دغه جگړه د «Roses» په جگړې سره چې د پاچاهۍ پر سر د «لانکسټر» او «يورک» کورنيو ترمنځ ونښته، پای ته ورسېده. په دې جگړه کې لانکسټريان بريالي شول او په ۱۴۸۵ کال کې يې هنري تيودور د «اووم هنري» په نامه د سلطنت لپاره غوره کړ. په دې وخت کې دوه نورې پېښې وشوې. لومړی د سياسي مرکزيت پياوړي کول و، چې د تيودوريانو په کاري پلان کې شامل شو. اووم هنري له ۱۴۸۵ کال وروسته اشراف بې وسلې کړل او په دې توگه يې د مرکزي دولت د واک په ټينگولو لاس پورې کړ. وروسته د نوموړي زوی «اتم هنري» د خپل لومړي وزير «توماس کرامول» په مرسته په دولت کې انقلاب يا تحول ته لار هواره کړه. کرامول په ۱۵۳۰ مه لسيزه کې د يوه نوي بيروکراتيک دولت بنسټ کېښود. د هغه په اند دولت بايد يوازې د پاچا خصوصي دربار يا دېره ونه گڼل شي، بلکې دولت بايد د کارنده بنسټونو يوه ټولگه وي. دا بهير د هنري له لوري د روم کاتولیک کليسا څخه په پرېکون او د صومعو په له منځه وړلو سره چې له مخې يې هنري د کليسا اړونده ټولې ځمکې مصادره کړې، پای ته ورسېد. له کليسا څخه د واک اخيستل د دولت د مرکزي کولو د هڅو يوه برخه وه. په دولت کې د اصلاحاتو دغه بهير په دې معنا و، چې په لومړي ځل پرانېستو سياسي بنسټونو ته لار هوارېږي. دغه بهير چې لومړی د اووم هنري او وروسته د اتم هنري له لوري پيل شوی و، يوازې دولتي بنسټونه يې متمرکز نه کړل، بلکې سياسي مشارکت ته يې هم لار هواره کړه. په هغه صورت کې چې واکمن يا پاچا په ټولنه کې د واک د نورو حلقو په ماتولو بريالی شي. د واک تمرکز کولای

شي چې يو ډول استبدادي نظام وزېږوي. څنگه مو چې په درېيم څپرکي کې ولوستل، د واک له تمرکز سره د مخالفت يو عمده لامل همدا دی. د دې برعکس؛ د دولتي ارگانونو متمرکز کول کولای شي چې پلورالېزم ته تقاضا زياته کړي، لکه څرنگه چې په برېتانيا کې د تيودوريانو په وخت کې دا کار وشو. کله چې اشراف ويني چې قدرت د متمرکز کېدو خوا ته روان دی او يو وخت ددې کار مخنيوی ستونزمن کېږي، نو غواړي چې په دې پروسه کې مداخله وکړي. په برېتانيا کې د پنځلسمې او شپاړسمې پېړيو په وروستيو کې دا چاره د دې لامل شوه چې د واک بېلابېل جھتونه د پارلمان په تقويه کولو سره دغه ارگان د دولت پر وړاندې د واک د توازن په توگه وکاروي. په دې توگه د تيودوريانو تگلارې نه يوازې سياسي تمرکز ته لار پرانېسته، بلکې پلورالېزم چې د پرانېستو بنسټونو لپاره يې د ملا تير حيثيت درلود، رامنځته کړ. په سياسي بنسټونو کې دغه بدلونونه په ټولنه کې د سترو بدلونونو پيلامه شوه، په ځانگړې توگه د سياسي شخړو پراخېدل د پام وړ و، ځکه چې دې کار ځواکمنو ډلو ته واک ورکاوه، خو پر پاچا او اشرافو خپلې غوښتنې ومني. په ۱۳۸۱ کال کې د کليوالو پاڅون د عطف يو ټکی و چې وروسته اشراف د عمومي پاڅونونو له يوه توند توفان سره مخ شول. سياسي واک له سره وېشل کېده، خو يوازې له پاچا څخه اشرافو ته نه، بلکې له اشرافو څخه عامو خلکو ته هم. دغو بدلونونو او د پاچا د واک کمېدو دواړو، د مطلقه العنان نظام پر وړاندې يو ستر ايتلاف ته لار هواره کړه چې په پايله کې يې پراخ بنسټه سياسي بنسټونه وزېږېدل. له تيودوريانو څخه په ميراث پاتې بنسټونه چې د لاسته راوړلو لپاره يې سيالي روانې وې، همداسې زېښونکي پاتې شول. د اتم هنري لور لومړۍ اليزابت چې په ۱۵۵۳ کال کې واک ته ورسېده، په ۱۶۰۳ کال کې يې اولاده مړه شوه او په دې توگه ستورات کورنۍ د تيودوريانو ځايناستې شوه. د ستورات کورنۍ لومړي پاچا «لومړي جېمز» ته نه يوازې پخواني بنسټونه، بلکې د دې بنسټونو پسر شخړې او سيالي هم په ميراث پاتې شوې. هغه غوښتل چې يو مطلق العنان واکمن اوسي. سره له دې چې دولت متمرکز او ټولنيزو بدلونونو په ټولنه کې د واک بيا وېش ته زمينه برابره کړې وه، خو سياسي بنسټونه لا تر اوسه پلورالايي يا پراخ بنسټه شوي نه وو. زېښونکي بنسټونه نه يوازې د ويليم لي په څېر د نوښتونو پرضد په مقابله کې ولاړ و، بلکې د انحصار، انحصار او بيا هم د انحصار بڼه يې خپله کړې وه. په ۱۶۰۱ کال کې د پارلمان په يوه غونډه کې د انحصاراتو يو لېست ولوستل شو او د پارلمان يو تن استازي د ملنډو په دود وويل: «ايا ډوډۍ هم په دې لېست کې شته؟» تر ۱۶۲۱ کال پورې د انحصاراتو شمېر تر سلو واوښت. انگرېز مورخ کرسټوفر هېل په دې اړه د يوه کس د ژوند کيسه داسې

بیانوي: «یوه سړي له انحصاري خښتو جوړ کور کې ژوند کاوه، چې کړکیو یې انحصاري بڼینې لرلې، چې د انحصاري ډبرو سکرو په وسیله گرمېده، چې منقل یې له انحصاري اوسپنې څخه جوړ شوی و... ځان یې په انحصاري صابون او جامې یې په انحصاري پوډرو مینځلې، چې جامې یې له انحصاري توکر، انحصاري جالی، انحصاري خرمن او د سرو زرو له انحصاري توتو څخه جوړې شوې وې... په جامو کې یې انحصاري کمربند، انحصاري تنی او انحصاري ستنې کارول شوې وې. هغه انحصاري کوچ، انحصاري ممیز، انحصاري کبان او انحصاري خواړه خوړل. هغه په خوړو کې انحصاري مالگه، انحصاري مرچ، انحصاري سرکه او ... کارول. نوموړي په انحصاري قلمونو پر انحصاري کاغذ لیکل کول، د انحصاري عینکو او انحصاري شمعو په مرسته یې انحصاري چاپ شوي کتابونه مطالعه کول.»

دغو انحصاراتو یو شمېر ډلو او افرادو ته اجازه ورکوله، چې د توکو تولیدات په خپل کنترول او ولکه کې واخلي. هغوی د مهارتونو د تخصیص پر وړاندې چې د اقتصادي ودې لپاره حیاتي ارزښت لري، خنډونه جوړول. لومړی جېمز او د هغه زوی لومړی چارلېز په دې هڅه کې وو، چې د فرانسې او هسپانیې په څېر خپله پاچاهي پیاوړې، د پارلمان واک محدود او استبدادي بنسټونه غښتلي کړي. دوی د قدرت د بقا او اشراف پر اقتصادي او استثماني سرچینو د کنترول څار پسې اخیستي وو. د لومړي جېمز او پارلمان ترمنځ کشمکشونه په ۱۶۲۰ لسیزه کې اوج ته ورسېدل. ددې شخړو اصلي محور په برېتانيا کې دننه او بهر پر سوداګرۍ کنترول و. د انحصاراتو د ورکړې حق د پاچا واک و او دا د حکومت د عوایدو یوه مهمه سرچینه وه. دغه استثماني بنسټونه چې د پانګونې او د بازار نظام پر وړاندې غټ خنډ وو، له شک پرته د پارلمان د غړو کاروبار ته یې هم ضربه رسوله. پارلمان په ۱۶۲۳ کال کې د «انحصاراتو قانون» تصویب کړ چې د نوو انحصاراتو په برخه کې یې د پاچا لاسونه تړل. خو دا چې پارلمان د بهرني تجارت په برخه کې واک نه درلود، پاچا کولای شول چې د تېر په څېر خلکو ته په خپله خوښه د انحصار حق ورکړي. پارلمان منظمې غونډې نه لرلې او غونډې باید د پاچا له لوري رابلل شوې وې. هغه غونډې چې د مګناکارتا له لاسلیک وروسته جوړې شوې، لامل یې دا و چې پاچا د مالیاتو د لوړولو لپاره باید د پارلمان هوکړه ترلاسه کړې وای. کله چې لومړی چارلېز په ۱۶۲۳ کال کې واک ته ورسېد، له ۱۶۲۹ کال وروسته یې د پارلمان غونډې محدودې کړې او د یوه مطلقه رژیم د پایښت لپاره یې د لومړي جېمز تگلاره لا پیاوړې کړه. هغه د اجباري پوړونو سیستم رامنځته کړ چې له مخې یې خلک اړ ایستل کېدل چې نوموړي ته پوړونه ورکړي. هغه حق درلود چې د پوړونو شرایط په خپله خوښه بدل

کري او ډېر کله به يې د خلکو پورونه بېرته نه ورکول. پاچا چې د بهرني تجارت په برخه کې يې د انحصاراتو د عملي کولو واک درلود، يې دريغه انحصارات رامنځته او دا حق يې وپلور. نوموړي دغه راز د قضايه قوې خپلواکي تر پوښتنې لاندې راوسته او هڅه يې کوله چې په قضايي چارو کې مداخله وکړي. هغه گڼې جریمې او ماليات وضعه کړل چې تر ټولو جنجالي هغه يې د «بېرې پيسې» وې. په ۱۶۳۴ کال کې ساحلي ښارونه په دې مکلف شول چې د شاهي سمندري ځواکونو د تمويل او ملاتړ لپاره بايد ماليه پرې کړي او په ۱۶۳۵ کال کې داخلي ښارونه هم تر دې فرمان لاندې راغلل. د بېرې پيسې تر ۱۶۴۰ کال پورې هرکال وضع کېدې. د چارلېز استشاري او استبدادي سياستونه په هېواد کې د خلکو له سخت نفرت او مقاومت سره مخ شول. په ۱۶۴۰ کال کې کله چې نوموړی په سکاټلنډ کې پر جگړه بوخت و او د پوځ لپاره د مالي سرچينو له کمښت سره مخ شو، د مالياتو د راغونډولو لپاره يې په ناچارۍ د پارلمان غونډه راوغوښته. د «لنډ پارلمان» په نامه دغو ناستو يوازې درې اونۍ دوام وکړ. د پارلمان يو شمېر غړي چې له نورو سيمو لندن ته راغلي وو، د مالياتو په اړه له خبرو کولو ډډه وکړه او د دې پرځای يې پر حکومت د نيوکو خوله خلاصه کړه چې په پايله کې چارلېز د پارلمان ټول غړي بېرته رخصت کړل. سکاټلنډيانو چې وليدل چارلېز د خلکو ملاتړ له لاسه ورکړی، پر برېټانيا يې يرغل وکړ او نيوکاسټل يې ونيوه. چارلېز مذاکرې ته مخه کړه او سکاټلنډيانو غوښتنه وکړه چې پارلمان هم بايد په دې موضوع کې شامل کړل شي. چارلېز اړ و چې د پارلمان غړي بيا راوغواړي. د پارلمان دا غونډه د «اوږد پارلمان» په نامه مشهوره ده چې د غونډو بهير تر ۱۶۴۸ کال پورې دوام وکړ او ان کله چې چارلېز د پارلمان د رخصتۍ غوښتنه وکړه، وکيلانو يې غوښتنه رد کړه. په ۱۶۴۲ کال کې د چارلېز او پارلمان ترمنځ کورنۍ جگړه ونښته. په دې جگړه کې ځيني کسان د پاچا په ملاتړ راووتل. د پارلمان او سلطنت ترمنځ دغه شخړې د سياسي او اقتصادي بنسټونو پرسر وې. پارلمان د مطلقه رژيم د پای ته رسېدو غوښتنه کوله، خو پاچا بيا د نظام د پايښت او پياوړتيا په لټه کې و. دغو شخړو اقتصادي رېښې لرلې. د پاچا پلويان له هغه سره په گټه کې شريک وو او د انحصاراتو له برکته خورا شتمن شوي وو. د مثال په توگه، پاچا دوه تنه مخکښ سوداگر «شروزبري» او «اوسټري» چې محلي انحصارات ټول د دوی په کنټرول کې وو، د لندن مېشتو سوداگرو په مقابل کې حمايه کول. همدغه سوداگر بيا په کورنۍ جگړه کې د پاچا پلويان وو. خو بل پلو، په بيرمنگهم کې د فلزکارۍ صنعت ځکه پراخ شوی و چې هلته انحصارات کمزور و او صنعت ته نوي راتلونکي کسان اړ نه وو، چې د کار زده کړې اووه کلنه دوره بشپړه کړي، هغه دوره چې د

هېواد په نورو برخو کې حتمي وه. همدې صنعتکارانو د کورنۍ جگړې پرمهال پارلمان ته تورې جوړولې او د جگړې لپاره یې داوطلب سرتېري استخدامول. همدارنگه له ۱۶۴۰ کال وړاندې په «لنکشایر» سیمه کې د صنفی قواعدو د نشتوالي له امله د «New Draperies» په نامه د نوي ستایل جامو تولید پراختیا ومونده. هغه سیمه چې دغه محصولات پکې تولیدېدل د لنکشایر یوازینی برخه وه چې د پارلمان ملاتړ یې کاوه. د الیور کرامول په مشرۍ پارلمانیان چې د ویبستانو د ځانگړي ستایل له امله په «Roundheads» باندې مشهور وو، د پاچا پلویانو «Cavaliers» ته ماتې ورکړه. چارلېز په ۱۶۴۹ کال کې محاکمه او اعدام شو، خو د هغه را پرځېدل او وژل کېدل د پرانېستو بنسټونو سبب نه شول، بلکې ځای یې د کرامول دیکتاتورۍ ونیوه. د چارلېز له مړینې وروسته پاچاهي نظام یوځل بېرته پخواني حالت ته ستون شو او د پاچا هغه امتیازات چې په ۱۶۴۹ کال کې د چارلېز له مرگ وروسته لغوه شوي وو، یو ځل بیا جاري شول. وروسته د لومړي چارلېز زوی دویم چارلېز په برېتانيا کې د استبدادي یا مطلقه نظام لړۍ له سره پیل کړه. د هغه له مرگ وروسته، په ۱۶۸۵ کال کې ورور یې دویم جېمز پر تخت کېناست او هغه هم همدغې تگلارې ته دوام او قوت ور وبخښه. په ۱۶۸۸ کال کې د نوي استبداد د را ژوندي کولو لپاره د جېمز هڅو یو نوي ناورین او کورنۍ جگړې ته لمن ووهله. پارلمان داخل پیاوړې سازماندهي او اتحاد درلود. هغوی د هالنډ مشر «ویلیم» او د هغه مېرمن «ماری» ته چې د پروتستانت جېمز لور وه، بلنه ورکړه چې د جېمز پرځای د سلطنت چارې په لاس کې واخلي. ټاکل شوې وه چې ویلیم د تاج او تخت د ترلاسه کولو لپاره پوځ تیار کړي او د یوه مستبد یا مطلق العنان پاچا په توگه نه، بلکې د اساسي قانون پر بنسټ یو مشروطه شاهي نظام رامنځته کړي. دوه میاشتې وروسته د برېتانيا ټاپوگان په «بریکسام» سیمه کې د ویلیم لښکرې پیاده شوې، چې په دې توگه جېمز ماتې وخوړه او فرانسې ته وتښتېد.

### پرتمین انقلاب

په برېتانيا کې د پرتمین انقلاب له بریالي کېدو وروسته، پارلمان او ویلیم د نوي اساسي قانون د جوړولو لپاره په خپلو کې سره جرگه شول. د ویلیم اعلامیه چې پر برېتانيا تر برید مخکې صادره شوې وه، د راتلونکو بدلونونو لپاره زېږی و. دغو بدلونونو وروسته د 'حقوقو اعلامیې' په چوکاټ کې چې په ۱۶۸۹ کال کې تصویب شوه، رسمیت او مشروعیت وموند. یاده اعلامیه د ویلیم د تاج ایښودنې مراسمو پر مهال ولوستل شوه. د دې اعلامیې چې پر قانون تر بدلېدو



وروسته د 'حقوقو لايحه' په نامه ونومول شوه، ډېری مادې گونگې وې. خو بيا هم له ارزښته برخمنه وه، ځکه چې د اساسي قانون مهم اصول په کې بيان شوي وو. د اعلاميې پر بنسټ د پاچا ځايناستی مورثي نه و، يعنې د پاچا تر مړينې وروسته د هغه کورنۍ غړو د پاچاهۍ حق نه درلود. د حقوقو اعلاميې دغه راز ټينگار کاوه چې پاچا د قوانينو د لغوه کولو واک نه لري او د پارلمان له هوکړې پرته د مالياتو ټاکل غير قانوني و. پردې سربېره، د پارلمان له موافقې پرته د هر ډول دايمي پوځي تشکيل پر جوړېدو بنديز ولگول شو، خو يو شمېر مادې يې گونگې وې، لکه په اتمه ماده کې راغلي وو «د پارلمان غړي بايد په ازادانه توگه وټاکل شي»، دلته روښانه نه وه چې دغه «ازادي» بايد څه ډول تامين شي. تر دې هم گونگه، ۱۳ مه ماده وه چې ويل يې د پارلمان غونډې بايد پر له پسې وي. له دې کبله چې له کابو يوې پېړۍ راهيسې په برېتانيا کې د پارلمان غونډې پر يوې جنجالي موضوع باندې بدله شوې وه، تمه وه چې دغه ماده به ستونزه هواره کړي. د دې مبهمې جمله بندۍ دليل روښانه و، قانون بايد عملي شوی وای. د دويم چارلېز په وخت کې د قانون له مخې پارلمان بايد په کال کې لږترلږه درې غونډې کړې وای، خو د چارلېز د نه پاملرنې له امله قانون پلي نه شو، ځکه چې د قانون د تطبيق لپاره ضمانت نه و موجود. خو له ۱۶۸۸ کال وروسته پارلمان کولای شول چې د قانون اجرايوي ضمانت تعريف او خوندي کړي، هغسې لکه بارونيانو چې د مگناکارتا منشور د تطبيق او څارنې لپاره شورا جوړه کړې وه. پارلمان په دې اړه پرېکړه ونه کړه، ځکه چې اړتيا يې نه لیده او لامل يې دا و چې له ۱۶۸۸ کال وروسته واک او اختيار پارلمان ته لېږدول شوی و. پاچا ويليم د قانون له مخې عمل کاوه او له هغو کارونو يې ډډه کوله چې پخوانيو پاچاهانو ترسره کول. نوموړي په قضايي پرېکړو کې مداخله بنده کړه او د گمرکي عوايدو په گډون له خپل يو شمېر امتيازونو او حقونو هم تېر شو. په سياسي بنسټونو کې دغو بدلونونو په ټوله کې پر پاچا د پارلمان بری او په برېتانيا کې د مطلقه نظام د تغر ټولېدو او په پايله کې د لويې برېتانيا د جوړېدو پيغام له ځان سره درلود، لکه همداسې چې وشول او په ۱۷۰۷ کال کې د اتحاد تړون په لاسليک سره برېتانيا او سکاټلند سره يوځای او متحد شول. له دې وروسته پارلمان خپل ټول پام د دولت پر کړنو څار ته ور ټول کړ. دې کار لوی توپيرونه رامخته کړل، ځکه چې د پارلمان او ستیورات کورنۍ د پاچاهانو د گټو ترمنځ لوی توپيرونه موجود و. له دې کبله چې د پارلمان ډېری غړو د سوداگرۍ او صنعت په برخو کې پانگونه کړې وه، د مالکيت حقونو څخه يې په کلکه دفاع کوله. که ستیوراتانو د مالکيت حقوق تر پښو لاندې کول، نو پارلمان يې دفاع کوله. ددې ترڅنګ، تر هغه وخته چې د دولت عوايد او بوديجه د ستیورات

کورنی په کنترول کې وو، پارلمان د حکومت له لوري د مالیاتو د زیاتوالي مخالف و او د حکومت د واک پیاوړتیا یې نه غوښته. پارلمان یوازې په هغو برخو کې د مالیاتو له زیاتولو او د بودیجې لگولو سره موافق و، چې د دوی گټې پکې نغښتې وې. د سمندري ځواکونو پیاوړتیا د پارلمان لپاره لومړیتوب درلود، ځکه چې د برېتانيا له پولو بهر یې په بهرنۍ سوداګرۍ کې د پارلمان د غړو امنیت او گټې خوندي کولې. هغه څه چې دلته د پارلمان د غړو له گټو هم ډېر ارزښت لري، هغه د پرانېستو سیاسي بنسټونو راتوکېدل دي چې پراخ بنسټه ځانګړنې یې لرلې. د پارلمان له لوري د رامنځته شوو سیاسي او اقتصادي ادارو دروازې د خلکو پرمخ پرانېستې وې، ځکه چې د پارلمان غړي انتخابي او د خلکو استازي وو. دا چې برېتانيا هغه وخت تازه د ولسواکۍ په لور سفر پیل کړی و او یوې رښتینې ولسواکۍ ته د رسېدو لپاره یې لوی واټن په مخ کې پروت و، نو سیاسي او اقتصادي بنسټونو ته د خلکو د لاسرسي کچه محدوده وه. په دې دوره کې یوه ستره نابرابري او بې عدالتی د رایې ورکونې محدود حق و، چې په اتلسمه پېړۍ کې د برېتانيا د ټولو وګړو یوازې ۲ سلنه یې د رایې ورکونې حق درلود او هغه هم ټول نارینه و. د برېتانيا لویو ښارونو لکه بیرمنګهم، لیډز، مانچسټر او شیفیلډ چې د صنعتي انقلاب مرکزونه ګڼل کېدل، په پارلمان کې استازي نه لرل. خو برعکس، کلیوالي سیمو له ټاکلي شمېر زیات استازي لرل. د دې دورې یوه بله بدګڼه دا وه چې په کلیوالي سیمو «counties» کې د رایې ورکونې حق د ځمکې مالکیت پر بنسټ ورکول کېده او د ښار په زیاترو برخو کې ټاکنیزې حوزې د اشرافو د کوچنیو ډلو په ولکه کې وې چې نوو صنعتکارانو ته یې د رایې ورکونې اجازه نه ورکوله. مثلاً؛ د بوکنګهم په ټاکنیزه حوزه کې ټولې دیارلس رایې د «بورګسیانو» په نوم یوې ډلې ته ځانګړې شوې وې. له دې هم بدتر، ویجاړې ټاکنیزې حوزې وې. دغو سیمو که څه هم له تاریخي پلوه د رایې حق درلود، خو د ځایي خلکو د کوچېدو او یا د برېتانيا په ختیځه څنډه کې د ساحل د ښوېدو په پایله کې د دانویچ کلي د ویجاړېدو له امله، په یادو سیمو کې رایه ورکونه او نمایندګي ممکنه نه وه. په دې حوزو کې رایه ورکونکو د پارلمان لپاره ډېر لږ شمېر استازي ټاکل، لکه پخواني ساړوم ۷ رایې او دانویچ ۳۲ رایې لرلې چې هر یوه یې دوه استازي ټاکل. پارلمان او اقتصادي بنسټونو ته د لاسرسي نورې لارې چارې هم موجودې وې، چې مهمه یې عریضه کول و. له پرتمین انقلاب وروسته د پلورالېزم چارې هم موجودې وې، چې مهمه یې عریضه کولو تر ولسواکۍ ډېر مهم رول ولوباوه، هرچا کولای شول د راتوکېدو په پایله کې عریضه کولو تر ولسواکۍ ډېر مهم رول ولوباوه، هرچا کولای شول چې پارلمان ته خپل عرایض وړاندې کړي او په حقیقت کې هرچا دا کار کاوه. په زړه پورې دا چې پارلمان به د خلکو عرض اورېده. دې کار په برېتانيا کې د مستبد او مطلقه نظام رښې

نورې هم کاواکه کړې، چې دا له ۱۶۸۸ کال وروسته په دې هېواد کې د ټولني يوې سترې کتلې ته د واک ورکولو او د پلورالېزم د ځلېدو پيلامه وه. د انحصاراتو موضوع دا چاره په نښه توگه موږ ته روښانه کوي. وړاندې مو وليدل چې په اولسمه پېړۍ کې انحصاراتو څنگه پر زېښونکو اقتصادي بنسټونو سيوري غوړولی و. په ۱۶۲۳ کال کې د انحصاراتو قانون په تصويبېدو سره، دغه يو اړخيز امتيازات له منځه لاړل او د کورنۍ جگړې پرمهال د ستونزې اصلي محور وگرځېد. «اوږد پارلمان» ټول هغه انحصارات چې د خلکو په زيان وو، لغوه کړل. که څه هم دويم چارلېز او لومړي جېمز ونه شوی کولای چې د کورني انحصار مخه ونيسي، خو د بهرني انحصار حق يې ځان ته خوندي کړ. له دې ډلې يوه د افريقا سلطنتي کمپنۍ وه چې دويم چارلېز په ۱۶۶۰ کال کې ورته د انحصار حق ورکړی و. د يادې کمپنۍ اصلي مدير او ونډه وال چې د افريقا گټور تجارت يې انحصار کړی و، د چارلېز ورور جېمز و چې د چارلېز تر مړينې وروسته پر تخت کېناست. خو له ۱۶۸۸ کال وروسته يادې کمپنۍ نه يوازې خپل مدير، بلکې حامي يا ملاتړي يې هم له لاسه ورکړل. جېمز د دې کمپنۍ د انحصاري حق د ننګې او دفاع لپاره د کمپنۍ د سيالانو پر وړاندې کلکه مبارزه کړې وه. دا سيالان هغه خپلواک سوداګر و، چې غوښتل يې له افريقا مريان وپېري او بيا يې امريکا ته صادر کړي. دا ډېر گټور تجارت و، خو د افريقا سلطنتي کمپنۍ په دې برخه کې له سختو ننګونو سره مخ شوه، ځکه چې په اتلانتيک کې د مريانو پر سوداګرۍ بنديز لگول شوی و. کمپنۍ په ۱۶۸۹ کال کې د «ناينټينګل» په نامه د خپل يو تن سيال سوداګريز کاروان (کارگو) يرغمل کړ. نائينټينګل په دې اړه دولت ته شکايت وکړ او د محکمې رييس «هالت» د کمپنۍ دا کړنه غير قانوني وبلله، ځکه چې کمپنۍ د پخواني پاچا له لوري ورکړل شوي انحصاري حق څخه استفاده کړې وه. هالت استدلال وکړ چې د انحصار حق يوازې د قانون له مخې جواز لري او دا قانون بايد د پارلمان له لوري تصويب شوی وي. په دې توگه قاضي هالت نه يوازې د افريقا سلطنتي کمپنۍ انحصاري حق، بلکې نور وضع کېدونکي انحصارات يې هم د پارلمان په واکونو کې شامل کړل. که قاضي هالت له ۱۶۸۸ کال مخکې دا ډول پرېکړه کړې وای، نيايي د لومړي جېمز له لوري گوښه شوی وای، خو له ۱۶۸۸ کال وروسته وضعیت بشپړ بدل شوی و. دا چې د انحصار په اړه د پرېکړې حق پارلمان ته ورکړل شو، پر پارلمان د عريضه کوونکو سپل ورمات شو. ازادو سوداګرو (د کمپنۍ سيالانو) په يوه عريضه کې ۱۳۵ لاسليکونه راټول کړل، چې په اتلانتيک سمندر کې يې د ازادو تجارتي فرصتونو غوښتنه کوله. سلطنتي کمپنۍ هم په ورته کار لاس پورې کړ، خو د کمپنۍ د موافقت په پرتله د مخالفت

عريضې يې زياتې وې. ازادو سوداگرو له يادې کمپنۍ سره خپل مخالفت د شخصي گټو لپاره نه، بلکې د ملي گټو په ژبه بيانوه. د ۱۳۵ عريضو له ډلې ۵ له لندنه او پاتې ۷۳ يې له لندنه بهر راغلي وې، په داسې حال کې چې د افريقايي کمپنۍ له لوري ۸ عريضې وړاندې شوې وې. له مستعمرو څخه هم عريضې منل کېدې. ازادو سوداگرو له مستعمرو څخه ۲۷ او کمپنۍ ۱۱ عريضې راټولې کړې. همدارنگه په عريضو کې د ازادو سوداگرو د لاسليکونو شمېر د کمپنۍ په پرتله ډېر و، يعنې ۸۰۰۰ لاسليکونه د ۲۵۰۰ لاسليکونو په مقابل کې!

دغه ناندري تر ۱۶۹۸ کال د سلطنتي کمپنۍ تر لغوه کېدو پورې روانې وې. له ۱۶۸۸ کال وروسته پارلمان په يادو برخو پر بدلونونو سربېره، په اقتصادي بنسټونو او د دولت په پاليسيو کې هم بنسټيز بدلونونه راوستل چې په پايله کې يې صنعتي انقلاب ته لار هواره کړه. د مالکيت حقوق چې د ستيورانيانو په وخت کې کمزوري شوي وو، له سره تقويه شول. د صنعت د پياوړتيا په موخه د بېخايه مالياتو د وضعه کولو او خنډونو رامنځته کولو پر ځای، د پارلمان له خوا د اقتصادي بنسټونو د اصلاح بهير پيل شو. په ۱۶۸۹ کال کې پر اورتونونو د کلنيو مالياتو وضعه کولو د توليدوونکو مخالفت او غوسه راوپاروله، چې د ويليم او ماري په واک ته رسېدو سره ياد ماليات لغوه او پر ځای يې پارلمان پر ځمکو ماليه وضعه کړه. دا له توليد څخه د ملاتړ په موخه د پارلمان يوازينی اقدام نه و، بلکې د مارکېټ د پراختيا او د وړينو توليداتو ملاتړ په موخه يې گڼ قوانين او مقررات تصويب کړل. د پارلمان دغه کار سياسي رنگ درلود، ځکه چې د پارلمان زياتره غړو چې د جېمز په مخالفت کې درېدلي وو، توليدي کارخانې لرلې. پارلمان همدارنگه د مالکيت حقونو د خونديتوب په برخه کې نوي قوانين تصويب کړل او زاړه هغه يې لغوه کړل. د پارلمان بل لومړيتوب په مالي سيستم کې اصلاحات و. که څه هم د پرتمين انقلاب په لومړيو کې بانکوالي په برېټانيا کې پراختيا موندلې وه، خو په ۱۶۹۴ کال کې د «انگلينډ بانک» په جوړېدو سره دغه سکتور لا وده وکړه. دا د پرتمين انقلاب يوه بله لاسته راوړنه وه. ياد بانک مالي انقلاب ته لار پرانېسته چې په ترڅ کې يې مالي بازارونه او مالي چارې پراخه شوې. د اتلسمې پېړۍ په لومړيو کې هغه چا چې گروي وړاندې کولای شوه، پور يې ترلاسه کولای شو. په لندن کې د «C. Hoare» په نامه د يوه کوچني بانک د ۱۷۰۲ او ۱۷۰۲۴ کلونو ترمنځ ارقام چې مور ته په لاس راغلي دي، دا حقيقت په ښه توگه روښانه کوي. په دې دوره کې که څه هم لارډانو او اشرافو ته هم پورونه

ورکول کېدل، خو له ۳ څخه ۲ برخه پور اخیستونکي عادي خلک وو، دا خلک سوداگر او کاروباريان وو. د پور اخیستونکو په ډله کې یو تن «جان سمېت» و، چې ۱۷۱۹-۱۷۱۵ کلونو ترمنځ یې ۲۵۰۰ پونډه پور اخیستی و.

زموږ د بحث محور تر اوسه په دې راڅرخېده چې پرتمین انقلاب د برېتانيا سياسي بنسټونه څنګه بدل کړل، څنګه یې پراخ بنسټه کړل او همدارنګه څنګه یې د پرانیستو سياسي بنسټونو اساس کېښود. د پرتمین انقلاب په پایله کې یو بل د پاموړ بدلون هم رامنځته شوی و: پارلمان د سياسي سنټرالیزېشن «متمرکز کولو» هغې پروسې ته دوام ورکړ چې تیودوریانو پیل کړې وه. له دې څخه موخه یوازې دا نه وه، چې د نظام د مشروطیت کچه لوړه شي، یا حکومت اقتصاد په یو بل مسیر ورسم کړي او یا هم حکومت خپل بودیجه پر بېلابېلو شیانو ولګوي، بلکې اساسي هدف په ټولو برخو کې د حکومتي ظرفیت او وړتیا لوړول و. دا کار یوځل بیا د سياسي سنټرالیزېشن او پلورالېزم ترمنځ پیوستون څرګندوي: له ۱۶۸۸ کال مخکې پارلمان د حکومت د پیاوړتیا او د مالي سرچینو د زیاتېدو مخالفت کاوه، ځکه چې بیا پر حکومت یې کنټرول بایله، خو له ۱۶۸۸ کال وروسته کیسه بل ډول شوه. دولت د پیاوړتیا په لور ګامونه واخیستل او د دولتي لګښتونو کچه دومره لوړه شوه چې د ټولو ملي عوایدو ۱۰ سلنه یې جوړول. د لګښتونو دغه زیاتوالي د مالیاتو د کچې له زیاتوالي سره تړاو درلود، په ځانګړې توګه د کورنیو تولیدي توکو پر اوږده نوملړ غیر مستقیم مالیات وضعه شول. هغه مهال په دومره کچه بودیجه رښتیا هم ستر رقم و، له هغه څه ډېر ستر چې موږ یې اوس په نړۍ کې وینو. د مثال په توګه، په ۱۹۸۰ لسيزه کې یوازې د کولمبیا هېواد بودیجه دې کچې ته ورسېده. ان د افریقا جنوب صحرا هېوادونو په ځانګړې توګه سیریلیون چې خپل اقتصاد لري او بهرنۍ مرستې هم ورته چالانې دي، تر اوسه په دومره کچه بودیجه نه ده لرلې. د دولت پیاوړتیا یوازې د سياسي سنټرالیزېشن یا تمرکز په کچې پورې اړه لري. تر ټولو مهم ټکی د حکومت د کړنو څرنګوالی او د واکمنې ډلې د چلند ډول و. که څه هم د برېتانيا دولتي بنسټونه په منځنۍ پېړۍ کې تاسیس شوي وو، خو د اووم او اتم هنري د واکمنۍ پرمهال د سياسي سنټرالیزېشن او اداري نظام د پراختیا لپاره جدي ګامونه واخیستل شول. بیا هم ډېر واټن موجود و چې دولت باید له ۱۶۸۸ کال وروسته د یوه موډرن تشکیل یا جوړښت په لور خوځېدلی وای. مثلاً، زیاتره دولتي ګومارنې د سياسي ملحوظاتو پر بنسټ کېدې، نه د وړتیا؛ همدارنګه دولت د مالیاتو د راټولولو په برخه کې له ډېر ټیټ ظرفیت څخه برخمن و. له ۱۶۸۸ کال وروسته پارلمان د ملي عوایدو د ډېروالي په خاطر د مالیاتو راټولولو په برخه کې په ظرفیت لوړونې

لاس پورې کړ، چې دې کار د مالیاتي ادارو په ظرفیت کې یو ستر بدلون رامنځته کړ، داسې چې په ۱۶۹۰ کال کې د ادارې تشکیل له ۱۲۱۱ کسانو څخه په ۱۷۸۰ کال کې ۴۸۰۰ کسانو ته لوړ شو. د مالیه راتولوونکو پر کارونو د څارنې لپاره څارونکي یا مفتشین په ټول هېواد کې گورمال شوي وو او د تفتیش پخاطر به یې بېلابېلو سیمو ته سفرونه کول. تاریخ لیکونکي «جان برېور» د مالیې راتولونې د یوه څارونکي جورج کوپروایت سفرونه څېړلي دي، نوموړی وايي: «د ۱۷۱۰ کال د جولای د ۱۲ مې او د جولای د ۵ مې ترمنځ کوپروایت د «بارک شایر» ولسوالۍ په ریچموند سیمه کې ۲۹۰ مایله مزل کړی و. نوموړي په دې موده کې له ۲۶۳ خوراکه پلورونکو، له ۷۱ غله پلورونکو، له ۲۰ شمع پلورونکو او له یوه تن اوبه پلورونکي سره لیدلي وو. هغه په ټوله کې د ۸۱ قلمه بېلابېلو توکو سنجش کړی و او د ۹ تنو مالیه ټولوونکو فعالیتونه یې څارلي وو. اته کاله وروسته هم نوموړي خپل کار ته دوام ورکاوه، خو دا ځل مو د یارک شایر په یوه بله سیمه «وکفیلډ» ولسوالۍ کې ولیده. نوموړي په ویکفیلډ کې د اونۍ په شپږو کاري ورځو کې هره ورځ په اوسط ډول نولس میله مزل کاوه او په ورځ کې یې له پنځو تر شپږو پورې محلونه بررسی کول.» کوپروایت د رخصتۍ په ورځ (یکشنبه) د خپل کار راپور په کتابچه کې ثبتاوه، نو ځکه موږ د هغه د ټولو فعالیتونو بشپړ ریکارډ په واک کې لرو. په حقیقت کې د مالیې راتولو سیستم د راپورونو د ساتنې او ثبت ډېر دقیق سیستم درلود. د مالیې مامورینو به درې ډوله راپورونه چمتو کول، چې هر راپور به له یو بل سره ورته والی درلود او هر ډول لاسوهنه پکې لوی جرم گڼل کېده. پر رسمي چارو د دولت دغه ډول نظارت، هغه هم په ۱۷۱۰ کال کې، هغه څه دي چې حتی په اوسني عصر کې د بېوزلو هېوادونو له وسې پورته خبره ده. ترټولو مهمه دا چې دولت له ۱۶۸۸ کال وروسته په اداره کې د گورمانو لپاره د سیاسي اړیکو پرځای وړتیا او اهلیت ته لومړیتوب ورکړ او د ادارې لپاره یې یوه پیاوړې زېربنا جوړه کړه.

### صنعتي انقلاب

صنعتي انقلاب د برېتانيا د اقتصاد په ټولو برخو کې محسوس و. د ترانسپورت، بخار انرژۍ او د اوسپنې صنعت په برخو کې لوی پرمختگونه رامنځته شول. خو ترټولو مهم بدلون او نوښت د نساجۍ صنعت میکانیزه کېدل او د نساجي فابریکو پراختیا وه. دغه ډینامیک یا خوځنده بهیر د بنسټونو د بدلون پایله وه او بنسټي بدلونونه د پرتمین انقلاب په پایله کې رامنځته شوي وو. دا بدلونونه یوازې د کورنیو انحصاراتو له منځه وړل، په مالیاتي نظام کې

سمونې او مالي بازارونو ته لاسرسی نه و، بلکې په دې کې د مالکیت حقونو د خوندي کولو له لارې د نوښتگرو، مخترعینو او کارپنځوونکو په ګټه د اقتصادي بنسټونو اصلاح کول هم شامل و. د مثال په توګه، د مالکیت حقونو خونديتوب د ټرانسپورت په سکتور کې انقلاب او د ټرانسپورت پراختیا بیا د صنعت په سکتور کې انقلاب ته لار هواره کړه. له ۱۶۸۸ کال وروسته، پر سمندري او ځمکنیو لارو پانګونه چې «turnpikes» یې بولي، په بېسارې ډول زیاته شوه. پر ټرانزیتی لارو پانګونې چې ټرانسپورتي لګښتونه یې کمول، د صنعتي انقلاب لپاره مناسب بستر رامنځته کړ. له ۱۶۸۸ کال مخکې د سټیورات کورنۍ پاچاهانو د خپلسرو قوانینو له لارې پر دغه ډول بنسټیزو پروژو د پانګونې مخه ډپ کړې وه. د برېټانیا د «ورکسټرشایر» د سالورپ «Salwerpe» سیند کیسه په دغه هېواد کې له ۱۶۸۸ کال وروسته رامنځته شوي بدلونونه په ښه توګه انځوروي. پارلمان په ۱۶۶۲ کال کې په سالورپ سیند کې د بېړۍ چلونې په برخه کې د پانګونې د هڅونې په موخه قانون تصویب کړ او بالډوین «Baldwyn» کورنۍ په دې سیند کې د ۶،۰۰۰ پونډو په ارزښت پانګونه وکړه. بالډوین کورنۍ په سیند کې پر تلونکو او راتلونکو بېړیو محصول وضع کړ. شروزبري او لارډ کاونټري په ۱۶۹۳ کال کې پارلمان ته د قانون یوه طرحه وړاندې کړه چې له مخې یې دغه محصول باید دوی اخیستی وای. خو د بالډوین زوی تیموتي بالډوین له دې کار سره مخالفت وکړ او پارلمان ته یې د یوې عریضې له لارې شکایت وکړ چې د قانون یاده طرحه به یې د پلار هغه حق تلف کړي چې په سیند کې یې د پانګونې له لارې ترلاسه کړی. بالډوین زیاته کړه: «د دې نوې طرحې موخه د پخوانۍ هغې چې له مخې یې په سیند کې پانګونه وشوه، لغوه کول دي او لنډه دا چې په دې برخه کې د ټولو کونښنونو مخنیوی دی.» نوموړي خبرداری ورکړ چې د پارلمان له لوري د دوی پر منل شوي قانوني حق باندې پښه ایښودل به ناوړه پایلې ولري. بالاخره نوی قانون رد او د بالډوین حق خوندي شو. له ۱۶۸۸ کال وروسته د مالکیت حقونو د خونديتوب یو لامل به ښایي دا و، چې په دې کار کې د پارلمان ګټې نغښتې وې او بل لامل یې کېدای شي پرانېستو او کثرت پاله بنسټونو ته د خلکو لاسرسی وګڼو. له ۱۶۸۸ کال وروسته سیاسي نظام په حیرانوونکې توګه پراخ بنسټه شو او د سیاست ډګر د نوو لوبغاړو پرمخ خلاص شو. په اتلسمه پېړۍ کې ټرانسپورتي انقلاب او د ځمکو په برخه کې اصلاحات، د پارلمان نوښت و؛ چې د مالکیت حقونو په برخه کې یې بنسټیز بدلونونه رامنځته کړل. تر ۱۶۸۸ کال پورې په برېټانیا کې یو اصل موجود و، چې له مخې یې پاچا د ټولو ځمکو مالک ګڼل کېده، دغه اصل په حقیقت کې د ټولنې له فیوډالي جوړښت څخه سرچینه اخیسته. زیاتره ځمکو

حقوقی ستونزې لرلې او د مالکیت حقونو د لانجمن قانون له امله تر دعوو لاندې وې. ډېری ځمکې د مشاع تر شرایطو لاندې وې، یعنې دا چې د ځمکو خاوندانو نه شواي کولای چې خپلې ځمکې په گروه ورکړي یا یې وپلوري. عمومي ځمکې یوازې د دودیزو یا سنتي چارو لپاره کارول کېدې. د اقتصادي فعالیتونو لپاره د ځمکو د کارونې پر وړاندې بلا خنډونه موجود وو، خو پارلمان د دې وضعیت بدلون ته متې بد و هلې او خلکو ته یې اعلان وکړ چې د ځمکو د اصلاح او له هغې د سمې گټې اخیستنې په موخه پارلمان ته خپل وړاندیزونه ور ولېږي. دغه اصلاحات بالاخره د پارلمان له لوري د سلگونو لایحو په تصویب سره عملي شول. د اقتصادي بنسټونو د اصلاح دغه بهیر د بهرنیو منسوجاتو پر وړاندې د کورنیو منسوجاتو ملاتړ ته لار هواره کړه. هېره دې نه وي چې پارلمان بازار ته د هر ډول بهرنیو توکو د واردېدو او د انحصاراتو مخالف نه و، بلکې یوازې د هغو پرېکړو ملاتړ او ننگه یې کوله چې د بازار پراختیا او د دوی خپلې شخصي گټې پکې نغښتې وې. خو مهمه خبره دا وه چې د پراخ بنسټه سیاسي ادارو شتون چا ته اجازه نه ورکوله چې دا کار د نورو صنعتکارانو د زیان سبب شي او یا په وینز کې د «سپراتا تگلارې» په څېر د نوو پانگوالو د راتگ مخه ونیسي. نساجان ډېر ژر پر دې خبره پوه شول. په ۱۶۸۸ کال کې د برېتانيا مهم وارداتي توکي منسوجات یا ټوکر وو، چې له هند څخه واردېدل. په دغو توکو کې نخي او ململ ټوکر شامل و. دغه راز له چین څخه ورېښمین توکي هم راوړل کېدل. ورېښمین او نخي ټوکر به د ختیځ هند کمپنۍ له لوري برېتانيا ته واردېدل او په اسيا کې دا واردات له ۱۶۸۸ کال مخکې د دولت د انحصاري حق په توگه منل شوي وو. یادې کمپنۍ ددې انحصاري حق د خونديتوب لپاره دویم جېمز ته سترې بډې ورکولې. له ۱۶۸۸ وروسته کمپنۍ د سوداگرو تر سختو نیوکو او فشارونو لاندې راغله. یو شمېر سوداگرو چې په لرې ختیځ او هند کې یې د تجارت تکل درلود، پارلمان ته عریضه وکړه چې انحصار مات او له ختیځ هند کمپنۍ سره د سیالی زمينه ورته برابره کړي، خو ختیځ هند کمپنۍ پارلمان ته د عریضو او پیسو د وړاندې کولو په بدل کې له خپل دغه حقه دفاع کوله. په پایله کې کمپنۍ ناکامه شوه او پرځای یې په بازار کې د ازاد رقابت لپاره په همدې نوم «ختیځ هند» بله نوې کمپنۍ جوړه شوه. په برېتانيا کې ټوکر تولیدوونکي یا نساجان یوازې له هندي تولیداتو سره د سیالی په لټه کې نه وو، بلکې هغوی له دولته غوښتل چې د کورنیو تولیداتو د ملاتړ په موخه پر ارزانه هندي ململ ټوکر باندې مالیات وضع او بندیز پرې ولگوي. هندي ارزانه توکو دغه صنعتکاران له یوه سخت رقابت سره مخ کړي وو. که څه هم د برېتانيا دننه د نساجي توکو لویه برخه ورین محصولات وو، خو د نخي توکو



توليدوونکي له اقتصادي پلوه مهم او له سياسي پلوه ځواکمن وو. د ۱۶۶۰ مې لسيزې په لومړيو کې د وړينو توکو توليدوونکو په همدې وضعيت کې د پاتې کېدو لپاره خپلې هڅې گړندۍ کړې، چې بالاخره دغه کار د «گرانه بيه توکو د مخنيوي قانون» په رامنځته کېدو تمام شو او د نورو توکو ترڅنگ د گران بيه جامو پر توليد او پېر هم بنديز ولگول شو. نساجانو همدا راز په ۱۶۶۶ او ۱۶۶۷ کلونو کې له پارلمان د داسې قانون د تصويب غوښتنه وکړه چې له مخې يې له وړين کفن پرته بايد د مړو څښول منع شي. د پارلمان دغه اقدام د کورنيو منسوجاتو د مارکېټ له بڼه والي سره مرسته وکړه، چې په پايله کې کورني توليدات د بهرنيو يا اسيايي توليداتو په مقابل کې تقويه شول. خو له دې سره سره بيا هم په دې دوره کې د ختيځ هند کمپنۍ دومره واک درلود چې د اسيايي توکو پر وارداتو د محدوديت مخه ونيسي. له ۱۶۸۸ کال وروسته وضعيت بدل شو. په برېتانيا کې د ۱۶۹۶ او ۱۶۹۸ کلونو ترمنځ د وړينو توکو توليدوونکو، له «اېست انگاليا» څخه تر ختيځ پورې، د لندن او کاتربري ښارونو له ورېښم اوبدونکو او لېوانټ کمپنۍ سره په گډه د بهرنيو توکو د محدودولو لپاره لاس يو کړ. د لېوانټ کمپنۍ واردوونکو که څه هم تازه خپل انحصاري حق له لاسه ورکړی و، خو بيا هم په بازار کې د اسيايي ورېښمو د پلور مخالف و او غوښتل يې چې له عثماني امپراتورۍ څخه د ورېښمينو توکو وارداتو ته زمينه برابره شي. دغه گډ ايتلاف ددې سبب شو چې پارلمان د يوې لايحې د تصويب له لارې په برېتانيا کې د اسيايي وړينو او ورېښمينو توکو کارونه محدوده کړي. د يادې لايحې پر بنسټ دغه راز د اسيايي منسوجاتو رنګرېزي او چاپ هم محدود شول. همدارنگه پارلمان په ۱۷۰۱ کال کې يو قانون تصويب کړ چې پر بنسټ يې د کورنيو توليداتو د ملاتړ له لارې وزگارو او بېوزلو کسانو ته د کار فرصتونه رامنځته شول. پارلمان اعلان وکړ چې: «د ۱۷۰۱ کال له سپټمبر مياشتې وروسته د چين، هند يا د فارس خليج ټول ورېښمين توليدات او يا ټول هغه منسوجات چې په يادو هېوادونو کې رنګرېزي، ډيزاين او د برېتانيا پاچاهۍ ته وارد شوي يا واردېږي؛ منع دي.» تر دې وروسته په برېتانيا کې د اسيايي ورېښمينو جامو اغوستل او ډيزاين لرونکو ورېښمين توکرو واردول غير قانوني وگرځول شول، خو لا هم اروپا يا نورو هېوادونو او په ځانگړې توگه امريکايي مستعمرو ته د يادو توکو واردات جاري وو. خو پردې سربېره هم خامو ورېښمو ته اجازه وه او دا به په برېتانيا کې پروسس کېدل. د دې ترڅنگ نور ململ ډوله توکر په دې بنديز کې نه راتلل. کورنيو نساجانو دا کار له قانون څخه تېښته بلله چې بالاخره تر اوږدو ناندريو وروسته په ۱۷۱۲ کال کې د نوي قانون په تصويب سره دا ستونزه حل شوه. په قانون کې راغلي وو «د

۱۷۲۲ کال د دسمبر له ۲۵ مې وروسته په لویه بریتانیا کې د هر ډول ډیزاین لرونکي، نقاشي شوي او رنگ شوي توکر اغوستل منع دي.» که څه هم قانون د کورنیو تولیداتو پر اوږو د اسیایي تولیداتو دروند بار لرې کړ، خو د منسوجاتو د نورو ډولونو لکه د کتان-نخ او وړینو تولیداتو ترمنځ رقابت یې ژوندی وساته: پنبه او کتان سره گډ شول او په نتیجه کې یې «fustian» په نامه یو مشهور توکر تولید شو. د بهرنیو توکو له پنبو غورځولو وروسته وړینو تولیداتو پر کتان خپلې غلبې ته دوام ورکړ. کتان تر ډېره په سکاټلند او ایرلند کې تولیدېدل او انگرېزانو غوښتل چې د بریتانیا بازارونو ته یې د راتگ مخه ونیسي. خو وړی اوبدونکي هم کمزوري نه وو. ددوی نوي اقدامات په مانچسټر، لانکسټر او لېورپول کې چې مخ پر ودې صنعتي سیمې گڼل کېدې، د فاسټین تولیدوونکو له سخت غبرگون سره مخ شول. د بریتانیا پراخ بنسټه سیاسي بنسټونو په دې هېواد کې ټولو ډلو او وگړو ته دا امکان برابر کړی و، چې خپلې ستونزې او غوښتنې له پارلمان سره شریکې کړي. که څه هم په دې تړاو پارلمان ته د مخالفت او موافقت لپاره گڼې عریضې او لاسلیکونه رسېدلي وو، خو په دې کشمکش کې د وړی اوبدونکو مقابل لوری یعنی فاسټین تولیدوونکي بریالي شول. په ۱۷۳۶ کال کې د مانچسټر قانون څرگنده کړه چې: «پخوا د کلونو په اوږدو کې له پنبې او کتان څخه جوړ توکي د لویې بریتانیا پاچاهۍ کې تولید، چاپ، رنگرزي او نقاشي شوي دي. د ۱۷۲۱ کال په پخواني قانون کې هېڅ داسې کومه ماده نشته چې له مخې یې په لویه بریتانیا کې له کتان او پنبې څخه د جوړو شوو جامو پر اغوستو او کارونې بندیز ولگول شي.»

مانچسټر قانون د نویو نخي محصولاتو د تولیدوونکو لپاره یوه ډېره مهمه لاسته راوړنه گڼل کېده، خو تاریخي او اقتصادي ارزښت یې تر دې هم ډېر و. لومړی دا چې د کورنیو توکو د ملاتړ لپاره پر بهرنیو هغو محدودیت لگول د پارلمان له لوري د یوه پراخ بنسټه سیاسي نظام په موجودیت کې ترسره شول. دویم؛ په راتلونکې نیمه پېړۍ کې د منسوجاتو د تولید په برخه کې نوښتونو د صنعتي انقلاب په پیاوړتیا او د ټولنیز بدلون په برخو کې کلیدي رول ولوباوه. له ۱۶۸۸ کال وروسته، که څه هم په بریتانیا کې اقتصادي لوبغاړو ته د فعالیت زمينه برابره شوه، خو په نړیوال ډگر کې پارلمان په جلا لار روان شو. دا پېښه نه یوازې د منسوجاتو د ملاتړ په برخه کې د قانون په تصویب کې، بلکې د بېړۍ چلونې او نورو اصلاحاتو په برخه کې چې تر دوو پېړیو په خپل ځای پاتې شول، څرگنده ده. د یاد قانون موخه دا وه چې بریتانیا باید پر نړیوال تجارت انحصار ولري. البته د یادونې ده چې دا انحصار د خصوصي سکتور واک و، نه د دولت. دلته اساسي خبره دا وه چې د بریتانیا سوداگریز توکي باید د بېړیو په وسیله

لېږدول شوي وای، خو د یادو قوانینو له مخې برېټانیا یا د هغه مستعمرو ته له نورو اروپایي هېوادونو څخه د توکو رالېږد منع و. دا کار له شک پرته چې د برېټانوي تاجرانو او صنعتکارانو په گټه و.

د ۱۷۶۰ لسيزې په لومړيو کې ددې تحول يعنې د مالکیت حقونو بڼه والي، د زېربنا پراختيا، د مالياتي نظام پراختيا، په مالي برخه کې اسانتياوو او له سوداگرو او صنعتکارانو څخه د حکومت د ملاتړ اغېزې مخ په څرگندېدو شوې. ورپسې گڼې پنځونې او اختراعگانې وشوې او په پایله کې ټکنالوژيکي پرمختگونو چې د صنعتي انقلاب محور بلل کېده، پر اقتصادي پرمختگ ژور اغېز وکړ. په ډېرو برخو کې نوښتونه وشول او دغو نوښتونو د بنسټونو له اصلاح او بدلون څخه سرچينه اخیسته. په دې ډله کې مهم هغه يې د انرژۍ سکتور و، چې جېمز واټ په ۱۷۶۰ کال کې په لومړي ځل د بخار ماشین په اختراع سره په دې برخه کې بدلون ته لار پرانیسته. په دې برخه کې د واټ لومړنۍ لاسته راوړنه په ماشین کې د فشار د يوه داسې مرکز جوړول و، چې د ماشین سلنډر کې دننه پېستون د دې پرځای چې کله گرم او کله یخ شي، په دوامداره توگه باید گرم وي. نوموړي وروسته خپلې نورې ايډياوې هم د عمل ډگر ته وړاندې کړې، لکه د بخار ماشین د حرکت د څرنگوالي لپاره د گېر رامنځته کول. په ټولو برخو کې شوي پرمختگونه د راتلونکو ټکنالوژيکي نوښتونو لپاره اساس او بنسټ وگرځېد. د بخار ماشین اختراع په اصل کې د پخواني انگرېز مخترع توماس نیوکامن او همدارنگه د فرانسوي فزيکپوه ډاینسیوس پاپین له کارونو سرچينه اخیسته. د پاپین داستان بل هغه مثال دی، چې ښيي د زېښنونکو بنسټونو تر سيوري لاندې له خلاق تخريب څخه وېره څنگه د ټکنالوژيکي نوښتونو پر وړاندې خنډونه جوړوي. نوموړي په ۱۶۷۹ کال کې لومړی د بخار ډبې «steam digester» يوه طرحه جوړه کړه او په ۱۶۹۰ کال کې د انجن پېستون پر جوړولو بريالی شو. پاپین دغه ابتدايي انجن په ۱۷۰۵ کال کې د بخار لومړنۍ کښتۍ کې وکاراوه. نوموړی دا مهال د جرمني د کاسل ايالت په ماربورگ پوهنتون کې د رياضي استاد و. هغه پرېکړه وکړه چې دغه کښتۍ له فولډا سيند څخه د وېسر تر سيند پورې په حرکت و آزمایي. د فولډا-وېسر په مسير کې د پاپین کښتۍ باید په موندن ښار کې تم شوې وای. هغه مهال د فولډا-وېسر سمندري لارې انحصاري حق د يوې ډلې مانوگانو په لاس کې و. همدې اندېښنو ته په پام سره، د پاپین ملگري او مشهور جرمني فزيکپوه گوتفريد لایبنيټس د کاسل ايالت انتخابي والي ته عريضه وليکله او غوښتنه يې وکړه چې په یاد مسير کې له مزاحمت پرته د تگ اجازه ورکړي، خو د لایبنيټس وړاندیز رد شو او سخت ځواب يې ترلاسه کړ: «د»

انتخابي شورا غړي ستاسو له وړاندیز سره مخالف دي او بې له کوم دليله له ما غوښتنه وشوه چې پرېکړه يې تاسو ته واوړوم، هغوی بلاخره له دې کار سره موافق نه دي.» پاپين دې ته پام ونه کړ او په سفر ووت. کله چې کښتی د «مونډن» سيمې ته ورسېده، مانوگانو لومړی هڅه وکړه چې د يوه ځايي قاضي په مرسته کښتی ضبط کړي، خو بريالي نه شول، وروسته يې پر کښتی يرغل وکړ او د بخار انجن يې درې وړې کړ. پاپين بلاخره په ډېرې بېوزلۍ او غربت کې ومړ او په يوه نامعلوم ځای کې خښ شو. که پاپين د تيودوريانو او ستيوراتانو د واکمنۍ پرمهال په برېتانيا کې وای، بنايي له ورته برخليک سره مخ شوی وای، خو په برېتانيا کې له ۱۶۸۸ وروسته شرايط بدل شول. پاپين هوډ درلود چې د کښتی تر بريالي ازمایښت وروسته د هغې په واسطه لندن ته سفر وکړي.

په ۱۷۸۰ لسيزه کې هنري کورټ د خالصې اوسپنې د پروسس او استعمال په برخه کې نوي تخنيکونه معرفي کړل، چې دا د ميتالوژۍ په برخه کې ستر پرمختگ گڼل کېده. دا نوښت د ماشينونو او دستگاؤو لپاره د پرزو جوړولو، مېخونو او نورو سامان الاتو د توليد لپاره ډېر مهم بلل کېده. وروسته د کورټ دغه نوښت له ابراهام دربي او د هغه زوی سره مرسته وکړه چې د اوسپنې په گرمولو کې له سکرو څخه کار واخلي. د اوسپنې په توليد کې د لرگينو سکرو استعمال خپل ځای د ډبرو سکرو ته پرېښود چې ارزانه او په اسانه د لاسرسۍ وړ و. د نوښتونو بهير له ځنډ پرته روان و، خو د اتلسمې پېړۍ په نيمايي کې دغه بهير د نورو دورو په پرتله خورا چټک او متفاوت مسير خپل کړ. دا بدلون تر ټولو زيات د نساجۍ صنعت کې محسوس و. د نساجۍ په توليد کې تر ټولو مهم هغه يې څرخ کول و، چې له حيواناتو او نباتاتو څخه د اليافو د بېلابېلو ډولونو لکه پنبې او وړيو استحصال پکې شامل و. له دې وړيو څخه به ټوکر توليدېدل. د منځنۍ پېړۍ تر ټولو مهمه ټکنالوژيکي اختراع د اوبدنې د څرخ اختراع وه چې د لاس کار يې اسانه کړ. دغه اله غالباً په ۱۲۸۰ م کال او په ډېر احتمال سره له منځني ختيځ څخه په الهام اخيستو په اروپا کې اختراع شوه. له دې مودې وروسته تر اتلسمه پېړۍ پورې د نساجۍ په برخه کې کوم پرمختگ نه و رامنځته شوی. د پاموړ او مهم نوښت په ۱۷۳۸ کال کې هغه وخت وشو، چې کله «لېوس پاول» په څرخ کې د نوي تخنيک په اختراع کولو سره د لاس کار پر ماشين بدل کړ. له دې مخکې به په څرخ کې توليدېدونکې وړۍ او تارونه د لاس په واسطه جلا کېدل، خو پاول د رولر وسيلې په اختراع سره دا چاره نوره هم اسانه کړه. خو د دې ماشين کار چندانې د قناعت وړ نه و، تر دې چې «ريچارډ ارکرايټ» او «جېمز هارگريفس» د نساجۍ په څرخ کې يو رښتيني انقلاب رامنځته کړ. ارکرايټ چې د صنعتي

انقلاب يوه مخکښه څېره گڼل کېږي، په ۱۷۶۹ کال کې د واټر فرېم «water frame» په نامه د نساجۍ ماشين په اختراع سره د لېوس دستگاه لا ډېره تکميل او بډايه کړه. نوموړی له «جيديدا ستروټ» او «ساموېل نيډ» سره چې جراېې يې توليدولې، شريک شو او په ۱۷۷۱ کال کې يې په کرامفورډ کې د نړۍ لومړنۍ توليدي فابريکه جوړه کړه. د ارکرايت ماشين پر اوبو چلېده، خو وروسته يې په يوه برخليک ټاکنکي اقدام کې اوبيزه انرژي د بخار پر انرژي واړوله. په ۱۷۷۴ کال کې يې د فابريکې د کارگرانو شمېر ۶۰۰ تنو ته ورسېد او فعاليتونه يې ورځ تر بلې پراخېدل، تر دې چې په مانچسټر، ماټلاک، بت او د سکاټلنډ په نيولانارک کې يې څانگې پرانېستې. د ارکرايت لاسته راوړنې په ۱۷۶۴ کال کې د جېمز هارگريوس له لورې د څرخ د لاستې په اختراع سره بشپړې شوې، چې دا هم وروسته د ساموېل کريټون او ريچارډ رابرتس د اختراعگانو په پايله کې لا تکميل شوې. دغه پنځونې او د هغو اغېزې په رښتيا هم يو انقلاب و. تر دې مخکې يعنې د اتلسمې پېړۍ په لومړيو کې ۱۰۰ پونډه پنبه په ۵۰ زره ساعتونو کې پروسس کېده، خو د ارکرايت واټر فرېم ماشين دا ساعتونه ۳۰۰ ته رالڼد کړل. د څرخ په ميکانيزه کېدو سره، اوبدنه هم ماشيني شوه. په دې برخه کې لومړنۍ اختراع په ۱۷۷۳ کال کې د «جان کي» له لورې د تار د گوټک اختراع وه، چې دغه نوبت د اوبدنې صنعت په برخه کې اسانتيا رامنځته کړه. وروسته په ۱۷۸۵ کال کې «اډمونډ کارټرايت» د جان کي له ايډيا څخه په الهام اخيستو د «پاور لوم» په نامه اختراع وکړه چې د نساجۍ ماشين کې د تارونو په ځغلولو کې يې مرسته کوله.

د برېټانيا نساجي صنايع نه يوازې د صنعتي انقلاب خوځنده عامل و، بلکې د نړۍ اقتصاد يې هم په حرکت راوست. د ۱۷۸۰ او ۱۸۰۰ کلونو ترمنځ د برېټانيا صادرات دوه برابره شول، چې لويه برخه يې منسوجات وو او منسوجات د ټول اقتصاد د ملا تير جوړاوه. د ټکنالوژيکي او اداري نوښتونو گډولې د اقتصاد يو داسې بهير رامنځته کړی و، چې د نړۍ اقتصاد يې د بډاينې په لور سوق کړ. په دې بهير کې نوو کسانو له نوو ايډياوو سره مخکښ او رغنده رول لوباوه. په ټرانسپورت کې نوښتونو ته ځير شئ. په برېټانيا کې ددغه شان نوښتونو بېلابېل ډولونه موجود وو. لومړی سمندري لارې او کانالونه، دويم ځمکنۍ لارې او بيا رېل کرښې، چې د دې هرې اختراع په سر کې يو نوی کس و. په برېټانيا کې د سمندري لارو جوړول له ۱۷۷۰ کال وروسته پيل او تر ۱۸۱۰ کال پورې يې گڼې توليدي سيمې له يو بل سره ونښلولې. د صنعتي انقلاب د پراختيا په بهير کې سمندري لارو د توکو د لېږد رالېږد په برخه کې د لگښت کچه راکمه او د منسوجاتو، خامو توکو او د بخار ماشين لپاره د ډبرو سکرو په لېږد

رالپرد کې یې مهم او پامور رول ولوباوه. د سمندري لارو یا کانالونو لومړنی نوښتگر جېمز برینډلي و، چې د برېج واټر سیمې د دوک «مشر» له لوري د برېج واټر کانال جوړولو ته گومارل شوی و، خو مهم صنعتي ښار مانچسټر له لېورپول بندر سره ونښلوي. برینډلي چې په «درې شایر» کې زېږېدلی و، اصلي مسلک یې د ژرندو جوړول و، خو په انجینیري چارو کې ستونزمنو مسایلو ته د حللارې پیدا کولو په برخه کې د نوموړي نوښتگر فکر د دوک پام ځان ته ور اړولی و. نوموړي د نورو انجینرانو لکه د 'توماس ټلفورد' او 'سمتین' په څېر کسانو چې یو یې په لومړي سر کې سنگتراش او بل یې پښ یا اهنگر و، په کانال جوړونه کې هېڅ راز پخوانی تجربه نه لرله. د سمندري لارو د انجینرانو په څېر د ځمکنیو لارو او اوسپنې پټلیو انجینرانو هم په دې برخه کې پخوانی کاري تجربې نه لرلې. 'جان مک ادم' چې په ۱۸۱۶ کال کې یې قیر یا سفالت اختراع کړ، د یوه عادي اشراف زوی و. د بخار لومړنی اورگاډی په ۱۸۰۴ کال کې د ریچارډ ټروپټیک له لوري جوړ شو. د ټروپټیک پلار په «کارون وال» سیمه کې د ډبرو سکرو په یوه کان کې کار کاوه او ټروپټیک هم په ماشومتوب کې دغه کسب ته مخه کړې وه. نوموړی په کان کې د بخار هغه ماشین ته متوجې شو چې له کانه یې اوبه بهر ایستلې. تر ټولو مهم د جورج سټېفنسن اختراع وه چې له نالوستي مور او پلاره زېږېدلی و. په داسې حال کې چې نوموړي پخوا د ډبرو سکرو په یوه کان کې د ماشینکار په توگه کار کاوه، د «راکت» مشهور اورگاډی یې جوړ کړ.

د نساجی برخلیک ټاکونکی صنعت د نوو افرادو له لوري بدرگه شو. د دې سکتور یو شمېر صنعتکاران هغه کسان وو چې تر دې مخکې یې د وړینو توکو په تولید او سوداگری کې فعاله برخه لرله. د مثال په توگه، جان فوسټر وړاندې له دې چې پښې ته مخه کړي او په ۱۸۳۵ کال کې د بلک ډایک میلر په نوم فابریکه جوړه کړي، د وړینو توکو په تولید کې یې ۷۰۰ کسان پر دنده گومارلي وو او دغو کارگرو په لاسي ماشین کار کاوه، خو فوسټر غوندې کسان ډېر لږ وو. یوازې یو پر پنځمه برخه کسان چې په دې وخت کې د مخکښو صنعتکارانو په توگه پېژندل کېدل، پخوا یې په بېلابېلو تولیدي چارو کې کار کاوه. دا د حیرانۍ خبره نه ده، ځکه چې د نخ صنعت (پنبه او کتان) د برېټانیا په شمال کې پراختیا ومونده. تولیدي فابریکې کاملاً په نوې بڼه سمبال شوې، کارگرو ته خام مواد ورکول کېدل چې په کور کې یې بشپړ کړي، نو ځکه دغو صنعتکارانو نه شوی کولای چې د فوسټر په څېر توکر تولید کړي. له همدې امله، د نساجی په صنعت کې نوو کسانو ته اړتیا وه، خو ټکنالوژي پراخه او له هغې

استفاده وکړي. د پنبې صنعت پراختیا د وړۍ د نابودۍ په معنا و، یعنې خلاق تخریب په عمل

کې!

خلاق تخریب نه یوازې عواید او شتمنی، بلکې سیاسي قدرت هم له سره وپشه. دا واقعیت د ویلیم لی د اختراع په داستان کې په ښه توګه څرګندېدای شي. واکمني طبقې د هغه له اختراع سره سخت مخالفت وکړ، ځکه چې له سیاسي عواقبو یې ډارېدل. په مانچسټر او بیرمنګهم کې له اقتصادي پرمختګ سره په ورته وخت کې، فابریکه لرونکو او منځني پارکي له حقوقو د محرومیت او د حکومت د ناسمو سیاستونو په غبرګون کې په اعتراض لاس پورې کړ. د معترضینو لومړی هدف د «غلي قانون» قانون و، چې له مخې یې د بیو ټیټېدو په صورت کې د ټولو غلو، حبوباتو، وریجو او تر ټولو مهم د غنمو پر وارداتو بندیز لګول کېده، خو په دې توګه ستر ځمکوال زیان ونه کړي. دا قانون د سترو ځمکوالو په ګټه و، ځکه چې غنم یې کرل، خو د تولیدوونکو پر زیان و؛ ځکه چې د ډوډۍ د قیمت په صورت کې یې باید د کارگرانو مزد لوړ کړی وای. په فابریکو او صنعتي مرکزونو کې د کارگرانو ځای په ځای کولو سره د هغوی انسجام او رهبري اسانه کېدل. له ۱۸۲۰ لسيزې وروسته، د سیاست له صحنې د تولیدوونکو او تولیدي مرکزونو تدریجي ګوښه کول سخت شول. د ۱۸۱۹ کال د اګست پر ۱۶ مه د سیاسي نظام او د دولت د سیاستونو خلاف د مانچسټر ښار په «پیترز فیلډ» کې ستر لاریون پلان شو. د لاریون سمبالوونکي د غاښونو برس تولیدوونکي «جوزف جانسون» نومېده چې د «Manchester Observer» په نامه یوه افراطي ورځپاڼه یې هم لرله. د لاریون نور سمبالوونکي کسان سمونپال شخص او د نخي ټوکرو تولیدوونکي «جان نایت» او د مانچسټر ایزرور ورځپاڼې مدیر مسوول «جان تاهکر ساکسټن» و. په دې لاریون او اعتراضیه غونډه کې ۶۰ زرو کسانو ګډون کړی و. لاریونوالو د «د غلي قانون نه منو»، «د رایې ورکونې حق د ټولو لپاره» او «رایه د پانو له لارې»- یعنې رایې باید په سري ډول وکارول شي» شعارونه له ځان سره لېږدول. چارواکي چې دغې اعتراضیه غونډې سخت غوسه کړي وو، د پليو ځواکونو پنځلسم کنډک ته د تیارسۍ امر وکړ. غونډې ته د وینا له پیلېدو سره سم یو تن ځایي قاضي د ویناوالو د نیولو امر صادر کړ، پولیس د کسانو د نیولو لپاره سیمې ته ورسېدل، خو د خلکو له مقاومت سره مخ شول او شخړه ونښته. د پنځلسم کنډک سرټپرو پر لاریونوالو برید وکړ چې د څو دقیقو اخ و ډب په نتیجه کې یوولس معترضین مړه او شاوخوا شپېته نور تپیان شول. مانچسټر ایزرور ورځپاڼې دا پېښه د پیترلو ټولوژنه «Peterloo Massacre» وبلله. خو هغو بدلونونو ته په کتو، چې د بریتانیا په سیاسي او اقتصادي بنسټونو کې رامنځته شوي وو،

د خلکو د اعتراضونو څپنه د حل دايمي لار نه وه. د پيټرلو ټولوژنه يوازينی پېښه پاتې شوه. د برېټانيا سياسي بنسټونو د ولسي پاڅون د احتمالي گواښونو له وپړې خپل دريځ نرم کړ، په ځانگړې توگه دا وېره هغه وخت نوره هم زياته شوه کله چې په ۱۸۳۰ کال کې په فرانسه کې خلک په دويم چارلېز پسي پاڅېدل. په فرانسه کې د ۱۷۸۹ کال د اوښتون په نتيجه کې د استبداد او مطلقيت له نسکورېدو يوه موده وروسته دويم چارلېز يوځل بيا د واک انحصار او استبداد ته مخه کړې وه، چې د خلکو له سخت غبرگون سره مخ شو. په ۱۸۳۲ کال کې حکومت د اصلاحاتو په لړ کې يو قانون تصويب کړ، چې له مخې يې مانچسټر، بيرمنگهم، لېډز او شفيلډ ښارونو ته د رايې ورکونې حق ورکړل شو او په دې توگه صنعتکارانو او توليدوونکو وکولای شول چې پارلمان ته خپل استازي وټاکي. دا سياسي بدلونونه د اقتصاد ډگر ته د نوو راغلو سوداگرو او پانگوالو په گټه تمام شول او په دويم قدم کې دوی وکولای شول چې د غلو- دانو قانون هم لغوه کړي. دا پېښې ښيي چې خلاق تخريب نه يوازې د عوايدو د بيا وپس په معنا ده، بلکې د سياسي قدرت وپس هم له ځان سره لري. هغه څه چې دغه بدلونونه يې نتيجه ته ورسول، د برېټانيا د سياسي بنسټونو د پرانيستوالي طبيعت او ځانگړنه وه. له خلاق تخريب څخه وپرېدونکو کسانو نور د دې بهير مخه نه شوای نيولی.

### ولې په برېټانيا کې؟

صنعتي انقلاب په برېټانيا کې پيل او همدلته ستر شو، ځکه چې دا د دغه هېواد غوره او ځانگړي اقتصادي بنسټونه وو چې له منځه يې دغسې يوه بدلون سر راپورته کړ. دا بنسټونه په خپل وار د پرتمين انقلاب له بطنه د زېرېدلو سياسي بنسټونو په وجود کې را ټوکېدلي وو. دا پرتمين انقلاب و، چې په لومړي ځل يې په برېټانيا کې د مالکيت حقوق خوندي کړل، مالي بازارونه يې پراخ او سم کړل، د حکومت له لوري لگول شوي انحصارات يې مات او د صنعت د غوړېدو پر وړاندې ټول پراته خنډونه يې يوې خوا ته کړل. دا پرتمين انقلاب و چې سياسي نظام يې پراخ او هغه يې د ټولني او اقتصادي اړتياوو په وړاندې ځواب ويوونکی کړ. دغو پرانيستو اقتصادي بنسټونو د جېمز واټ په څېر نوښتگرو او وړتيا لرونکو کسانو ته انگېزه او فرصت په لاس ورکړ چې خپل مهارتونه او وړتياوې وځلوي، څو هېواد په هغه لور سم کړي چې گټه يې هم نوښتگر او هم ملت ته ورسېږي. که دغه کسان له پرتمين انقلاب مخکې خپل هدف ته رسېدلی وای، نو ښايي د پخوانيو کاروباريانو په څېر هيلې دوی هم لرلی. دوی به هم بازار ته د نوو کاروباريانو د راتگ، درقابت او د خلاق تخريب پر وړاندې خنډونه جوړول،



خو له ۱۶۸۸ کال وروسته شرایط بدل شول. ریچارد ارکرایټ په ۱۷۷۵ کال کې د تولید د انحصار لپاره عریضه وړاندې کړه او هیله من و، چې په راتلونکي کې به د نساجي مخ پر ودې صنعت ټول د ده په انحصار کې وي، خو هغه د انحصاري جواز په اخیستو بریالی نه شو او په پارلمان کې یې چا ملاتړ ونه کړ. ولې دا ځانگړی تحول په برېټانیا کې او بیا په اولسمه پېړۍ کې رامنځته شو؟ ولې برېټانیا پرانیستو سیاسي بنسټونو ته غېږ پرانېسته او له زېښونکو بنسټونو یې لار جلا کړه؟

ومو لیدل چې د پرتمین انقلاب په وجود کې سیاسي بدلونونو د نورو تړلو پروسو په پایله کې سر راپورته کړ. کورنیو شخړو نه یوازې په برېټانیا کې د یوه بل استبدادي نظام د رامنځته کېدو مخه ونیوله، بلکې په ټولنه کې بدلون غوښتونکي حرکتونه او خوځښتونه یې هم پیاوړي کړل. د استبدادي نظام مخالفینو نه غوښتل چې د یوه استبداد په نسکورولو سره بل استبداد ته اجازه ورکړي. د «Roses» جگړه یوازې د یارکر مجلس پر وړاندې د لانکسټر مجلس بریالیتوب نه و، بلکې پرتمین انقلاب د سیاسي انقلاب او پلورالېزم پر بنسټ د یوه نوي نظام جوړېدو ته لار هواره کړه. دا په جلا مسير د برېټانیا د بنسټونو د خوځېدو او د تاریخ حساسې مقطعي ته د غبرگون نتیجه وه. مور په تېرو څپرکو کې ولوستل چې د لوېدیځ روم امپراتورۍ تر ړنگېدو وروسته، په دې سیمه کې فیوډالي بنسټونو څنگه سر راپورته کړ. فیوډالېزم د لوېدیځې اروپا ډېرو برخو ته وغځېد، خو لکه چې په څلورم فصل کې مو ولیدل؛ د طاعون ناروغۍ تر خپرېدو وروسته د ختیځې او لوېدیځې اروپا ترمنځ ژور توپيرونه راڅرگند شول. په سیاسي او اقتصادي بنسټونو کې کوچني توپيرونه په دې معنا وو، چې په لوېدیځ کې د ځواک انډول د بنسټونو پر اغېزمنتوب تمام شو، خو په ختیځ کې یې بنسټونه د فساد او ویجاړۍ لور ته تپل وهل. خو دا هغه لاره یا مسير نه و، چې هرو مرو باید په پرانېستو بنسټونو تمام شوی وای، بلکې په دې مسير کې باید ډېر بدلونونه رامنځته شوي وای. نه یوازې په مگناکارتا منشور کې هڅه شوې وه چې د مشروطه نظام لپاره ځیني بنسټي اساسات رامنځته کړي، بلکې د اروپا په نورو برخو، ان په ختیځې اروپا کې هم د ورته اسنادو یا تړونونو په مرسته دغه ډول هڅې وشوې. خو بیا هم د طاعون ناروغۍ تر خپرېدو وروسته، لوېدیځه اروپا په بشپړه توگه له ختیځې اروپا جلا شوه. په لوېدیځ کې د مگناکارتا په څېر سندونو د خپل اغېز په څرگندولو پیل وکړ. خو په ختیځ کې دا اغېز لږ و. په برېټانیا کې په اولسمه پېړۍ کې ان تر کورنیو شخړو مخکې هم دا نورم او قاعده موجوده وه چې پاچا د پارلمان له اجازې پرته مالیات نه شواي ټاکلی. په دې برخه کې بله مهمه موضوع له اشرافو څخه عامې طبقې ته د واک تدریجي لېږد و، چې ژوندی مثال یې د کلیوالي سیمو سیاسي غورځنگونه یا په ۱۳۸۱ کال کې د کلیوالو پاڅون و. اوس دغه تدریجي بدلون د تاریخ له یوې

بلي حساسې مقطعي سره مخ کېږي چې دا مهمه مقطعه په اتلانتيک سمندر کې د سوداګرۍ پراختيا وه. په څلورم څپرکي کې مو ولوستل چې د بنسټونو راتلونکي برخليک په دې پورې تړلی و، چې ايا شاهي دربار به د دې سوداګرۍ په انحصار بريالی شي او که نه؟ د برېتانيا د پارلمان نسبتاً پياوړي نفوذ د تيودور او ستيورات پاچاهانو د دې کار مخه ونيوله. دغه وضعیت د سوداګرو نوې طبقه را و ټوکوله چې د مطلق العنان حکومت د جوړېدو پروړاندې يې کلکه مبارزه کوله. د مثال په توګه، په ۱۶۸۶ کال کې په لندن کې ۷۰۲ صادروونکي سوداګر او په کارابین کې ۱۲۸۳ واردوونکي سوداګر موجود وو. دغه راز په شمالي امريکا کې ۶۹۱ صادروونکي او ۶۲۶ واردوونکي پر سوداګرۍ بوخت وو. له دوی سره جواليان، بېړۍ چلوونکي، کپتانان او نورو هغو کسانو چې شريکې گټې يې لرلې، کار کاوه. نور ستر سوداګريز بندرونه هم لکه بريستول، ليورپول او پورټسموت له دغه ډول سوداګرو ډک و. دغو کسانو د جلا اقتصادي او سياسي بنسټونو د جوړېدو غوښتنه کوله. دوی چې څومره د سوداګرۍ له لارې شتمن کېدل، هغومره يې قدرت هم زياتېده. په فرانسې، هسپانيې او پرتګال کې هم ورته ډلې او قوتونه موجود و. خو هلته پاچاهان په سوداګريزو چارو او اقتصادي فعاليتونو برلاسي وو. په يادو هېوادونو کې هم د برېتانيا په څېر بدلون غوښتونکو ډلو سر راپورته کړ، خو کمزوري وو او بريالي نه شول. کله چې په برېتانيا کې د اوږده پارلمان غونډه جوړه او کورنۍ جګړه پيل شوه، دغو سوداګرو تر ډېره د پارلمان لمن ونيوله. په ۱۶۷۰ کې دوی د لېبرال ګوند «ويګ» د جوړولو په هڅه کې وو، خو د ستيورات د استبداد يا مطلقيت پر وړاندې مبارزه وکړي او په ۱۶۸۸ کال کې د دويم جېمز په راپرځولو کې يې مهم رول ولوباوه. بالاخره د امريکا لويه وچه کې د سوداګرۍ پراختيا، په دې سوداګرۍ کې د انګرېز تاجرانو ګډون، د مستعمرو مخ پر ودې اقتصادي بهير او په پايله کې هغې شتمنۍ چې دوی په دې موده کې ترلاسه کړې وه؛ د پارلمان او پاچا ترمنځ جګړه د مخالف لوري يعنې پارلمان په گټه پای ته ورسوله. پرتمين انقلاب له دې اړخه ډېره مهمه پېښه ګڼل کېږي، چې د ټولني د يوه ستر اېتلاف له لوري رهبري کېده. دغه انقلاب چې مشروطه شاهي نظام يې رامنځته کړ، يوازې د حکومت د مشرانو واکونه يې محدود نه کړل، بلکې د ايتلاف د هر غړي قدرت يې هم محدود کړ. د بېلګې په توګه، محدوديتونه دا وو چې نساجانو ته په بازار کې د انحصار او د يو بل پر وړاندې د ناسالم رقابت اجازه نه وه. دغه ايتلاف نه يوازې د يوه قوي پارلمان په جوړېدو کې مرسته وکړه، بلکې د پارلمان دننه يې د نورو ډلو د رامنځته کېدو چې بنيادي له قدرت څخه يې ناوړه استفاده کړې وای، مخه ونيوله. دا د يوه سياسي پراخ بنسټه نظام په رامنځته کېدو کې برخليک ټاکونکی عامل و. ددې ډول ستر ايتلاف پياوړتيا دغه راز د پرانېستو سياسي او اقتصادي بنسټونو په پياوړتيا او پايښت کې هم مهم رول ترسره کړ.

## اتم څپرکي

## زموږ په چم کې نه: د پراختيا پر وړاندې خنډونه

## پر چاپ بنديز

جوهانس گوتنبرگ په ۱۴۴۵ کال کې د جرمني په ماینز ښار کې يوه اختراع نندارې ته وړاندې کړه چې د نړۍ د راتلونکي اقتصاد پر تاريخ يې ژور اغېز وښود: دا د چاپ ماشين اختراع وه چې خوځنده توري يې لرل. هغه مهال کتابونه د خطاطانو له لوري په لاس ليکل کېدل چې ډېر وخت او خواړي يې غوښته. له همدې امله کتابونه ډېر لږ او بېې يې هم لوړې وې، خود گوتنبرگ اختراع د چاپ په برخه کې نوي بدلون ته لار پرانېسته. کتابونه په يو بل پسې چاپ او بازار ته عرضه کېدل. له دې نوبت پرته د خلکو باسواده کول ناشوني وو. په لوېديځه اروپا کې ډېر ژر د چاپ د ماشين ارزښت احساس شو. په ۱۴۶۰ کال کې د جرمني له پولو هاخوا د فرانسې په ستراسبورگ کې د چاپ بل ماشين په کار پيل کړی و. د ۱۴۶۰ لسيزې تر وروستيو پورې دغه ټکنالوژي د اېټاليا گوت گوت ته پراخه شوه، په روم او وينز او لږ وروسته په فلورانس، ميلان او تورين کې د چاپ ماشينونه فعال شول. ويليم کاکستن په ۱۴۷۶ کال کې لومړی د چاپ يو ماشين په لندن او دوه کاله وروسته په اکسفورډ کې نصب کړل. په دې موده کې د چاپ ماشينونه د هسپانيا په گډون د اروپا سوېلي هېوادونو ته وغځېدل او په ۱۴۷۳ کال کې په بوداپېست او يوکال وروسته په کراکاو کې د يوه ماشين په فعالېدو سره دا بهير ان ختيځې اروپا ته وغځېد. داسې نه وه چې د چاپ ماشين ته ټولې نړۍ د گټورې وسيلې په سترگه کتل. په ۱۴۸۸ کال کې عثماني پاچا دويم بايزيد د يوه فرمان په ترڅ کې مسلمانان په عربي ژبه له چاپه منع کړل. پر چاپ دغه بنديز په ۱۵۲۵ کال کې د سلطان سليم له لوري يوځل بيا تازه شو. دې بنديز تر ۱۷۲۷ کاله پورې دوام وکړ او دا لومړی ځل و، چې د عثماني خلافت قلمرو ته د چاپ ماشين د راوړلو اجازه ورکړل شوه. په دې وخت کې درېيم سلطان احمد د يوه فرمان په ترڅ کې ابراهيم موفريقه ته د چاپ د يوه پاڼه ماشين د نصبولو اجازه ورکړه. سره له دې چې ډېره ناوخته وه، خو بيا هم دا کار له ډېرو خنډونو سره مخ شو. که څه هم په فرمان کې راغلي وو چې «په دې پرتمينه ورځ کې به دغه عربي ټکنالوژي د يوې ناوې په څېر نندارې ته وړاندې کېږي او نور به پته پاتې نه شي»، خو د چاپخونې فعاليت د دولت تر کلکې څارنې لاندې و. په فرمان کې ليکل شوي وو: «د دې لپاره چې چاپي کتابونه له تېروتنو پاک وي، نو ډېر قدرمن او درانه ديني عالمان چې په خپل مسلک کې تخصص

اتم خپرکي: زمور په چم کې نه: د پراختيا پر وړاندې خنډونه ۲۰۵۱

لري، هر يو د استانبول قاضي جناب مولانا اسحاق، د سلانيکي قاضي مولانا صاحب، د گالاتا قاضي مولانا اسد او د دوی نور ملگري، او د شرع د مقاماتو له ډلې شيخ مولوي قاسم پاچا او مولانا موسی به پر چاپي چارو نظارت کوي.»

موتفریقه ته اجازه ورکړل شوه چې د چاپ ماشین نصب او فعال کړي، خو د هغه چاپي اثار د دیني او فقهي متخصصینو د درې کسيز پلاوي له لوري کتل کېدل. که د چاپ ماشین مخکې فعال شوی وای، بنایي د قاضیانو د پوهې او معلوماتو په زیاتوالي او پیاوړتیا کې یې هم مرسته کړې وه، خو د چاپخونې تر فعالېدو وروسته هم داسې کوم بدلون تر سترگو نه شو. د حیرانۍ خبره نه ده چې نوموړي د خپل کار په ټوله موده ډېر لږ شمېر کتابونه چاپ کړل. په ۱۷۲۹ کال کې د کار له پیله تر ۱۷۴۳ کال پورې چې کله د چاپخونې فعالیت ودرېد، ایله ۱۷ کتابونه چاپ شوي وو. وروسته د هغه کورنۍ دې کسب ته دوام ته ورکړ، خو هغوی هم په ۱۷۹۷ کال کې د کار تر پرېښودو پورې ایله ۷ کتابونه چاپ کړي وو. د عثماني امپراتورۍ له مرکز ترکیې څخه بهر د چاپ صنعت تر دې هم وروسته پاتې و، د مثال په توگه: په مصر کې د چاپ ماشین په لومړي ځل په ۱۷۹۸ کال کې د فرانسویانو له لوري فعال شو، چې هغه هم د ناپلیون بناپارت له لوري د دې هېواد د اشغال د هڅو یوه برخه وه. د نولسمې پېړۍ تر نیمايي پورې په عثماني امپراتورۍ کې کتاب د لاس په واسطه لیکل کېده. ویل کېږي چې د اتلسمې پېړۍ په لومړیو کې په استانبول کې ۸۰ زره کتابانو فعالیت کاوه. د چاپ ماشین سره دغه مخالفت د زده کړې، سواد او د اقتصادي پراختیا پر بهیر ناوړه اغېز وکړ. په ۱۸۰۰ میلادي کال کې د اټکل له مخې له ۲ تر ۳ سلنې عثماني وگړي باسواده وو، په داسې حال کې چې په برېتانيا کې ۶۰ سلنه نارینه او ۴۰ سلنه ښځو سواد درلود. په هالنډ او جرمني کې د سواد کچه تر دې هم لوړه وه. عثماني امپراتورۍ ان له هغو اروپایي هېوادونو هم څو گامونه وروسته پاتې وه، چې هغه مهال په تعلیمي ډگر کې وروسته پاتې هېوادونه گڼل کېدل، لکه پرتگال چې شاوخوا ۲۰ سلنه باسواده وگړي یې لرل. د عثمانیانو زېښتونکو او استبدادي بنسټونو ته په کتو، د چاپ ټکنالوژۍ سره د سلطان دښمني د درک او پوهېدو وړ ده. کتاب افکار خپروي او خلک د نورو له سلطې ژغوري، له دغو افکارو یو شمېر یې د اقتصادي ودې لپاره نوې او گټورې لارې چارې په گوته کوي، خو پاتې نور یې بنایي پاروونکي وي او موجوده سیاسي-ټولنیز وضعیت وننگوي. کتاب همدارنگه د هغو کسانو واک محدودوي چې د خپلې شفاهي پوهې پر مټ واک چلوي، ځکه چې کتاب هر باسواده کس ته پوهه ډالۍ کوي. په هغو سیمو کې

چې علم د واکمنې طبقې په انحصار کې و، د علم د ترویج او پراختیا مخه یې نیولې وه. عثماني پاچاهان د خلاق تخریب له بهیره ډارېدل او له همدې کبله یې پر چاپ بندیز لگولی و.

صنعتي انقلاب د تاریخ حساسې مقطعي وزېږولې، چې د نړۍ کابو ټول هېوادونه یې تر خپل اغېز لاندې راوستل. د برېتانيا په څېر یو شمېر هېوادونو نه یوازې سوداګری، صنعت او پانګونې ته غېږ پرانېسته، بلکې لایې وهڅول او د چټکې ودې په مسیر یې ور سم کړل. خو د عثماني امپراتورۍ او چین په شمول زیاتره استبدادي رژیمونه د پرمختګ له کاروانه ځکه شاته پاتې شول، چې د صنعت مخه یې ډپ کړه او یا یې د پراختیا لپاره لږې هڅې هم ونه کړې. ټکنالوژیکي نوښتونو ته د موجوده سیاسي او اقتصادي بنسټونو له لوري ځواب ورکول کېده، دا د تاریخ حساسه مقطعه وه او چې څرنگه چلند ورسره کېده، هغسې نتایج یې وړاندې کول. عثماني امپراتوري تر لومړۍ نړیوالې جګړې وروسته د ږنګېدو تر مودې همداسې استبدادي پاتې شوه او د چاپي صنعت په شمول د هر ډول نوښتونو مخه یې ونیوله، ځکه چې له خلاق تخریب څخه یې وپره احساسوله. دا چې ولې ستر اقتصادي بدلونونه په برېتانيا کې پېښ شول نه په عثماني خلافت کې، لامل د زېښنونکو او استبدادي سیاسي بنسټونو او د زېښنونکو اقتصادي بنسټونو ترمنځ طبیعي اړیکه ده. مطلقه حکومت هغه نظام دی چې د قانون یا د ولس د غوښتنو له لارې نه شي مهارېدلی. په ټولنه کې ښایي ډېر کوچني اقلیت د مستبدو واکمنانو ملاتړ وکړي. د مثال په توګه، په روسیه کې په اتلسمه پېړۍ کې تزاریان چې یو استبدادي حکومت یې جوړ کړی و، په ټولنه کې د اشرافو د یوه کوچني اقلیت له لوري حمایت کېدل. دغې طبقې هڅه کوله چې سیاسي بنسټونه د خپلې بقا لپاره وکاروي. په ۱۹۰۵ کال کې کله چې تزار د روسيې پارلمان «دوما» تاسیس کړ، د ټولني د نورو اقشارو هېڅ استازي پکې نه وو. د روس واکمن تزار ډېر ژر هغه محدود واکونه چې دوما ته ورکړي وو، هغه هم سلب کړل. د روسيې د اقتصادي بنسټونو استثماری کېدل د حیرانۍ خبره نه وه، ځکه چې دغه بنسټونه د تزار او اشرافو د ګټو لپاره ډیزاین شوي وو. ددغه بنسټونو اساس د نورو زېښنونکو بنسټونو په څېر د بشري قوې پر زېښناک او جبر ولاړ و، چې روسي خان-رعیت نظام «سرفډم» یې بللی شو. استبداد یا مطلقیت یوازې د سیاسي بنسټونو یو ډول نه و، بلکې د صنعتي کېدو پروړاندې ستر خنډ هم بلل کېده. که څه هم مطلقه رژیمونه پراخ بنسټه نه ول او د خلاق تخریب له پروسې وپرېدل، خو متمرکز و او یا لږ تر لږه دومره قدرت یې درلود، چې د چاپ ماشین په څېر د نوښتونو مخه ونیسي. سره له دې چې نن ورځ یو شمېر هېوادونه لکه افغانستان، هایتې او نیپال ملي دولتونه لري، خو له سیاسي مرکزیت یا سنټرالېزېشن څخه بې

اتم خپرکی: زموږ په چم کې نه: د پراختیا پر وړاندې خنډونه ۲۰۷۱

برخې دي. د افریقا په جنوبي صحرا کې وضعیت تر دې هم ناوړه دی. مخکې مو یادونه وکړه چې د یوه مرکزي دولت له شتون پرته چې نظم ټینګ او د مالکیت حقوق خوندي کړي، د پراښتو بنسټونو رامنځته کېدل امکان نه لري. په دې خپرکي کې به ولولو چې د افریقا جنوب صحرا په زیاتره هېوادونو او په ځانګړې توګه، په سوډان او سومالیا کې د سیاسي مرکزیت نشتوالی د صنعتي کېدو پر وړاندې عمده خنډ بلل کېږي. له دې پرته د صنعتي کېدو لپاره هېڅ بله لار نشته. استبداد او د سیاسي مرکزیت نه شتون یا کمزوری مرکزیت؛ د صنعت د پراختیا پر وړاندې دوه بېلابېل خنډونه دي، خو ترمنځ یې اړیکه شته: دواړه له خلاق تخریب څخه د وېرې او له دې امله چې سیاسي مرکزیت ډېر کله د استبداد رامنځته کېدو ته لار هواروي، هڅه کوي چې په خپل ځای پاتې شي. د سیاسي مرکزیت پر وړاندې مخالفت د پراښتو سیاسي بنسټونو پر وړاندې مخالفت ته ورته عوامل لري، چې هغه د سیاست ډګر ته د نوو کسانو په مقابل کې د سیاسي واک بایلل دي. موږ په تېر خپرکي کې ولوستل چې په برېتانيا کې د تیودوریانو تر واکمنۍ لاندې د سیاسي سنټرالیزېشن پروسې څنګه په حکومت کې د بېلابېلو ځایي اشرافو مشارکت ته تقاضا زیاته کړه. هلته یو پیاوړی سیاسي پارلمان راتوکېدلی و، چې په پایله کې یې د پراښتو سیاسي بنسټونو پیدایښت یقیني کړ. خو په ګڼو نورو مواردو کې دا پروسه معکوسه وه، داسې چې سیاسي مرکزیت په لا ډېر استبداد بدل شو. دا واقعیت په روسیه کې د استبداد د ریښې په مطالعه کولو سره چې د ۱۶۸۲-۱۷۲۵ کلونو ترمنځ د لوی پیټر له لوري رامنځته شوی و، په ښه توګه څرګندېدای شي. پیټر د هېواد پلازمېنه سن پترزبورګ ته ولېږدوله او د یوې نوې بیروکراسۍ او نوي پوځ د جوړولو لپاره یې دودیز اشرافي نظام «Boyars» شاته وغورځاوه. نوموړي ان اشرافي پارلمان «Boyar Duma» چې دی یې د تزار په توګه واک ته رسولی و، له منځه یې یووړ. پیټر دغه راز د ټولنیز سلسله مراتبو یو نظام رامنځته کړ چې بنسټیزه موخه یې تزار ته خدمت کول و. ددې ترڅنګ پیټر کلیسا په خپل کنټرول کې واخیسته. دا ټیک هغه تګلاره وه چې اتم هنري په برېتانيا کې د حکومت د سنټرالیزېشن پرمهال عملي کړې وه. په دې توګه، نوموړي له نورو واک خپل ځان ته لېږداوه. د پیټر پوځي اصلاحات د شاهي ګارډ د پاڅون لامل شول، دغه پاڅون نور پاڅونونه له ځان سره لرل، لکه د مرکزي اسیا د باشکریانو «Bashkirs» او د بولاوین پاڅونونه چې په پایله کې بریالي نه شول. د پیټر د سیاسي مرکزیت پروژه تر ډېره بریالی و او خپل مخالفین یې وځپل، خو د نړۍ په ګڼو برخو کې په دې ډول کشمکشونو کې د سلطنتي ګارډ په څېر قوتونه چې خپل واک یې په خطر کې لیده او د دولت له تمرکز کېدو سره مخالف وو، واک ته

ورسېدل او د مرکزیت د نشتوالي له امله د زېښونکو بنسټونو یو جلا ډول یې رامنځته کړ. په دې څپرکي کې به ولولو چې د تاریخ د حساسو مقطعو په جریان کې چې صنعتي انقلاب یې وزېږاوه، څنگه یو شمېر ملتونو فرصتونه له لاسه ورکړل او د اقتصاد یا صنعت په غوړولو کې له دې فرصت څخه په ګټه اخیستنې کې ناکام شول. هغوی یا د عثماني امپراتورۍ په څېر استبدادي سیاسي او زېښونکي اقتصادي بنسټونه لرل او یا هم د سومالیا په څېر د له سیاسي مرکزیت څخه بې برخې و.

### کوچني توپيرونه چې مهم وو

په اولسمه پېړۍ کې په برېټانیا کې استبدادي نظام له پښو وغورځېد، خو په هسپانیا کې پیاوړی شو. په هسپانیا کې د کورټس<sup>۱</sup> په نامه پارلمان یوازې یو نوم و. په ۱۴۹۲ کال کې ملکي ایزابلا او پاچا فرديناند واده وکړ، چې په پایله کې یې د کاسټیل<sup>۲</sup> او اراګون<sup>۳</sup> دوه پاچاهۍ سره یوځای او هسپانیا جوړه شوه. دا هغه وخت و چې هسپانویانو د خپل هېواد د سوېل له سترو ښارونو ګراناډا «غرناطه»، کورداوا «قرطبه» او سپویل «سبیا» څخه د عربانو د اېستلو اوږده لړۍ پیل کړې وه. دا سیمې عربانو په اتمه میلادي پېړۍ کې لاندې کړې وې. کله چې کرسټف کولمب د امریکا لویې وچې ته ورسېد او د دې لویې وچې ځمکې یې د ملکي ایزابلا او پاچا فرديناند ملکیت اعلان کړې، د ایبریا په ټاپو وزمه کې د عربانو وروستی حکومت هم د هسپانویانو لاسته پرېوت. د اراګون او کاسټیل پاچاهيو یوځای کېدو او وروسته په شاهي کورنۍ کې ودونو او راتلونکي نسل، یو اروپایي زبرځواک وزېږاوه. ایزابلا په ۱۵۰۴ م کال کې مړه شوه او لور یې «جوانا» د کاسټیل ملکې په توګه پر تخت کېناسته. جوانا د هابسبورګ کورنۍ اړوند د سپېڅلي روم د امپراتور «مکسیمیلان» له زوی «فیلیپ» سره واده وکړ. د جوانا او فلیپ زوی چارلېز په ۱۵۱۶ کال کې د کاسټیل او اراګون د لومړي پاچا په توګه پر تخت کېناست. فلیپ ته د پلار تر مرګ وروسته هالنډ او فرانچ کومټي «Franche-Comté» سیمې په میراث پاتې شوې او هغه یې په لیبریا او امریکا کې د خپلې واکمنۍ د قلمرو برخه وګرځولې. په ۱۵۱۹ کال کې د لومړي ماکسیمیلان له مړینې وروسته، چارلېز ته د جرمني هابسبورګ سیمې هم په میراث پاتې شوې او نوموړی د پنځم چارلېز په توګه د سپېڅلي روم امپراتور شو. په ۱۴۹۲ کال کې دوه مدغم شوي هسپانوي سلطنتونه پر یوې داسې امپراتورۍ

اتم خپرکی: زموږ په چم کې نه: د پراختیا پر وړاندې خنډونه ۲۰۹۱

بدل شول چې پولې یې له یوې لویې وچې اوبنتې او د حکومت د استبدادي کولو هغه پروسه چې ایزابلا او فردیناند پیل کړې وه، چارلېز لا پسي تقویه کړه. د امریکا لویه وچه کې د قیمتي فلزاتو کشف په هسپانیا کې د استبدادي نظام د پایښت او ټینګښت په برخه کې له پیل شوو هڅو سره مرسته وکړه. سپین زر پخوا په ۱۵۲۰ کال کې د مکسیکو په ګواناجواتو او وروسته په زاکاتکاس کې په لوی مقدار کشف شوي وو. له ۱۵۳۲ کال وروسته د پیرو اشغال، هسپانوي دربار ته لا ډېره شتمنی په برخه کړه. دغه شتمنی د «Royal fifth» په بڼه له هر جنګي غنیمت او د کانونو له لوټونې څخه دربار ته رسېدلې. لکه څرنګه چې په لومړي څپرکي کې مو ولوستل، په ۱۵۴۰ مه لسيزه کې په پوتسي کې د سپینو زرو یو غر کشف شو چې د هسپانیا پاچا ته یې پراخه شتمنی په برخه کړه. هغه مهال چې د اراګون او کاسټیل پاچاهی سره مدغم شوې، هسپانیا له اقتصادي پلوه د اروپا مخکښه سیمه وه، خو د استبدادي نظام په ټینګېدو سره دغه هېواد لومړی له نسبي اقتصادي ځورتیا او له ۱۶۰۰ کال وروسته له بشپړې ځورتیا سره مخ شو. د ایزابلا او فردیناند له لوري د هسپانیا له خاورې د مسلمانانو تر ایستلو وروسته، دویم پلان د یهودیانو شړل و. په هسپانیا کې مېشت نږدې دوه لکه یهودیانو ته څلور میاشتې وخت ورکړل شو چې له دغه هېواده ووځي. هغوی خپلې ځمکې په نیمايي بیه وپلورلې او اجازه یې نه لرله چې سره او سپین زر له ځان سره یوسي. سل کاله وروسته ورته یو بل انساني ناورین هم پېښ شو. د ۱۶۰۹ او ۱۶۱۴ کلونو ترمنځ درېیم فلیپ د هسپانیا په سوېل کې مېشت د «موريسکيانو» په نامه د پخوانیو عربانو اولاده هم له خپلې خاورې وشړل. موريسکيانو هم د یهودیانو په څېر اجازه نه لرله چې قیمتي فلزات له ځان سره یوسي، بلکې یوازې د لېږد وړ یا منقوله توکو د وړلو اجازه ورکړل شوه. په هسپانیا کې د هابسبورګ تر مشرۍ لاندې حکومت کې د مالکیت حقوق په نورو برخو کې هم خوندي نه و. دویم فلیپ چې په ۱۵۵۶ کال کې د پلار ځایناستی شو، په ۱۵۵۷ کال او بیا ځلي په ۱۵۶۰ کال کې د پورونو له پرې کولو ډډه وکړه چې بالاخره دا کار د فوګر او ولسر بانکي کورنیو د له منځه تلو سبب شو. ددې بانکي کورنۍ ځای جینوس ونيوه، خو د هسپانویانو د بېغورۍ له امله دا هم په ترتیب سره په ۱۵۷۵، ۱۵۸۶، ۱۶۰۷، ۱۶۲۷، ۱۶۴۷، ۱۶۵۲، ۱۶۶۰ او ۱۶۶۲ کلونو کې له منځه لاړ. استبداد چې څومره د هسپانیا استعماري امپراتورۍ پراختیایي چارې او اقتصادي بنسټونه اغېزمن کړل، د مالکیت حقونو د ناخوندیتوب په څېر پایلې یې لرلې. په تېر فصل کې مو ولوستل چې په برېتانيا کې د سوداګرۍ په برخه کې بريالیتوبونو د سوداګرۍ له چټکې ودې سره اړیکه درلوده. که څه هم برېتانيا تر هسپانیا او پرتګال وروسته د اتلانتيک حوزې



تجارت ته داخل شو، خو هلته يې خلکو ته د گډون نسبتاً پراخه زمينه برابره کړې وه. هغه څه چې په هسپانيا کې يې د پاچا خزانه ډکوله، په برېتانيا کې يې نوي سوداگر شتمن کړل. همدغه سوداگر و، چې د برېتانيا د لومړنۍ اقتصادي ودې اساس يې کېښود او د يوه سياسي ايتلاف په اډانه کې د استبداد په مقابل کې سپر شول. په برېتانيا کې دغه ډول بدلونونه چې د اقتصادي پرمختگ او بنسټي «نهادي» تحولاتو سبب شول، په هسپانيا کې پېښ نه شول. د امريکا لويې وچې تر کشف وروسته ايزابلا او فرديناند د هسپانيا او نوو مستعمرو ترمنځ سوداگريزې چارې د سوداگرو د يوې ټولنې په مرسته تنظيم کړې. ټوله سوداگري د همدې سوداگرو په انحصار کې راغله او سوداگرو دا يقيني کړې وه چې له امريکا څخه په ترلاسه کېدونکي ثروت کې به د سلطنتي دربار ونډه خوندي وي. د مستعمرو ترمنځ د ازادې راکړې ورکړې امکان نه و او هرکال به له امريکا څخه پر قېمتي ډبرو او فلزاتو بار کېښتۍ د هسپانيا سپويل ته راتلې. د سوداگري دا ټينگ انحصار په دې معنا و، چې د ازادو سوداگرو لپاره د فعاليت هېڅ اجازه نه وه، ان د امريکا لويه وچه کې سوداگري تر شديد کنټرول لاندې وه. د مثال په توگه، د هسپانيا تر ښکېلاک لاندې په اوسنۍ مکسيکو کې يوه سوداگر نه شوی کولای چې په گراناډا يا اوسنۍ کولمبيا کې له بل سوداگر سره تجاري معاملات ترسره کړي. د هسپانوي امپراتوري په قلمرو کې پر سوداگري دغه ډول محدوديتونو په دې امپراتوري کې اقتصادي هوساينه او نور بالقوه فرصتونه تر سخت اغېز لاندې راوستل. دغه محدوديتونه يوازې د واکمن پارکي لپاره گټور وو؛ ځکه چې هسپانيا ته يې د قېمتي ډبرو او فلزاتو دوام تضميناوه. د هسپانيا زېښتونکي اقتصادي بنسټونه د مطلقه نظام د موجوديت او پر هغه جلا يا متفاوت مسير د روانېدو پايله وه، چې د برېتانيا برعکس، د دې هېواد سياسي بنسټونو ځان ته ټاکلی و. د کاسټيل او اراگون پاچاهيو هر يو ځان ته جلا کورټس يا پارلمان درلود. د کاسټيل کورټس بايد د برېتانيا د پارلمان په څېر د مالياتو په وضعه کولو کې رول لوبولی وای. د کاسټيل کورټس په لومړي ردیف کې د سترو ښارونو له استازو جوړ و، په داسې حال کې چې د برېتانيا په پارلمان کې د ښاري او کليوالي دواړو سيمو استازي موجود و. تر پنځلسمې پېړۍ پورې په کورټس کې يوازې د اتلسو ښارونو استازي وو، چې هر ښار ته دوه څوکۍ ځانگړې شوې وې. په پايله کې ويلی شو چې د هسپانيا کورټس د برېتانيا پارلمان په څېر د ټولنې د يوې سترې کتلې استازولي نه شوای کولای. کورټس د قوانينو د جوړولو حق نه درلود او ان د مالياتو په برخه کې يې محدود واکونه لرل. دغه وضعیت پاچا ته موکه برابره کړې وه چې په بېغمه زړه استبداد او خپلسري ته دوام ورکړي. سره له دې چې هسپانوي واکمن ته د امريکا لويې وچې څخه

اتم خبرکی: زمور په چم کې نه: د پراختیا پر وړاندې خنډونه ۲۱۱۱

په لویه کچه قېمتي ډبرې راتلې، خو پنځم چارلېز او دویم فلیپ د جنگي لگښتونو د تامین لپاره ډېرو عوایدو ته اړتیا لرله. چارلېز په ۱۵۲۰ کال کې د مالیاتو د زیاتولو په موخه کورټس ته وړاندیز ولېږه. ښاري اشرافو له فرصت څخه گټه واخیسته او په کورټس کې یې د پراخو اصلاحاتو غوښتنه وکړه. د کورټس او پاچا ترمنځ تکرر پر تاوتریخوالي واوښت او د کامینرو «Comunero» په پاڅون مشهور شو. چارلېز د خپلو وفادارو سرټېرو پر مټ پاڅون وځپه. د شپاړسمې پېړۍ تر پایه د دوامداره شخړې په ترڅ کې پاچا تل هڅه کوله چې کورټس د نوو او پخوانیو مالیاتو د وضع کولو په برخه کې د نظارت له حقه محروم کړي. که څه هم دغې شخړې لوړې ژورې لرلې، خو بالاخره د دربار په گټه راخرځېده. تر ۱۶۶۴ کاله پورې کورټس کومه ناسته ونه کړه، تر دې چې شاوخوا ۱۵۰ کاله وروسته د ناپلیون له لوري د هسپانیا تر اشغال وروسته یې له سره فعالیت پیل کړ.

په برېتانيا کې په ۱۶۸۸ کال کې د استبدادي رژیم پرځېدو، پراخو سیاسي بنسټونو او د پیاوړې مرکزي دولت جوړېدو ته لار هواره کړه، خو په هسپانیا کې د استبدادي رژیم واکمنېدو د دې برعکس پېښه وکړه. که څه هم دربار کورټس له پښو غورځولې و او د ځان پر وړاندې یې ټول خنډونه له منځه یووړل، خو د مالیاتو راتلول خورا سخت شول او وضعیت دې حد ته ورسېد چې له هر تن سره مخامخ خبرو هم نتیجه ور نه کړه. هغه وخت چې د برېتانيا دولت د یوې موډرنې بیروکراسۍ او نظام پر جوړولو اخته و، هسپانیا برعکس پر شا روانه وه. شاهي دربار نه یوازې د سوداګرو لپاره د مالکیت ډاډمن حقوق رامنځته نه کړل او د انحصار مخه یې ونه نیوله، بلکې دولتي منصبونه او مقامونه یې هم وپلورل، زیاتره یې موروثي کړل، د مالیاتو حق یې وپلوره او ان د قضایي خوندیتوب پلور ته یې مخه کړه. په هسپانیا کې د زېښونکو سیاسي او اقتصادي بنسټونو عواقب د اټکل وړ و. په اولسمه پېړۍ کې هغه مهال چې برېتانيا د چټکې سوداګرۍ او صنعتي کېدو په لور روانه وه، هسپانیا د رکود او اقتصادي ځورنې په حال کې وه. د همدې پېړۍ په پیل کې له هرو پنځو هسپانویانو څخه یو یې په ښاري سیمو کې اوسېده. د پېړۍ په وروستیو کې چې د هسپانیا د بېوزلۍ سخت کلونه و، دا شمېر په هرو لسو کې یو تن ته ورسېد. عواید یې په کمساري توګه کم شول، په داسې حال کې چې برېتانيا نوره هم شتمنه شوه. سره له دې چې په برېتانيا کې استبدادي نظام له پښو لوېدلې و، خو په هسپانیا کې ددې ډول نظام دوام او پیاوړتیا، د کوچنیو توپيرونو بل هغه مثال دی چې د تاریخ حساسې مقطعي په جریان کې ارزښت پیدا کوي: کوچني توپيرونه د پارلمان یاد نمایندګۍ بنسټونو د قدرت څرنگوالی و او د تاریخ حساسه مقطعه د امریکا لویې وچې

کشف و. د دغو پېښو پر وړاندې غبرگون هسپانيا د بنسټي مسير پر يو ډېر متفاوت يا جلا مسير روانه کړه. په برېتانيا کې نسبتاً پرانيستو بنسټونو کمساري اقتصادي خوځښت رامنځته او د صنعتي انقلاب پرمهال خپل اوج ته ورسېد. خو په هسپانيا کې صنعتي انقلاب بخت پيدا نه کړ. هغه مهال چې صنعتي ټکنالوژي د نړۍ بېلابېلو برخو ته د خورېدو په حال کې وه، هسپانيا د اقتصاد رکود داسې حد ته رسېدلې وه چې نور پاچا او ځمکوالو د صنعتي کېدو بهير د مخنيوي لپاره څه نه و پرې ايښي.

### له صنعت څخه وېره

په سياسي بنسټونو او سياسي واک کې له بدلون پرته، استبدادي دولتونو ډېر لږ چانس درلود، چې د صنعتي انقلاب په جريان کې له نوې ټکنالوژۍ او نوښتونو گټه پورته کړي. مثلاً؛ په هسپانيا کې د مالکيت د حقونو نه خونديتوب او اقتصادي رکود په دې معنا و، چې خلک پانگونې ته زړه ښه نه کړي. په روسيه او اتریش-هنګري کې د صنعتي کېدو د مخنيوي لامل د اشرافو بېغوري- ناسم مدیریت او د زېښتونکو اقتصادي بنسټونو ناکاري نه وه، بلکې واکمنان د هر ډول ټکنالوژۍ او د رېل کرښو په شمول د هغو بنسټيزو پروژو کلک مخالف وو، چې د صنعت د ملاتير گڼل کېده. د صنعتي انقلاب پرمهال په اتلسمه او د نولسمې پېړۍ په لومړيو کې د اروپا سياسي نقشې له نن سره کاملاً توپير درلود. د يوې برستني د څلوېښتو ټوټو په بڼه له ۴۰۰ سياسي واحدونو جوړ د روم سپېڅلې امپراتوري د مرکزي اروپا لويه برخه په ځان کې رانغاړلې وه، چې اکثريت يې وروسته په جرمني کې مدغم شول. هابسبورگ کورنۍ يا د اتریش-هنګري په نامه مشهوره امپراتوري دا مهال يو پياوړی سياسي ځواک و چې ۲۵۰،۰۰۰ مایله متره مربع ځمکه يې لاندې کړې وه. تر دې وروسته په ۱۷۰۰ ميلادي کال کې بوربونيانو د هسپانيا تاج و تخت ترلاسه او دغه هېواد يې له يادې امپراتورۍ جلا کړ. هابسبورگ امپراتوري د نفوس له پلوه درېيم لوی اروپايي هېواد گڼل کېده، چې د اروپا يو پر پنځمه برخه نفوس يې په خپل زړه کې ځای کړی و. د اتلسمې پېړۍ تر وروستيو پورې د هابسبورگ قلمرو په لوېديځ کې تر نني بلجيم پورې چې هغه مهال د هالنډ-اتریش په نامه يادېده، رسېده. خو لويه برخه ځمکې يې په اتریش-هنګري کې وې چې په شمال کې د چک او سلواکيا جمهوريتونه، سلونیا، کروشيا او په سوېل کې د اېټاليا او سربيا ستره برخه او په ختيځ کې د نني پولنډ او رومانيا لويه برخه ځمکې يې چاپېره کړې وې. د هابسبورگ په قلمرو کې سوداګرو د برېتانيا په پرتله ډېر لږ ارزښت درلود او په ختيځه اروپا کې د خان-رعيت نظام واکمن و. په څلورم څپرکي کې مو وليدل چې هنګري او پولنډ د دويم خان-رعيت

اتم خبرکی: زمود په چم کې نه: د پراختیا پر وړاندې خنډونه ۲۱۳۱

نظام مرکز و. هابسبورگیانو د بریتانیا د ستیور اتانو برعکس وکولای شول چې خپل استبدادي او مطلقه نظام وساتي. لومړی فرانسس چې د ۱۸۰۶-۱۷۹۲ کلونو ترمنځ د سپېڅلي روم امپراتور او بیا وروسته په ۱۸۳۵ کال کې د هغه تر مړینې پورې د هنګري-اتریش امپراتور و، یو مطلق العنان او مستبد واکمن گڼل کېده. نوموړي د خپل واک پر وړاندې هېڅ راز محدودیت نه مانه او تر ټولو مهمه دا چې د موجوده سیاسي وضعیت دوام یې غوښت. د نوموړي اصلي تگلاره له دغه ډول بدلون سره مبارزه وه. نوموړي په لباخ کې د ښوونکو یوې غونډې ته په وینا کې خپل دا ځانگړنه په ښه توګه په ډاګه کړه: «زه پوهانو ته اړتیا نه لرم، بلکې رښتیني او ښه خلک غواړم، ستاسو دنده دا ده چې دغه ډول ځوانان وروزی. هغه څوک چې ماته خدمت کوي، کوم څه چې زه ورته وایم، هغه باید نورو ته تدریس او ور وښيي. که څوک دا کار نه شي کولای او کومه بله نوې مفکوره یا ایډیا لري، کولای شي چې لاړ شي، که نه زه به یې په خپله رخصت کړم.»

ملکه ماریا تېرازا چې له ۱۷۴۰ څخه تر ۱۷۸۰ پورې واکمنه وه، په بنسټونو او نظام کې د اصلاحاتو وړاندیز به یې تل په دې ژبه رداوه: «پرېږدئ هر څه په خپل ځای». پردې سربېره، هغې او زوم یې 'دویم جوزېف' له ۱۷۸۰ څخه تر ۱۷۹۰ پورې په واک کې و، د یوه پیاوړي مرکزي دولت او کارنده نظامي دولت پر جوړولو لاس پورې کړ. خو هغوی دغه کار د سیاسي نظام په اډانه کې ترسره کړ چې په عمل کې هېڅ نه و او په ځان کې یې د پراښتوالي ډېرې لږې ځانگړنې لرلې. هېڅ داسې پارلمان چې ان پر سلطنت یې هم څه نا څه نظارت کړی وای، وجود نه درلود، یوازې د محلي ځمکو یو سیستم موجود و چې له تاریخي پلوه د مالیاتو د وضعه کولو او د پوځیانو د استخدام په برخو کې یې محدود واکونه لرل. د اتریش-هنګري امپراتورۍ هابسبورگیانو ان د هسپانیا سلطنتي دربار په پرتله پر خپلو چارو لږ کنترول درلود او همدارنګه سیاسي واک په پوره توګه متمرکز شوی و. په اتلسمه پېړۍ کې د هابسبورگیانو د استبدادي نظام په پیاوړي کېدو سره، د غیر سلطنتي بنسټونو واک تر پخوا کمزوری شوی و. د هنګري د تیورال ولایت یوه ډله اوسېدونکو له فرانسيس څخه د اساسي قانون غوښتنه وکړه او فرانسس یې په ځواب کې وویل: «ښه نو تاسو اساسي قانون غواړئ! ... وګورئ، ماته مهمه نه ده، زه به تاسو ته اساسي قانون درکړم، خو تاسو باید پوه شئ چې سرتېري زما اطاعت کوي او که پیسو ته مې اړتیا درلوده له تاسو یې دوه ځله نه غواړم... په هر حال تاسو ته سپارښتنه کوم چې له خپلو خبرو سره پام کوئ.» د تیورال مشرانو یې په ځواب کې وویل: «که

تاسو دا ډول فکر کوئ، نو ښه ده چې اساسي قانون ونه لرو.» فرانسس په ځواب کې وويل: «زه هم همدا نظر لرم.»

فرانسس هغه دولتي شورا چې د ماریا په وخت کې له وزیرانو سره د سلا-مشورو په مقصد جوړه شوې وه، منحل کړه. تر دې وروسته د پاچا د پرېکړو په اړه هېڅ راز سلا مشورې او عمومي بحثونه نه کېدل. فرانسس یو پوليسي دولت جوړ کړی و او هر هغه څه چې به یې په نظر بد راغلل، په بې رحمۍ یې خپل او سانسورول. د هغه د حکومت فلسفه د کونت هارتېگ<sup>۱</sup> پر افکارو چې د نوموړي ځانگړي سلاکار و، ولاړه وه، د یادې فلسفې منځ تکی دا و: «د واک پایښت او په واک کې د خلکو د هرډول گډون یا مشارکت مخنیوی.» نوموړی په دې برخه کې د شهزاده میترنیخ له لوري چې په ۱۸۰۹ کال کې یې د بهرنیو چارو د وزیر په توگه دنده ترسره کوله، حمايه کېده. میترنیخ په حکومت کې دومره ژور نفوذ او ریښې غځولې وې چې تر فرانسس هم ډېر په واک کې پاتې شو، هغه نږدې څلوېښت کاله د بهرنیو چارو د وزیر په توگه دنده ترسره کړه. د خان-رعیت سیستم د هابسبورگ واکمنۍ د اقتصادي بنسټونو محور جوړاوه. څومره چې به د ختیځ لور ته تللې، هغومره فیودالېزم پراخېده او دا د هغو اقتصادي بنسټونو ډالۍ وه چې په څلور څپرکي کې مو ولوستل، یعنې د اروپا له لوېدیځ څخه ختیځ ته تگ، له رڼا څخه تیارې ته تگ و. د کاري ځواک پراختیا محدوده شوه او کېدوالي غیر قانوني عمل وگرځول شو. کله چې انگرېز رابرت اون د هنگري دولت د بېوزله وگړو د وضعیت د ښه والي په موخه ټولنیزو اصلاحاتو ته وهڅاوه، د میترنیخ یوه سلاکار ورته په ځواب کې وويل: «موږ په هېڅ صورت نه غواړو چې د خلکو دا ستره کتله شتمنه او مستقله شي... که داسې وشي، څنگه کولای شو چې پر هغوی واکمني وکړو؟» پر خان-رعیت نظام سربېره چې په بازار کې یې د بشري قوې مخه نیولې وه او د خلکو نوښتیزې انګېزې یې وژلې، د هابسبورگ استبدادي نظام پر سوداګرۍ د انحصاراتو او محدودیتونو باندې سخته اتکا کړې وه. ښاري اقتصاد د صنفي ټولنو له لوري انحصار شوی و، چې کسب و کار ته د خلکو پر راتګ یې محدودیتونه وضع کړي وو. تر ۱۷۷۵ کاله پورې په اتریش کې د توکو پر لېږد رالېږد تعرفه لگول شوې وه او په هنگري کې دغې چارې تر ۱۷۸۴ کال پورې دوام وکړ. پر وارداتي توکو له سختو بندیزونو او محدودیتونو سره یوځای درنه گمرکي تعرفه وضع شوې وه. د زېښونکو بنسټونو حاکمول او د بازار زېښناک د استبدادي حکومتونو طبیعي ځانگړنه ده، خو فرانسيس په دې کار کې څو گامه وړاندې و. ستونزه یوازې دا نه وه چې زېښونکي

اتم خپرکي: زموږ په چم کې نه: د پراختيا پر وړاندې خنډونه ۲۱۵۱

اقتصادي بنسټونه د نوښتونو او ټکنالوژۍ پر وړاندې خنډ و، بلکې په دويم څپرکي کې مو ولوستل چې په کانگو پاچاهۍ کې څنگه د ځمکې د قلمي لپاره د «سپارې» په نامه د ټکنالوژۍ د ترويج هڅې له ناکامۍ سره مخ شوې، ځکه چې د زېښنونکو بنسټونو د موجوديت له امله خلکو دې کار ته زړه نه ښه کاوه. د کانگو پاچا انگرېلې وه چې د کانگويانو ترمنځ د سپارې دود کېدل به کرنيز محصولات زيات او گټه به يې ده ته ورسېږي. دا د ټولو دولتونو او ان د استبدادي دولتونو لپاره يوه بالقوه انگېزه ده. د کانگويانو لويه اندېښنه او وېره دا وه چې که څومره ډېر توليد وکړي، محصولات او گټه به يې مستبد پاچا ترلاسه کوي، له همدې امله د ټکنالوژۍ د کارونې او پانگونې په برخه کې د خلکو انگېزه ترورل شوې وه. د هابسبورگ په خاوره کې پاچا فرانسيس له غوره ټکنالوژۍ څخه د استفادې لپاره خلک نه هڅول، بلکې مخالفت يې کاوه. دلته له ټکنالوژۍ سره مخالفت په دوه ډوله ترسره کېده: لومړی دا چې فرانسيس د صنعت د پراختيا مخالف و، ځکه چې صنعت فابريکې رامنځته کولې او په فابريکو کې د بېوزلو ښارونو او په ځانگړې توگه د پلازمېنې خلک په کار بوختېدل. فابريکې يا صنعتي مرکزونه چې د بېوزله پارکي د راتولېدو ځای و، ممکن د استبدادي نظام د مخالفينو په ليکو کې د پاچا پر وړاندې درېدلی وای. د فرانسيس تگلاره دا وه چې موجوده سياسي او اقتصادي وضعیت په همدې بڼه وساتي. هغه غوښتل چې ټولنه تر ډېره کرنيزه پاتې شي. د نوموړي په اند پر کرڼه د خلکو متکي کولو لپاره بايد له هماغه پيله د کارخانو يا فابريکو د جوړېدو مخنيوی وشي. د مثال په توگه، نوموړي په ۱۸۰۲ کال کې په ويانا کې د نوو کارخانو له جوړولو سره ښکاره او کلک مخالفت وکړ. ددې پر ځای چې نوموړي د صنعتي کېدو لپاره هېواد ته د نوې ماشينۍ د راتگ هرکلی کړی وای، تر ۱۸۱۱ ميلادي کاله پورې يې د هر ډول ټکنالوژۍ پر وارداتو بنديز لگولی و.

دويم، د اوسپنې پټلۍ چې د صنعتي انقلاب يوه مهمه او اغېزناکه ټکنالوژي وه، نوموړی يې د جوړېدو مخالف و، کله چې لومړي فرانسيس ته په شمال کې د اوسپنې پټلۍ د يوې کرنې د جوړېدو وړانديز وشو، ځواب داسې و: «نه، نه دا شی نه غواړم، دا به هېواد ته انقلاب راولي.» له دې کبله چې دولت د بخار اورگاډي د جوړېدو اجازه نه ورکوله، لومړنی اورگاډی چې په امپراتورۍ کې جوړ شو، واگونونه يې د انجن پر ځای پر اس پورې تړلي وو. هغه کرښه چې په دانوب کې يې لينز ښار د بوهيميا ايالت له بوداويس ښار سره نښلاوه، په داسې بڼه جوړه شوې وه چې په راتلونکې کې د بخار انجن لرونکي رېل ته په کې د چلېدو امکان نه وي، له همدې امله د آس رېل تر ۱۸۶۰ لسيزې پورې دوام وکړ. د رېل کرنې د جوړولو

په برخه کې د هابسبورگ کورنۍ اقتصادي ظرفيت له هماغه پيله په ويانا کې د بانکوالۍ د يوې سترې کورنۍ د بانکوال او غړي سالمون رافچايلډ<sup>۱</sup> پام ځان ته ور اړولی و. بلخوا د جورج سټېفنسن اختراع کړي ماشين «راکت» په برېتانيا کې مېشت د سالمون د ورور «ناتان» پام سخت ځان ته ور جذب کړی و. ناتان د يوه ليک له لارې خپل ورور سالمون وهڅاوه چې په اتریش کې د اوسپنې پتلۍ د جوړېدو په برخه کې فرصتونه وڅېړي. هغه ورسره ومنله، خو طرحه يې عملي نه شوه، ځکه چې د امپراتور ځواب ډېر څرگند او ساده و: نه!

له صنعت او رېل سره د فرانسيس مخالفت له خلاق تخريب څخه سرچينه اخيسته، ځکه چې د هغه په باور اقتصادي پراختيا به يې د واکمنۍ پايښت وگواښي. د هغه لومړيتوب د زېښتونکو بنسټونو ثبات او تداوم او همدارنگه د خپلو پلويانو يا اشرافو د گټو ساتنه وه. د صنعتي کېدو بهير چې له باندو څخه ښارونو ته د کارگرو په راجذبولو سره يې د فيوډالي نظام ريښې کاواکه کولې، فرانسيس يې له گواښونو خبر و. په پايله کې نوموړي د صنعت او اقتصادي ودې بهير په تپه ودراره. په ۱۸۸۳ کال کې د اوسپنې په توليد او ويلې کولو کې ۹۰ سلنه د ډبرو سکرو څخه کار اخيستل کېده، په داسې حال کې چې د اتریش-هنګري امپراتورۍ په قلمرو کې له لرگينو سکرو څخه چې لږ اغېزمنتوب يې درلود، گټه اخيستل کېده. ان تر لومړۍ نړيوالې جګړې پورې کله چې امپراتوري ږنگه شوه، منسوجات په بشپړ ډول ميکانيزه نه شول بلکې لا هم د لاس په واسطه توليدېدل. هابسبورگ يا اتریش-هنګري يوازینی دولت نه و، چې د صنعتي کېدو د بهير مخالف و. څرنگه چې د دې څپرکي په تېرو برخو کې مو ولوستل، د ختيځ په بله لري څنډه، روسيه کې هم د مطلقه سياسي بنسټونو خپسه حاکمه وه چې ياد بنسټونه د لوی پيټر له لوري جوړ شوي وو. د روسيې اقتصادي بنسټونه هم د اتریش-هنګري په څېر شديداً زېښتونکي او په خان-رعيت سيستم باندې ولاړ و، چې نږدې نيمايي نفوس يې پر کرنې متکي کړی و. خلک مجبور ول چې د ځمکوالو يا خانانو په کروندو کې له کوم مزد پرته په اونۍ کې درې ورځې وړيا کار وکړي. دغو کسانو په نورو سيمو کې د مېشتېدو اجازه نه لرله، د مسلک او کسب په انتخاب کې خپلواک نه و او د خانانو د خوښې په صورت کې پر نورو پلورل کېدای هم شول. افراطي فيلسوف او د نوي انارشېزم بنسټگر «پيټر کروپوتکين» د روسي تزار لومړي نیکولای د واکمنۍ پرمهال (۱۸۲۵-۱۸۵۵) په روسيه کې د مريټوب يا خان-رعيت نظام، د خپل ماشومتوب په اړه په يوه کيسه کې داسې انځور کړی دی:

اتم خپرکی: زمور په چم کې نه: د پراختیا پر وړاندې خنډونه ۲۱۷۱

«...د هغو سړیانو او ښځو کیسه چې له کورنیو جلا کېدل او بیا پلورل کېدل، هغوی یې په قمار کې بایلل، یا له یوه جوړه ښکاری سپیانو سره تبادله کېدل او بیا به د روسیې لري پرتو سیمو ته لېږدول کېدل... د هغو ماشومانو کیسه چې له مور و پلاره جلا کېدل او بیا په بې رحمه او عیاشو ځمکوالو یا خانانو پلورل کېدل. پر درو د وهلو داستان... د هغې نجلی کیسه چې د خلاصون یوازینی لار یې ځان زندگی کول وبلل؛ د هغه سپین ږيري کیسه چې د سر وینستان یې ځان ته په خدمت کې سپین کرل او په اخر کې یې ځان د خپل ځان د کور په کرکې کې زندگی کړ؛ د سرفیانو [بېوزله کروندگر] د پاڅونونو کیسه، د لومړي نیکولای د جنرالانو کیسه چې کلیوال به یې په لیکه درولي وو او یو یو به یې پر دورو د مرگ تر بریده وهل، د پاڅونوالو د خپلو لپاره کلي نړول کېدل... هېڅ نه پوهېږم هغه حالت په کومو الفاظو بیان کړم چې ما ځینو سیمو او په ځانگړې توگه د سطلنت اړوند کلیوالي سیمو ته د سفر په ترڅ کې په خپلو سترگو ولیده.»

روسي استبداد هم ټیک د اتریش-هنګري په څېر نه یوازې د اقتصادي پرمختګ او هوساینې ضد اقتصادي بنسټونه رامنځته کړي وو، بلکې واکمني ډلې له خلاق تخریب، صنعتي کېدو او اوسپنې پټلۍ څخه هم وپره لرله. د لومړي نیکولای د واکمنۍ پرمهال «کونت ایګور کانکرین» چې د ۱۸۲۳-۱۸۴۴ کلونو ترمنځ د ماليې وزیر و، له هغو بدلونونو سره کلکه مبارزه وکړه چې په ټولنه کې یې اقتصادي هوساینه او پرمختګ زېږول. د کانکرین پالیسي دا وه چې د نظام سنتي اساسات او په ځانگړې توگه ځمکوال اشرافیت باید دوام او وساتل شي، ټولنه همداسې په کلیوالي بڼه او پر کرنه متکي پاتې شي. کله چې کانکرین د ماليې وزیر وټاکل شو، د پخواني وزیر «ګوريف» له هغې طرحې سره یې مخالفت وکړ، چې د اقتصادي پراختیا په هدف یې د یوه دولتي سوداګریز بانک د جوړېدو لپاره وړاندې کړې وه. نوموړي ددې پر ځای د پورونو د ورکړې دولتي بانک چې د ناپیلینون د جګړې په جریان کې تړل شوی و، بیا فعال کړ. دغه بانک اصلاً ددې لپاره جوړ شوی و چې سترو ځمکوالو ته سبسایډي ورکړي، هغه څه چې د کانکرین له پالیسي سره یې اړخ لگاوه. یوازې فیوډال ځمکوالو کولای شول چې د بانک له پورونو گټه واخلي او پور اخیستونکو به له سرفیانو څخه د وثیقي په توگه کار اخیسته. د دولتي پورونو بانک د مالي اړتیاوو د تامین په موخه، کانکرین د سوداګریز دولتي بانک شتمنی نوموړي بانک ته ولېږدوله، په یوه غشي دوه نښې! په دې توگه صنعت ته ډېرې لږې پیسې پاتې شوې. د کانکرین تگلاره پر هغو اندېښنو ولاړه وه چې اقتصادي بدلونونه، سیاسي بدلونونه له ځان سره لري او تزار نیکولای هم په همدې باور و. د ۱۸۲۵ کال په



ډسمبر کې د «ډسمبريانو» په نوم د يوې ډلې افسرانو کودتايي هڅه چې د ټولنيز بدلون لپاره يې افراطي تگلاره لرله، نږدې وه چې د نیکولای نظام ته د پای ټکی کېږدي. نیکولای، ستر دوک میخایل ته ولیکل: «انقلاب د روسیې په دروازو کې دی، خو سوگند کوم، تر څو چې ژوندی يم، بريالی به نه شي.»


نیکولای له هغه ټولنيز بدلون څخه چې موږن اقتصاد يې رامنځته کاوه، وېره لرله. هغه وروسته په مسکو کې د صنعتي توکو په يوه نندارتون کې صنعتکارانو ته په وينا کې وويل: «دولت او توليدوونکي دواړه بايد يوې خبرې ته متوجې اوسي، ځکه چې فابريکې بنيادي موږ ته د رحمت پر ځای مصيبت او بلا شي، دا موضوع پر کارگرانو څارنه ده، چې شمېر يې ورځ تر بلې زياتېږي. د هغوی پر کړنو د يوه پلار په څېر جدي نظارت ته اړتيا ده، که نه، له دې پرته د ټولني دا ستره کتله به فاسده شي او بلاخره به د خپلو خانانو لپاره پر يوې خطرناکې او بدبختې طبقې بدل شي.» نیکولای د لومړي فرانسیس په څېر وېره لرله چې له صنعتي انقلاب سره مل خلاق تخريب به په روسیه کې موجوده ثبات کاواکه او نظام به ونړوي. کانکرین د نیکولای پر پل قدم کېښود او د صنعتي ظرفیتونو په وچولو يې لاس پورې کړ. نوموړي پر صنعتي نندارتونونو چې هر کال د نوې ټکنالوژۍ او توليداتو د پېژندنې لپاره جوړېدل، بندیز ولگاوه. په ۱۸۴۸ کال کې اروپا يو لړ انقلابي پاڅونونو ولرېزوله. د دې پېښو په تړاو د مسکو عمومي پوځي قومندان «A. A. Zakrevskii» چې د عامه نظم د ټينگښت دنده ور سپارل شوې وه، نیکولای ته په يوه ليک کې ولیکل: «د ارامۍ او نظم د ټينگښت لپاره چې اوس مهال يوازې روسیه ترې برخمنه ده، حکومت بايد د بې کوره خلکو، لنډغرو او هغو کسانو ته د راغونډېدو اجازه ور نه کړي چې بنيادي عامه نظم گډوډ کړي.» د هغه وړاندیز د نیکولای وزيرانو ته وړاندې شو او په ۱۸۴۹ کال کې يو نوی قانون پلي شو چې له مخې يې په مسکو کې د جوړېدونکو فابريکو پر کارگرانو سخت محدودیتونه وضع شول. قانون په ځانگړې توگه د پنبې او وړۍ اوبدنې او اوسپنې ويلې کولو پر نوو کارخونو بندیز ولگاوه. نورو صنعتي فابريکو لکه د اوبدنې او رنگرېزۍ فابريکو بايد له پوځي قومندان څخه اجازه ترلاسه کړې وای. په پایله کې د پنبې څرخ کول يا پروسس په بشپړه ډول بند شو. د دې قانون موخه په ښار کې د بالقوه پاڅون کوونکو کارگرانو د راتولېدو مخنيوی و. دلته هم د اتریش-هنګري په څېر د اوسپنې پټلۍ پر وړاندې مخالفت د صنعت پر وړاندې مخالفت له ځان سره درلود. له ۱۸۴۲ کال وړاندې په روسیه کې يوازې يوه رېل کرښه موجوده وه. دغه رېل کرښه چې د «Tsarskoe Selo» په نوم يادېده، د اووه مایله په اوږدوالي يې سن پترزبورگ له تزارسکو

اتم خبرکي: زموږ په چم کې نه: د پراختيا پر وړاندې خنډونه ۲۱۹۱

سلو سلطنتي سيمې او پاولوفسک سره نښلاوه. خرنګه چې کانکرين د صنعت مخالف و، هماغسې د اوسپنې پټلۍ د جوړېدو مخه يې هم نيوله او هغه يې د ټولنيز پاڅون عامل باله. هغه به ويل: «رېل کرنې هېڅکله له طبيعي اړتياوو سرچينه نه اخلي، بلکې دا تر ډېره يوه مصنوعي يا کاذبه اړتيا ده. رېل کرنې خلک له يوه ځايه بل ځای ته د غير ضروري سفرونو لپاره چې زموږ په عصر کې ورسره خلک ډېر اشنا دي، هڅوي.»

کانکرين د اوسپنې پټلۍ د جوړولو لپاره ګڼ وړانديزونه رد کړل او په ۱۸۵۱ کال کې يوازې يوه رېل کرنه د مسکو - سن پترزبورګ ترمنځ جوړه شوه. د کانکرين تگلاره د کونټ کلاين ميشيل له لوري چې د ترانسپورت او ټولګټو چارو د ادارې مشر و، عملي شوه. دا د رېل کرنې د جوړونې تصميم نيونکې او ځانګړې اداره وه او کلين ميشيل له دغه واک څخه د رېل کرنو د جوړېدو د مخنيوي لپاره د وسيلې په توګه کار اخيست. نوموړي له خپل واک څخه په استفادې ان په ورځپاڼو کې د اوسپنې پټليو د پراختيا اړوند مطالبو د خپرولو مخه نيوله. ديارلسم (۱۳) نمبر نقشه ددې حقيق پايلې په ډاګه کوي.

په داسې حال کې چې په ۱۸۷۰ ميلادي کال کې برېتانيا او د اروپا د شمال لوېديځې برخې د رېلي شبکو په مرسته نښلول شوې وه، د روسيې په پراخه ځمکه کې ډېر لږ رېل کرنې



۱۳مه نقشه: په ۱۸۷۰ کال کې په اروپا کې رېل کرنې

موجودې وې. له رېل سره د روسيې د مخالفت دغه تگلاره هغه وخت بدله شوه، کله چې دغه

هېواد د ۱۸۵۳-۱۸۵۶ کلونو ترمنځ د کریمیا په جگړه کې د فرانسې، برېټانیا او عثماني خلاف له لوري ماتې وخوړه او دغه هېواد د خپل امنیت په ساتنه کې د رېل په ارزښت پوه شو. له اتریش او د امپراتورۍ له لوېدیځو سیمو پرته، د اتریش-هنګري امپراتورۍ د قلمرو په نورو برخو کې د اوسپنې پټلۍ ډېرې لږې وې. دا په داسې حال کې ده چې د ۱۸۴۸ کال انقلاب په یادو سیمو کې د خان-رعیت نظام په برخه کې بدلونونه رامنځته کړي وو.

### پر بېړۍ چلونې بندیز

مطلق العنان حکومتونه نه یوازې د اروپا په لویه برخه، بلکې په اسیا کې هم دود وو. دغو حکومتونو د صنعتي انقلاب په پایله کې د رامنځته شوې حساسې مقطعي په جریان کې د صنعتي کېدو مخه ډپ کړه. د چین د مینګ او کینگ سلسله او د عثماني امپراتورۍ مستبد نظام دغه حقیقت په ښه توګه څرګندوي. د سونګ کورنۍ د واکمنۍ پرمهال (۹۶۰-۱۲۷۹م) چین د یو شمېر ټکنالوژیکي نوښتونو په برخه کې د نړۍ مخکښ هېواد و. ساعت، قطب نما، باروت، کاغذ، کاغذي پیسې، چيني لوبښي او د اوسپنې ویلې کولو بټۍ یا کوره په لومړي ځل په چین کې اختراع شول، چې تر دې مخکې په اروپا کې نه و اختراع شوي. چینایانو له اروپایانو سره هممهاله د نساجۍ څرخ او د اوبو انرژۍ څخه ګټه اخیستنه دود کړل. په پایله کې په ۱۵۰۰ م کال کې د چینایانو د ژوند کچه له اروپایي معیارونو سره برابره وه. چین همدا رنگه د څو پېړیو لپاره له یوه مرکزي دولت څخه چې اداره یې پر شایسته سالارۍ ولاړه وه، برخمن و. خو د چین حکومت مستبد و او د سونګ کورنۍ د واکمنۍ پرمهال د چین اقتصاد تر زېښونکو بنسټونو لاندې وده وکړه. له واکمنۍ کورنۍ او دربار پرته د ټولني نورو اقلو په سیاست کې هېڅ راز ونډه نه لرله او نه هم د پارلمان یا کورټس په څېر بنسټونه په کې وو. په چین کې سوداګر تل له یوه ناڅرګند برخلیک سره مخ و او د سونګ لویې اختراعګانې د بازار د هڅوونکو انګېزو پر بنسټ نه، بلکې د دولت په خوښه او دستور ترسره کېدل. ډېر کم شمېر اختراعګانو سوداګریزه بڼه لرله. د سونګ تر واکمنۍ وروسته د مینګ او کینگ واکمنۍ پرمهال د دولت ولکه ټینګه شوه. د دې پېښه رېښه د زېښونکو بنسټونو په منطق کې وه. څومره به چې واکمنان پر زېښونکو بنسټونو واکمنېدل، هغومره به یې له بدلون سره مخالفت کاوه، د ثبات د ټینګولو هڅه یې کوله او له خلاق تخریب څخه ډارېدل. دا موضوع د نړیوال تجارت په تاریخ کې په ښه توګه روښانه شوې ده. لکه مخکې مو چې ولیدل، د امریکا لویې وچې کشف او د نړیوال تجارت پراخېدو د موډرن عصر په لومړیو کې په اروپا کې په سیاسي شخړو او بنسټي بدلونونو کې کلیدي رول ولوباوه. په چین کې داخلي سوداګري د خصوصي

اتم خبرکی: زموږ په چم کې نه: د پراختیا پر وړاندې خنډونه ۲۲۱۱

سکتور په لاس کې وه، خو بهرنی تجارت بیا د دولت په انحصار کې و. مینګ کورنی په ۱۳۶۸ کال کې واک ته ورسېده او لومړنی امپراتور یې هونګ وو نومېده چې ۳۰ کاله یې حکومت وکړ. هغه د بهرنی سوداګری په اړه اندېښنه لرله چې ګڼې د سیاسي او ټولنیزې ګډوډۍ لامل به شي او له همدې امله یې سوداګریزې چارې د دولت په انحصار کې راوستې وې. نوموړي شرط کېښود چې بهرنی راکړه ورکړه باید یوازې د جزیې اخیستنې په توګه ترسره شي، نه د سوداګری لپاره. هونګ وو سلګونه هغه کسان چې د جزیې اخیستنې ماموریت پر ځای یې سوداګری کوله، اعدام کړل. د ۱۳۷۷ او ۱۳۹۷ کلونو ترمنځ د جزیې اخیستنې سمندري ماموریت ته اجازه ور نه کړل شوه. نوموړي له بهرنیانو سره د انفرادي اشخاصو پر سوداګری او بهر ته د چینایانو پر سمندري سفرونو بندیزونه ولګول. په ۱۴۰۲ کال کې یانګلي واک ته ورسېد او د دولت په ملاتړ په لوړه کچه بهرنی تجارت پیل شو چې د چین په تاریخ کې تر ټولو مهمه او زرینه دوره ګڼل کېږي. یانګلي د سوېل لوېدیځ، سوېلي اسیا، عربي ټاپو وزمې او د افریقا په لور د شپږو سترو ماموریتونو دنده ژېنگ هي ته وسپارله. چینایانو له دغو سیمو سره اوږدې تاریخي سوداګریزې اړیکې لرلې او ښه اشنایي یې ورسره لرله، خو تر دې مخکې د سوداګری په برخه کې هېڅکله دومره ستر بدلون نه و رامنځته شوی. د بېریو په لومړي کاروان کې ۲۷،۸۰۰ کسان، ۶۲ سترې بېرې او ۱۹۰ کوچنۍ بېرې شاملې وې، چې په ځینو بېریو کې تازه اوبه، د اړتیا وړ توکي او سرتېري بار وو. امپراتور یونګلي په ۱۴۲۲ کال کې د شپږم ماموریت له پای ته رسېدو وروسته دا بهیر ودراره، چې وروسته د هغه ځایناستي هونګ شي دا ماموریت د تل لپاره وځنډاوه. د هونګ شي تر ناڅاپي مرګ وروسته شوان دو واک ته ورسېد او ژېنگ هي ته یې په ۱۴۳۳ کال کې د وروستي ماموریت د ترسره کولو اجازه ورکړه، خو تر دې وروسته له پولې د باندې سمندري تجارت بند شو. په ۱۴۳۶ کال کې حتی د اوبمزلۍ لپاره د ځانګړو بېریو پر جوړولو هم بندیز ولګول شو. دغه بندیز تر ۱۵۶۷ میلادي کاله پورې دوام وکړ. دغه پېښې د زېښونکو بنسټونو هغه عواقب را په گوته کوي چې د اقتصادي فعالیتونو پر وړاندې خنډ شول؛ هغه فعالیتونه چې کولای یې شول د چین پر اقتصادي پرمختګ ژور اغېز وکړي. تیک هغه وخت چې د نړیوال تجارت د پراختیا او د امریکا لویې وچې د کشف بهیر د برېتانيا بنسټونه د بدلون په لور روان کړي وو، چین د تاریخ له دې حساسې مقطعي څخه ځان محروم او په داخل کې بوخت پاتې شو. په داخل کې دغه خرخیز حرکت په ۱۵۶۷ کال کې پای ته وښه رسېد. مینګ کورنی په ۱۶۴۴ کال کې د جورچن قوم له لوري را و پرځول شوه. جورچنیان د اسیا په منځنۍ برخو

کې مېشت د منچوسيانو له ډلې و، چې د چينگ کورنۍ بنسټگر گنل کېدل. په چين کې د حکومتونو د ادلون بدلون دغه بهير ياد هېواد له شديدې بې ثباتۍ سره مخ کړ. چينگيانو د مالونو او شتمنيو په ضبط او مصادره کولو لاس پورې کړ. د تانگ چن په نامه يوه استاد او سوداگر په ۱۶۹۰ لسيزه کې په دې اړه وليکل:

«د چينگ (کينگ) له واکمنۍ پنځه کاله تېرېږي او امپراتوري ورځ تر بلې بېوزله کېږي. کروندگر بېوزله دي، صنعتکاران بېوزله دي، سوداگر بېوزله دي او دولتي کارکوونکي هم بېوزله دي. غلې - دانې ارزانه دي، خو ډېر لږ خلک به پيدا شي چې په نس ماړه وي. جامې ارزانه دي، خو په ډېرې سختۍ به پيدا کړې چې څوک دې پر تن جامې ولري. پر توکو بار کښتۍ له يوه بازاره بل ته ځي، خو په تاوان کې دي. دولتي کارکوونکي خپلې دندې پرېږدي، ځکه چې د کورنۍ د مړولو لپاره څه نه لري. په حقيقت کې د څلور واړو کسبونو خاوندان بېوزله دي.»

په ۱۶۶۱ کال کې امپراتور کانگ شي امر وکړ چې د ويتنام د ساحل په اوږدو کې تر چکيانگ پورې مېشت ټول وگړي - يعنې ټول جنوبي ساحل چې يو وخت د سوداگرۍ له پلوه د چين تر ټولو فعاله سيمه وه - له ساحل څخه بايد ۱۷ مايله پر شا لاړ شي. د امپراتور د فرمان د عملي کېدو په موخه د سيند په څنډو کې سرتېري ځای پر ځای شوي وو او تر ۱۶۹۳ کال پورې په دې سيمه کې پر بېړۍ چلونې کلک بنديز لگېدلی و. دغه بنديز چې په اتلسمه پېړۍ کې په دوره يي ډول کله لغوه او کله بېرته وضع کېده، په چين کې يې د بهرني تجارت د بيارا ژوندي کېدو کلک مخنيوی وکړ. که څه هم په دې موده کې څه نا څه سوداگري وشوه، خو لا هم ډېری کسانو په دې برخه کې پانگونې ته زړه نه ښه کاوه، ځکه چې د دې امکان و چې امپراتور ناڅاپه خپل دريځ بدل کړی وای او پر تجارت په بنديز سره يې سوداگرو ته زيان رسولی وای. له بهرنۍ سوداگرۍ سره د مينگ او چينگ کورنيو د مخالفت دليل او منطق روښانه دی: له خلاق تخريب څخه وېره! د مشرانو لومړيتوب د سياسي ثبات ټينگښت و. نړيوال تجارت د واکمنې طبقې لپاره بالقوه گواښ و، ځکه چې له دې لارې سوداگر شتمن او پياوړي کېدل، لکه په اتلانتيک کې چې د تجارت په پراخېدو سره انگرېز سوداگر شتمن او پياوړي شول. دا تگلاره يوازې د مينگ او چينگ په کورنيو پورې محدوده پاتې نه شوه، بلکې د سونگ کورنۍ پاچاهانو هم ورته سياست غوره کړی و. د مينگ او چينگ کورنيو د واکمنۍ پرمهال چې پر اقتصادي فعاليتونو او بهرني تجارت محدوديتونه لگول شوي وو، چين له سخت رکود سره مخ شو. که څه هم په دې دوره کې په چين کې بازارونه او تجارت فعال

اتم خبرکی: زموږ په چم کې نه: د پراختیا پر وړاندې خنډونه ۲۲۳۱

و او حکومت له کورنیو اقتصادي فعالیتونو مالیه اخیسته، خو په بدل کې یې د نوښتونو ملاتړ نه کاوه، بلکې ددې پر ځای یې ټول پام د سیاسي ثبات ټینګښت ته ور ټول کړی و. د اقتصاد د مطلق کنټرول پایلې د اټکل او پوهېدو وړ دي: د نولسمې پېړۍ په ټوله موده او د شلمې پېړۍ په لومړیو کې په داسې حال کې چې نور هېوادونه د صنعتي کېدو په لور روان و، چین له سخت رکود سره مخ و او تر ۱۹۴۹ کال پورې کله چې ماووتسه دونګ کمونېستي رژیم واکمن کړ، چین د نړۍ تر ټولو بېوزله هېواد شو.

## د 'پرستر جان' استبداد

### The Absolutism of Prester John

استبدادي حکومتونه یوازې تر اروپا او اسیا پورې محدود نه وو، بلکې په افریقا کې یې هم رېښې غځولې وې؛ لکه کانګو چې په دویم څپرکي کې مو ولوستل. په افریقا کې د استبداد یوه ډېره څرګنده بېلګه ایتوپیا یا حبشه ده، چې د کتاب په شپږم څپرکي کې د اکسوم پاچاهۍ تر ښکېلو وروسته په افریقا کې د فیوډالېزم د پیدایښت په بحث کې ورسره اشنا شوو. حبشي استبداد د اروپایي هغو په پرتله ډېر پخوانی و، ځکه چې له بېلابېلو ننگونو او حساسو مقطعو سره مخ شو. وروسته له هغه چې د اکسوم پاچا 'ایزانا' مسیحیت ته مخه کړه، د ایتوپیا خلکو هم دغه دین ومانه او په څوارلسمه پېړۍ کې هغوی د 'پرستر جان' پر افسانې ور ټول شول. پرستر جان یو مسیحي پاچا و، چې په منځني ختیځ کې د اسلام له خپرېدو سره له اروپا سره یې اړیکې پرې شوې. په لومړیو کې داسې انګېرنې وې چې ګنې د جان پاچاهي په هند کې ده، خو د هند په اړه د اروپایانو څېړنو او معلوماتو څرګنده کړه چې دا خبره دروغ ده. دا چې د ایتوپیا پاچا پرستر جان یو مسیحي و، نو طبعاً پر یوې افسانې یا اسطوري بدل شوی و. حبشي پاچاهانو هڅه کوله، چې د عربو د حملو په مقابل کې له اروپایي دولتونو سره ایتلافونه جوړ کړي، هغوی په ۱۳۰۰ م کال کې په همدې موخه اروپا ته خپل استازي ولېږل او ان د پرتګال پاچا یې دې ته وهڅاوه چې ایتوپیا ته ځواکونه ولېږي. دغو ځواکونو، ډیپلوماټیکو استازو، یسوعیانو او سیلانیانو چې له پرستر جان سره یې لیدلي وو، د ایتوپیا په اړه ګڼ خاطرات پرې ایښي دي. په دې اړه تر ټولو په زړه پورې لاسوند د پرتګالي کشیش «فرانسسکو الوارس» دی، چې له یوه پرتګالي ډیپلوماټیک پلاوي سره ایتوپیا ته تللی و او د ۱۵۲۰ او ۱۵۲۷ کلونو ترمنځ په دغه هېواد کې اوسېده. موږ پر دې سربېره، د «مانویل ډي المیدا» په نامه د یو تن یسوعي چې په ۱۶۲۴ کال کې ایتوپیا ته تللی و او د یو بل سیلاني یا مسافر

«جان بروس» چې د ۱۷۷۳ او ۱۷۷۶ کلونو ترمنځ په دغه هېواد کې اوسېده، خاطرات او داستانونه ترلاسه کړي دي. دغه لاسوندونه موږ ته د ایتوپیا د هغه وخت د سیاسي او اقتصادي بنسټونو په اړه کره او بډایه معلومات په لاس راکوي او د دې اسنادو په مطالعې سره هېڅ شک نه پاتې کېږي چې ایتوپیا یو سوچه استبدادي نظام درلود. هلته د کثرت پاله بنسټونو د شتون او پر امپراتور د نظارت او محدودیت هېڅ یوه داسې بېلگه نه موندل کېده چې ادعا یې کړې وای چې د حاکمیت حق ورته له پاچا سلیمان او ملکې صبا څخه په میراث پاتې دی. دلته استبداد یا مطلقیت د مالکیت د حقونو ناخوندي وضعیت رامنځته کړی و، چې د امپراتور له سیاستونو یې سرچینه اخیسته. مثلاً؛ بروس په دې اړه لیکي: «ټوله ځمکه د پاچا مربوط ده، پاچا د مستی او خوښۍ په وخت کې هغه څوک چې د ده خوښېږي، ځمکه ور دالی کوي او که زړه یې وغواړي بیا یې ورکوي. کله چې پاچا مړ شي، د امپراتورۍ اړوند ټوله ځمکه سملاسي د نوموړي ځایناستي ته پاتې کېږي. ستونزه دا ده چې د ځمکې د مالک له مړینې وروسته میراث یې د هغه کورنۍ ته نه، بلکې پاچا ته پاتې کېږي.»

الوارس وایي که واکمنانو او مشرانو خلک نه ځورولای، نو هلته ممکن د مېوو او نورو کرنیز محصولاتو د تولید کچه لوړه وای. په ټولنه کې د المیدا مشاهدات دا ادعا په بشپړه توګه تاییدوي، نوموړی لیکي: «دا د امپراتورۍ لپاره عادي چاره ده چې ځمکه په هرو دوو یا دريوو کلونو کې یو ځل یا کله هر کال او کله هم په کال کې څو ځله له یوه کس څخه بل ته ولېږدوي او یا یې بدلې کړي، دا حیرانوونکې نه ده. زیاتره وخت داسې کېږي چې یوه ځمکه په عین وخت کې یو کس قبوله کوي، بل یې کړي او بل یې حاصل تولوي. له دې امله خلک زړه توري دي او د ځمکې ساتنه نه کوي، ان هېڅوک نه پیدا کېږي چې ونه وکړي، ځکه پوهېږي چې حاصل یا ثمره یې بل څوک ترلاسه کوي. خو دا کار د پاچا په ګټه دی، څو خلک تل هغه ته محتاج وي.» دغه ځانګړنې په ایتوپیا او اروپا کې د استبدادي دولتونو د سیاسي او اقتصادي بنسټونو ترمنځ مهم مشابهتونه په ډاګه کوي. پورتنی حقایق دا هم څرګندوي چې په ایتوپیا کې استبداد فوق العاده سخت و او اقتصادي بنسټونه یې هم مطلق زېښنونکي یا استثماري ول. پر دې سربېره، لکه په شپږم څپرکي کې چې مو یادونه وکړه، ایتوپیا د تاریخ هغسې حساسې مقطعي ته برابر نه شو لکه برېتانيا چې یې پرمت استبدادي رژیم له پښو وغورځاوه. ایتوپیا هېواد له ډېرو برخلیک ټاکونکو پروسو ګوښه پاتې شو. که دا پېښه هم نه وای، په ایتوپیا کې سخت استبداد ته په کتو، ښایي په دې هېواد کې د تاریخ دغه مقطع د مطلقه العنان او استبدادي حکومت پر لا پیاوړتیا تمام شوی وای. د مثال په توګه؛ په ایتوپیا

اتم خبرکی: زمور په چم کې نه: د پراختیا پر وړاندې خنډونه ۲۲۵۱

کې د هسپانیا په څېر بهرنۍ سوداګرې، له دې جملې د مریانو ګټوره سوداګرې د پاچا په انحصار کې وه. ایتوپیا په بشپړ ډول په انزوا کې نه وه: اروپایان د پرستر جان په لټه کې وو او د حبشې دولت مجبور و، چې په خپل شاوخوا کې مسلمانانو سره وجنگېږي. تاریخ لیکوال اډوارډ ګیبون لیکي: «ایتوپیا یان په داسې حال کې چې له هر لوري د دین د دښمنانو له خوا کلابند شوي وو، نږدې زرکاله په خوب ویده وو؛ له هغې نړۍ ناخبره چې دوی یې هېر کړي وو.»

کله چې په نولسمه پېړۍ کې په افریقا کې اروپایي استعمار پیل شو، په ایتوپیا کې د راس (ډوک) کاسا په مشرۍ خپلواک شاهي دولت و. کاسا له ۱۸۵۵ کال را پدېخوا د امپراتور دویم تیودوروس په توګه په ایتوپیا کې واک چلاوه. تیودوروس د دولت موډرنیزه کول، د بیروکراسۍ او قضا متمرکز کول، د هېواد د دفاع لپاره د وړتیا لرونکي پوځ جوړول او له اروپایانو سره جګړه پیل کړه. نوموړي د ټولو ولایتونو لپاره والیان وټاکل چې د مالیاتو راټولولو او امپراتور ته یې د سپارلو مسوولیت پر غاړه درلود. له اروپایي قدرتونو سره د هغه خبرې ستونزمنې وې او یوه ورځ یې له ډېرې غوسې د برېتانيا قونسل بندي کړ. برېتانيا په ۱۸۶۸ کال کې ایتوپیا ته خپل ځواکونه واستول او پاچا تیودوروس ځان وژنه وکړه. خو له دې سره سره، د تیودوروس نوي اصلاح شوي دولت وکولای شول چې په نولسمه پېړۍ کې د ایتالویانو یوه استعماري هڅه شنډه کړي. په ۱۸۸۹ کال کې د ایتوپیا د پاچا په توګه د دویم منیلیک په واکمنېدو سره، د ایتالیا پام دغه هېواد ته واوښت او غوښتل یې چې هغه اشغال کړي. په ۱۸۸۵ کال کې د جرمني لومړي وزیر بېسمارک په برلین کې یوه غونډه را وبلله او اروپایي قدرتونو په دې غونډه کې د افریقا پر سر د سیالی طرحه وړاندې کړه، یعنې د ګټو پر بېلابېلو حوزو د افریقا د وېش پرېکړه وشوه. ایتالیا په دې کنفرانس کې د ایتوپیا او سومالیا ساحل په اوږدو کې د اریټیریا سیمه د خپلې برخې په توګه په پام کې ونیوله. که څه هم په کنفرانس کې د ایتوپیا استازی نه و او پرېکړه وشوه چې د دې پاچاهۍ ځمکې نالاس خوړلې پاتې شي، خو ایتالویانو خپل پلان درلود او په ۱۸۹۶ کال کې یې له اریټیریا څخه د سوېل په لور ځواکونه وڅوځول. د دې پېښې پر وړاندې د منیلیک غبرګون د منځنۍ پېړۍ د اروپایي پاچاهانو په څېر و؛ نوموړي له اشرافو وغوښتل چې خپل جنگیالي راټول او د دفاع لپاره لښکر تیار کړي. که څه هم دغه ډول لښکر نه شي کولای چې د اوږدې مودې لپاره جګړه وکړي، خو د لنډ وخت لپاره د یوه ستر ولسي لښکر راټولول شوني وو. د ایتالویانو د ماتې لپاره همدا موقتي لښکر کافي و. په دې توګه په ۱۸۹۶ کال کې د «ادوا» په جګړه کې د



منيلىک ۱۰۰ زرو سرتېرو، ۱۰۰۰ ايتالوي پوځيان مات کړل. دا هغه هيښوونکې پېښه وه چې تر استعمار مخکې يوه افريقايي هېواد يو اروپايي قدرت په گوندو کړ. دغې دفاع د راتلونکو څلوېښتو کلونو لپاره د ايتوپيا خپلواکي تثبيت کړه. د ايتوپيا وروستى امپراتور «هيلي سلاسي» چې په «راس تفاري» مشهور و، په ۱۹۳۰ کال کې واک ته ورسېد. هيلي سلاسي پنځه کاله حکومت وکړ او په ۱۹۳۵ کال کې د اېتاليا د دويم يرغل په ترڅ کې را وپرځول شو او له هېواده تبعيد کړل شو، خو په ۱۹۴۱ کال کې د انگرېزانو په مرسته بېرته خپل هېواد ته راستون او د چارو واگې يې په لاس کې واخيستې. سلاسي په ۱۹۷۴ کال کې يو ځل بيا د درگ «Derg» په نامه په پوځ کې د مارکسېستانو د يوې ډلگۍ له لوري د پوځي کودتا په نتيجه کې را وپرځول شو، چې هېواد يې له سخت فقر او ويجاړۍ سره مخ کړ. د ايتوپيا د استبدادي واکمنۍ زېښوونکي بنسټونه لکه گالت «gult» او د اکسوم پاچاهۍ د ړنگېدو په پايله کې رامنځته شوى فيوډالېزم؛ د ۱۹۷۴ تر انقلاب پورې په خپل ځاى پاتې شول. ايتوپيا نن ورځ د نړۍ تر ټولو بېوزله هېواد دى. د يوه ايتوپيايي وگړي کلنى عايد د يوه برېټانوي د کلني عايد له يو پر درېشمې برخې سره برابر دى. د نفوسو لويه برخه يې په کليو او بانډو کې اوسېږي او کره يې د ژوند لويه عايداتي سرچينه جوړوي. ايتوپيايان پاکو اوبو، برېښنا، ښوونځيو او روغتيايي خدمتونو ته لاسرسى نه لري. د عمر اوسط يې ۵۵ کاله دي او يو پر درېيمه برخه ځوانان يې سواد لري. د ايتوپيا او برېټانيا پرتلنه د نړيوالې نابرابرۍ يو روښانه انځور وړاندې کوي. دا چې ايتوپيا ولې په دې برخليک اخته شوه، لامل يې د برېټانيا برعکس د استبدادي حکومتونو او زېښوونکو بنسټونو دوام و، چې ان د شلمې پېړۍ تر وروستيو پورې په کې حاکم وو. استبدادي حکومتونو ايتوپيا ته زېښوونکي اقتصادي بنسټونه او بېوزلي ډالۍ کړل. که څه هم د استبدادي حکومتونو پرمت ايتوپيايي واکمنان او اشراف خورا چاغ او شتمن شول، خو د دې استبداد او مطلقيت تر ټولو ناوړه پايله دا وه چې ايتوپيا يې د نولسمې پېړۍ په نيمايي کې د صنعتي کېدو له بهيره گونبه کړه، چې په پايله کې يې دغه هېواد له وړانوونکې بېوزلۍ سره مخ کړ.

استبدادي سياسي نظامونه د نړۍ په هره برخه کې په مستقیمه يا غير مستقیمه توگه د اقتصادي بنسټونو پر وړاندې خنډ شوي دي، خو دا يوازې استبدادي بنسټونه نه وو چې د پراختيا اقتصادي بنسټونه مخه يې ډپ کړه. د نولسمې پېړۍ په سر کې د نړۍ زياتره سيمې، په ځانگړې توگه افريقا له داسې دولتونو بې برخې وه چې لږ تر لږه يې نظم او قانون چې د يوه موډرن اقتصاد اساس گڼل کېږي، واکمن کړي وای. دلته حتی د روسيې د لوی پيترز په څېر هم يو کس چې په روسيه کې يې د سياسي سنټراليزېشن پروسه پيل او يو بشپړ استبدادي حکومت يې جوړ کړ، پيدا نه شو؛ د برېتانيا د تيودوريانو په څېر اشخاص چې د پارلمان له منحل کولو او پر هغوی د محدوديتونو له لگولو پرته يې واک متمرکز کړ، بېخي لرې خبره ده. که د افريقايي هېوادونو واکمني طبقې د صنعتي کېدو پروسې ته لار هم هواره کړې وای، نو له سياسي تمرکز پرته يې وضعيت نه شوای بدلولای. سوماليا چې د افريقا لويې وچې په خنډه کې موقعيت لري، د سياسي مرکزيت د نشتون يو ډېر څرگند مثال دی. له تاريخي پلوه په سوماليا کې شپږو قبيلو حکومت کړی دی. له دې ډلې د څلورو سترو قبيلو (دير، دارود، ايساک يا اسحاق او هاويه) ريښه د «سامال» په نامه افسانوي شخص ته ور گرځي. دغه قبایل چې اصلي تاتوبي يې د سوماليا شمالي برخه ده، د وخت په تېرېدو سره ختيځ او سوېل ته خواره شوي دي. دغه قبایل اوس هم د کوچيانو او شپنو په څېر ژوند لري چې له خپلو څارويو سره يو او بل ځای ته کډه کېږي. دوه نورې قبيلې «ډيجيل او راهن وين» په سوېل کې دايمي استوگنه لري او پر کرڼه بوخت دي. دې ټولو قبيلو قلمرو په دولسم (۱۲) نمبر نقشه کې ښودل شوی دی.

سوماليان لومړی د قبيلې له مخې پېژندل کېږي، خو دا قبيلې ډېرې سترې دي او هره قبيله بيا پر کوچنيو خپلونو وېشل شوې ده. تر ټولو د پاموړ خبره دا چې هر خپل د «ديه ورکړې يا diya-paying» په نامه له يو شمېر ډلو څخه جوړ و او په دې ډله کې هغه کسان شامل وو، چې د نورو قبایلي ډلو له لوري د نږدې خپلوانو د وژل کېدو په بدل کې به يې د وينې بدله اخيسته. په سوماليا کې قبایلي خپلونه او ديه اخيستونکي ډلې د تاريخ په اوږدو کې په خپلو کې د کم پيدا سرچينو او په ځانگړې توگه د اوبيزو سرچينو او څرخايونو پرسر پر دايمي شخړو اخته وو. که څه هم دغو قبایلو د سلطان په نامه مشران او مخور لرل، خو دغه کسان تش په نامه وو او رښتيني قدرت يې نه درلود. سياسي واک غير متمرکز او پاشلی و او هر

سوماليایي د خپلسرو پرېکړو واک درلود. د پرېکړې دا حق د یوې غیر رسمي شورا له لوري چې له بالغو کسانو څخه جوړه شوې وه، ترلاسه کېده. دلته هېڅ لیکلی قانون، پولیس او حقوقي نظام نه و، بلکې یوازې شریعت چې د غیر رسمي قوانینو لپاره چوکاټ ګڼل کېده، د اعتبار وړ و. د دغه اخیستنې په برخه کې غیر رسمي قوانین د «هیر - Heer» په نامه یادېدل. په دغه قانون کې په معاملاتو کې د افرادو مسوولیتونه، ژمنې او وجایب څرګند شوي وو. د انګرېزانو له لوري د استعماري حکومت په منځته راتګ سره دغه قوانین «هیر» په تدریج سره پر لیکلو قوانینو بدل شول. مثلاً، د حسن یوګاس په نامه د دغه ورکونې یوه ډله چې ۱۵۰۰ کسانو څخه جوړه شوې وه او له دیر قبیلې سره یې تړاو درلود، د هیر د قوانینو ټولګه یې د ۱۹۵۰ کال د مارچ په ۸ مه د ځایي برېټانوي کمېشنر له لوري ثبت شوه چې درې بندونه یې په دې ډول دي:

- ۱- که د حسن یوګاس ډلې کوم غړی د بلې ډلې له لوري ووژل شي، له سلو شل اوسنان د هغه لومړۍ درجه خپلوانو او پاتې اتیا یې د حسن یوګاس پر ډلې وپشل کېږي.
- ۲- که د حسن یوګاس ډلې کوم غړی د بلې ډلې له لوري تپي شي، د دغه ورکړې په توګه له ۳۳ اوسنانو لس یې خپله تپي شوي کس او پاتې یې جیفو (د دغه ډلې) ته ورکول کېږي.
- ۳- د حسن یوګاس د غړو ترمنځ د قتل نفس دغه ۳۳ اوسنان دي چې یوازې د مقتول لومړۍ درجه خپلوانو ته ورکول کېږي. که مجرم د قتل د بدلې ورکولو وس ونه لري، کولای شي چې له خپلوانو مرسته وغواړي.

پر مرګ او ژوبلې د هیر قوانینو شدید تمرکز د سوماليایي قبیلو ترمنځ د دوامداره جنګي وضعیت داستان بیانوي. ددې قوانینو منځ ټکی د وینې بدله او خونړۍ دښمني وه. د شخص پر وړاندې جنایت، د هغه د ټولې دغه ورکړې ډلې پر وړاندې جنایت ګڼل کېده. که د وینې دغه بدله یا دغه نه ورکول کېده، د قاتل د دغه ورکړې ډله د قرباني ډلې تر غچ اخیستنې لاندې راتله. کله چې په سومالیا کې عصري ترانسپورت دود شو، هغه کسان چې په ترافیکی پېښو کې مړه یا ژوبلېدل، هغوی هم د دغه مستحق وپېژندل شول. د حسن یوګاس ډلې په قوانینو کې یوازې د وژنې او تپي کېدو احکام نه وو، بلکې په شپږم بند کې یې راغلي وو: «که د حسن یوګاس کوم غړی د حسن یوګاس شورا غړي ته سپکاوی وکړي، سپک شوي کس ته باید ۱۵۰ شیلینګه ورکړي.»

په ۱۹۵۵ کال کې د «هیر ټولجالو» او «هیر یونس» په نامه د دوو قبایلي خپلونو رمې خوا په خوا په دومبرلي سیمه کې څرېدلې، چې د څارویو پرسر د دواړو ترمنځ شخړه وشوه او یونس

ډلې د تولجالو ډلې یو تن ټپي کړ. تولجالو ډلې پر یونس ډلې حمله وکړه او یو کس یې ور وواژه. د قانون له مخې یونس ډلې د ديه اخیستو غوښتنه وکړه چې مقابل لوري ومنله. له معمول سره سم ديه یا د وینې بدله باید شخص ته ورکړل شوې وای، د ديه د ورکړې په مراسمو کې د تولجالو یوه غړي د یونس ډلې یو غړی په دې گومان چې د قاتل د ديه ورکړې غړی دی، په تېروتنې سره وواژه. دا کار پر یوې خونړۍ نښتې واوښت او د ۴۸ ساعتونو په ترڅ کې د یونس ډلې دیارلس تنه او د تولجالو ډلې شپږویشتنه ووژل شول. جگړې یو کال دوام وکړ، تر دې چې د انګلیس د استعماري حکومت په منځګریتوب د دواړو ډلو مخور او سپین ږيري سره جرګه شول او د وینې بدلې یا د ديه په ورکولو سره سلا شول، چې دا تاوان د دريوو کلونو په موده کې ورکړل شو. د ديه ورکړه د گواښ او زور تر سیوري لاندې د دښمنۍ په ګردجنه فضا کې ترسره کېده او حتی د ديه تر ورکړې هم جګړه په بشپړ ډول نه درېده. جګړه به د لنډ وخت لپاره ودرېده او بیا ونښته. په دې توګه، په سومالیا کې سیاسي واک په لویه کچه پاشل شوی و او یو ډول کثرت پاله وضعیت یې درلود، خو یو پیاوړی مرکزي دولت چې قانون او نظم ټینګ او د مالکیت حقوق خوندي کړي، نه و. دغه کثرت نه شوی کولای چې پراښتې سیاسي بنسټونه وزېږوي. هېچا د نورو واک ته درناوی نه کاوه او د استعماري حکومت په ګډون هېچا د قانون د تطبیق توانایي او وس نه درلود. په سومالیا کې د سیاسي مرکزیت نشتوالي په دغه هېواد کې د صنعتي کېدو فرصتونه ناشوني کړل. په دغسې یو محیط کې پانګونه، د نوې ټکنالوژۍ ترویج او یا د داسې بنسټونو رامنځته کول چې دغه پرمختګونه وهڅوي، له تصویره لرې خبره ده. په سومالیا کې دغه پېچلي سیاسي وضعیت اقتصادي پرمختګ تر هغه ډېر اغېزمن کړ، لکه څومره چې موږ یې ونيو. مخکې مو د افریقا په تاریخ کې د سترو ټکنالوژيو پر معما خبرې وکړې. افریقا ته د استعمار تر راتګ وړاندې ان د نولسمې پېړۍ تر وروستیو پورې په دې لویه وچه کې د څرخ ترانسپورت او د سپارې کارول دود نه وو او ډېر کم شمېر خلکو له لیک-لوست سره اشنایي درلوده. ومو لوستل چې په ایتوپیا کې بیا برعکس ددې ټکنالوژۍ کارونه دود وه. سومالیایانو هم ځان ته د لیک یو ډول درلود، خو د ایتوپیانو برعکس یې ترې استفاده نه کوله. دا ډول نور مثالونه مو وړاندې د افریقا د تاریخ په اړه بحث کې ولیدل. که افریقایي ټولنه څرخ او سپاره نه کارول، خو له هغو سره هر ورو اشنا وو. د کانګو په اړه مو ولوستل چې هلته د حاکمو اقتصادي بنسټونو له امله په خلکو کې ددې ټکنالوژۍ د کارونې او پنځونې انګېزه رامنځته نه شوه. ایا د خط یا لیک په برخه کې هم دا ډول ستونزه وه؟

د تقالي پاچاهي «The Kingdom of Taqali» داستان دا موضوع په ښه توګه روښانه کوي. دا پاچاهي په جنوبي سوډان کې د نوبا غونډيو کې د سوماليا شمال غرب سره پر پوله پرته وه. ياده پاچاهي د اتلسمې پېړۍ په وروستيو کې د اسماعيل په مشرۍ د يوې جګړه مارې ډلې د مشر له لوري تاسيس شوه. تقالي يوه خپلواکه پاچاهي وه، چې وروسته په ۱۸۸۴ کال کې د برېتانوي امپراتورۍ برخه شوه. تقالي پاچاهان او ولس يې له عربي ليک سره اشنا وو، خو له ليک څخه يوازې پاچاهانو له نورو دولتونو سره د ډيپلوماتيکو او بهرنيو اړيکو د ټينګولو په هدف کار اخيسته. په لومړي سر کې دا کار ډېر ګيچ کوونکی برېښېده. په بين النهرين کې د ليک د پيدايښت او دود کېدو په اړه يو سنتي روايت دا دی چې ليک د معلوماتو د ثبت، پر خلکو د ولکې ټينګولو او د دولتونو له لوري د مالياتو د راټولولو په موخه پراختيا ومونده. ايا تقالي دولت له دې کار سره لېوالتيا نه درلوده؟ دا پوښتنه په ۱۹۷۰ لسيزه کې د يوې تاريخ ليکوالي «جانېټ ايوالډ» له لوري چې د تقالي دولت د تاريخ په اړه يې څېړنه کوله، ځواب شوې ده. د ليکوالي په وينا، خلکو له دې امله له ليک څخه کار نه اخيست چې ښايي دا وسيله پر سرچينو او په ځانګړې پر ارزښتناکه ځمکو د کنټرول لپاره وکارول شي او بالاخره دولت به هغه خپل ملکيت وګرځوي. خلکو دغه راز اندېښنه لرله چې کتابت يا ليک به د مالياتو د زياتوالي او قانونمنده کېدو لامل شي. د اسماعيل له لوري جوړه شوې واکمني پر يوه پياوړي دولت بدله نه شوه. دولت ان دومره کمزوری و چې پر خلکو يې خپلې غوښتنې نه شوای منلې. خو نور غير محسوس يا پټ عوامل هم موجود و. مثلاً، يو شمېر اشراف د سياسي واک له متمرکز کېدو سره مخالف وو، هغوی له خلکو سره د ليکنيزو معاملاتو پر ځای شفاهي هغو ته لومړيتوب ورکاوه، ځکه دې کار هغوی ته پر خلکو د نظر منلو ډېر چانس په لاس ورکولای شو. نو ويلی شو چې د تقالي پاچاهانو او وګړو دواړو ليک د ځان په ګټه نه باله. دا هغه تګلاره وه چې په تقالي کې يې د کتاب مخه نيوله. که څه هم په سوماليا کې د تقالي په پرتله د اشرافو حضور ډېر لږ و، خو دا اټکل به سم وي چې ښايي هلته هم دغسې ډلو د ټکنالوژۍ او خط د ترويج مخه نيولي وي. د سوماليا وضعیت د سياسي مرکزيت د نشتوالي پايله ده. په دې اړه تاريخي مطالعات ښيي چې دلته تر اوسه د متمرکز دولت د جوړولو په برخه کې هېڅ رغنده ګام نه دی پورته شوی. دلته د سياسي مرکزيت ټينګول په دې معنا و چې ګڼې يو شمېر قبيلې د بلې تر سلطې لاندې راځي، ځکه هغوی د هر ډول سلطې پر وړاندې درېدل او نه يې غوښتل چې واک يوه پياوړي دولت ته وسپاري. همدارنګه په ټولنه کې د پوځي قدرت انډول د دې ډول بنسټونو د جوړېدو په لار کې ستر خنډ و. هرې

اتم خپرکي: زموږ په چم کې نه: د پراختيا پر وړاندې خنډونه ۲۳۱

ډلې يا قبيلې به چې د واک د راغونډولو يا متمرکز کولو هڅه کوله، نه يوازې د نورو ډلو يا قبيلو له سخت مقاومت سره مخ کېدل، بلکې موجوده واکونه او امتيازات يې هم له لاسه ورکول. د سياسي مرکزيت د نه شتون او د مالکيت حقونو د نا خوندي وضعيت له امله هېچا دې ته زړه نه ښه کاوه چې د ټکنالوژۍ په برخه کې پانگونه وکړي او نوښتونه وپنځوي. په داسې حال کې چې په نولسمه او د شلمې پېړۍ په لومړيو کې د نړۍ گڼو ملتونو د صنعتي کېدو په لور سفر پيل کړی و، سوماليايان په خپلمنځني دښمنۍ او له ځانه په دفاع کې بوخت وو، چې په دې توگه يې اقتصادي وروسته پاتې والی نور هم ژور شو.

### تلپاتې وروسته پاتې والی

صنعتي انقلاب د نولسمې پېړۍ په ترڅ کې د ټولې نړۍ لپاره برخليک ټاکونکې حساسې مقطعي رامنځته کړې: هغو دولتونو چې خپلو وگړو ته ازادي او د نوې ټکنالوژۍ په برخه کې د پانگونې انگېزه ورکړه، د چټکې ودې خاوندان شول. خو د نړۍ يو شمېر نور ملتونه له دې فرصتونو بې برخې شول او يا يې ترې ښکاره انکار وکړ. هغوی چې تر زېښتونکو اقتصادي او سياسي بنسټونو لاندې ژوند کاوه، د پرمختگ انگېزه پکې مړه وه. هسپانيا او ايتوپيا هغه دوه روښانه مثالونه دي چې حتی د نولسمې پېړۍ تر پيل مخکې دوامداره استبداد او زېښتونکو سياسي او اقتصادي بنسټونو پکې اقتصادي انگېزه په نطفه کې شنډه کړه. نور استبدادي نظامونه هم له ورته برخليک سره مخ وو. مثلاً؛ په اتریش-هنګري، روسيه، عثماني خلافت او چين کې واکمنانو له خلاق تخريب څخه د وېرې له امله نه يوازې د اقتصادي پرمختگ په برخه کې بېغوري وکړه، بلکې د صنعت د پراختيا او نوې ټکنالوژۍ د ترويج پر وړاندې يې ښکاره خنډونه ايجاد کړل. استبدادي حکومت د زېښتونکو بنسټونو يوازینی ښه نه ده او نه هم د صنعتي کېدو پر وړاندې خنډ و. پرانېستي سياسي او اقتصادي بنسټونه پياوړي سياسي مرکزيت ته اړتيا لري، خو وکولای شي چې نظم ټينګ او قانون پلي کړي، د مالکيت حقوق خوندي او پانگونه يا اقتصادي فعاليتونه وهڅوي.

همدا اوس د افغانستان، هائتي، نيپال او سوماليا په گډون گڼ داسې دولتونه شته چې حتی د ابتدايي نظم په ټينګښت کې هم پاتې راغلي او د ملتونو ترمنځ يې اقتصادي انگېزې کابو له منځه تللي دي. د سوماليا ناوړين بنيې چې دغلته ته د صنعتي کېدو پيل شوې پروسه يې له دې چې ثمرې ته ورسېږي، څنگه لکه د بخت مرغۍ بېرته والوته. د سياسي مرکزيت پرضد مقاومت هغه څه دي لکه استبدادي نظامونه چې د هر ډول بدلون په مقابل کې درېدل: له دې

وہری چہ بنایی بدلون او د واک وپش د سیاست ډگر ته د نورو کسانو پرمخ لار پرانہزی. په دې توگه، څرنگه چہ استبدادي حکومتونو د پلورالہزم او سياسي بدلونونو په لور د حرکت مخه ډپ کوله، ہمدارنگه مشرانو او واکمنو ډلو چہ له مرکزي دولت څخه بې برخې وو، عين رول لوباوه. په پایله کي هغو ټولنو چہ په اتلسمه او نولسمه پېړۍ کي مرکزي دولتونه نه لرل، د صنعتي کېدو په دوره کي خورا بېوزله او وروسته پاتي شول. په داسي حال کي چہ هغه مهال يو شمېر ټولني د زېښنونکو بنسټونو، استبدادي حکومتونو يا د کمزوري سياسي سترالېزېشن له امله د صنعت له امتيازه بې برخې شول، د صنعتي انقلاب حساسي مقطعي پر ځينو نورو هېوادونو بيا متفاوتي اغېزې وښدلې. په لسم څپرکي کي به يې ووينو، چي يو شمېر ټولنو لکه د امريکا متحده ايالاتونو او استراليا چي له وړاندي يې د پرانېستو سياسي او اقتصادي بنسټونو په لور حرکت پيل کړی و يا د فرانسې او جاپان په څېر چي استبدادي نظامونه يې چلنج او وننگول، څنگه وکولای شول چي چټکه اقتصادي وده خپله کړي.

## نهم خپرکی


### معکوسه پراختیا

#### درمل او ټولوژنه

د مولوکان ټاپو ټولگه چې په اوسنی اندونیزیا کې موقعیت لري، له درې ټاپوگانو څخه جوړه شوې ده. د اولسمې پېړۍ په لومړیو کې د دې ټاپوگانو شمالي برخه د تیدور، ترناته او باکان خپلواکو شاهي دولتونو مېشت ځای او مرکز گڼل کېده. د دې ټاپوگانو په مرکزي برخه کې د امبون پاچاهي پرته وه او په سوېل کې د بانډا ټاپوگان وو چې له سیاسي پلوه یې یو غیر متمرکز جوړښت درلود. که څه هم دا هغه وخت له جغرافیوي پلوه ډېره لرې پرته سیمه وه، خو مولوکان ټاپوگان وروسته د نړۍ د سوداګرۍ پر مرکز بدل شول. دا یوازینی سیمه وه چې ارزښتناک کیمیاوي بوټي لکه لونگ، هندي غوز او نور بوټي په کې کښت او تولیدېدل. له دې ډلې لونگ او هندي غوز یوازې په بانډا ټاپوگانو کې کرل کېدل. د دې سیمې اوسېدونکو به دغه کم پیدا بوټي کرل او هغه به یې له جاوا ټاپو، د مالیزیا ټاپو له ملاکا، هند، چین او عربو څخه د واردېدونکو خوراکی او نورو توکو په بدل کې پلورل. د دې ټاپوگانو اوسېدونکو په لومړي ځل له اروپایانو سره هغه وخت تماس پیدا کړ، کله چې په شپاړسمه پېړۍ کې پورتګالیان د سمندر له لارې دغې سیمې ته د درمل اخیستو په موخه راغلل. تر دې مخکې درمل باید د منځني ختیځ او د عثماني امپراتورۍ تر ولکې لاندې سوداګریزو لارو څخه اروپا ته لېږدول شوي وای. اروپایان د داسې لارې د موندنې په لټه کې وو چې د افریقا او اتلانتیک سمندر له لارې د درملو ټاپوگانو او سوداګرۍ ته نېغ لاسرسی پیدا کړي. په ۱۴۸۸ کال کې مولوکان ټاپوگانو ته د پرتګالي اوبمزلي «بارتومولو دیاس» سفر او بیا په ۱۴۹۸ کال کې په همدې لار هند ته د «واسکوډ گاما» سفر، هیلې را وټوکولې. په دې توګه، اروپایانو د درملو ټاپوگانو ته د مستقیم لاسرسي مسیر پیدا کړ. له دې سره پورتګالیانو سملاسي د درملو سوداګرۍ په خپله ولکه کې واخیسته او په ۱۵۱۱ کال کې یې د ملاکا سیمه اشغال کړه. د مالیزیا ټاپو وزمې په لوېدیځ کې پرته ملاکا سیمه چې له خورا مهم موقعیت څخه برخمنه وه، د سوېل ختیځې اسیا سوداګرو دلته خپل درمل پر هندي، چینایي او عربو سوداګرو پلورل او بیا له دې ځایه لوېدیځ ته لېږدېدل. یوه پرتګالي سوداګر او سیلاني په ۱۵۱۵ م کال په دې اړه ولیکل: «د بېلابېلو ملتونو ترمنځ د سوداګرۍ لپاره باید زر ډلې له هر ځایه ملاکا ته راشي... هغه څوک د ملاکا پاچا کېدای شي، چې د وینز پر ستوني یې لاس ایښی وي.»



د ملاکا د لاسته راوړلو لپاره پرتگالیانو د درملو د گټور تجارت انحصار ته مخه کړه، خو بریالی نه شول. پرتگالیان له داسې سیالانو سره مخ وو، چې سترگې ترې نه شوای پټېدلې. د خوارلسمې او شپاړسمې پېړیو ترمنځ د درملو د پراخ تجارت له امله د سوېل ختیځې اسیا اقتصاد د پاموړ وده کړې وه. د «Aceh»، «Banten»، «Melaka»، «Makassar»، «Pegu» او «Brunei» دولت-ښارونو؛ د درملو او نورو توکو لکه د کلکو لرگیو د تولید او صادراتو له امله ډېر ژر پراختیا ومونده.



۱۴مه نقشه: سوېل ختیځه اسیا، د درملو تاپوگان، امبون او باندا په ۱۶۰۰ میلادي کال کې

په دغو دولت-ښارونو کې د اروپا په څېر استبدادي حکومتونه چلېدل او د جگړې په بڼه او نړیوال تجارت کې د تکنالوژیکي بدلونونو له امله د سیاسي بنسټونو د پراختیا بهیر هم چټک شوی و. دا چې پاچاهانو واک انحصار او استبدادي نظامونه یې جوړ کړي وو، دولتي بنسټونه لا ډېر متمرکز شول. د اروپایي استبدادي حکومتونو په څېر د سوېل ختیځې اسیا پاچاهانو هم په تجارت کې د مستقیمې لاسوهنې او ځایي یا بهرنیو نخبگانو ته د انحصاراتو په ورکولو سره، پر تجارتي عوایدو کلکه تکیه کړې وه. د اروپا د هغه وخت استبدادي حکومتونو په څېر، دلته هم دغه بهیر کولای شول چې څه نا څه اقتصادي وده را وټوکوي، خو له ایډیال اقتصادي بنسټونو سره یې ډېر توپیر درلود.

که څه هم پرتگالیانو د هند نیمه لویه وچه بنکېل کړه، خو دلته لا هم د سوداگری او راکړې ورکړې بهیر روان و. د هالنډیانو په راتگ سره دلته د اروپایانو حضور نور هم پراخ شو. هالنډیان ډېر ژر پوه شول چې له ځایي او اروپایي سوداگرو سره د سیالی پر ځای د مولوکان د گټورو درملو انحصار تر ټولو بهتره کار دی. هغوی په ۱۶۰۰ کال کې د امبون واکمن وهڅاوه چې د لونگو انحصاري تړون ورسره لاسلیک کړي. هالنډیانو په ۱۶۰۲ کال کې د هالنډ د ختیځ هند کمپنی جوړه کړه او د خپلو سیالانو د مخنیوي لپاره یې درملو د سوداگری د انحصار هڅې پیل کړې؛ هغه اقدام چې د هالنډیانو په گټه او د سوېل ختیځې اسیا پر زیان و. د انگرېزانو د «ختیځ هند کمپنی» څخه وروسته، د هالنډیانو «ختیځ هند کمپنی» دویم اروپایي سهامی شرکت او همدارنگه د معاصرو سهامی شرکتونو د پراختیا په برخه کې لومړنی هڅه وه، چې وروسته یې د اروپا په صنعتي وده کې مهم رول ولوباوه. دا همدا راز دویمه کمپنی وه چې وسله وال پوځ او د بهرنیو هېوادونو د اشغال وړتیا یې لرله. هالنډیانو د همدې پوځي وړتیا پرمت هڅه کوله چې د امبون واکمن سره د لونگو د تړون پر وړاندې ټول بالقوه گواښونه دفع او خپل سیالان له مخې لرې کړي. هغوی په ۱۶۰۵ کال کې له پرتگالیانو یوه ستراتیژیکه کلا ونيوله او نور سوداگری یې هم د زور له لارې له صحنې څنگ ته کړل. وروسته یې د مولوکان ټاپوگانو شمال ته پرمختگ وکړ او هلته یې د تیدور، ترناته او باکان پر واکمنانو ومنله چې په خپله خاوره کې به لونگ نه کړي او نه به بل چا ته د تجارت اجازه ورکوي. هالنډیانو حتی په تړون کې پر ترناته حکومت دا هم ومنله چې که په دې پاچاهۍ کې د لونگو کومه ونه پیدا شي، دوی به یې له منځه وړي. امبون هغه مهال په اروپا او امریکا کې د یو شمېر سیمو په څېر اداره کېده. واکمنانو له خلکو باج یا جزیه اخیسته او خلک به په زور او جبر کار ته اړ ایستل کېدل. هالنډیانو په دې سیمه کې د ډېرې بشري قوې د راپیدا کولو او د لونگو د تولید لپاره، دغه حکومتونه په خپل کنټرول کې واخیستل. د هالنډیانو تر راتگ مخکې هره کورنۍ مکلفه وه چې د لونگو یوه اندازه د امبون مشرانو ته د جزیې په توگه ورکړي. خو وروسته هالنډیانو هرې کورنۍ ته ټاکلې اندازه ځمکې ورکړې، خو د لونگو بوتې او ونې پکې وکړي. دغه کورنۍ پر دې سربېره، دې ته اړ ایستل شوې وې چې هالنډیانو ته جبري کار وکړي. هالنډیانو د هندي غوز د انحصار په موخه بانډا ټاپوگان هم تر خپلې ولکې لاندې راوسته، خو بانډا ټاپوگان د امبون په پرتله یو جلا جوړښت درلود. دغو ټاپوگانو گڼ کوچني او خپلواک دولت-ښارونه لرل او هېڅ ډول سیاسي او ټولنیز سلسله مراتب په کې نه و. دغه کوچني حکومتونه چې په حقیقت کې د کوچنیو ښارونو بڼه یې لرله، د کلیوالو د جرگو

پر مټ اداره کېدل. هلته هېڅ داسې واحد مرکزي قدرت نه و، چې هالنډيان ور سره د درملو انحصاري تړون لاسليک کړي. په لومړيو کې دا په دې معنا و، چې هالنډيان له انگرېز، پرتگالي، هندي او چينايي سوداگرو سره په سيالي اخته وو او که لوړ قيمت يې نه وای ورکړی، بنایي دا سيالي يې بايللې وای. د هندي غوز او د هغو د دانو د انحصار په اړه د هالنډيانو لومړني پلان نتيجه ور نه کړه او د هالنډ د باتاویا والي «جان پيټرسزون کوين» بله بديله طرحه وړاندې کړه. کوين په ۱۶۱۸ کال کې په جاوا ټاپو کې د «باتاویا» په نامه ښار جوړ او هغه يې د هالنډ د ختيځ هند کمپنۍ مرکز ونوماوه. هغه په ۱۶۲۱ کال کې بانډا ته سمندري پوځ ولېږه او د يادې ټاپو ټول ۱۵ زره وگړي يې په ډله ييز ډول ووژل. د بانډا ټاپو ټول رهبران او ولس ټول قتل عام شول او يوازې څو کسان ددې لپاره ژوندي پرېښودل شول چې هندي غوز وکړي او توليد يې کړي. تر دې ټولوژني وروسته نوموړي د خپل پلان د عملي کولو لپاره د سياسي او اقتصادي بنسټونو يو جوړښت رامنځته کړ: په دې پلان کې د يوې کرنيزې ټولني جوړول شامل و. ټاپوگان پر ۶۸ برخو تقسيم او د هرې برخې مشري هغو ۶۸ هالنډيانو ته وسپارل شوه چې د ختيځ هند کمپنۍ کارکوونکي وو. د ځمکو دغو نوو مالیکنو د کيمياوي بوټو او درملو توليد له هغو کليوالو کروندگرو څخه زده کړل چې له ټولوژني ژوندي پاتې شوي وو. دغو ځمکوالو کولای شول چې د کارگرو د تشې ډکولو لپاره د هالنډ د ختيځ هند کمپنۍ څخه مريان وپېري او د دې ترڅنگ خپل توليدات د ختيځ هند پر کمپنۍ وپلوري. هغه زېښتونکي بنسټونه چې هالنډيانو د «درملو ټاپوگانو» کې رامنځته کړل، ناورين زېږوونکې پايلې يې لرلې؛ داسې پايلې چې له امله يې پنځلس زره بې گناه انسانان ووژل شول او داسې بنسټونه په کې سمبال کړل شول چې دغه ټاپوگان يې له تلپاتې وروسته پاتې والي سره مخ کړل. د اولسمې پېړۍ تر وروستيو پورې هالنډيانو بازار ته د خپلو انحصاري درملو په عرضه کولو کې ۶۰ سلنه کموالی راوست چې له امله يې د هندي غوز بېې دوه برابره شوې. هالنډيانو هغه تگلاره چې په مولوکان کې پلې کړې وه، په ټوله سيمه کې تطبيق کړه چې د سوېل ختيځې اسيا پر سياسي او اقتصادي بنسټونو يې ژورې اغېزې وښندلې. هغه مخ پر ودې سوداگري چې په څوارلسمه پېړۍ کې په دې سيمه کې پيل شوې وه، بېرته يې معکوس حرکت پيل کړ. ان هغه سياسي جوړښتونه چې د هالنډ د ختيځ هند کمپنۍ له لوري مستعمره يا ړنگ شوي نه وو، پخواني حالت ته وگرځېدل او له سوداگري يې فاصله ونيوله. بالاخره په سوېل ختيځه اسيا کې نوی غورځوونکی سياسي او اقتصاد تحرک له چلېسته ولوېد. ډېری حکومتونو د هالنډ د ختيځ هند کمپنۍ له وېرې له سوداگريزو فعاليتونو او توليداتو څخه لاس واخيست. خلکو

ته له هالنډيانو سره تر مخامخ کېدنې د ځان ساتل غوره وو. د بانتن ټاپو حکومت په ۱۶۲۰ کال کې په جاوا ټاپو کې د مړچو بوتې له دې امله و ایستل چې د هالنډيانو لاس دې سيمې ته ونه غځېږي. کله چې يوه هالنډي سوداگر په ۱۶۸۶ کال کې د فلپين په سوېل کې له مگوین دانيو «Maguindanao» څخه ليدنه کوله، هغه ته وويل شول چې دلته هم د ملاکا په څېر هندي غوز او لونگ بڼه وده کوي. دا وخت په دې سيمه کې دا ډول بوتې نه وو، ځکه چې بودا راجا له خپل مرگ مخکې دلته ټول بوتې له منځه وړي وو. راجا له دې وېرې چې هالنډيان يې خاوره اشغال نه کړي، دغه بوتې ورپېل او له منځه يې يووړل. هغه څه چې يو بل سوداگر په ۱۶۹۹ کال کې د مگوین دانيو د واکمن په اړه اورېدلي وو، همدې ته ورته يوه کيسه ده: «هغه په خپله سيمه کې د تورو مړچو کرل منع کړي وو، ځکه چې له هالنډيانو سره يې د هغه پرسر د جگړې وس نه درلود.»

دلته د ښاري کېدو بهير معکوس او حتی نفوس نزولي حرکت خپل کړ. موږ نه پوهېږو چې د هالنډيانو تر ښکېلاک مخکې به د سوېل ختيځې اسيا د اقتصادي او سياسي پراختيا مسير په کومه خوا تللی وای؟ هغوی ښايي د خپل ډول استبدادي رژيم واکمن کړی وای، هغوی ښايي په هماغه بڼه پاتې شوي وای، لکه د شپاړسمې پېړۍ په وروستيو کې چې وو او يا ښايي هغوی په تدريجي ډول د پرانېستو بنسټونو په رامنځته کولو سره هماغه پخوانی سوداگري جاري ساتلې وای، خو د مولوکان په څېر هالنډي استعمار د هغوی سياسي او اقتصادي جوړښتونه سخت اغېزمن کړل. د سوېل ختيځې اسيا خلکو له سوداگرۍ لاس واخيست، پخواني حالت ته وگرځېدل او حکومتونه يې لا پسې استبدادي شول. هغوی تر راتلونکو دوو پېړيو پورې هېڅ د دې جوگه نه شول چې د صنعتي انقلاب په عصر کې له رامنځته شوو نوښتونو او اختراعاتو گټه پورته کړي. له سوداگرۍ سره دغه پرېکون هغوی د اروپايانو له شره خلاص نه کړل، بلکې د اتلسمې پېړۍ تر وروستيو پورې د اروپايي استعماري امپراتوريو تر ولکې او زېښاک لاندې پاتې شول.


په اووم څپرکي کې مو ولوستل چې په اتلانتيک سمندر کې د اروپايانو حضور په برېتانيا کې څنگه پرانېستي بنسټونه را وټوکول، خو په مولوکان ټاپو ټولگه کې هالنډي ښکېلاک زېښونکي بنسټونه وزېږول. دغو بنسټونو په مستقيم يا غير مستقيم ډول د نړۍ په يو شمېر برخو کې نوې غوړېدونکي سوداگري او صنعت پر شا وتمبول او يا يې د صنعتي کېدو پر وړاندې خنډونه لا پسې تقويه کړل.

## ډېره مروجہ پدیده

په سوېل ختيځه اسيا کې د اروپايي ښکېلاک پراخېدو په دې سيمه کې د اقتصادي پراختيا او د بنسټي بدلونونو هيلې تر خاورې لاندې کړې. په سوېل ختيځه اسيا کې د هالنډ د ختيځ هند کمپنۍ له پراختيا سره هممهاله په افريقا کې يو ډول جلا تجارت هم د ودې په حال کې و: د مريانو تجارت. د امريکا متحده ايالتونو کې په جنوب کې مريټوب د «هينسوونکي بنسټ» په نامه پېژندل کېده، خو لکه څرنګه چې ستر کلاسيک عالم موسيس «Moses» وايي: مريټوب کومه نوې ښکارنده نه ده بلکې په هره ټولنه کې موجوده وه. لکه مخکې مو چې ولوستل، مريټوب په لرغوني روم او د افريقا لويه وچه کې هم ډېر دود و. افريقا او روم له اوږدې مودې راهيسې د اروپا لپاره د مريانو د تامين سرچينه وه. د روم امپراتورۍ په وخت کې مريان د تور سمندرګي له شاوخوا سيمو، له منځني ختيځ او همدارنګه له شمالي اروپا څخه راوستل کېدل. خو په ۱۴۰۰ م کال کې اروپايانو په خپلو کې مريټوب منع اعلان کړ. لکه څرنګه چې په شپږم څپرکي مو ولوستل، افريقا د اروپا برعکس په منځني پېړۍ کې له مريټوب څخه د خان-رعيت نظام ته بدلون و نه کړ. د موډرن عصر تر پيل مخکې د افريقا په ختيځ کې د مريانو سوداګري ښه په کش کې وه او د افريقا له صحرا څخه په لوی شمېر مريان عربي ټاپو وزمې ته لېږدول کېدل. دغه راز په منځني پېړۍ کې مالي، غنا او سونقاي چې په لوېديځه افريقا کې ستر سلطنتونه ګڼل کېدل، له مريانو څخه د ځمکو په کښت، پوځ او حکومت کې کار اخيستل کېده. هغوی دا کار د افريقا په شمال کې له اسلامي هېوادونو څخه زده کړی و.

د اولسمې پېړۍ په لومړيو کې د کارابين په مستعمرو کې د گنيو د توليد زياتوالي د مريانو نړيوال تجارت پراخ او په افريقا کې يې د مريانو ارزښت په بېساري ډول لوړ کړ. په شپاړسمه پېړۍ کې په اتلانتيک سمندر کې شاوخوا ۳۰۰،۰۰۰ مريان وپلورل شول. دغه مريان تر ډېره له مرکزي افريقا څخه راوستل کېدل او په دغه تجارت کې کانګويانو او پرتګاليانو چې د لوندا په لرې جنوب کې مېشت وو، مهمه رول درلود. په دې موده کې له افريقا هاخوا د مريانو د سوداګرۍ حجم تر دې هم لوی و او احتمالا شاوخوا ۵۵۰،۰۰۰ افريقايان د مريانو په توګه د دې لويې وچې شمال ته ولېږدول شول. په اولسمه پېړۍ کې وضعيت معکوس شو. شاوخوا ۱،۳۵۰،۰۰۰ افريقايان په اتلانتيک کې د مريانو په توګه وپلورل شول چې لويه برخه يې امريکا ته ولېږدول شول. په اتلسمه پېړۍ کې د مريانو د تجارت په شمېر کې يو بل هينسوونکي بدلون تر سترګو کېږي. په دې موده کې د اټکل له مخې له افريقا څخه شاوخوا ۷۰۰،۰۰۰ او له اتلانتيک څخه شاوخوا ۶ ميليونه مريان د نړۍ بېلابېلو سيمو ته لېږدول شوي دي. که

په افريقا کې د مريتوب د سوداگري ټولې شمېرې او ارقام سره راټول کړو، ټولټال نږدې ۱۰ ميليونه افريقايان له دې وچې څخه بهر لېږدول شوي دي. ۱۴ مه نقشه په بېلابېلو افريقايي هېوادونو کې د مريانو د سوداگري کچه په ډاگه کوي.



۱۵ مه نقشه: په افريقا کې د مريانو صادرات

د اوسنيو دولتونو کښل شوو پولو ته په کتو، دا نقشه موږ ته د ۱۴۰۰ او ۱۹۰۰ ميلادي کلونو ترمنځ په افريقا کې د مريانو د سوداگري حجم ښيي. په تور رنگ ښودل شوو سيمو کې د مريانو سوداگري زياته وه. د مثال په توگه؛ په انگولا، بنين، غنا او توگو کې د ټولو مريانو د صادراتو کچه په ۱۴۰۰ کال کې د هغوی له نفوس څخه ډېر وه. په غربي ساحل او مرکزي افريقا کې د مريانو د اروپايي سوداگرو ناڅاپي حضور پر افريقايي ټولنو بدلوونکې اغېزې وښدلې. هغه په لوی شمېر وسلې او مهات چې اروپايانو له مريانو سره تبادله کول، جگړې او نښتې لا پراخې کړې. په ۱۷۳۰ کال کې يوازې د لوېديځې افريقا سواحلو ته هر کال نږدې

۱۸۰،۰۰۰ ميله ټوپکې واردېدې او له ۱۷۵۰ څخه د نولسمې پېړۍ تر لومړيو پورې يوازې برېټانويانو په کال کې د ۲۸۳،۰۰۰ او ۳۹۴،۰۰۰ ترمنځ ټوپکونه پلورل. برېټانويانو دغه راز د ۱۷۵۰ او ۱۸۰۷ کلونو ترمنځ له ۹۱،۰۰۰ کيلو گرامه سرب سره ۲۲،۰۰۰ ټنه باروت وپلورل چې په کال کې په اوسط ډول ۳۸۴،۰۰۰ کيلو گرامه کېږي. په جنوبي سيمو کې هم دا تجارت په لويه کچه دود و. د کانگو پاچاهۍ په شمال کې د لوانگو په ساحل کې اروپايانو په کال کې شاوخوا ۵۰،۰۰۰ ټوپکونه خرڅول. په دې جگړو او شخړو کې نه يوازې زرگونه انسانان ووژل شول، بلکې په افريقا کې يې د بنسټونو د پراختيا يو جلا مسير رامنځته کړ. تر موډرن يا نوي عصر مخکې افريقايي ټولني د ايروشيا په پرتله له لږ سياسي مرکزيت څخه برخمنې وې. په دې سيمه کې زياتره کوچني حکومتونه وو چې ځمکې او سرچينې يې ټولې د قبایلي مشرانو او پاچاهانو په لاس کې وې. دلته هم د سوماليا په څېر هېڅ ډول سياسي سلسله مراتب نه وو. د مريانو تجارت د دوو متناقضو سياسي پروسو د رامنځته کېدو سبب شو. لومړی؛ اکثریت حکومتونه له هماغه پيله د استبداد خواته لاړل او پر يوه هدف يې تمرکز وکړ: د مريانو نيول او پر اروپايانو يې پلورل. دويم؛ جگړې او مريتوب د افريقا په صحرا کې هر ډول نظم او د حکومتونو مشروع قدرت له منځه يووړل. پر جگړې سربېره، د يو لړ نورو نښتو او يرغلونو په پايله کې هم مريان نيول کېدل. قانون هم د مريانو د پيدا کولو لپاره وسيله وگرځېده. دا مهمه نه وه چې مجرم يا تورن څه ډول جرم کړی، بلکې د ټولو سزا مريتوب و. انگرېز سوداگر فرانسيس مور چې په ۱۷۳۰ مه لسيزه کې د افريقا د لوېديځ په سپنا گامبيا کې يې وضعيت له نږدې ليدلی و، ليکي: «د مريانو تجارت ته په پام د ټولو جرمونو جزا مريتوب وټاکل شوه، دې کار يوه گټه درلوده، هغه دا چې د جرايمو سزا يې سخته کړه، نه يوازې د قتل، غلا او جنسي تېري د مجرمينو لپاره سزا مريتوب وټاکل شوه، بلکې د عادي جرمونو لپاره هم ورته سزا عملي کېده.»

ټولو بنسټونو، ان ديني بنسټونو هم د مريانو نيولو او پلورلو ته مخه کړه، چې د نايجريا په سوېل اروجوکوا کې يو مشهور کاهن يې ښه مثال دی. د دې سيمې د خلکو ترمنځ باور دا و چې دغه کاهن د دوی د معبود په استازيتوب چې د ايجاو، ابيبو او وايگبو ځايي قومونو ته يو منلی او سپېڅلی مقام و، خبرې کوي. د شخړو او ستونزو د حل لپاره به خلک همدغه کاهن ته ورتلل. د کاهن د ليدو لپاره اروجوکوا ته تلونکي کسان اړ وو چې له ښاره لاندې تنگي درې ته چې سيند پکې بهېده، وربنکته شي او بيا د غره په لور په برخه کې هغه سوري ته ورشي چې کاهن په کې اوسېده، دلته د کاهن په منځ کې د انسان د سر کوپړۍ کتار ايښې وې. د

کاهن کشیشانو په اروچوکوا کې د مریانو له سوداگرو سره په گډه د کاهن پرېکړې عملي کولې، دغه پرېکړې د کاهن له لوري د انسانانو «خوړل» و، یعنې داسې چې هغوی د کاهن تر سوري لاندې د سیند هغې برخې ته رهنمایی کېدل چې د اروپایانو کښتۍ ولاړې وې. دغې چارې چې د مریانو د نیولو او ښکار کولو لپاره یې ټول ارزښتونه او قوانین تر پښو لاندې کول، پر سیاسي مرکزیت یا سنټرالېزېشن وړاندوونکې اغېزې وکړې. دغه پروسه حتی د نایجیریا په ځینو سیمو کې د ځواکمنو دولتونو د رامنځته کېدو لامل شوه، چې د جوړېدو لومړنۍ انگېزه یې د مریانو ښکار و. په خپله د کانگو پاچاهي ښايي لومړنی افريقايي دولت و، چې د ځینو بدلونونو په پایله کې پر یوه مریټوب لرونکي دولت بدل شو، چې بالاخره د کورنیو جگړو په نتیجه کې ړنگ شو. د افريقا په لوېدیځ کې نور مریټوب لرونکي حکومتونه هم را وټوکېدل، چې په نایجیریا کې د اویو، په بنین کې د داهومي او په غنا کې اسانتي دولتونه وو. مثلاً؛ د اولسمې پېړۍ په نیمايي کې د اویو حکومت د قلمرو پراخېدو د نایجیریا په ساحل کې د مریانو د سوداگرۍ له پراخېدو سره نېغه اړیکه لرله. دغه حکومت په نظامي برخه کې پر یوه نوبت لاس پورې کړ؛ داسې چې له شماله یې اسونه وارد کړل او د مخالفینو د خپلو لپاره یې پر اسونو سمبال یو پیاوړی پوځ جوړ کړ. اویو حکومت دغه راز د سوېل او د ساحلي سیمو په لور د پرمختګ پرمهال د لارې په اوږدو کې خواره واره کورواکې واکمنۍ ړنگې او هلته مېشت وگړي یې د مریانو په توگه ونيول او ویې پلورل. اویو د ۱۶۹۰ او ۱۷۴۰ کلونو ترمنځ مرکزي سیمې چې وروسته د «مریانو ساحل» په نوم ونومول شوې، په خپله ولکه کې راوستلې. د اټکل له مخې د ۸۰ او ۹۰ سلنې ترمنځ هغه مریان چې په دې ساحل کې پلورل شوي وو، په جگړه کې نیول شوي کسان وو. لږ وړاندې په لوېدیځ کې د سرو زرو په ساحل کې چې اوس مهال د غنا په نامه یادېږي، په اتلسمه پېړۍ کې د جگړې او د مریانو د سوداگرۍ ترمنځ یو بل هیښوونکی تړاو لیدل کېږي. له ۱۷۰۰ کال وروسته د اسانتي حکومت هم د اویو په څېر له داخله خپل قلمرو تر ساحلي سیمو پورې وغځاوه. د اسانتي د پراختیا غوښتنې دغې تگلارې د اکان په نامه جگړو ته لار هواره کړه چې په پایله کې په دې سیمه کې خپلواک حکومتونه یو په بل پسې سقوط شول او وروستی حکومت «گیامان» و چې په ۱۷۶۷ کې ړنگ شو. د اټکل له مخې د ۱۷۵۰-۱۷۰۰ کلونو ترمنځ د سرو زرو له ساحله ۳۷۵،۰۰۰ مریان بهر ته صادر شوي وو، چې ټول یې د گیامان جگړو کې نیول شوي اسیران وو. دغه بشري ناورین ښايي تر ټولو ډېر اغېز پر نفوس کړی وي. ستونزمنه ده چې له نوي یا موډرن عصر څخه مخکې د افريقا د نفوس په اړه کره احصایه ترلاسه کړو، خو یو شمېر پوهانو



د افریقا پر نفوس د مریتوب د سوداګرۍ اغېزې خپرلې دي. تاریخ لیکوال «پاتریک مونیګ» اټکل کوي چې د افریقا په لوېدیځ او منځني لوېدیځ سیمو کې چې تر ټولو ډېر مریان یې صادرو، د اتلسمې پېړۍ په لومړیو کې د ۲۰ او ۲۵ میلیونو ترمنځ انسانانو ژوند کاوه. مونیګ د فرضیې په توګه لیکي چې که له اتلسمې پېړۍ څخه د نولسمې پېړۍ تر نیمايي پورې له مریانو پرته د یادو سیمو نفوس هر کال سم نیمايي وده کړې وي، نو د اټکل له مخې په ۱۸۵۰ کال کې به د دې سیمې نفوس له ۴۶ څخه تر ۵۳ میلیونو پورې وو. خو د کره شمېرو له مخې اصلي نفوس د دې نیمايي وو. دغه ژور توپیر یوازې له دې امله نه و چې ګڼې د ۱۷۰۰-۱۸۵۰ ترمنځ له دې سیمې شاوخوا ۸ میلیونه مریان بهر ته صادر شوي وو، بلکې د مریانو د نیولو په موخه په داخلي جګړو کې په میلیونونو نور انسانان هم ووژل شول. پر دې سربېره، په افریقا کې مریتوب او د مریانو تجارت کورنی ژوند، کلتور او د دودونو پروسه اغېزمنه کړه او همدارنګه بنایي د زېږون کچه یې هم راتپته کړې وي.

د اتلسمې پېړۍ په وروستیو کې په بریتانیا کې د نامتو څېرې «ویلیم ویلبرفورس» په مشرۍ د مریانو سوداګرۍ د بندېدو په موخه پیاوړې خوځښت پیل شو. د مریتوب د بندېدو پلویانو له څو پر له پسې ماتو وروسته بالاخره په ۱۸۰۷ کال کې پارلمان دې ته اړ کړ چې د یوه قانون په تصویب سره د مریانو تجارت منع اعلان کړي. کال وروسته په متحده ایالتونو کې هم ورته پرېکړه وشوه. بریتانیا په دې برخه کې نور پاڅه ګامونه هم واخیستل او د مریانو د سوداګرۍ د مخنیوي په موخه یې په اتلانټیک سمندر کې سمندري ګارډیا ساتونکي ځای پر ځای کړل. د مریتوب ملغا پرېکړې کلونه وخت نیوه، چې عملي بڼه پیدا کړي او د بریتانوي امپراتورۍ په قلمرو کې دغه پرېکړه ایله تر ۱۸۳۴ کال پورې عملي شوه. که څه هم په ۱۸۰۷ کال کې د بریتانیا پارلمان تر پرېکړې وروسته د افریقایي مریانو تجارت ته نړیواله تقاضا کمه شوه، خو دا په دې معنا نه وه چې له دې سره پر افریقایي ټولنو او بنسټونو د مریتوب اغېزې هم په جادويي ډول له منځه لاړې. په افریقا کې زیاتره دولتونه د مریتوب پر بنسټ رامنځته شوي وو او د بریتانیا له لوري د دې تجارت بندولو نه شوای کولای چې وضعیت بدل کړل. پر دې سربېره، د افریقا دننه هم مریتوب پر یوې مروجې پدیدې بدل شوی و. دغه وضعیت نه یوازې له ۱۸۰۷ کال مخکې بلکې تر دې وروسته هم د افریقا د پرمختیا مسیر له نا څرګند برخلیک سره مخ کړ. د مریتوب پر ځای «مشروع تجارت»؛ دا شعار د مریانو له سوداګرۍ جلا د نویو افریقایي محصولاتو او تولیداتو لپاره کارول کېده. په دې محصولاتو کې بادام او د هغه غوړي، ممپلي، عاج، ربر او عربي کنډ شامل وو. کله چې د صنعتي انقلاب د پراخېدو

له امله په اروپا او شمالي امریکا کې د خلکو د عوایدو کچه لوړه شوه، د افریقا دغو استوایي محصولاتو ته تقاضا هم لوړه شوه. افریقایي ټولنو چې څه ډول د مریانو له تجارت نه استفاده وکړه، له مشروع تجارت سره یې هم ورته عمل وکړ، خو هغوی دا کار په یو نا آشنا بڼه ترسره کاوه، داسې چې تر دې مخکې مریټوب د ژوند یو ډول گڼل کېده، خو دا چې د مریانو اخیستو ته بهرنی تقاضا په ناڅاپي ډول را ولوېده او ځانگړې توگه په اروپا کې د مریانو د پلور مارکېټ سقوط شو، اوس هغوی باید څه کړي وای؟ ځواب یې ډېر اسانه دی: دغه مریان په افریقا کې د مشروع محصولاتو په شمول د سوداگريزو توکو په تولید کې بېگار ته سوق کېدل. په دې اړه یو ژوندی مثال د اوسني غنا په اسانتي سیمه کې موندلی شو. دلته تر ۱۸۰۷ کال وړاندې امپراتور د مریانو په ښکار او صادرولو بوخت و، هغه به چې مریان ونيول، بیا به یې د خرڅلاو لپاره د کیپ او المینا په سواحلو کې سترو کلاگانو ته راوستل. خو په ۱۸۰۷ کال کې د مریانو پر تجارت تر بندیز وروسته، د اسانتي واکمنان د خپل اقتصاد د بیا تنظیم په فکر کې شول. بیا هم مریټوب پای ته ونه رسېد، بلکې مریان په سترو کروندو کې، لومړی د کوماس پلازمېنې په شاوخوا سیمو او بیا وروسته په ټوله امپراتورۍ کې کارونو ته وگومارل شول. له هغوی څخه نه یوازې د سرو زرو او د کولا په تولید کې، بلکې د هغو په لېږدولو کې هم ترې کار اخیستل کېده؛ ځکه چې په اسانتي سیمه کې په ترانسپورت کې له څرخ څخه استفاده نه کېده. په لېرې ختیځ کې هم ورته وضعیت و. مثلاً: په داهومي کې پاچا د 'ویدا' او 'پورتو نوو' په ساحلي بندرونو کې د بادامو سترې کروندې لرلې، چې کارگر یې ټول مریان وو. د مریانو د سوداگرۍ په بندېدو سره په افریقا کې یوازې د مریټوب بڼه بدله شوه، داسې چې تر دې وروسته له مریانو څخه د امریکا او اروپا پر ځای په خپله په افریقا کې کار اخیستل کېده.

هغه سیاسي بنسټونه چې د دوو پېړیو په ترڅ کې د مریانو د سوداگرۍ په موخه ډیزاین شوي وو، په خپل ځای پاتې شول. مثلاً: او یو چې په نایجیریا کې یوه لویه پاچاهي وه، د ۱۸۲۰-۱۸۳۰ لسيزو ترمنځ له منځه لاړه. د دې پاچاهۍ د ړنگېدو لامل کورنۍ جگړې او په سوېل کې د یوروبا د دولت-ښارونو لکه ایلورین او ابادان رامنځته کېدل و، چې په مستقیم ډول د مریانو په سوداگرۍ کې بوخت وو. په ۱۸۳۰ مه لسيزه کې د او یو پلازمېنه لوټ شوه او د یوروبا او داهومي حکومتونه پر یو بل د ولکې ټینګولو لپاره په خپلو کې سره ونښتل. هغوی د نولسمې پېړۍ تر نیمايي پورې په خپلو کې دوامدارې جگړې وکړې چې دغو جگړو د مریانو په لویه پیمانه تولید له ځان سره درلود. له دې سره جوخت پر مریټوب د مجرمینو د تورنېدو وضعیت هم بدلون وموند. د نایجیریا په یو شمېر برخو کې انسان تښتونه پر یوې داسې ننگونې

بدله شوه چې والدينو به د يرغمل نيونې له وېرې خپلو بچيانو ته بيرون د گرځېدو اجازه نه ورکوله. په پايله کې په نولسمه پېړۍ کې د دې پر ځای چې په افريقا کې مريتوب محدود شي، ليدل کېږي چې دغه پدیده نوره هم پراخه شوه. که څه هم په دې اړه کره شمېرې پيدا کول ستونزمن دي، خو له سيلانيانو او سوداگرو څخه په لاس راغلي اسناد ښيي چې د افريقا په لوېديځ کې د اسانتي او داهومي په پاچاهيو او د يوروبا په دولت - ښارونو کې له نيمايي زيات وگړي مريان وو. په دې اړه تر ټولو کره معلومات د فرانسوي استعمار پرمهال له لوېديځ سوډان او د ختيځې افريقا تر اړې څخه، چې له سينگال څخه د مالي او بورکينا فاسو له لارې تر نايجر او چاد پورې سيمې په ځان کې رانغاړي، موندل شوي دي. په ۱۹۰۰ م کال کې د دې سيمې ۳۰ سلنه وگړي په مريتوب اخیستل شوي وو. لکه څرنګه چې د «مشروع تجارت» پيل و نه شوای کولای چې په دې لويه وچه کې مريتوب ته د پای ټکی کېږدي. دغه راز د «افريقا پر سر سيالی» هم چې د دې سيمې رسمي استعمار ته يې لار هواره کړه، و نه شوای کولای چې دغه پدیده ورکه کړي. دلته اروپايانو د خپل راتګ لپاره دا پلمه کوله چې د مريتوب پر ضد مبارزه کوي، خو حقيقت بل څه و. د افريقا په لويه برخه استعمار ځپلې سيمه کې مريتوب ان تر شلمې پېړۍ پورې دوام وکړ. مثلاً، په سيريليون کې مريتوب په ۱۹۲۸ کال کې پای ته ورسېد؛ په داسې حال کې چې د دې هېواد پلازمېنه «ازاد ښار» د اتلسمې پېړۍ په وروستيو کې د هغو مريانو لپاره د امنځای په توګه غوره شوی و، چې له امريکا څخه راگرځول کېدل. وروسته دغه ښار د مريانو ضد سمندري ځواکونو پر اډې او د ازادو مريانو لپاره پر نوي هستوګنځي بدل شو. هغه کښتۍ چې مريان يې د خرڅلاو لپاره لېږدول، د برېتانيا سمندري ځواکونو له لوري نيول کېدې او نيول شوي مريان به د ازاد ژوند لپاره د سيريليون ازاد ښار ته راوستل کېدل. خو له دې نمايشي اقداماتو سره سره، په سيريليون کې د مريتوب بندېدو ۱۳۰ کاله وخت ونيوه. دغه راز د سيريليون په سوېل کې په ۱۸۴۰ مه لسيزه کې په امريکا کې د ازادو شوو مريانو لپاره د ليبريا په نامه يو بل ښار هم جوړ شو. دلته هم تر شلمې پېړۍ پورې مريتوب روان و. د اټکل له مخې په ۱۹۶۰ مه لسيزه کې يو پر څلورمه برخه کارگر په بېگار اخته وو او مريانو ته ورته ژوند يې درلود. د مريانو د تجارت پر اساس جوړو شوو بنسټونو ته په پام، د صنعتي کېدو بهير د افريقا د جنوب صحرا ته ونه غځېد او دغه سيمه په دوامداره رکود کې پاتې شوه.

د «دوه گوني اقتصاد» موډل په لومړي ځل په ۱۹۵۵ کال کې د «ارتر لویس» له لوري وړاندې شو، چې د هغه پر بنسټ د ټولنیزو علومو زیاتره پوهان د لږ پرمختللو هېوادونو «Less Developed countries» اقتصادي ستونزې تحلیلوي. د لویس په باور ډېری لږ پرمختللي او وروسته پاتې هېوادونه دوه گوني اقتصادي جوړښت لري چې پر عصري او سنتي برخو وېشل شوي دي. عصري برخه د ښاري ژوند، نوي صنعت او د پرمختللي ټکنالوژي له مخې پېژندل کېږي. په دودیزه «سنتي» برخه کې بیا کلیوالي ژوند، کرنه او وروسته پاتې بنسټونه او ټکنالوژي شامل دي. په وروسته پاتې کرنیزو بنسټونو کې د ځمکو اشتراکي مالکیت سیستم چلېږي، چې خصوصي مالکیت ته په کې اجازه نه شته. د لویس په وینا په دودیز اقتصاد کې د کاري ځواک کارونه غیر موثره ده او که دغه ځواک عصري اقتصاد ته ځانگړی شي، نو د کلیوالي یا دودیز اقتصاد په تولید کې به کموالی را نه شي. د اقتصادي پراختیا د پوهانو په باور چې وړاندیزونه یې د لویس پر نظریاتو ولاړ دي؛ د «پراختیایي ستونزو» د حل لپاره باید له دودیز سکتور څخه کارگر، سرچینې او کرنه را بهر او هغه دې په عصري سکتور کې صنعت او ښارونو ته ځانگړي شي. لویس د اقتصادي پراختیا په برخه کې د خپلو خدمتونو له امله په ۱۹۷۹ کال کې د نوبل جایزه هم ترلاسه کړه. د دوه گوني اقتصاد د پېژندنې په برخه کې د لویس او د اقتصادي پراختیا د نورو پوهانو نظریات سم وو. سوېلي افریقا هغه څرگنده بېلگه وه چې اقتصاد یې له وروسته پاتې والي او بېوزلۍ سره مل پر دودیزې او له هوساینې او تحرک سره مل پر عصري برخو وېشل شوی و. د لویس د دوه گوني اقتصاد نښې حتی اوس هم د سوېلي افریقا په ځینو برخو کې لیدل کېږي. که د دې هېواد د کوازولو-ناتال ایالت او د ختیځ کېپ ایالت د ترانسکي سیمې ترمنځ د پولې په اوږدو کې وگرځئ، نو دغه توپیر په ښه توګه احساسولی شئ. دغه پوله د «Kei» په نامه د ستر سیند په اوږدو کې پرته ده. د سیند ختیځ لور ته په کوازولو کې د ساحل په اوږدو کې ښکلې دنگې مانی او کورونه جوړ شوي دي. دا سیمه د گنیو زړه رابنکونکو شنو کروندو پوښلې ده، ښکلي سرکونه لري او د هوساینې نښې پکې له ورايه ښکاري. خو د سیند بلې غاړې ته چې گورې، ته به وایې چې یوه جلا نړۍ او یو جلا هېواد دی، دا په پراخه کچه ویجاړه سیمه ده، د زرغونو ځمکو پر ځای په کې رږېدلي زېر رنګه بوټي لیدل کېږي او دا یوه بشپړه ځنگلي سیمه ښکاري. خلک د عصري کورونو پر ځای په کودلو کې ژوند کوي او تر شنه اسمان لاندې په نغري کې پخلی کوي. دلته خلک یو بشپړ دودیز یا سنتي ژوند لري، له هغه ژوند سره د ځمکې او اسمان هومره توپیر

چې د سیند د ختیځې برخې اوسېدونکي یې لري. اوس نو د دې وضعیت په لیدو دې پوښتنې ته هېڅ ځای نه پاتې کېږي چې د دې ژورو توپرونو رېښه چېرته ده؟ ځواب یې ساده دی: د سیند دواړو غاړو ته په شته اقتصادي بنسټونو کې!

په ختیځ کې د ناتال اوسېدونکي له خصوصي مالکیت، کارنده قضایي سیستم، پراښتې بازارونو، تجارتي کرنې او صنعت څخه برخمن دي، خو په لوېدیځ یعنی په ترانسکي کې حتی تر دې وروستيو پورې هم د ځمکو اشتراکي مالکیت سیستم چلېده او واک په دودیز ډول د قبایلي مشرانو په لاس کې و. د لويس د دوه گوني اقتصاد له مخې، د ناتال او ترانسکي ترمنځ توپیر د سوېلي افریقا د پراختیا ستونزه انځوروي. که لږ نور هم وړاندې د موضوع تل ته لار شو، نو و به گورو چې یو وخت ټوله سوېلي افریقا د ترانسکي په څېر بېوزله وه. سوېلي افریقا یو وخت له سختې بېوزلې، زړو اقتصادي بنسټونو، زړې او وروسته پاتې ټکنالوژۍ او پر چارو د قبایلي مشرانو له واک څخه کرېده. اقتصادي پراختیا باید په دې معنا وي چې ترانسکي بالاخره باید پر ناتال بدل شي. دا لیدلوری ډېر حقایق له ځان سره لري، خو دا منطق چې دوه گوني اقتصاد ولې وجود لري او له عصري یا موډرن اقتصاد سره یې اړیکه څه ده، له پامه غورځوي. د ترانسکي وروسته پاتې والی د افریقا د وروسته پاتې والي یوازینی میراث نه دی. د ناتال او ترانسکي ترمنځ دوه گوني اقتصاد نوې خبره ده او په هېڅ ډول طبیعي پېښه نه شي کېدای. په سوېلي افریقا کې دغه وضعیت سپین پوستو واکمنانو رامنځته کړ. هغوی دغه کار د خپل تجارت لپاره د ارزانه کارگرو د چمتو کولو او د تور پوستو افریقایانو د سیالی د مخنیوي په موخه وکړ. دوه گوني اقتصاد د وروسته پاتې والي او بېوزلې یو بل مثال دی، چې یوه طبیعي پدیده یې نه شو گڼلی. لکه څرنګه چې وروسته به ووینو، سوېلي افریقا او بوتسوانا تر ډېره د مریانو د تجارت او د دې تجارت پر سر د کورنیو جگړو له وړاندوونکو اغېزو خوندي پاتې شول. له اروپایانو سره د سوېلي افریقایانو لومړنۍ اړیکه هغه وخت جوړه شوه، کله چې د هالنډ د ختیځ هند کمپنۍ په ۱۶۵۳ کال کې د اوسني کیپ ټاون بندر په ټیبل خلیج کې یوه اډه جوړه کړه. هغه مهال د سوېلي افریقا په لوېدیځ کې نفوس ډېر لږ و او خلک یې د خوی خوی «Khoikhoi» په نامه یادېدل چې زیاتره یې ښکاریان وو. په ختیځ کې چې اوسمهال سیسکي او ترانسکي موقعیت لري، گڼ مېشته سیمه وه چې اوسېدونکو یې په کرنه کې ځانګړی مهارت درلود. هغوی په لومړي سر کې له هالنډي استعمارګرو سره نه کومه معامله لرله او نه د مریټوب په معامله کې ښکېل و. د جنوبي افریقا ساحل د مریانو بازار سره کومه اړیکه نه لرله او د سیسکي او ترانسکي سیمو اوسېدونکي چې د ژوسا په نامه یادېدل، له دغه

ساحله دومره لرې ول چې د هېچا پام ورته نه کېده. په پایله کې دغه ټولني له هغو اغېزو خوندي پاتې شوې، چې لوېديځه او مرکزي افريقا يې سخته زيانمنه کړه. په نولسمه پېړۍ کې د دې سيمو انزوا پای ته ورسېده. د سوېلي افريقا بنکلي او له ناروغيو پاکه هوا د اروپايانو لپاره زړه راښکونکې وه. مثلاً؛ د لوېديځې افريقا برعکس، سوېلي افريقا ملايمه هوا لرله او دلته د ملاريا او زېړې تبې په څېر استوايي ناروغۍ چې د افريقا زياتره سيمې يې د سپين پوستو پر هديرې بدلې کړې وې او د هغوی د اوسېدو پر وړاندې يې خنډونه جوړ کړي وو، نه وې. سوېلي افريقا د اروپايي بنکېلاکگرو لپاره مناسب ځای و. کله چې د ناپيليوني جگړو پرمهال انگرېزانو د کيپ ټاون سيمه له هالنډيانو څخه ونيوله، دغې سيمې ته د اروپايانو د راتگ لړۍ پراخه شوه او دا پېښه د ژوسا په نامه د جگړو لامل شوه. سوېلي افريقا ته د بهرنيانو د ورتگ او نفوذ لړۍ هغه وخت پراخه شوه، کله چې په ۱۸۳۵ کال کې د «افريکنرس يا بويرس» په نامه مشهورو هالنډيانو له کيپ ټاون او د برېتانيا تر کنټرول لاندې ساحلي سيمو څخه د کوچېدو اوږده لړۍ پيل کړه. افريکنرس يا هالنډ توکمه افريقايانو په سوېلي افريقا کې د «ازاد نارنجي» او «ترانسوال» په نامه دوه خپلواک ايالتونه ځان ته جوړ کړل. د سوېلي افريقا د پراختيا دويم پړاو په ۱۸۶۷ کال کې په کيمبرلي کې د الماسو او په ۱۸۸۶ کال کې په جوهانسبورگ کې د سرو زرو د بډايه کانونو له کشف وروسته پيل شو. دغو بډايه زېرمو برېتانيا دې ته وهڅوله چې سوېلي افريقا په خپله ولکه کې واخلي. ازاد نارنجي او ترانسوال ايالتونه د برېتانويانو پر ضد پاڅېدل او له ۱۸۸۰ څخه تر ۱۸۸۱ او بيا له ۱۸۹۹ څخه تر ۱۹۰۲ کلونو پورې د دواړو لورو ترمنځ د بوير په نامه جگړې وشوې. برېتانويان په دې جگړه کې بريالي شول او د افريکنس (هالنډيانو) ايالتونه يې په کيپ او ناتال ولايتونو کې مدغم کړل، تر دې چې په ۱۹۱۰ کال کې د سوېلي افريقا اتحاد رامنځته شو. د برېتانويانو او هالنډيانو ترمنځ له جگړې وروسته، د کانونو پر استخراج ولاړ اقتصاد او د اروپايي کډوالو سېل، د سيمې پر پراختيا نورې ضمني اغېزې هم وکړې. تر ټولو مهمه دا چې يادو کډوالو د خوراکي توکو او نورو کرنيزو توليداتو ته تقاضا لوړه کړه. دغې تقاضا د سوېلي افريقا د اصلي اوسېدونکو يا بومي وگړو لپاره د کرنې او سوداگرۍ په برخه کې نوي اقتصادي فرصتونه وزېږول. د کالين بانډي په نامه مورخ ليکي چې په سيسکي او ترانسکي کې بومي وگړو د يادو اقتصادي فرصتونو پر وړاندې چټک غبرگون وښود. ان په ۱۸۳۲ کال کې د کانونو تر کشف مخکې په دې سيمه کې نوي اقتصادي تحرک او نوو مصرفي توکو ته د افريقايانو تقاضا- چې دغې سيمې ته د اروپايانو د راتگ لامل گڼل کېږي- د مواروین په نوم د يوه

مذهبي مبلغ پام ځان ته ور اړولی و. هغه ليکي: «هغوی د دغو توکو چمتو کولو ته منتظر دي... څو خپل مزد واخلي او بيا په دې پيسو جامې، بېل، سپاره، گاډۍ او نور د اړتيا وړ توکي وپېري.»

مدني کمېشنر جان همينگ په ۱۸۷۶ کال کې د سيسکي فينگولند سيمې ته ورغلی و، هغه په خپل يادښت کې ليکي: «زه هغو پرمختگونو چې په وروستيو څو کلونو کې د فينگويانو له لوري ترسره شوي وو، ډېر هيښ کړم... هر چېرته چې تللم له خښتو او ډېرو جوړې جونگرې او کورونه به مې تر سترگو کېدل. څو ځايه مې لوی کورونه وليدل چې له خښتو جوړ شوي وو... هلته د مېوو ونې کرل شوې وې، هر چېرته روانې اوبه بهېدې او چېرته چې اوبه وې، هلته ځمکې هم کرل کېدې. په ځمکو کې له سپارې څخه کار اخيستل کېده، د غونډيو له لمنو د غرونو تر څوکو پورې کښت کېده. د کښت وړ ځمکو پراخوالي هيښ کړی وم، تر اوسه مې دومره اباده او پراخه ځمکه نه وه ليدلې.»

د افريقا لويې وچې د نورو سيمو په پرتله، دلته په کرنه کې له سپارې څخه استفاده نوې خبره وه؛ خو کله چې دا زمينه برابره شوه، معلومېدل چې افريقايي کروندگر له دې ټکنالوژۍ څخه گټې اخيستني ته لېواله وو. هغوی دغه راز د اوبو لگونې او د گاډۍ جوړونې په برخه کې پانگونې ته لېواله وو. د کرنيز اقتصاد په غوړېدو سره، سختو قبيلوي بنسټونو په انزوا پيل وکړ. د مالکيت حقونو په برخه کې د بدلون په اړه ډېر شواهد شته. اومزيم کولو چې د ترانسکي د گريکوالنډ په ختيځ کې قاضي و، په ۱۸۷۹ کال کې په خپل يوه يادښت کې ليکي: «د ځمکو د اخيستو لپاره د ځايي خلکو لېوالتيا ورځ تر بلې ډېرېږي. هغوی تر اوسه ۳۸،۰۰۰ ايکړه ځمکه پېرلې ده.» نوموړي درې کاله وروسته بيا وليکل چې نږدې ۸۰،۰۰۰ افريقايي کروندگرو په همدې سيمه کې ۹۰،۰۰۰ ايکړه ځمکه اخيستې او کار يې پرې پيل کړی دی. که څه هم افريقا د صنعتي انقلاب په پړاو کې نه وه، خو رښتيني بدلونونه پر لاره و. پر ځمکو د مالکيت حقونو خونديتوب د قبایلي مشرانو ځای ځایگي کمزوری کاوه او نوو کسانو ته يې د ځمکو د اخيستو او د ثروت د توليد چانس په لاس ورکاوه. دا هغه بدلون و چې تر دې وړاندې څو لسيزې مخکې يې تصوير هم نه کېده. دا کار همدا راز ښيي چې د استعماري بنسټونو او استبدادي اداري نظامونو سقوط څنگه کولای شي چې نوې چټکه اقتصادي وده وزېږوي. په سيسکي کې د سټېفن سونجيگا په نامه د يوه بېوزله کروندگر کيسه دا واقعيت په ښه توگه څرگندوي. سونجيگا په ۱۹۱۱ کال کې په خپله وينا کې وويل: کله مې چې په لومړي ځل هوډ وکړ چې ځمکه اخلم، پلار مې راته وويل: «ځمکه اخلي؟ ځمکه څنگه اخيستې شې؟ ته

نه پوهېږې چې دا ټوله ځمکه د خدای ده او دا حق یې یوازې قبایلي مشرانو ته ورکړی؟» د سونجیکا د پلار څرگندونې د پوهېدو وړ وې، خو سونجیکا له خپلې پرېکړې پر شا نه شو. هغه په کینگ ویلیم ټاون کې دنده واخیسته او زیاتوي: «ما یو شخصي بانکي حساب پرانېسته چې خپله سپا پکې خوندي کړم... تر دې پورې چې سپا مې اتیا پوندو ته ورسېده... په دې پیسو مې دوه جوړه غویان، یوه سپاره، یو جغ او نور کرنیز سامان الات واخیستل. زه نه غواړم چې خپلو ملگرو ته جدي سپارښتنه وکړم چې هرو مرو دې د کرنې کسب ته مخه کړي... هغوی باید د گټور کسب لپاره عصري لارې چارې ولټوي.»

یو ځانگړی سند چې په دې دوره کې د افریقایي کروندگرو هوساینه او اقتصادي خوځښت څرگندوي، د داویس «W. J. Davis» په نامه د یوه مذهبي مبلغ لیک دی چې په ۱۸۶۹ کال کې یې برېتانيا ته استولی و. هغه د خوشالی په څرگندولو سره لیکي چې په لانکشاير کې د «نساجانو مرستندويه صندوق» لپاره یې ۴۶ پونډه نغدې پیسې ټولې کړې دي. هغه مهال هوسا افریقایي کروندگرو په برېتانيا کې د نساجۍ له بېوزله کارگرانو سره د صدقې په نوم مرسته کوله. له شک پرته چې دغه اقتصادي پرمختگ او تحرک د قبایلي مشرانو لپاره د زغملو نه و، ځکه هغوی دغه بدلون د خپل واک و ځواک لپاره خطر گانه. قبایلي مشرانو به د ځمکو د بهبود او اصلاح په برخه کې لکه د اوبو لگونې لپاره د کانال کیندنې او د پولې کښلو پر وړاندې مخالفت کاوه. هغوی انگرېلې وه چې دغه اصلاحات د خصوصي مالکیت او د دوی د تفر ټولېدو پیلامه ده. هغه اروپایان چې د صحنې شاهدان وو، زیاتوي چې سنتي مشران او نور بانفوذه کسان لکه طبیبان او جادوگر هم په افریقایي ټولنه کې په کرڼه کې د سپارې کارونې او په تجارت کې د نوې ټکنالوژۍ له کارونې سره مخالف وو. خو په سوېلي افریقا کې د برېتانوي استعمار پرمهال د سیسکي او ټرانسکي ادغام، د دغو قبایلي یا سنتي مشرانو واک کمزوری کړ او د نوي راتوکېدلي اقتصادي پرمختگ پر ضد د هغوی مقاومت کافي نه و. د افریقا د اقتصادي پرمختگ لپاره ان نسبي پرانېستو بنسټونو او د مشرانو د واک محدودېدل هم بسنه کوله. خو له بده مرغه چې عمر یې لنډ و او د ۱۸۹۰ او ۱۹۱۳ کلونو ترمنځ دغه بهیر ناڅاپه په تپه ودرېد او معکوس شو. هغه اقتصادي خوځښت او هوساینه چې افریقایانو په دې پنځوس کلنه دوره کې رامنځته کړې وه، د دوو قوتونو او فکتورونو له لوري ټکنۍ او له پښو وغورځول شوه: لومړی؛ د اروپایي کروندگرو دښمني وه چې له ځایي وگړو یا بومیانو سره یې سیالي کوله. افریقایي بریالیو کروندگرو د هغو غله جاتو او محصولاتو بېې راتپې کړې چې اروپایانو هم تولیدول. اروپایانو د دې کار په غبرگون کې د کاروبار له صحنې څخه



د افریقایانو په گوښه کولو لاس پورې کړ. دویم عامل تر دې هم اغېزناک او سخت و. اروپایانو د کان کیندنې په سکتور کې ارزانه کارگرو ته اړتیا لرله او دا هدف یوازې د افریقایانو په بېوزله کولو سره ترلاسه کېدای شو. دا هغه تگلاره وه چې اروپایانو په سوېلي افریقا کې پلې کړه او خو لسيزې پر خپل ځای پاتې وه. د کانونو اتحاديې رییس «جورج البو» هغه اعتراف چې په ۱۸۹۷ کال کې یې د یوه څېړنیز کمېسیون پوښتنو ته په ځواب کې کړی، د ارزانه کارگرو د چمتو کولو په موخه د افریقایانو د بېوزله کولو تگلاره په ښه توګه روښانه کوي. هغه په خپلو څرګندونو کې وایي چې د ارزانه کارگرو د پیدا کولو لپاره به یې کارگرو ته ویل «ستاسو مزد کم شوی دی». نوموړی په دې اړه داسې شاهدي ورکوي:

کمېسیون: فرض کړئ چې کافر «تور پوستي افریقایان» تقاعد او پر کور کېناستل، ایا تاسو موافق یاست چې له دولت څخه د غوښتنې په صورت کې هغوی جبري کار ته وګومارل شي؟  
البو: دقیقاً، زه هغوی جبري کار ته رابولم... ولې یو تور باید پرېښودل شي چې وزگار کېني؟ زه فکر کوم یو کافر یا تورپوستی باید کار ته مجبور کړل شي، خو د خپل ژوند لګښتونه پوره کړي.

کمېسیون: که یو څوک له کار پرته ژوند کولای شي، څنګه کولای شئ چې هغه جبري کار ته راوبولی؟


البو: مالیه ترې اخلو...

کمېسیون: یعنې تاسو تور پوستو ته اجازه نه ورکوئ چې ځمکه او جايداد ولري، خو ایا هغوی د سپین پوستو د بډایه کولو لپاره کار ورکړي؟

البو: هغوی باید له خپلو ګاونډیو سره د مرستې لپاره د خپلې برخې کار وکړي.

د ښکېلاکګرو د پورته دواړو تگلارو، یعنې له سپین پوستو کروندګرو سره د تور پوستو د سیالی د مخنیوي او د ارزان بیه کاري ځواک د تامین په موخه په ۱۹۱۳ کال کې د «بومیانو د ځمکو قانون» تصویب شو. دغه قانون سوېلي افریقا پر دوو برخو ووېشله: عصري شتمنه برخه او سنتي بېوزله برخه، یعنې هغه څه چې د لويس د دوه ګوني اقتصاد پر نظریې د تایید مهر لګوي. دغه قانون حکم کاوه چې د سوېلي افریقا ۸۷ سلنه ځمکه یا اراضي باید اروپایانو ته چې د ټول نفوس ۲۰ سلنه یې جوړول، ورکړل شي او پاتې ۱۳ سلنه د افریقایانو حق کېده. البته تر دې قانون مخکې هم اروپایانو د افریقایانو د گوښه کولو هڅې پیل کړې وې او هغوی یې په تدریجي توګه ځانګړو شوو کوچنیو او محدودو سیمو ته کډه کړل. خو د ۱۹۱۳ کال قانون په سوېلي افریقا کې وضعیت په بشپړه توګه بدل او د اپارټایډ رژیم واکمنېدو ته یې لار هواره

کره. د اپارتايد له مخې تور پوستي له سياسي او اقتصادي حقونو بې برخې شول، په داسې حال کې سپين پوستي لږکي له دواړو برخمن و. د ځمکو په قانون کې د تور پوستو افريقايانو لپاره ځانگړې سيمې لکه ترانسکي او سيسکي په پام کې نيول شوې وې، چې وروسته د «the Bantustans» په نامه وپېژندل شوې. ځانگړو سيمو ته د افريقايانو کډه کول په سوېلي افريقا کې د اپارتايد بله ناخواله وه، ځکه چې دغه رژيم ادعا کوله چې د سوېلي افريقا بومي اوسېدونکي د دې سيمې اصلي اوسېدونکي نه دي، بلکې د «بانټو» په نامه هغه خلک دي چې شاوخوا ۱۰۰۰ کاله مخکې د نايجريا له ختيځ څخه دلته کډه شوي دي، له همدې امله دوی په دې خاوره کې د اوسېدو حق نه لري او تر اروپايانو يې ډېر مستحق نه دي. شپاړسمه نقشه د ۱۹۱۳ کال او ۱۹۳۶ کال قوانينو له مخې افريقايانو ته ځانگړې شوې ځمکه په گوته کوي. په نقشه کې دغه راز د هغو ځمکو د وېش په اړه هم معلومات شته چې له ۱۹۷۰ وروسته په زيمبابوي کې د يوه دوه گوني اقتصاد په چوکاټ کې وشول. په ديارلسم خپرکي کې به په دې اړه ډېر بحث وکړو.



د ۱۹۱۳ کال قانون همدارنگه پر تور پوستو بنديز لگولی و، چې د سپين پوستو ځمکې په اجاره نه شي اخيستلی او نه پکې اوسېدلی شي، پرته له دې چې د مزدور په توگه پکې کار وکړي. لکه څرنگه

چې د بوميانو په ۱۶مه نقشه: په سوېلي افريقا او زيمبابوي کې د سپين پوستو واکمنانو له لوري تور پوستو ته ځانگړې شوې ځمکې چارو کې سکرتر په دې اړه ليکي: «په راتلونکي کې د دغه قانون عواقب دا وو، چې د اروپايانو او بومي وگړو ترمنځ د ځمکو او محصولاتو په برخه کې د هر ډول راکړې ورکړې مخه ډپ کړي. له بوميانو سره د اروپايانو ټول قراردونه به يوازې د خدمت يا مزدورۍ په برخه کې

وي. په دغه ډول قراردادونو کې کار هېڅ داسې کوم قید او محدودیت نه و چې کار مشران دې بومي وگړو ته د کړي خدمت په بدل کې پیسې ور نه کړي او یا په یوه توپه ځمکه کې د کړي کار په بدل کې حاصل ورکړي. خو بومیانو یا تور پوستي دا حق نه درلود چې له سپین پوستو ځمکې وپېږي.»

په ۱۹۵۰ او ۱۹۶۰ مه لسيزه کې کله چې پراختیایي اقتصاد د یوې علمي څانگې په توگه د را وتوکېدو او د اتر لویس نظریات د پراخېدو په حال کې و، په سوېلي افریقا کې د تور پوستو او سپین پوستو د ژوند د سطحې ترمنځ ژور توپيرونه د اقتصاد پوهانو لپاره د دوه گوني اقتصاد د تیورۍ یو روڼ انځور و. د اروپایي اقتصاد برخه له ښاري ژوند، لوستي نسل او نوې ټکنالوژۍ څخه برخمنه وه، په داسې حال کې چې اصلي یا بومي وگړو وروسته پاتې او کلیوالي ژوند درلود، بشري ځواک یې ناکاره او د بې سوادۍ کچه پکې خورا لوړه وه. داسې انګېرل کېدل چې گڼې دا د وروسته پاتې افریقا ازلي بخت دی. دوه گوني اقتصاد کومه طبیعي پدیده نه وه، بلکې رینه یې په اروپایي استعمار کې وه. دا چې د تور پوستو سیمې بېوزله، خلک یې نالوستي او له ټکنالوژۍ ډېرې لرې پاتې وې، لامل یې د استعماري دولت تگلاره وه چې په کانونو کې د ارزانه کارگرو د استخدام لپاره یې تور پوستي له هر ډول حقونو بې برخې کړل. له ۱۹۱۳ کال وروسته، سپین پوستو د تور پوستو ځمکې غصب کړې او هغوی یې ځانگړو سیمو ته کډه کړل، چې ډېرې کوچنۍ وې او د ژوند د چلولو لپاره یې هېڅ سرچینې نه لرلې. د سپین پوستو اروپایانو تگلاره همدا وه چې تور پوستي دې حد ته مجبور کړي، څو د ژوندي پاتې کېدو لپاره په ناچارۍ د سپین پوستو مزدوري وکړي. دغې ناروا تگلارې په خلکو کې اقتصادي انګېزه ووژله او هغه پرمختگونه چې د ۵۰ کلونو په ترڅ کې شوي وو، ټول پر شا وتمبول شول. خلکو د ځمکو د اړولو او قولبه کولو لپاره د سپارې پر ځای بېل ته مخه کړه. یوازې اقتصادي انګېزه و نه ترورل شوه، بلکې سیاسي بدلونونو هم معکوس حرکت پیل کړ. د سنتي مشرانو واک چې تر دې مخکې کمزوری شوی و، بېرته تقویه شو، ځکه چې د ارزانه کارگرو په برخه کې د استعماري تگلارې یوه موخه د تور پوستو د خصوصي مالکیت حقونو له منځه وړل و. وضعیت هغه وخت نور هم نازک شو، کله چې په ۱۹۵۱ کال کې حکومت د «بانټو د واکونو قانون» تصویب کړ. د افریقایي کروندگرو د مالکیت حقونو سلب د هغوی د سختې بېوزلۍ سبب شو. دغه کار نه یوازې د یوه وروسته پاتې اقتصاد بنسټ کېښود، بلکې خلک یې داسې بېوزله کړل چې دغه اقتصاد یې لاپسې تقویه کاوه. په ۱۹۱۳ کال کې د بومیانو د ځمکو قانون تر تصویب وروسته، ترانسکي او سیسکي سیمې تلپاتې

اقتصادي څورتيا په مخه کړې. د کارگرانو د گورمانې او استخدام هغه اسناد چې د فرانسس وېلسن په نامه تاريخ ليکونکي ترلاسه کړي، ښيي چې دغه څورتيا د سوېلي افريقا د اقتصاد ټولو برخو ته وغځېده. د ۱۹۱۱ او ۱۹۲۱ کلونو ترمنځ د ځمکو قانون او نورو قوانينو تر تصويب وروسته د کان کيندونکو مزد ۳۰ سلنه کم شو. سره له دې چې په ۱۹۶۱ کال کې د سوېلي افريقا اقتصاد نسبتاً دوامداره وده لرله، لا هم د ۱۹۱۱ کال په پرتله کارگرو ۱۲ سلنه لږ مزد درلود. د حيرانۍ خبره نه ده چې سوېلي افريقا په دې موده کې د نړۍ د نابرابرو هېوادونو په کتار کې و. ايا حتی په دغسې شرايطو کې هم تور پوستو افريقايانو حق نه درلود چې په موډرن اروپايي اقتصاد کې پر پښو ودرېږي، کاروبار او تجارت پيل کړي، يا زده کړې وکړي او په کسب و کار بوخت شي؟ دولت تضمين کړې وه چې تور پوستو ته به دا حق نه ورکول کېږي. هېڅ افريقايي حق نه درلود چې ځمکه ولري او د اروپايي اقتصاد تر ولکې لاندې په ۸۷ سلنه ځمکه کې تجارت يا کاروبار پيل کړي. د اپارټايد رژيم پوهېده چې تحصيل کړي او لوستي تور پوستي د دې پر ځای چې په کانونو کې کار وکړي، له دوی سره به په سيالی لاس پورې کړي. په ۱۹۰۴ کال کې په کاني اقتصاد کې د اروپايانو لپاره د دندې د ريزروېشن سيستم رامنځته شو. هېڅ تور پوستي حق نه درلود چې په بانکونو، ترکانۍ، د بخار ډېگونو جوړولو، د برنزو پروسس، خټگرۍ او .... لېست همداسې غځېږي تر دې چې ان د نجاری په دستگاه کې يې د کار کولو حق نه درلود. تور پوستي افريقايان د کانونونو په سکتور کې له هر ډول دندې منع کړل شول. دا د رنگ له مخې پر يوه تېر بنديز و، چې په سوېلي افريقا کې د اپارټايد تېرپال رژيم عملي کړی و. د رنگ پر اساس بنديز په ۱۹۲۶ کال کې ټولو اقتصادي برخو ته وغځېد او تر ۱۹۸۰ پورې يې دوام وکړ. حيرانوونکي نه ده چې تور پوستو لوړې زده کړې نه درلودې؛ د سوېلي افريقا استعماري دولت نه يوازې له زده کړو څخه د افريقايانو د اقتصادي گټې اخيستنې شونتيا له منځه يووړه، بلکې د تور پوستو په ښوونځيو کې يې د پانگونې مخه ونيوله او د هغوی د زده کړو مخه يې ډپ کړه. دغه سياست په ۱۹۵۰ مه لسيزه کې هغه وخت لا سخت شو، کله چې دولت د اپارټايد رژيم د يو تن بنسټگر «هنډرېک وېرورډ» په مشرۍ چې تر ۱۹۹۴ کال پورې ژوندی و؛ د «بانټو د زده کړو قانون» تصويب کړ. د دې قانون فلسفه په خپله هنډرېک په ۱۹۵۴ کال کې په يوه وينا کې داسې بيان کړه: «بانټو بايد خپلې ټولنې ته د خدمت لپاره ټولو برخو ته سوق شي. هغوی ته په اروپايي ټولنه کې د کارگرۍ په لوړو پوستونو کې ځای نشته... د هغو زده کړو ترلاسه کول چې موخه يې په

اروپايي ټولنه کې ځان ځايول وي، په داسې حال کې چې هغوی نه شي کولای ځان ځای کړي؛ نو هڅې يې بېځايه دي.»

هغه دوه گونې اقتصاد چې هندپرېک په خپلو خبرو کې ورته اشاره وکړه، د منځپانگې له مخې د لویس د دوه گونې اقتصاد له تیورۍ سره توپیر لري. په سوېلي افریقا کې دوه گونې اقتصاد د معکوسې ودې له امله نه و رامنځته شوی، بلکې دولت خپله په لوی لاس دا ډول وضعیت حاکم کړ. دلته تگلاره دا وه چې د اقتصادي پراختیا په موخه د اقتصاد عصري برخې ته د بېوزله وگړو د لاسرسي مخه ونیول شي. خو برعکس؛ د عصري برخې پرمختگ بیا د سنتي یا وروسته پاتې برخې د پرمختگ له برکته و، ځکه چې د پرمختللو سیمو سپین پوستو د وروسته پاتې سیمو غیر مسلکي تور پوستي کارگر په ډېر ارزانه مزد پر کار گومارل او د هغوی پرمټ يې په لویه پیمانه ثروت تولیداوه. په سوېلي افریقا کې هېڅ داسې تگلاره نه وه، چې له مخې يې غیر مسلکي تور پوستي کارگران باید وروزل شي، هغه څه چې لویس يې تمه لرله. تور پوستي کارگران په حقیقت کې قصداً او په سیستماتیک ډول غیر مسلکي ساتل کېدل، خو له سپین پوستو سره د سیالی جوگه نه شي. د سوېلي افریقا کې د سنتي اقتصاد تور پوستي وگړي رښتیا هم په لومه کې گیر شوي وو، خو دا د پراختیا ستونزه نه وه، بلکې د ستونزې رښه د سپین پوستو په سیاستونو کې وه. دا هم د تعجب خبره نه ده، چې د اقتصادي پرمختگ هغه ډول چې سپین پوستو د سوېلي افریقا په نصیب کړ، نهایتاً محدود و؛ ځکه چې دغه پرمختگ د هغو زېښونکو بنسټونو پر اساس بنا شوی و، چې سپین پوستو د تور پوستو د زېښناک په موخه جوړ کړي وو. د سوېلي افریقا سپین پوستو د مالکیت حق درلود. هغوی پر زده کړو پانگونه کوله، د سرو زرو او الماسو د استخراج او پلور له لارې يې بې خرته شتمنی ترلاسه کړي. خو د دې هېواد اتیا سلنه لوی اکثریت گوبنه کړل شوی و او د اقتصادي فعالیتونو ټولې دروازې يې پرمخ تړل شوې وې. تور پوستو حق نه درلود چې خپلې وړتیاوې وکاروي، هغوی همدا راز حق نه درلود چې مسلکي کارگران، سوداگر، پانگوال، انجنیران یا متخصصین شي. سپین پوستي د زېښونکو بنسټونو پرمټ د تور پوستو د زېښناک له لارې شتمن شول. سپین پوستو په حقیقت کې د لوېدیځې اروپا په معیارونو برابر ژوند درلود، په داسې حال کې چې د تور پوستو ژوند د افریقا په صحرا کې د نورو وگړو ژوند ته ورته و. دغې اقتصادي ودې چې له خلاق تخریب څخه خالي وه او یوازې سپین پوستي ترې برخمن وو، د سرو زرو او الماسو تر استخراجه پورې يې دوام پیدا کړ. بالاخره په ۱۹۷۰ مه لسيزه کې دغه وده په تپه ودرېده. بیا هم د تعجب وړ نه ده چې دغه زېښونکي اقتصادي بنسټونه د یو لړ سختو زېښونکو

سياسي بنسټونو له لوري حمايه کېدل. له ۱۹۹۴ کال مخکې په سوېلي افريقا کې ټول واک او ځواک له سپين پوستو سره و او دا يوازینی قوم و چې په ټاکنو کې د رایې ورکونې او د حکومت کولو حق يې درلود. پوځ، پوليس او ټول حکومتي بنسټونه د سپين پوستو په لاس کې و. دغه بنسټونه د سپين پوستو کډوالو له راتگ سره سم جوړ شوي وو. په ۱۹۱۰ کال کې د سوېلي افريقا اتحاديې د جوړېدو پرمهال افريکنرس يا اروپايانو په نارنجي او ترانسول ايالتونو کې ځانگړي او توکميز حقونه لرل او تور پوستي له سياسي مشارکت څخه چورلټ محروم کړل شوي وو. په ناتال او کيپ ټاون ايالتونو کې تور پوستو ته هغه وخت د رایې ورکولو حق درلود، چې ټاکلې اندازه شتمني يې لرله، هغه شرط چې پوره کول يې خورا ستونزمن و. تر ۱۹۱۰ کال پورې په ناتال او کيپ ټاون کې دا وضعیت همداسې په خپل ځای پاتې شو، خو په ۱۹۳۰ لسيزه کې په ټوله افريقا کې تور پوستو ته د رایې ورکونې حق ورکړل شو.

د سوېلي افريقا دوه گونی اقتصاد په ۱۹۹۴ کال کې پای ته ورسېد، خو د هغو عواملو پر اساس نه چې ارتر لویس يې وړاندوينه کړې وه. دا کومه طبيعي پروسه نه وه چې د تور پوستو د اقتصادي پرمختگ پر وړاندې يې ايجاد شوي خنډونه ونړول، بلکې د سوېلي افريقا تور پوستو د اپارټايد رژيم د ظلم او زور زیاتي پر ضد په پراخو لاریونونو او اعتراضونو لاس پورې کړ. په ۱۹۷۶ کال کې د سووېټو «Soweto» تر پاڅون وروسته دغه اعتراضونه نور هم پراخ او منظم شول چې په پایله کې اپارټايد رژيم نسکور شو. د سپين پوستو قدرت په سوېلي افريقا کې دوه گونی اقتصاد جوړ کړ، خو تور پوستو د اعتراضونو او لاریونونو له لارې په خپل قدرت سره دا نظام له منځه یووړ.

### معکوسه پراختيا

نن ورځ په نړۍ کې اقتصادي نا انډولې له دې امله ده چې په نولسمه او شلمه پېړۍ کې یو شمېر ملتونه له صنعتي انقلاب او ټکنالوژۍ څخه په گټه اخیستنه بريالي شول، په داسې حال کې نور ملتونه په کې پاتې راغلل. ټکنالوژيکي بدلونونه د هوساینې او پرمختگ ماشین دی، یا کولای شو ووايو چې تر دې هم مهم او حیاتي. هغو هېوادونو چې له نوې ټکنالوژۍ گټه وانه خيسته، د پرمختگ له ماشینه بې برخې شول. لکه څرنګه چې په دې او تېرو فصلونو کې مو ولوستل، دغه وروسته والی د هغوی له ناکاره زېښنونکو بنسټونو څخه سرچينه اخلي، چې دغه بنسټونه بیا په خپل وار د استبدادي بنسټونو زېږنده ده. خو په دې خپرکي کې همدا راز څرګنده شوه چې زېښنونکي بنسټونه په بېلابېلو مواردو کې چې د دې ملتونو د بېوزلۍ بنسټ

يې جوړاوه، د هماغه پروسو په پايله کې تحميل او يا نور هم تقويه شول؛ چې اروپايان يې د ودې او گټې خاوندان کړل: د اروپايي بنکېلاک او سوداگرۍ پراختيا! په حقيقت کې اروپايي استعماري امپراتورۍ تر ډېره د خپلواکو دولتونو د ړنگولو او د نړۍ په بېلابېلو برخو کې د ځايي خلکو د استثمار په موخه جوړې شوې وې، لکه د مولوکان ټاپوگان چې د ځايي وگړو تر نابودولو وروسته اروپايانو افريقايي مريان دې سيمې ته راوستل او پر کرڼه يې بوخت کړل او بالاخره دلته د دولتونو اساس له پيله پر زېښتونکو بنسټونو کېښودل شو. موږ نه پوهېږو چې که اروپايانو په بانډا ټاپوگانو، د اوسني اندونيزيا په آسه او ميانمار کې کوچني دولت-ښارونه نه وای نړولي، اوس به يې برخليک څه ډول و؟ ښايي هغوی خپل پرتمين انقلاب لرلی او يا په تدريجي توگه د درملو مخ پر ودې تجارت باندې ولاړ، د پرانيستو سياسي او اقتصادي بنسټونو په لور يې حرکت کړی وای. خو د هالنډ د ختيځ هند کمپنۍ په راتگ سره دا کار ناشونی شو. د ختيځ هند کمپنۍ د بانډا ټاپو د اوسېدونکو په ټولوژني سره په دې جزيره کې د پرمختگ هيلې تر خاورو لاندې کړې. د هالنډيانو د بنکېلاک له وېرې د سوېل ختيځې اسيا زياتره سيمو له تجارتي فعاليتونو او کرنې لاس واخيست.

د اسيا د تمدنونو د يوې مهمې زانگو په توگه، د هند کيسه هم دغه ډول ده. دلته پراختيا د هالنډيانو له لوري نه، بلکې د انگرېزانو له خوا سرچپه او معکوسه شوه. هند په اتلسمه پېړۍ کې په نړۍ کې د منسوجاتو ستر توليدوونکی او صادروونکی هېواد و. هندي خامتا او وړين توکي په اروپايي، اسيايي او ان افريقايي مارکېټونو کې پلورل کېدل. برېټانيا ته به دغه توکي د برېټانيا ختيځ هند کمپنۍ واردول. د برېټانيا د ختيځ هند کمپنۍ په ۱۶۰۰ کال کې له خپل هالنډي سيالې کمپنۍ څخه دوه کاله مخکې تاسيس شوې وه او اولسمه پېړۍ يې د هند د ارزښتناکه صادراتو په انحصارولو تېره کړه. ياده کمپنۍ له پرتگاليانو سره په گوا، چيتاگونگ او بمبي او له فرانسويانو سره په «پونداچيري، چندر ناگور، يانام او کارايکال» سيمو کې سيالي کوله. په اووم څپرکي کې مو ولوستل، چې پرتمين انقلاب د برېټانيا د ختيځ هند کمپنۍ پر وړاندې خنډونه رامنځته کړل. هغه انحصاري حقونه چې د سټيورات کورنۍ پاچاهانو کمپنۍ ته ورکړي وو، د ۱۶۸۸ کال تر پرتمين انقلاب وروسته لومړی محدود او بيا د يوې لسيزې په ترڅ کې چورلټ له منځه يووړل شول. د انحصار له منځه تگ، انگرېز نساجانو ته فرصت ورکړ چې د پارلمان په ملاتړ د هغو هندي توکرو د وادراتو مخه ونيسي، چې د ختيځ هند کمپنۍ په ولکه کې و. په اتلسمه پېړۍ کې د «رابرټ کليو» په مشرۍ ختيځ هند کمپنۍ خپله تگلاره بدله او د يوې قاره يي امپراتورۍ جوړولو ته يې مخه کړه. که څه هم په هند کې

د مغولو امپراتوري واکمنه وه، خو هند دا مهال عملاً د بېلابېلو رقیبو سیاسي ډلو او حکومتونو ترمنځ وېشل شوی و. د ختیځ هند کمپنی په لومړي ځل په ۱۷۵۷ کال کې د پلاسي او په ۱۷۶۴ کال کې د بوکسر په جگړو کې د ځایي حکومتونو په ړنگولو سره په ختیځ کې تر بنگال پورې پرمختگ وکړ. کمپنی د دې سیمې شتمنی لوټ کړې او د مغولي پاچاهانو زیښونکي بنسټونه یې په خپل واک کې واخیستل. د ختیځ هند کمپنی دغه پراختیا یا استعمار په هند کې د نساجی صنعت له سخت ځورنیا سره مخ کړ، ځکه چې دغو تولیداتو ته نور په برېتانيا کې مارکېټ نه و. دغې ځورنیا په هند کې بېوزلي زیاته او د ښاري کېدو بهیر یې په تپه ودراره او په نتیجه کې په هند کې پراختیايي بهیر معکوس حرکت پیل کړ. هنديان داسې مرحلې ته ورسېدل چې د خپلو نساجي تولیداتو پر ځای به یې برېتانوي هغه پلورل او د برېتانيا ختیځ هند کمپنی لپاره یې د تریاکو کښت ته مخه کړه، چې دغه تریاک به چین ته صادرېدل. په اتلانتيک کې ورته وضعیت په افریقا کې د پراختیا معکوس بهیر له ځان سره درلود، که څه هم د دې لویې وچې لومړنیو شرایطو د سوېل ختیځې اسیا په څېر انکشاف نه و موندلی. زیاتره افریقایي دولتونه پر جنگي ماشین بدل شوي وو چې مریان به یې نیول او بیا به یې پر اروپایانو پلورل. دا چې د دولت او بېلابېلو ډلو ترمنځ شخړې به پر تلپاتو جگړو اوښتې، په افریقا کې ډېری دولتونه چې په زیاترو مواردو کې لا سیاسي سنټرالېزېشن ته رسېدلي هم نه وو، له منځه لاړل او ناکامو زیښونکو بنسټونو ته یې لار هواره کړه، چې په دې اړه به وروسته بحث وکړو. د افریقا په ځینو محدودو سیمو لکه سوېلي افریقا کې چې د مریانو سوداګري په کې نه وه، هلته بیا اروپایانو د کانونو او د کرنې سکتورونو لپاره د ارزانه کاري ځواک د برابرولو په موخه متفاوت بنسټونه تاسیس کړل. په سوېلي افریقا کې داسې دوه ګونې اقتصاد رامنځته شو، چې د دې هېواد ۸۰ سلنه وګړو په سوداګري، کرنه او نورو مسلکي برخو کې د کار او فعالیت حق نه درلود. دا ټول مور ته نه یوازې دا رانښيي چې د نړۍ سترې برخې ولې له صنعتي کېدو بې برخې پاتې شوې، بلکې دا هم څرګندوي چې څنګه ممکنه ده چې ځیني وخت اقتصادي پراختیا د کورني اقتصاد له ځینو برخو او یا د نړۍ اقتصاد څخه تغذیه کېږي یا هم د دې وضعیت رامنځته کولو ته لار پرانېزي.



## لسم څپرکی

### د هوساینې څپرول

#### د مجرمینو جزیره

برېټانیا په اتلسمه پېړۍ کې د مجرمینو پر وړاندې اسانه تگلاره غوره کړې وه: له مخې او ذهنه د هغوی لري شړل. له همدې امله ډېری مجرمین د امپراتورۍ مستعمرو ته تبعید شول. د امریکا متحده ایالتونو کې د خپلواکۍ تر جگړې مخکې، مجرمین لومړی امریکایي مستعمري ته لېږدول کېدل، خو له ۱۷۷۸ کال وروسته چې د امریکا متحده ایالتونو له برېټانیا خپله ازادې واخیسته، هلته د برېټانوي مجرمینو لېږدېدل بند شول او د برېټانیا حکومت اړ و، چې د مجرمینو لپاره نوی ځای پیدا کړي. برېټانیا لومړی د لوېدیځې افریقا په فکر کې شوه، خو د افریقا هوا د ملاریا او زېږې تېې د ناروغیو له امله چې اروپایانو یې پر وړاندې هېڅ راز خونديتوب نه درلود، دومره وژونکې وه چې حکومت د سپین پوستو دغې هدیرې ته د مجرمینو له استولو ډډه وکړه. دویم غوراوی استرالیا وه. د استرالیا ختیځه ساحلي برخه لا له وړاندې د ستر اوبمزلي 'کپتان جېمز کوک' له لوري کشف شوې وه، کوک د ۱۷۷۰ کال د اپرېل په ۲۹ مه یوې زړه رانېکونې ابنا ته ورسېد. دا چې په دې سیمه کې بډایه طبیعي بوتې پیدا کېدل، کوک او له هغه سره مل بیولوجستانو یاده سیمه د 'بوتاني خليج' په نوم ونوموله. د برېټانوي چارواکو په اند استرالیا د مجرمینو د تبعید لپاره غوره سیمه وه، ځکه چې معتدله هوا یې لرله او له سترگو یې هم پناه وه. د ۱۷۸۸ کال په جنورۍ کې د کپتان ارتر فلیپ په مشرۍ له مجرمینو بار ۱۱ کبنتۍ بوتاني ته وخوځېدې. دغه کبنتۍ د جنورۍ په ۲۶ مه چې اوسمهال د «استرالیا ورځ» په توګه نمانځل کېږي، په سیدني کې تم شوې او دا نوې مستعمره د 'نوي سوېلي ويلز' په نامه ونومول شوه. د دې کبنتیو ترمنځ د کپتان الکساندر په مشرۍ د «دانکن سینکلر» په کبنتۍ کې د «هېنري» او «سوزانا کیبل» په نومونو دوه مجرمین چې بنځه او مېړه کېدل، هم شامل وو. سوزانا د غلا په تور لومړی پر اعدام محکومه شوې وه، خو وروسته یې جزا ۱۴ کاله حبس ته راتپه شوه او امریکایي مستعمرو ته یې د لېږدولو پرېکړه وشوه، خو دا چې په دې وخت کې د امریکا متحده ایالتونو تازه خپلواکي ترلاسه کړې وه، دغه پرېکړه عملي نه شوه. سوزانا په همدې وخت کې د نارویچ کلا په زندان کې له بندي هېنري سره آشنا او وروسته پرې مېپنه شوه. کله چې په ۱۷۸۷ کال کې په لومړي ځل نوې مستعمري «استرالیا» ته بنديان لېږدول کېدل، سوزانا هم په دې ډله کې انتخاب شوه او هېنري

په لېست کې نه و. هېنري او سوزانا دا وخت یو زوی هم درلود چې د هغه نوم هم هېنري و. د دې پرېکړې معنا دا وه چې یاده کورنۍ سره جلا کېږي. سوزانا هغې کښتۍ ته چې د تیمز سیند پر غاړه یې لنگر اچولی و، ولېږدول شوه او د دې غمجن بېلتون خبر د خلکو تر غوږونو ورسېد. د بشري چارو یوې فعالې مېرمن «کېډاگون» د کیبل کورنۍ د بیا یو ځای کولو لپاره کمپاین پیل کړ. بالاخره پرېکړه وشوه چې خاوند او مېرمن دواړه به له خپل زوی هېنري سره یو ځای استرالیا ته لېږدول کېږي. کېډاگون د دوی لپاره ۲۰ پونډه نغدي مرسته هم راټوله کړې وه او په دې پیسو یې ورته د اړتیا وړ توکي واخیستل چې استرالیا ته یې له ځان سره یوسي. سوزانا له خپل خاوند او زوی سره د الکساندر کښتۍ ته پورته شول او د استرالیا په لور وخوځېدل، خو کله چې بوتاني خلیج ته ورسېدل، پنډکی یې ورک و او یا هم کېدای شي چې سینکله به دروغ ویل چې ورک دی. د کیبل کورنۍ څه باید کړي وای؟ د برېتانيا د قوانینو له مخې هغوی هېڅ نه شوای کولای. که څه هم له ۱۷۸۷ کال وروسته په برېتانيا کې پراښتې سیاسي او اقتصادي بنسټونه دود شوي وو، خو د بنديانو او مجرمینو حقوقو ته په کې پام نه و شوی. مجرمینو نه شوای کولای چې مال او ملکیت ولري او یا پر چا دعوه وکړي. هغوی ان په محکمه کې د شهادت ورکولو حق هم نه درلود. سینکله چې په دې خبره پوهېده، ښايي چې پنډکی به یې پټ کړی و. هغه هېڅکله پر خپلې غلا اعتراف و نه کړ، خو دا خبره به یې تل په ویاړ کوله چې کیبلان نه شي کولای چې هغه تر تعقیب لاندې راولي. د برېتانيا د قوانینو پر بنسټ نوموړی پر حقه و او په برېتانيا کې ټوله قضیه په همدې ټکي پای ته رسېده. خو په استرالیا کې داسې ونه شول. په دې اړه یو تن ځایي قاضي ډیویډ کالینز ته په یوه لیک کې ولیکل شول: «باید وویل شي چې هېنري کیبل او د هغه مېرمن چې د دې سیمې نوي اوسېدونکي دي، له برېتانيا څخه دلته د راتگ پرمهال د الکساندر په بار وړونکې بېرې کې چې سینکله یې کپتان دی، له ځان سره یو پنډکی هم بار کړی و. په دې پنډکي کې پوښاک او ځیني نور د اړتیا توکي چې ځیني خیرخواه انسانانو د هینري کیبل، د هغه مېرمن او زوی ته اخیستي وو، شامل وو. د کښتۍ له کپتان سینکله څخه چې اوسمهال په بندر کې درېدلې ده، څو ځله وغوښتل شول چې دا توکي ور وسپاري، خو نه یې ورکوي او په پنډ کې یو له څو کتابونو پرته، نور ټول قیمتي شیان یې په بېرې کې له ځان سره قید کړي دي او لکه څرنګه چې یادونه وشوه، لیدل کېږي چې سینکله د امانت په ور سپارلو کې ناغېږي کوي.»

دا چې هېنري او سوزانا دواړه نالوستي وو او لاسلیک یې زده نه و، نو پر پورتنۍ عریضه یې گوتې ولگولې. وروسته د لیک د «د دې سیمې نوي اوسېدونکي» په جمله کې گوتې وهل

شوي وي، خو بيا هم ليک خپل ارزښت درلود. په ليک کې د لاسوهنې هدف دا و، چې که هېږي او کيبل مجرمين معرفي شي، نو قضيه به يې ونه خپرل شي. خو که نوي اوسېدونکي معرفي شي، نو د قاضي کالينز له لوري د دې نظر منل به تر توقع لوړ کار وي او په ډېر احتمال سره چې په خپله قاضي په عريضه کې گوټې وهلې وي. خو عريضې خپل کار وکړ. کالينز دوسيه تعقيب کړه او د منصفه پلاوي په حضور کې چې ټول سرټېري وو، محکمه دايره شوه او سينکله محکمې ته حاضر کړل شو. که څه هم کالينز دې قضیې ته دومره خوشبين نه و او په منصفه پلاوي کې هم داسې کسان وو چې د کيبل کورنۍ په څېر د مجرمينو ساتنه يې کوله، خو مېرمن او خاوند دواړه بريالي شول. سينکله اعتراض وکړ چې کيبلان مجرمين دي، خو د محکمې پرېکړه عملي شوه او نوموړی يې پر ۱۵ پونډه نغدي جریمې محکوم کړ. قاضي کالينز د حکم د صادرولو په برخه کې د برېټانيا قوانين په پام کې ونه نيول. دا لومړنۍ مدني قضيه وه چې په استراليا کې وڅېړل شوه. لومړنۍ جزايي قضيه هم په همدې ډول حيرانوونکې وه. يو تورن له بل تورن څخه د ډوډۍ پټولو په تور چې ارزښت يې دوه پنسه کېده، محکوم شو. تر دې مخکې په محکمه کې داسې کومه قضيه نه وه څېړل شوې، ځکه چې مجرمينو د مالکيت حق نه درلود، خو استراليا برېټانيا نه وه او د دې هېواد قوانينو له برېټانيا سره توپير درلود. استراليا ډېر ژر د جزايي او مدني قوانينو او همدارنگه د سياسي او اقتصادي بنسټونو په برخو کې له برېټانيا څخه خپله لار جلا کړه. د سوېلي ويلز مستعمره په لومړيو کې له تبعيد شوو مجرمينو او د هغوی له يو شمېر ساتونکو څخه جوړه شوې وه. تر ۱۸۲۰ مې لسيزې پورې په استراليا کې ډېر لږ شمېر ازادو کډوالو ژوند کاوه. په ۱۸۴۰ کال کې سوېلي ويلز ته د زندانيانو لېږدول بند شول، خو د استراليا لوېديځ ته تر ۱۸۶۸ کاله پورې د زندانيانو د لېږد بهير روان و. پر مجرمينو جبري کارونه کېدل او ساتونکو له دې وضعيت څخه گټه پورته کوله. په لومړيو کې مجرمينو ته هېڅ ډول پيسې يا مزد نه ورکول کېده او د کړي کار په بدل کې يوازې ډوډۍ ورکول کېده. د دوی د ټول کار گټه وټه به ساتونکو خپل جيب ته اچوله. خو دغه سيستم چې ويرجينيا کمپنۍ په جېمز ټاون کې تطبيق کړی و، بڼې پايلې نه لرلې، ځکه چې د مجرمينو ترمنځ د سم کار د ترسره کولو لپاره انگېزه نه وه. هغو مجرمينو چې سم کار نه کاوه، پر قمچينو وهل کېدل او يا به د نورفولک ټاپو ته چې په ارام سمندر کې د استراليا د ختيځ په ۱۰۰۰ مايله مترۍ کې پرته وه او يوازې ۱۳ مايل مربع پراخوالي يې درلود، تبعيد کېدل. خو نه د کارگرانو وهلو او نه هم تبعيد کولو کومه نتيجه ورکړه. يوازينی لار د انگېزې رامنځته کول و. د سرټېرو او ساتونکو په اند دا کار غير عملي برېښېده. مجرمين محکومين

وو او امکان یې نه و چې خپل کاري ځواک وپلوري او یا شتمنی یا ملکیت ولري. خو په استرالیا کې له دوی پرته بل څوک نه و چې کار وکړي. که څه هم په استرالیا کې د سوېلي ویلز ښارگوټي د جوړېدو پرمهال بومي یا ځایي وگړي هم موجود وو، چې شمېر یې شاوخوا یو میلیون تنو ته رسېده؛ خو هغوی د یوې لویې وچې په کچه خواره شوي وو او د یوه پر استشار ولاړ اقتصاد رامنځته کولو لپاره په سوېلي ویلز کې د هغوی راتولېدنې بسنه نه کوله. په استرالیا کې د لاتینې امریکا انتخاب موجود نه و. په دې توگه ساتونکي په داسې مسیر کې واقع شول چې په پایله کې تر برېتانيا هم ډېر پرانېستي بنسټونه رامنځته شول. مجرمینو ته یو لږ دندې ور وسپارل شوې او په اضافي وخت کې هغوی کولای شول چې د ځان لپاره کار وکړي او خپل تولید کړي توکي وپلوري. ساتونکو هم د مجرمینو له اقتصادي ازاديو څخه گټه اخیسته، تولیدات ډېر شول او ساتونکو پر مجرمینو د توکو د پلور په موخه ځیني انحصارات رامنځته کړل. تر ټولو ډېر گټور تولیدات د گڼو شراب «Rum» و. نوی سوېلي ویلز د برېتانيا د نورو مستعمرو په څېر د والي له لوري اداره کېده چې د برېتانيا حکومت ټاکه. په ۱۸۰۶ کال کې «ویلیم بلاي» د ویلز والي وټاکل شو. هغه اولس کاله مخکې په ۱۷۸۹ کال کې هغه مهال چې د H.M.S. Bounty بېړۍ پر خلاف خلکو بلوا وکړه، د بېړۍ کپتان و. بلاي یو جدي شخص او د عامه نظم د ټینګښت پلوی و او دا هغه ځانگړنه وه چې غالباً د ۱۷۸۹ کال د بلوا لامل گڼل کېږي. کله چې نوموړی والي هم شو، دريځ یې بدل شوی نه و او د شرابو د انحصار پر ضد یې مبارزه وکړه. دغه ټکر یوې بلې بلوا ته لار پرانېسته، چې د پخواني ساتونکي یا عسکر جان مک ارتر له لوري رهبري کېده. دغه پېښه چې د «رام بلوا» په نامه یادېږي، بلاي په کې یو ځل بیا ماته وخوړه. برېتانوي چارواکو د بلوا د غلي کولو لپاره سیمې ته لا ډېر ځواکونه واستول. مک ارتر ونيول شو او په بېړۍ کې برېتانيا ته واستول شو. خو نوموړی ډېر ژر خوشې شو او بېرته استرالیا ته ستون شو، خو د یادې مستعمرې په سیاسي او اقتصادي برخو کې مهم رول ولوبوي. د رام بلوا اقتصادي رېښې لرلې. مجرمینو ته د انګېزې ورکولو تگلارې د ارتر په څېر یو شمېر کسان چې په ۱۷۹۰ کال کې په دویمه جوپه بېړیو کې استرالیا ته راغلي و، ښه شتمن کړل. ارتر په ۱۷۹۶ کال کې له پوځه استعفا وکړه او خپل ټول پام یې تجارت ته واړاوه. دا چې ارتر تر دې مخکې د څارویو کاروبار کاوه، متوجې شو چې د وړیو په تولید او صادراتو کې ډېره گټه ده. دوی د نویو سیمو د موندنې لپاره له سیدني څخه سفر پیل کړ او د سفر په جریان کې له زرغون غرونو «Blue Mountains» سره مخ شول، چې بالاخره په ۱۸۱۳ کال کې له دې سیمې تر تېرېدو وروسته د استرالیا لویې وچې یوې بلې

پراخې شنې سيمې ته ورسېدل. دا د پسونو جنت و. امک ارتر' ډېر ژر د استراليا شتمن کس شو، هغه او نور ملگري يې پر سکواتوريانو «Squatters» چې معنا يې متصرف مالکين يا خانان دي، مشهور شول؛ ځکه چې هغوی پسونه په داسې ځمکو کې خړول چې د دوی نه وې، بلکې د برېټانوي دولت ملکيت و. په لومړيو کې دا يوه کوچنۍ مسئله گڼل کېده، خو وروسته سکواتوران د استراليا مشران شول، يا په بله وينا هلته سکواتر سالاري واکمنه شوه. د سوېلي ويلز سکواتر سالاري د ختيځې اروپا له استبدادي نظامونو يا د جنوبي امريکا مستعمرو سره ډېر توپير درلود. دلته عامو وگړو د اتریش-هنگري يا تزارې روسيې په څېر ژوند نه کاوه او نه هم ځايي وگړي د مکسيکو او پيرو په څېر استعمار کېدل. جنوبي ويلز د ويرجينيا له جېمز ټاون سره له څو اړخونو ورته والی درلود: نخبه پارکي ډېر ژر د اقتصادي بنسټونو په جوړولو کې خپلې گټې وليدلې، داسې بنسټونه چې د اتریش-هنگري، روسيې، مکسيکو او پيرو په پرتله ډېر پرانېستي وو. مجرمين يوازينۍ بشري قوه وه او د کار په بدل کې د مزد ورکړه د هغوی لپاره يوازينۍ انگېزه وه. دغو مجرمينو ته اجازه ورکړل شوه چې د کار مشري وکړي او نور مجرمين پر کار وگوماري. تر ټولو مهمه دا چې د مجازاتو د وخت له پوره کېدو وروسته ورته ځمکې ورکړل شوې او بېرته له ټولو حقونو برخمن شول، له دې جملې يو شمېر لکه هېنري کيبل د استراليا د شتمنو کسانو په ډله کې راغی. نوموړي په ۱۷۹۸ کال کې د «Ramping Horse» په نامه يو هوټل جوړ کړ او يو پلورنځی يې هم درلود. وروسته يې يوه کښتۍ واخيسته او د څرمنو تجارت يې پيل کړ. کيبل تر ۱۸۰۹ کال پورې په سيدني کې د ۴۷۰ هکتارو په اندازې کرنيزه ځمکه، يو شمېر کورونه او پلورنځي لرل. په نوي سوېلي ويلز کې راتلونکې شخړه د خانانو او د ټولني د نورو پارکيو ترمنځ چې له اوسنيو او پخوانيو مجرمينو او د هغوی له کورنيو جوړه وه، پېښېدونکې وه. په خانانو کې د مک ارتر په څېر پخواني ساتونکي او سرتېري او نور ازاد وگړي شامل و. لا هم ډېر مالکيت د همدغو خانانو يا نخبگانو په لاس کې و او پخوانيو مجرمينو او د هغوی د کورنيو د تبعيد ختمول او د مالکيت له حقونو برخمن کېدل غوښتل، هغه څه چې خانان يې مخالف و. د خانانو اصلي غوښتنه دا وه چې د دوی تر ولکې لاندې ځمکې بايد د دوی شخصي ملکيت وگرځول شي. دا هغو شرايطو ته ورته و چې دوه پېړۍ مخکې شمالي امريکا ور سره مخ وه. څرنگه چې په لومړي څپرکي کې مو وليدل، په مريلنډ او کارولينا کې د ويرجينيا کمپنۍ پر وړاندې د قرارداديانو د بريالي کېدو په پايله کې شخړې رامنځته شوې. په سوېلي ويلز کې د لارډ بالتيمور او شلي کوپر رول مک ارتر او د هغه سکواتر ملگرو پر غاړه واخيست. که څه هم دا

وېره موجوده وه چې مک آرتر او سکواتوران به خپلواکي اعلان کړي، خو د برېتانيا دولت يو ځل بيا د هغوی ترڅنگ ودرېد. د برېتانيا دولت په ۱۸۱۹ کال کې د جان بیگ په مشرۍ يوه کمپسيون ته دنده وسپارله چې د حالاتو د ارزونې په موخه جنوبي ويلز ته لاړ شي. بیگ هلته د مجرمينو د امتيازاتو او حقوقو په ليدو سره ټکان وخور او په دې مستعمره کې پرانېستي اقتصادي بنسټونو سرې هینس کړی و. نوموړي هلته د نوو مقرراتو د پلي کېدو وړاندیز وکړ: محکومین نه شي کولای چې ځمکه ولري، له دې وروسته هېڅوک حق نه لري چې محکومينو يا مجرمينو ته مزد ورکړي، پخوانيو مجرمينو ته د ځمکې ورکول باید بند شي او جزاگانې دې سختې شي. بیگ، سکواتورانو ته د استرالیا د طبيعي خانانو په سترگه کتل او هغوی باید د ده په نظر په استبدادي ټولنه کې حکومت کړی وای. خو دا کار شونی نه و.

په داسې حال کې چې بیگ د پخواني حالت د راگرځولو هڅه کوله، پخوانيو مجرمينو او د هغوی اولادونو د لا ډېرو حقونو دعوه کوله. تر ټولو مهمه دا چې هغوی د امریکا متحده ایالتونو په څېر د داسې سياسي بنسټونو د جوړېدو هیله لرله چې په سياسي مشارکت کې ورته د گډون زمينه برابره شي. هغوی داسې ټاکنې غوښتې چې ټولو ته د گډون مساوي زمينه برابره شي او داسې پارلمان یې غوښت چې د هغه په واسطه د حکومت نظارت وکړي. پخواني مجرمین، د هغوی زامن او لونی د نامتو لیکوال او ژورنالېست «ویلیام ونټ ورت» له لوري رهبري کېدل. ونټ د هغو کاشفینو په ډله کې وو چې له شنو غرونو واوښت او د سکواتورانو لپاره یې شنې او پراخې ځمکې وموندلې. له مجرمينو سره د ونټ ورت خواخوږي بنایي له دې امله وه چې پلار یې په لویو لارو کې د شوکمارۍ په تور ونيول شو او بیا استرالیا ته تبعید کړل شو. ونټ ورت دا مهال د پرانیستو سياسي بنسټونو، انتخابي جرگې، د منصفه پلاوي په حضور کې د پخوانيو مجرمينو او د هغوی د کورنیو د محاکمه کولو او سوېلي ويلز ته د مجرمينو د لېږد د بندېدو سرسخت پلوی و. نوموړي د «Australian» په نامه يوه ورځپاڼه پیل کړه او بیا وروسته د موجوده بنسټونو پرضد د مبارزې مشر شو. مک آرتر د ونټ ورت او د هغه د ملگرو د مبارزې مخالف و. هغه د ونټ ورت د پلویانو د نومونو په کتارولو سره د هغوی ځانگړنې داسې بیانوي:

- پر اعدام محکوم د لندن یو یهودی چې دلته راغلی شو ځله یې د گاډۍ شاته ډورې خوړلې.
- یو شراب پلورونکی یهود چې جواز یې لغوه شوی دی.
- یو دلال چې د مریانو د تجارت له امله تبعید شوی دی او دلته یې ډورې خوړلې دي.
- د دوو مجرمينو زوی

- يو درغلگر چې سخت پورورې دی

- يو امريکايی دوکه مار

- يو بې شخصيته حقوقي وکیل

- يو پردی چې د موسیقي سامان الاتو پلورنځی يې سقوط شوی دی.

- هغه کس چې د دوو مجرمينو له لور سره يې واده کړی.

- هغه کس چې له يوې چمبه وهونکې مجرمې سره يې واده کړی.

خو د مک ارتر او سکواټورانو ترمنځ دغه اختلاف ونه شوی کولای چې په استرالیا کې روان بهير وننگوي. د استازولۍ بنسټونو د جوړېدو لپاره کلکه مبارزه روانه وه چې نه خپل کېدونکې وه. تر ۱۸۲۳ کاله پورې د سوېلي ويلز ټولې حکومتي چارې د والي په لاس کې وې، خو په همدې کال کې د برېټانیا دولت له لوري د يوې شورا په جوړېدو سره د والي واک محدود شو. په لومړيو کې د دې شورا د غړيتوب لپاره د سکواټورانو او غير مجرمينو له ډلې کسان ټاکل شوي وو، چې مک ارتر هم په کې و، خو دا وضعیت دوامدار نه و. په ۱۸۳۱ کال کې والي ريچارډ بورک فشارونو ته تسليم شو او په لومړي ځل يې پخوانيو محکومينو ته په منصفه پلاوي کې د غړيتوب اجازه ورکړه. پخواني محکومين او نور ازاد وگړي چې تازه دغې مستعمرې ته کډه کېدل، له برېټانیا څخه د محکومينو د لېږد د بندېدو غوښتونکي وو، ځکه چې دا چاره د کار په بازار کې د رقابت او د مزد د کمېدو لامل کېده. سکواټورانو هڅه کوله چې د کارگرو مزد کم شي، خو بريالي نه شول. په ۱۸۴۰ کال کې سوېلي ويلز ته د مجرمينو لېږد بند شو او په ۱۸۴۲ کال کې د قانون جوړونې يوه شورا جوړه شوه چې دوه ثلثه غړي يې انتخابي او پاتې نور يې انتصابي وو. هغو محکومينو چې کافي جايدادونه لرل، د کاندېدو او رایې ورکونې حق درلود. تر ۱۸۵۰ مې لسيزې پورې په استرالیا کې د سپين پوستو لپاره د رایې ورکونې عمومي حق په رسمیت وپېژندل شو. د خلکو، پخوانيو مجرمينو او د هغوی د کورنيو غوښتنې تر هغه څه لوړې وې، چې ويليم ونټ ورت په لومړيو کې د هغه تصور کاوه. په واقعیت کې ونټ ورت دا مهال د محافظه کارانو په ډله کې و، چې د يوې غير منتخبې شورا پر جوړېدو يې ټينگار کاوه. خو تر دې مخکې د مک ارتر په څېر، ونټ ورت نه شواي کولای چې د پرانېستو سياسي بنسټونو پر لور د حرکت مخه ډپ کړي. ویکتوريا ايالت چې په ۱۸۵۱ کال کې له سوېلي ويلز څخه جلا شوی و او تاسمانيا ايالت، په نړۍ کې لومړنی سيمې وې چې د ۱۸۵۶ کال په ټاکنو کې پکې سري يا پټې رایې وکارول شوې او همدارنگه

د رایو اخیستل او د جبري رایې کارول پکې منع شول. نن ورځ په ټاکنو کې د پټې یا سري رایې ورکونې معیار د استرالیايي میتود په نوم پېژندل کېږي.

په جنوبي ویلز کې د سیدني لومړني شرایط ۱۲۸ کاله مخکې د ویرجینیا په جېمز ټاون کې له موجوده شرایطو سره ډېر ورته والی درلود. خو د جېمز ټاون اوسېدونکي د مجرمینو پر ځای قراردادي کارگران وو. په دواړو سیمو کې لومړنیو شرایطو د زېښونکو استعماري بنسټونو جوړېدو ته اجازه ور نه کړه. په دواړو سیمو کې د انسانانو داسې گڼ مېشته سیمې نه وې چې د استثمار وړ کارگران پکې پیدا شي او همدارنگه گران بیه فلزاتو لکه سرو زرو، سپینو زرو او د کښت وړ ځمکو ته لاسرسی اسانه نه و. په ۱۷۸۰ یمه لسيزه کې د مریانو تجارت لاهم په کش کې و او سوېلي ویلز کېدای شوای چې له مریانو ډک شي، خو دا کار گټور نه و. هم د ویرجینیا کمپنی او هم سرتېري او ازاد وگړي چې نوی جنوبي ویلز یې اداره کاوه، د پرانېستو اقتصادي بنسټونو رامنځته کولو ته غاړه کېښوده. د ویرجینیا په پرتله په ویلز کې دا پروسه له لږې شخړې سره مل وه او هغه هڅې ناکامه شوې چې د دې بهیر د اپوټه یا معکوس کولو لپاره پیل شوې وې. استرالیا او متحدو ایالتونو د برېټانیا په پرتله د پرانېستو بنسټونو په لور یو متفاوت مسیر طی کړ. هغه پرتمین انقلاب چې برېټانیا یې ولر زوله، په متحدو ایالتونو او استرالیا کې ورته اړتیا نه وه، ځکه چې په یادو هېوادونو کې شرایط ډېر متفاوت و، خو دا په دې معنا نه ده چې په دغو هېوادونو کې پرانېستي بنسټونه له کومې شخړې پرته رامنځته شول، بلکې د امریکا متحده ایالتونو له برېټانوي ښکېلاک څخه تر ازادۍ وروسته د پرانېستو بنسټونو جوړولو ته مخه کړه. په برېټانیا کې استبدادي نظام له کلونو راهیسې واکمن و او د دغه شان یوه نظام ماتول یوازې د انقلاب له لارې شوني و. که څه هم بالتیمور غوښتل چې په مریلنډ کې او جان مک آرتر په سوېلي ویلز کې دغه ډول نظامونه واکمن کړي، خو هدف ته ونه رسېدل. په متحده ایالتونو او استرالیا کې د پرانېستو بنسټونو د موجودیت له امله، صنعتي انقلاب ډېر ژر دغو سیمو ته رېښې وغځولې او د شتمن کېدو په لور یې مزل پیل کړ. نورو مستعمرو لکه کاناډا او نیوزلنډ هم دغه لار تعقیب کړه. له دې پرته د پرانېستو بنسټونو په لور نورې لارې هم موجودې وې. د لوېدیځې اروپا گڼو هېوادونو د فرانسې لوی انقلاب په پایله کې د پرانېستو بنسټونو په لور د ورتگ درېیمه لار خپله کړه. د فرانسې انقلاب په دغه هېواد کې استبدادي نظام را نسکور کړ او تر یو لړ کورنیو شخړو وروسته د لوېدیځې اروپا په گڼو سیمو کې بنسټي بدلونونو ته لار هواره شوه. په پایله کې دغو اصلاحاتو په لوېدیځه اروپا کې پرانېستي اقتصادي بنسټونه، صنعتي انقلاب او اقتصادي وده را وتوکول.



**د خنډونو ماتول: د فرانسې انقلاب**

د ۱۷۸۹ کال تر انقلاب وړاندې په فرانسه کې درې پېړۍ استبدادي سلطنتي نظام واکمن و. د فرانسې ټولنه پر دريو برخو چې «ټولنيز پارکي» يې بلل، وېشل شوې وه. په لومړي پارکي کې اشراف، په دويم کې روحانيون او په درېيم کې نور عام وگړي شامل وو. درېيم پارکي متفاوت حقوق لرل او دوه لومړنيو طبقو هغه حقوق لرل چې نور ترې محروم وو، هغسې لکه له يوه استشاري رژيم څخه چې يې تمه کېږي. اشراف او روحانيون له مالياتو څخه معاف وو، په داسې حال کې چې عام وگړي د څو ډوله مالياتو په ورکولو مکلف وو. کليسا نه يوازې ماليات نه ورکول، بلکې پراخې ځمکې يې په واک کې لرلې او پر عامو خلک يې ځانگړي ماليات وضع کړي وو. سلطنتي کورنۍ، اشرافو او روحانيو مجلل او شانداره ژوند درلود، په داسې حال کې چې عام خلک له سختې بېوزلۍ کرېدل. قوانينو نه يوازې د اشرافو او روحانيو اقتصادي گټې خوندي کولې، بلکې هغوی ته يې عام و تام سياسي واک هم ورکړی و. په اتلسمه پېړۍ کې د فرانسې په ښارونو کې د ژوند شرايط په ډېر ناوړه حالت کې و. د توليد چارې د ځواکمنو صنفي ټولنو له لوري داسې تنظيم شوې وې چې د دې ټولنو غړو ته يې په لويه پيمانه عوايد په لاس ورکول او اصنافو هڅه کوله چې د نورو کسانو پر مخ د کاروبار دروازې بندې وساتي. د لرغوني رژيم په نامه مشهور نظام د خپل پايښت او دوام هڅه کوله. د پانگونې او کار پنځونې ډگر ته د نوو کسانو راتگ ته د اړدوړ او بې ثباتۍ په سترگه کتل کېدل. که په ښارونو کې ژوند سخت و، خو په کليو کې بيا د ناوړين تر بريده رسېدلی و. لکه څرنګه چې مخکې مو اشاره وکړه، په فرانسه کې د خان-رعيت افراطي نظام چې خلک يې په ځمکو پورې تړلي وو او فيوډالي خانانو ته به يې ځمکې کرلې، له وړاندې يې په زوال پيل کړی و. کروندگرو بايد سلطنتي کورنۍ، اشرافو او کليسا ته مالیه ورکړې وای. د فرانسې انقلاب د همدغه وضعيت پر وړاندې يو غبرگون و. د ۱۷۸۹ کال د اگست پر ۴ مه د ملي بنسټگرې جرگې له لوري پېشنهاد شوي نوي اساسي قانون فرانسه په بشپړه توګه بدله کړه. د قانون په لومړۍ ماده کې راغلي وو: «په دې توګه ملي جرګه خان-رعيت نظام په بشپړه توګه ملغا اعلانوي. جرګه دغه راز اعلانوي چې اوسني حقوق او وجايب - که فيوډالي او سنسوال دي- او ټول هغه چې له خان-رعيت نظام سره تړاو لري، د غرامت له ورکړې پرته لغوه کېږي.» وروسته په ۹ مه ماده کې راځي: «د مالياتو په نوم ځانگړي امتيازات د تل لپاره لغوه کېږي. ماليات بايد له ټولو وگړو او شتمنيو کسانو څخه يو شان واخيستل شي. داسې قوانين بايد جوړ شي چې له مخې يې ماليات د کال په هرو شپږو مياشتو کې په مناسبه بڼه ورکړل شي.»

په دې توگه د فرانسې انقلاب په خپل لومړي گوزار کې فیوډالي نظام او د هغه اړوند ټول حقوق له منځه یووړل او د اشرافو او روحانیانو ټول مالیاتي معافیتونه یې لغوه کړل، خو په قانون کې تر ټولو هیښوونکي پرمختگ چې هغه مهال یې تصور هم نه شوی کېدای، یوولسمه ماده وه: «ټول وگړي پرته له دې چې ټولنیز موقف یې په پام کې ونیول شي، دا حق او وړتیا لري چې په ملکي یا نظامي برخو کې دنده اجرا کړي او هېڅ شغل یا مسلک له دې حکم څخه مستثنی نه دی.» د قانون په وړاندې برابري او مساوات نه یوازې د ژوند په ورځنیو چارو، بلکې د سیاست په ډگر کې هم عملي شول. په انقلاب پورې د ټولو اصلاحاتو لړۍ د اگست له ۴ مې وروسته هم دوام وکړ. ورپسې د ځانگړو مالیاتو د وضع کولو په برخه کې د کلیسا واکونه منحل شول او د روحانیانو مقام د دولتي کارمندانو کچې ته راټیټ کړل شو. د سیاسي او ټولنیزو مقامونو د منحلولو په پایله کې د اقتصاد پر وړاندې پراته خنډونه هم له مخې لرې کړل شول، دغه راز صنفي ټولني منحل او د کسب و کار پر مخ پراته خنډونه اوبه شول. په لومړي سر کې اصلاحات تر ډېره د استبدادي نظام پر له منځه وړلو باندې متمرکز و. که څه هم د اگست د څلورمې تر بدلون وروسته په فرانسه کې څو لسيزې بې ثباتي او کورنۍ جگړه پیل شوه، خو دا له استبدادي نظام او زېښونکو بنسټونو څخه د پرانېستو سیاسي او اقتصادي بنسټونو په لور نه پر شا کېدونکي گامونه وو. دغه بدلونونه چې د سیاست او اقتصاد په برخه کې له نورو اصلاحاتو سره بدرگه شول، په ۱۸۷۰ کال کې د درېیم جمهوریت پرمهال اوج ته ورسېدل، چې په پایله کې یې په فرانسه کې پارلمان رامنځته شو؛ کټ مټ هغسې لکه د پرتیمین انقلاب په نتیجه کې چې برېتانيا د پیاوړي پارلمان څښتنه شوه. د فرانسې انقلاب کړاوونه، تاوتریخوالی، بې ثباتۍ او شخړې له ځان سره لرلې، خو پر دې سربېره؛ فرانسویان د هغو زېښونکو او استبدادي بنسټونو له لومې وژغورل شول، چې په ختیځه اروپا کې اتریش-هنګري او روسیې رامنځته کړي وو او د پرمختگ مخه یې پرې ډپ کړې وه.

د فرانسې استبدادي شاهي نظام څنگه د ۱۷۸۹ کال اوښتون ته لار پرانېسته؟ ومو لیدل چې زیاتره استبدادي نظامونه په دې توانېدل چې حتی له سخت اقتصادي رکود او ټولنیزو کړکېچونو سره سره، خپل حیات ته دوام ورکړي. د نورو گڼو پېښو په څېر چې انقلابونه او هیښوونکي بدلونونه زېږوي، د فرانسې انقلاب هم د بېلابېلو عواملو د یو ځای کېدو په پایله کې رامنځته شو او دغو عواملو د برېتانيا د چټک صنعتي کېدو له واقعیتونو سره ژوره اړیکه درلوده. البته چې دا د تاریخ نا اټکل شوی مسیر و؛ لکه په واک کې د پاتې کېدو لپاره د یو شمېر افرادو د استبدادي نظام د ټینګولو هڅې ناکامې شوې او د ۱۷۸۹ کال انقلاب په

فرانسې او د اروپا په نورو برخو کې د بنسټونو د بدلون په برخه کې داسې رول ولوباوه، چې په لومړي سر کې يې هېڅ تصور نه کېده. په فرانسه کې زياتره قوانين او ځانگړي امتيازات د منځنۍ پېړۍ له دورې څخه په ميراث پاتې وو. دغو قوانينو او امتيازاتو نه يوازې د ولس پر وړاندې د لومړي او دويم پارکي له گټو دفاع کوله، بلکې د پاچا پر وړاندې يې هم د يادو دوو طبقو گټې خوندي کولې. څلورم لويي چې د لمر پاچا باندې مشهور و، له ۱۶۶۱ څخه تر ۱۷۱۵ کاله پورې د مرگ تر وخته، ۵۴ کاله پر فرانسې پاچاهي وکړه. نوموړی ان په پنځه کلنۍ کې په ۱۶۴۳ کال کې رسماً پر تخت کېناست. نوموړي د سلطنت د واک مزي ټينگ کړل او د حکومت د استبدادي کولو پروسه چې پېړۍ مخکې پيل شوې وه، لا پسې سخته کړه. ډېری پاچاهانو به د اشرافو له جرگې سره چې د پاچا د خوښې کسان وو، سلا مشوره کوله. که څه هم دغه جرگه تر ډېره محافظه کاره وه، خو بيا هم د پاچا د قدرت پر وړاندې يو نرم خنډ گڼل کېده. همدا لامل و، چې څوارلسم لويي د جرگې د غونډو له دايرولو پرته حکومت وکړ. د هغه د واکمنۍ پرمهال فرانسه په اتلانتيک او خپلو مستعمرو کې د سوداگرۍ پر مټ يوه اندازه اقتصادي ودې ته ورسېده. د لويي د ماليې مخکښ وزير «جان باپټيست» د دولت تر ولکې لاندې پر صنعت ولاړ پرمختگ څخه څارنه کوله، چې يو ډول استثمالي وده يې رامنځته کړي وه. د دې محدودې ودې گټه يوازې لومړي او دويم پارکي ته رسېده. لويي د فرانسې د مالياتي نظام د سمولو په هڅه کې و، ځکه چې دولت د جگړه ييزو لگښتونو، لوی او منظم پوځ د جوړولو، بې شانه دربار، شخصي لگښتونو او د پاچاهي ماڼيو د جوړولو لپاره پيسو ته اړتيا لرله. دا وخت حتی د کوچنيو ماليه ورکونکو له لوري د ماليې نه ورکولو هم کولای شوای چې د پاچا عوايد زيانمن کړي.

کله چې په ۱۷۷۴ کې شپاړسم لويي واک ته ورسېد، سره له دې چې څه نا څه اقتصادي وده موجوده وه، خو ټولنه له يوه سخت کړکېچ سره مخ شوې وه. پردې سربېره، پخوانۍ مالي ستونزې پر اقتصادي ناورين اوښتې وې او د (۱۷۶۳-۱۷۵۶) کلونو ترمنځ د فرانسې او برېتانيا ترمنځ اووه کلنه جگړه ونښته چې په ترڅ کې يې فرانسې کاناډايي مستعمره له لاسه ورکړه او سخت زيانونه يې وگالل. ځينو نوموتو سياسي څېرو هڅه کوله چې د وضعیت د کابو کولو په موخه د سلطنت په بوديجوي جوړښت کې بدلون رامنځته کړي او ماليات لوړ کړي، چې په دې ډله کې د وخت مشهور اقتصاد پوه 'ان-رابرټ-جاکس تورگات'، 'جاکس نيکر' چې تر انقلاب وروسته يې مهم رول ولوباوه او 'شارل الکساندر' کالون شامل وو. خو يو يې هم په خپل کار کې بريالی نه و. کالون، شپاړسم لويي ته مشوره ورکړه چې د اشرافو جرگه

جوړه کړي. پاچا او سلاکارانو یې هیله لرله چې جرگه یا اسامبله به د دوی اصلاحات تایید کړي، لکه د بریتانیا لومړي چارلېز چې په ۱۶۴۰ کال کې د پارلمان په رابللو سره له سکاټلنډیانو سره د جگړې لپاره د پوځ لگښتونه تصویب کړل. جرگې د تمې خلاف پرېکړه وکړه او څرگنده یې کړه چې د خلکو د استازو په توګه یوازې د «طبقاتو عمومي جرگه» کولای شي چې دغه اصلاحات تصویب کړي. د طبقاتو عمومي جرگه یا اسامبله د اشرافو جرگې په پرتله یو متفاوت جوړښت و. په دویمې کې یې زیاتره لوی اشراف و، چې د پاچا په خوښه ټاکل کېدل، خو په لومړي هغې کې یې بیا د درې واړو پارکيو استازي شامل و. دغې جرگې خپله وروستی غونډه په ۱۶۱۴ کال کې جوړه کړې وه. کله چې د طبقاتو عمومي جرگې په ۱۷۸۹ کال کې په ورسا کې غونډه جوړه کړه، څرګنده شوه چې د هېڅ راز هوکړې امکان نه شته. د نه جوړجاړي وړ حالت رامنځته شوی و، ځکه چې ټیټ پورې طبقې دا د ځان لپاره یو فرصت ګانه چې له موکې نه په استفادې په سیاسي واک کې خپل رول یقیني کړي او په عمومي جرگه کې د لا ډېر حق غوښتونکي وو، هغه حق چې روحانینو او اشرافو یې مخالفت کاوه. دغه غونډه د ۱۷۸۹ کال د مې میاشتې پر پنځمه له کومې هوکړې پرته پای ته ورسېده او یوازې د «ملي جرگې» په نوم د یوه بل ځواکمن جوړښت د رامنځته کېدو پرېکړه وشوه چې دغه کار سیاسي کرکېچ نور هم پراخ کړ. درېیمې طبقې، په ځانګړې توګه سوداګرو، صنعتکارانو او نورو کسبګرو چې د ډېر واک غوښتونکي وو، روانو تحولاتو ته د خپل زیاتېدونکي نفوذ او واک په سترګه کتل. عامو وګړو چې حالاتو زړور کړي وو، د هغوی په ملاتړ لارو کوڅو ته راووتل چې بالاخره دغه پېښه د جولای په نهمه د بنسټګرو جرگې «Constituent Assembly» په جوړېدو تمامه شوه. په دې وخت کې د هېواد سیاسي چاپېریال او په ځانګړې توګه په پاریس کې وضعیت د کرکېچ خوا ته روان و، د یادې پېښې په غبرګون کې د دربار محافظه کارانو، پاچا وهڅاوه چې د ماليې سمونپال وزیر «نېکیر» له دندې ګوښه کړي، دې کار خلک نور هم راوپارول او پایله یې د «باستیل» مشهور توپان و، چې د ۱۷۸۹ کال د جولای په ۱۴ مه پېښ شو. له دې وروسته انقلاب له خپل ټول زور او ځواک سره پیل شو، نیکیر بېرته دندې ته راوستل شو او 'مارکس ډي لافایت' ته د پاریس د ملي ګارډ مشري وسپارل شوه. هغه څه چې د باستیل له توپانه هم ډېر د پام او ارزښت وړ دي، د 'بنسټګرو ملي جرگې' پرېکړه وه چې پر بنسټ یې د ۱۷۸۹ کال د اګست پر ۴ مه نوی اساسي قانون تصویب شو. د نوي قانون له مخې فیودالېزم ړنګ او د لومړي او دویم پارکي ځانګړي امتیازات لغوه شول، خو د دغو بدلونونو په لړ کې جرگه پر دوو برخو ووېشل شوه.

دا چې د ټولني وضعیت او بڼه بايد څه ډول وي، په دې اړه د جرگې د غړو ترمنځ د نظر اختلاف موجود و. لومړني گام د محلي کلوپونو جوړول وو، چې مهم يې د 'جاکوبين رادیکال کلوپ' و، چې وروسته يې د انقلاب واگې په لاس کې واخيستي. په ورته وخت کې له هېواده په لويه کچه د اشرافو د وتلو لړۍ پيل شوې وه، چې وروسته په «کډوالو» مشهور شول. بل پلویو شمېر کسانو پاچا دې ته هڅاوه چې په خپله يا د بهرنيو قدرتونو لکه د اتریش په مرسته چې د ملکې «ماری انتوانټ» پلرنی تابوبي او همدارنگه د کډوالو پناه ځای و، ملي جرگه ړنگه کړي. د انقلاب زیاتره مبارزينو د انقلاب دوه کلنۍ لاسته راوړنې په خطر کې ليدې. د بنسټگرو ملي جرگې د ۱۸۹۱ کال د سپټمبر په ۲۹ مه د اساسي قانون وروستی متن تصویب کړ، چې پر بنسټ يې فرانسه پر يوه مشروط سلطنتي نظام بدله شوه او ټول وگړي له برابرو حقونو برخمن شول. په فرانسه کې شاهي نظام په خپل ځای پاتې شو، خو د پاچا واکونه محدود شول، داسې چې ان ازادي يې هم تر پوښتنې لاندې راغله، خو کله چې په ۱۷۹۲ کال کې د فرانسې او د اتریش په مشرۍ د «لومړي ایتلاف» ترمنځ جگړه ونښته، د انقلاب خوځنده بهير ټکنی شو. دغې جگړې انقلابيون او خلک د لا ډېر افراطيت او تاوتریخوالي په لور سوق کړل، چې د «sans-culottes» په نوم یادېږي. دا دوره چې د ترور عصر يې بولي، د «جاکوبين ډلې» تر قومندې لاندې د «روبس پير او ساین جوس» تر مشرۍ لاندې د شپاړسم لويي او ماري انتوانټ تر اعدامولو وروسته پيل شوه. د اعدامولو په دې لړۍ کې نه يوازې گڼ اشراف او انقلاب ضد کسان له منځه يووړل شول، بلکې په خپله د انقلاب مشهورې څېرې او مشران هم لکه «Brissot»، «Danton» او «Desmoulins» د مرگ په سزا محکوم شول. خو د ترور دا لړۍ ډېر ژر له کنټروله ووتله او په پایله کې د ۱۷۹۴ کال په جولای کې په خپله د ترور ډلې د مشرانو لکه د «روبسپير» او «ساین جوس» په وژل کېدو سره ياده لړۍ پای ته ورسېده. فرانسه د ۱۷۹۵ او ۱۷۹۹ کلونو ترمنځ لومړی د 'ډایرکټري' په نامه د نسبتاً ناکاره حکومت په مشرۍ او وروسته بيا د 'درې کسيزې شورا' پرمهال چې دوکاس، سياس او ناپيليون بناپارټ په کې شامل وو، فرانسه نسبي ثبات ته ورسېده. ځوان جنرال ناپليون بناپارټ چې د ډایرکټري پرمهال په پوځي برخه کې د ځينو برياليتوبونو او لاسته راوړنه له امله مشهور شوی و، له ۱۷۹۹ کال وروسته په فرانسه کې د يوه اغېزناک او مخکښ کس په توگه را څرگند شو. په دې توگه، درې کسيزې شورا ډېر ژر خپل ځای د ناپليون يو کسيز حکومت ته پرېښود. د ۱۷۹۹ او ۱۸۱۵ کلونو ترمنځ چې د ناپليون د واک دوره ده، فرانسه د Wagram، Austerlitz او Jena-Auerstadt په څېر د سترو جگړو د گټلو شاهد و، چې

د اروپا لویه وچه یې په گوندو کړه. ناپلیون دا فرصت پیدا کړ چې په خپل قلمرو کې اصلاحات پلي او نوي قوانین چې کوډ<sup>۱</sup> یې باله، جوړ کړي. په ۱۸۱۵ کال کې د ناپلیون تر نهایی ماتې او سقوط وروسته، په فرانسه کې یو ځل بیا سیاسي حقونه محدود شول او د اتلسم لویي تر مشرۍ لاندې پاچاهي نظام را ژوندی شو، خو دغو ټولو بدلونونو بالاخره ورو- ورو د پرانیستو سیاسي بنسټونو جوړولو ته زمینه برابره کړه. د ۱۷۸۹ کال د انقلاب له زړه څخه راتوکېدلو قوتونو په فرانسه کې استبداد او مطلقیت ته د پای ټکی کېښود او پایله کې یې په فرانسه کې د پرانیستو بنسټونو اساس کېښود. فرانسې او د اروپا هغه برخې چې د انقلابي اصلاحاتو لړۍ ور رسېدلې وه، په نولسمه پېړۍ کې د صنعتي کېدو له بهیر سره یو ځای شول.

### د انقلاب خپرېدل

د فرانسې انقلاب (۱۷۸۹) په لړ کې په ټوله اروپا کې د یهودیانو پر وړاندې سخت محدودیتونه وضع شول. د بېلگې په توګه، د جرمني په فرانکفورت کې د یهودیانو د اوسېدنې لپاره داسې قوانین وضع شول، چې د منځنۍ پېړۍ له حالاتو سره یې اړخ لگاوه. د دې قوانینو له مخې په فرانکفورت کې یوازې ۵۰۰ کورنۍ یهودیانو په یوه کوچني ځانګړي ښارګوټي کې چې جودن ګاس<sup>۲</sup> یې باله، د اوسېدو حق درلود. دغو یهودیانو د شپې مهال، د یکشنبې په ورځو او د مسیحي مناسبتونو په وخت کې له ښارګوټي د باندې وتلو اجازه نه درلوده. د یهودیانو په 'جودن ګاس' ښارګوټي کې له حده ډېر نفوس راټول شوی و، دوی تر سخت څار او فشار لاندې و او هر کال به د یهودو دوه کورنۍ په ښارګوټي کې منل کېدې، همدارنګه هرکال دولس جوړې کسانو ته د واده اجازه ورکول کېده، نجلی او هلک باید د واده پرمهال د پنځه ویشتنو کلنۍ عمر پوره کړی وای. یهودو دغه راز د کرکيلې او د وسلو، درملو، مشروباتو او غلو-دانو د تجارت حق نه درلود. تر ۱۷۲۶ کاله پورې د یهودیانو لپاره ځانګړې جامې او مشخصې شوې وې، چې د نارینه وو لپاره دوه زېرې کړې او د ښځو لپاره نری حجاب و. یهودیان د مالیاتو په ورکړې مکلف و.


د فرانسې د انقلاب په اوج کې د «مایر امشیل روچیلډ» په نامه یوه بریالي ځوان تاجر د فرانکفورت په جودن ګاس کې ژوند کاوه. روچیلډ د ۱۷۸۰ یمې لسيزې تر لومړیو پورې په فرانکفورت کې د سکو، فلزاتو او لرغونو اثارو د سوداګرۍ په برخه کې یو وتلی نوم و، خو

نوموړي د ښار د نورو يهوديانو په څېر حق نه درلود چې له خپلې ټاڪلې سيمې بهر كاروبار او يا حتى له هغې بهر ژوند وكړي. خو وضعیت د بدلېدو په حال کې و، په ۱۷۹۱ کال کې د فرانسې ملي جرگې پر يهوديانو د محدودیتونو د لرې کولو او د هغوی لپاره د ازادۍ د ورکړې پرېکړه وکړه. همدارنگه د فرانسې پوځ دا مهال د راینلند او د جرمني په لوېدیځ کې د يهودو په ازادولو بوخت و. فرانسويانو په ۱۷۹۶ کال کې پر فرانکفورټ د توپونو خوله ور سمه کړه او نيمايي جودن گاس يې ويجاړ کړ، د جگړې له امله نږدې ۲،۰۰۰ يهوديانو خپل کورونه پرېښودل او د فرانکفورټ نورو خوندي سيمو ته و کوچېدل، چې روچيلد هم په دې ډله کې و. تر دې وروسته يهوديانو کولای شول چې په جرمني کې ازادانه كاروبار وكړي. دوی د اتریش پوځ ته د خوړو او غلو دانو د برابرولو قرارداد ترلاسه کړ او روچيلد ډېر ژر د فرانکفورټ د شتمنو يهوديانو په ډله کې راغی. يهوديانو بايد د بشپړې ازادۍ لپاره تر ۱۸۱۱ کاله پورې انتظار کړی وای، ځکه کله چې ناپليون پر جرمني يرغل وکړ، په ۱۸۰۶ کال کې يې 'کارل فون دالبرگ' د فرانکفورټ والي ټاڪلی و او نوموړي دغه اصلاحات په تدريجي توگه تر ۱۸۰۱۱ کال پورې عملي کړل. په دې وخت ماير امشیل خپل زوی ته وويل: «ته دا دی اوس يو سیتيزن يې»

د يهوديانو د ازادولو لپاره مبارزه په دې پېښې سره پای ته و نه رسېده، ځکه چې حالات بېرته پر شا لاړل، په ځانگړې توگه په ۱۸۱۵ کال کې د ويانا کنگرې په ترڅ کې چې تر ناپليون وروسته يو لړ نوي سياسي توافقات وشول. خو د يهوديانو ښارگوټي ته د روچيلد بېرته تگ هېڅ ممکن نه و، مايل امشیل او زامنو يې ډېر ژر د اروپا د نولسمې پېړۍ ستر بانک جوړ کړ چې په فرانکفورټ، لندن، پاریس، ناپل او ويانا کې يې ځانگړې درلودې. دا يوازينۍ پېښه نه وه. لومړی د فرانسې انقلابي پوځ او بيا وروسته ناپليون د اروپا لويې وچې يوه ستره برخه لاندې کړه. هغه سيمې چې فرانسويانو نيولې وې، د منځنۍ پېړۍ بنسټونه او سيستمونه يې لرل چې د پاچاهانو، شهزادگانو او اشرافو په گټه را څرخېدل او په ښارونو او لرې پرتو سيمو کې يې پر تجارت محدودیتونه لگولي وو. دلته د فرانسې په نسبت، په زياترو سيمو کې فيوډالېزم او خان-رعیت نظام ته ډېر ارزښت ورکول کېده. د پروس او اتریش-هنګري په گډون په ختيځه اروپا کې د سرفيانو يا رعایا ژوند په ځمکو پورې تړلی و. د خان-رعیت نظام دغه ناوړه بڼه په لوېدیځه اروپا کې له منځه تللې وه، خو لا هم رعایا فيوډالي خانانو ته د امتيازاتو او مالياتو په ورکولو او د نورو چارو په ترسره کولو باندې مکلف و. د مثال په توگه، د ناساو-يوزينگېن په حکومت کې رعایا د ۲۳۰ بېلابېل ډوله محصول، مالياتو او خدماتو په ترسره کولو

مکلف و، د محصول د ورکړې په برخه کې یو هم د عشر په نوم د څاروي د ذبحه کولو محصول و. د مچيو د شاتو عشر او د موم عشر هم اخیستل کېده. د ځمکو د پلور او پېر په معاملاتو کې خانانو خپله ونډه درلوده. په دې سیمه کې صنفي ټولنې هم چې د ښار ټول اقتصادي فعالیتونه یې تنظیمول، د فرانسې په پرتله قوي وې. د جرمني په ختیځو ښارونو کولن او اخن کې د نساجی ماشینونه د اصنافو له لوري منع شوي وو. زیاتره ښارونه، د سویس له برن څخه نیولې د اېتالیا تر فلورانس پورې د یو شمېر محدودو کورنیو له لوري اداره کېدل. خو کله چې په فرانسه کې مطلق العنان نظام ړنگ، فیوډالي مناسبات او صنفي ټولنې له منځه لاړل او د قانون برابري مخته راغله؛ انقلابي مشرانو او وروسته ناپلیون یادو سیمو ته هم انقلاب خپور کړ. د قانون په وړاندې برابري د قانون د واکمنۍ تر ټولو مهم مفهوم جوړوي چې په راتلونکي څپرکي به په جزیاتو پرې خبرې وکړو. په دې توګه د فرانسې انقلاب نه یوازې خپله فرانسه، بلکې د اروپا نورې سیمې هم د پرانیستو بنسټونو او اقتصادي ودې جوګه وګرځولې. په ۱۷۹۰ یمه لسيزه کې یو شمېر اروپایي قدرتونه د فرانسې له تحولاتو څخه په وېره کې و او له همدې کبله د شپاړسم لويي د ژغورنې په پلمه یې د اتریش په محوریت پر فرانسې د برید هوډ وکړ. تمه وه چې د انقلاب له لوري د جګړې ډګر ته استول کېدونکي موقتي ځواکونه به له ماتې سره مخ شي، خو تر څو لومړنیو ماتو وروسته د نوې جمهوري فرانسې ځواکونه په هغې جګړه کې بریالي شول چې په لومړي سر کې دفاع وه. په جګړه کې د مدیریت او انسجام په برخه کې ستونزې موجودې وې چې باید حل شوې وای، خو فرانسویانو په دې وخت کې پر یوه ستر ابتکار لاس پورې کړ چې هغه د ولسي قوت یا لښکرو راتلول و. مخکې له دې چې فرانسویان په جګړه کې د ناپلیون نظامي مهارتونه وکاروي، د ولسي ځواکونو کارونې فرانسویانو ته دا چانس ورکړ چې په جګړه کې ګټونکي شي.





۱۷ مه نقشه: د ناپلیون امپراتوری

لومړنیو پوځي بریالیتوبونو، د جمهوریت مشران وهڅول چې د فرانسې او په پروس او اتریش کې د سیالو قدرتونو ترمنځ د قوي سپر په رامنځته کولو سره د فرانسې پولې پراخې کړي. فرانسویانو ډېر ژر هالنډ او د هغه متحد ایالتونه چې اوسمهال د بلجیم او هالنډ سیمې دي او پخوا د اتریش اړوند وې، ونیولې. فرانسویانو دغه راز د اوسني سویس ډېرې برخې لاندې کړې او د ۱۷۹۰ لسيزې تر پایه یې یادې درې واړه سیمې په خپل ولکه کې وساتلې. جرمني په لومړیو کې سخت مقاومت وکړ، خو په ۱۷۹۵ کال کې یې راینلنډ وبايله. پروس یا جرمني مجبور شو چې د باسل تړون په ترڅ کې دغه سیمه په رسمیت وپېژني. فرانسویانو د ۱۷۹۵ او ۱۸۰۲ کلونو ترمنځ یوازې راینلنډ سیمه په واک کې لرله او په ۱۸۰۲ کال کې راینلنډ رسماً د فرانسې برخه شوه. د ۱۷۹۰ یمې لسيزې په نیمايي کې اېتالیا له اتریش سره د جگړې په لومړۍ کړبنه کې پاتې شوه. په ۱۷۹۲ کال کې ساوې هم له فرانسې سره وتړل شوه او په ۱۷۹۶ کال کې د ناپلیون تر یرغل مخکې، په جگړه کې بن بست رامنځته شو. د ۱۷۹۷ کال په لومړیو کې ناپلیون د لویې وچې په لومړي عملیاتو کې له وینز پرته چې هغه مهال د اتریش په لاس کې و، کابو ټوله شمالي اېتالیا اشغال کړه. د ۱۷۹۷ کال په اکتوبر کې له اتریش سره د کامپو-فورميو تړون په لاسلیک سره د لومړي اېتلاف جگړه پای ته ورسېده او د فرانسې تر ولکې لاندې د یو شمېر جمهوریتونو موجودیت په رسمیت وپېژندل شو، خو پر تړون سربېره

هم، فرانسويانو د ۱۷۹۷ کال په مارچ کې د پاپال ايالتونو په اشغال او د روم جمهوريت په تاسيس سره، په اېتاليا کې خپل پرمختگ ته دوام ورکړ. د ۱۷۹۹ کال په جنوري کې ناپل ونيول شو او د پارتنوپين جمهوريت جوړ شو. له وينز پرته چې د اتریش په لاس کې و، فرانسويانو دا دی د اېتاليا ټوله ټاپو وزمه لاندې کړې وه. د اېتلاف په دويمه جگړه چې د ۱۷۹۸ او ۱۸۰۱ کلونو ترمنځ پېښه شوه، له شاتگ او پرمختگ سره مله وه، خو فرانسويانو وکولای شول چې خپلې سيمې وساتي. فرانسويانو په خپلو مستعمرو کې په افراطي اصلاحاتو لاس پورې کړ چې د خان-رعایت نظام د پاتې شونو له منځه وړل، د قانون په وړاندې د برابرۍ رامنځته کول او د فيودالي مناسباتو له منځه وړل پکې شامل و. د روحانينو ځانگړي امتيازات او واکونه لغوه شول او په ښاري سيمو کې صنفی ټولنې يا له منځه يووړل شوې او يا هم کمزورې کړل شوې. په اتریشي هالنډ کې دغه پروسه په ۱۷۹۵ کال کې د فرانسويانو له يرغل سره هممهاله پيل شوه او په متحده ايالتونو کې کوم چې فرانسويانو د «باتاويان جمهوريت» پکې تاسيس کړی و، دا پروسه د فرانسې بنسټونو ته ورته د سياسي بنسټونو په رامنځته کېدو ادامه شوه. په سويس کې هم ورته وضعيت و، صنفی ټولنو او ځمکوالو فيودالانو او کلیسا ماتې وخوره، فيودالي امتيازات له منځه لاړل او صنفی ټولنې بې واکه شوې.

ناپليون د فرانسې د انقلابينو لار تعقيب کړه. د ناپليون لومړنۍ او مهمه غوښتنه پر اشغال شوو سيمو د ولکې ټينگول و، خو دغه کار کله کله له ځايي مخورو سره د اړيکو پرې کول يا د ناپليون د کورنيو غړو او نورو نږدې خپلوانو ته د مسووليتونو ورسپارل له ځان سره لرل، هغه څه چې پر پولنډ او هسپانيا د لنډې ولکې پرمهال پېښ شول. خو ناپليون لا هم د انقلابي اصلاحاتو عملي کولو ته د زړه له تله ژمن و. تر ټولو مهمه دا چې نوموړي رومن حقوق «Roman law» تدوين کړل او د قانون په وړاندې د برابرۍ نظريه يې په يوه حقوقي نظام کې تنظيم کړه چې د ناپليون کوډ په نامه يادېږي. ناپليون دغه قانون خپل تر ټولو لوی ميراث گانه او غوښتل يې چې تر خپلې ولکې لاندې په ټولو سيمو کې يې پلي کړي. هغه اصلاحات چې د فرانسې انقلاب او ناپليون له لوري عملي شول، طبيعي خبره ده چې تلپاتې نه و. د ناپليون تر سقوط وروسته په ځينو سيمو او په ځانگړې توگه د جرمني په «هانور» کې نخبگان يو ځل بيا واک ته ورسېدل او په دې سره د فرانسويانو لاسته راوړنې په اوبو لاهو شوې، خو په ځينو سيمو کې فيودالېزم، صنفی ټولنې او اشرافيت د تل لپاره له منځه لاړل او يا هم کمزوري شول. همدارنگه تر ناپليون وروسته هم په گڼو سيمو کې د ناپليون قانون عملي کېده. فرانسوي پوځيانو په اروپا کې ډېرې ستونزې او کړاوونه وزېږول، خو په ټوله کې په سياسي

او اقتصادي جوړښتونو کې يې بنسټيز بدلونونه رامنځته کړل. د اروپا په ډېرو سيمو کې فيوډالي مناسبات، د صنفي ټولنو واکونه، د پاچاهانو او شهزادگانو کورواک حکومتونه، د روحانيو اقتصادي، سياسي او ټولنيز قدرت او په ټوله کې د زاړه نظام ستنې ونړول شوې. دغو بدلونونو پرانېست ډوله اقتصادي بنسټونه وزېږول چې وروسته يې صنعتي کېدو ته لار پرانېسته. د نولسمې پېړۍ تر لومړيو پورې د فرانسې تر ولکې لاندې په زياتره سيمو کې صنعتي انقلاب رينې و غځولې، په داسې حال کې چې د اتریش-هنګري او روسيې په څېر سيمې چې له ناپيلون څخه خوندي پاتې شوې، يا پولنډ او هسپانيا چې د لنډ وخت لپاره فرانسويانو سره وې؛ له پرمختګونو وروسته او په رکود کې پاتې شوې.

### د موډرنېزم په لور ګامونه

د ۱۸۶۷ کال په مني کې د جاپان امپراتورۍ تر ولکې لاندې د 'سات سوما' قلمرو يوې مخکښې څېرې «اوکوبو توشوميچي» د ايدو ايالت له پلازمېنې چې اوس توکيو نومېږي، ياماګوچي ښار ته سفر وکړ او د اکتوبر په ۴ مه يې د چوشو قلمرو له مشرانو سره وليدل. هغه يو ډېر ساده وړانديز درلود: له ده سره دې يو ځای شي، ځواکونه دې د ايدو په لور مارش کړي او د جاپان واکمن «شوګن» دې را وپرځوي. هغه تر دې مخکې د «توسا» او «اګي» قلمرونو مشران هم د خپل دغه پلان ملګري کړي وو. د چوشو مشرانو تر هوکړې وروسته، د «ساتچو» په نامه پټ اېتلاف تشکيل شو.

جاپان په ۱۸۶۸ کال کې له اقتصادي پلوه وروسته پاتې هېواد و او له ۱۶۰۰ م کال راهيسې د «توکوګاوا» کورنۍ له لوري چې مشر يې په ۱۶۰۳ کال کې د شوګان «قومندان» لقب خپل کړ، اداره کېده. د جاپان امپراتور ګوښه کړل شو او يوازې تشریفاتي رول ور پاتې شو. د توکوګاوا شوګانان د فيوډالي خانانو ځواکمنه طبقه وه چې د امپراتورۍ پر ټولو قلمرونو يې واکمني کوله او ماليات يې راټولول. د دې قلمرونو له ډلې يو يې 'ساتسوما' و، چې د شیمازو کورنۍ په کې حکومت کاوه. دغو خانانو چې د سامورای په نامه پوځ يې درلود، د اروپا منځنۍ پېړۍ ته ورته ټولنه يې اداره کوله؛ داسې ټولنه چې سخت سوداګريز محدودیتونه، د کسب و کار سخته ډلبندي او لوړ ماليات پکې وضعه شوي وو. شوګان چې پر ايدو يې حکومت کاوه، بهرنی تجارت يې انحصار کړی و او هېواد ته يې د بهرنيانو پر راتګ بنديز لګولی و. جاپان دا مهال له سختې بېوزلۍ او زېښونکو سياسي او اقتصادي بنسټونو کرېده، خو شوګان پر ټولو سيمو بشپړ واک نه درلود، ان کله چې په ۱۶۰۰ کال کې توکوګاوا کورنۍ واک ته ورسېده، ويې نه شوی کولای چې ټولې سيمې تر خپلې ولکې لاندې راولي. په جنوب

کې د ساتسوما قلمرو په بشپړ ډول خپلواک پاتې شو او ان د ریوکیو ټاپوگانو له لارې یې له بهرنۍ نړۍ سره سوداگریزه راکړه ورکړه درلوده. اوکوبو په ۱۸۳۰ کال کې د ساتسوما په پلازمېنه کاگوشیا کې زېږېدلی و. دا چې پلار یې یو سامورایي و، دی هم سامورایي شو. د ساتسوما مشر 'شیمازو ناریاکیرا' د نوموړي پر وړتیا او ځیرکۍ پوه شوی و او ډېر ژر یې په حکومت کې د لوړ مقام خاوند کړ. شیمازو ناریاکیرا پلان درلود چې د ساتسوما پوځیانو پرمټ شوگان را وپرځوي. نوموړي غوښتل چې له اسیا او اروپا سره تجارت پراخ کړي، زاړه فیوډالي اقتصادي بنسټونه له منځه یوسي او په جاپان کې د موډرن دولت بنسټ کېږدي. خو د نوموړي دغه نوی پلان په ۱۸۵۸ کال کې د هغه په مړینې سره نیمگړی پاتې شو. د هغه ځایناستي شیمازو هیسامیتسو په پیل کې له ډېر احتیاط څخه کار اخیست. اوکوبو تومیشیچي دا مهال مطلق دې نتیجې ته رسېدلی و، چې په جاپان کې نور د شوگانانو د فیوډالي نظام د چپه کولو وخت را رسېدلی او شیمازو هیسامیتسو ته یې په دې اړه قناعت ورکړ. هغوی د امپراتور د څنډې ته کېدو په غبرگون کې له اعتراضونو څخه په گټې اخیستنې خپله طرحه د عمل ډگر ته وړاندې کړه او د خلکو د ملاتړ ترلاسه کولو ته یې مخه کړه. هغه تړون چې اوکوبو توشیميچي له توسا قلمرو سره له وړاندې لاسلیک کړی و، څرگندوله چې: «یو هېواد دوه پاچاهان نه لري، یو کور دوه مشران نه لري، دولت یو مشر ته سپارل کېږي»، خو هدف یوازې امپراتور ته د واک بیا ستنول نه و، بلکې د سیاسي او اقتصادي بنسټونو بدلول و. د توسا له اړخه د تړون یو تن لاسلیکونکی 'ساکاموتو ریوما' نومېده. کله چې ساتسوما او چوسو خپل ځواکونه تیار کړل، ساکاتومو ریوما شوگان ته یو اته ماده یي طرحه وړاندې کړه او له نوموړي یې وغوښتل چې د کورنۍ جگړې د مخنیوي لپاره استعفا وکړي. دا یوه افراطي طرحه وه چې په لومړۍ ماده کې یې راغلي وو: «سیاسي واک باید سلطنتي دربار ته وسپارل شي او د هر ډول فرمانونو د صادرولو واک دې ورکړل شي»، خو په دې طرحه کې تر دې هم لوړې غوښتنې په کې شاملې وې چې امپراتور به بیا واک ته راځي. په دویمه، درېیمه، څلورمه او پنځمه ماده کې زیاته شوې وه:

(۲) دوه قانون جوړوونکې جرگې [ولسي جرگه او مشرانو جرگه] باید جوړ شي او د دولت

ټولې پرېکړې باید د خلکو د رایو پر اساس وي؛

(۳) د خانانو، اشرافو او مخکښو کسانو له منځه باید وړ کسان د جرگې د غړیتوب لپاره وټاکل

شي او اړتیا ده چې پخوانۍ دودیزې ادارې چې اوس یې شتون ته اړتیا نه لیدل کېږي، له

منځه یووړل شي؛

(۴) بهرنۍ چارې بايد د هغو قواعدو او مقرراتو پر اساس منظمې شي چې د عامه ارادې پر بنسټ طرحه شوې وي؛

(۵) پخواني قوانين او مقررات بايد منحل او نوي قوانين وضعه شي.

شوگان يوشينوبو اړ شو چې استعفا ته غاړه کېږدي او د ۱۸۶۸ کال د جنورۍ په ۳ يمه د مېچي بياراتگ اعلان شو. مېچي هغه وخت واک ته ورسېد، کله چې پلار يې امپراتور «کومي» تر يوې مياشتنۍ واکمنۍ وروسته ومړ. سره له دې چې د ساتسوما او چوشو خواکونو ايدو او د امپراتورۍ مرکز کيوتو اشغال کړي وو، خو وېره يې لرله چې توکوگاوا کورنۍ بېرته د واک ترلاسه کولو هڅه ونه کړي. اوکوبو توشيميچي غوښتل چې توکوگاوا د تل لپاره له صحنې څنډې ته کړي. نوموړي امپراتور دې ته وهڅاوه چې د توکو گاوا قلمرو ونيسي. پخواني شوگان شينوبو د جنورۍ په ۲۷ مه د ساتسوما او چوشو پر پوځونو يرغل وکړ او کورنۍ جگړه پيل شوه. جگړې تر دوبي پورې تر هغې دوام وکړ چې توکو گاوا مات شو. د مېچي بيا راستنېدنه له رغوونکو بنسټي اصلاحاتو سره مله وه. په ۱۸۶۹ کال کې په جاپان کې فيوډالي نظام ږنگ او ټول ۳۰۰ فيوډالي خپلواک حکومتونه د مرکزي دولت تر حاکميت لاندې راغلل، چې وروسته هر ايالت د يوه والي له لوري اداره کېده. مالياتي سيستم متمرکز شو او موډرن بيروکرات دولت د زاړه فيوډالي دولت ځای ونيوه. په ۱۸۶۹ کال کې ټول وگړي د قانون په وړاندې مساوي وگڼل شول او پر کورنۍ کډوالۍ او سوداگرۍ لگېدلي محدوديتونه له منځه يووړل شول. د سامورايي طبقاتي سيستم له مخالفتونو او بلواوو سره سره منحل شو. پر ځمکو او جايدادونو د مالکيت خصوصي حق ومنل شو او خلکو ته حق ورکړل شو چې په خپل زړه ځان ته کاري شغل وټاکي. دولت په چټکۍ د زېربنا جوړولو ته مخه کړه. د اوسپنې پټلۍ په اړه د پخواني استبدادي رژيم د تگلارې برعکس، نوي رژيم په ۱۸۶۹ کال کې د توکيو او اوساکا ترمنځ د بخار بېړۍ يوه لیکه جوړه کړه او همدارنگه په لومړي ځل د توکيو او يوکاهاما ترمنځ رېل کرښه جوړه شوه. دولت دغه راز د صنعت پر پراختيا لاس پورې کړ او اوکوبو توشيميچي د ماليې د وزير په توگه د صنعتي کېدو د سنټرالېزېشن د څارنې مسووليت هم پر غاړه واخيست. د ساتسوما ايالتي حکومت د کولالۍ فابريکو د جوړونې، د توپخانو د جوړونې، تار اوبدنې او په ۱۸۶۱ کال کې په جاپان کې په لومړي ځل د پنبې د پروسس په موخه له برېتانيا څخه د نساجۍ ماشينونو د واردولو مسووليت پر غاړه درلود. هغه همدارنگه د بېړۍ جوړونې دوه موډرنې کارخانې جوړې کړې. جاپان په اسيا کې لومړنی هېواد و، چې په ۱۸۹۰ کال کې د ليکلي اساسي قانون څښتن شو او له انتخابي پارلمان «Diet» سره يې يو

مشروطه پاچاهي نظام او خپلواک قضايي ارگان هم رامنځته کړل. دغه بدلونونه هغه ټاکوونکي فکتورونه وو چې جاپان يې په اسيا کې د يوازيني هېواد په توگه له صنعتي انقلاب څخه په گټې اخيستنې بريالی کړ.

د نولسمې پېړۍ په لومړيو کې چينايان او جاپانيان دوه هغه بېوزله ملتونه وو چې له استبداد سره يې لاس و پنجه نرموله. د چين استبدادي رژيم لسيزې لسيزې د بدلون او تحول په اړه شکمن او بدبينه و. که څه هم د چين او جاپان ترمنځ ډېر ورته والی ليدل کېږي- د مثال په توگه د توکوگاوا شوگانانو په اولسمه پېړۍ کې پر بهرني تجارت بنديز ولگاوه، هغه څه چې تر دې مخکې چينايي امپراتورانو په چين کې کړي وو او له سياسي او اقتصادي بدلونونو سره مخالف وو- خو په سياسي برخه کې يې ترمنځ د پاموړ توپيرونه هم موجود و. چين يوه متمرکه بيروکراتيکه امپراتوري درلوده چې په راس کې يې يو مستبد او مطلق العنان امپراتور و. امپراتور د خپل واک پر وړاندې گواښونه هم احساسول، چې مهم يې ولسي پاڅونونه وو. د ۱۸۵۰ او ۱۸۶۴ کلونو ترمنځ د «ټاپينگ پاڅون» په جريان کې د جگړې او قحطۍ له کبله په ميليونونو انسانان ووژل شول او په پايله کې ټول جنوبي چين ويجاړ شو، خو له امپراتور سره مخالفت بيا هم نهادينه نه شو. د جاپان د سياسي بنسټونو جوړښت متفاوت و. د شوگانانو حکومت، امپراتور گونبه کړی و، خو لکه چې ومو ليدل، د توکوگاوا واکمني مطلقه نه وه او د ساتسوما په څېر قلمرونه عملا خپلواک او حتی په بهرني تجارت کې يې خلاص لاس درلود. د فرانسې په څېر، د چين او جاپان لپاره د برېټانيا د صنعتي انقلاب يوه اغېزه د هغوی نظامي اسبې پذيرې وه. د ۱۸۳۹-۱۸۴۲ کلونو ترمنځ د «ټرياکو لومړۍ جگړې» په جريان کې د برېټانيا سمندري ځواکونو چين ته ماتې ورکړه او جاپان هم له عين گواښ سره هغه مهال مخ شو، کله چې په ۱۸۵۳ کال کې د قومندان 'ماتيو پېري' په مشرۍ د امريکا جنگي بېړۍ د جاپان ايدو خليج ته ورسېدې. دا واقعيت چې اقتصادي وروسته پاتې والي، نظامي وروسته پاتې والی رامنځته کړی و؛ هغه انگېزه وه چې په جاپان کې يې شوگانان را وپرخول او په پايله کې د ميجي په بيا راتگ تمامه شوه. د ساتسوما قلمرو مشرانو درک کړې وه چې اقتصادي پرمختگ او يا حتی د جاپان بقا، يوازې د بنسټونو د اصلاحاتو له لارې ممکن دي، خو شوگان له دې کار سره مخالف و، ځکه چې په موجوده بنسټونو کې يې گټې نغښتې وې. د بنسټي اصلاحاتو لپاره بايد شوگان رانسکور شوی وای، چې همداسې وشول. په چين کې هم ورته وضعيت و، خو د لومړنيو سياسي بنسټونو شتون د امپراتور راپرخول ستونزمن کړي وو او دا پلان تر ۱۹۱۱ کاله پورې وځنډېد. د بنسټونو د اصلاحاتو پر ځای چينايانو هڅه

کوله چې د عصري وسلو په واردولو سره له برېټانويانو سره سيالي وکړي، خو جاپان د خپلو وسلو صنعت ته وده ورکړه. ددغو توپيرونو لامل دا و چې دواړو هېوادونو د نولسمې پېړۍ د گواښونو پر وړاندې متفاوتې تگلارې خپلې کړې او د صنعتي انقلاب په جريان کې د رامنځته شوې حساسې مقطعي په وړاندې چين او جاپان جلا مسيرونه انتخاب کړل. د جاپان په بنسټونو کې د اصلاحاتو په عملي کېدو سره، دغه هېواد د چټکې ودې په لور وخوځېد، خو په چين کې هغه ډلې چې د بنسټي بدلونونو په برخه کې يې رول لوبولی شوی، کافي قدرت نه درلود، له همدې امله په چين کې زېښتونکي بنسټونه تر ډېره په خپل ځای پاتې شول، تر دې چې په ۱۹۴۹ کال کې د ماوو کمونېستي انقلاب وضعیت نور هم ناوړه کړ.

### د نړيوالې نا انډولۍ رينډي

په دې څپرکي او په تېرو درېيوو څپرکو کې وويل شول چې په برېټانيا کې د پرانيستو سياسي او اقتصادي بنسټونو جوړېدو څنگه صنعتي انقلاب ممکن کړ او څنگه يو شمېر هېوادونه له صنعتي انقلاب څخه برخمن او د ودې خاوندان شول، خو ځينو نورو بيا دا کار و نه کړ او يا يې حتی د صنعتي کېدو پيل شوې پروسه په نطفه کې شنډه کړه. هغه هېوادونه چې صنعتي شول، د بنسټونو کمال يې و. د اتلسمې پېړۍ تر وروستيو پورې د امريکا متحده ايالتونو چې د برېټانيا د پرتمين انقلاب په څېر بدلونونو څخه بريالی راوتلی و، تر ډېره بريده خپل سياسي او اقتصادي بنسټونه پراخ او سم کړل، له همدې امله امريکا د نړۍ لومړنی هېواد و، چې له برېټانيا څخه نوې رالېږدېدلې ټکنالوژي يې وکاروله او ډېر ژر له برېټانيا هم مخکې شو او د صنعتي کېدو او ټکنالوژيکي پنځونو په لومړۍ ليکه کې ودرېد. استراليا که څه هم ډېر وروسته او په لږې پاملرنې سره، خو د مشابه يا ورته بنسټونو په لور حرکت پيل کړ. د دې هېواد وگړي هم د انگرېزانو او امريکايانو په څېر مجبور وو چې د پرانيستو بنسټونو د رامنځته کولو لپاره مبارزه وکړي او کله چې دغه هدف ته ورسېدل، استراليا د ځانگړې اقتصادي ودې څښتنه شوه. استراليا او متحده ايالتونو له دې کبله ژر صنعتي شول او پرمختگ يې وکړ، چې نسبتاً پرانيستي بنسټونه يې د نوښتونو، نوې ټکنالوژۍ او خلاق تخريب پر وړاندې خنډ نه شول. خو گڼو نورو اروپايي مستعمرو دا کار و نه کړ، بلکې هغوی د امريکا او استراليا برعکس عمل وکړ. په استراليا او متحده ايالتونو کې د استثمار لپاره د بومي وگړو او سرچينو نشتوالي، په دغو هېوادونو کې د استثمار محتوا بدله کړه، سره له دې چې وگړو يې د خپلو سياسي حقونو او پرانيستو بنسټونو لپاره مبارزه کوله.

مولوکان تاپوگانو، کارابین، سوېلي امریکا او نورو اسیایي هېوادونو چې د اروپایي ښکېلاک تر ناتار لاندې وو، ډېر لږ داسې وگرې لړل چې دغه ډول مبارزې ته را ودانگي. ښکېلاکگرو اروپایانو په یادو سیمو کې د زیښونکو بنسټونو جلا ډولونه ساز کړل او یا یې تر استعمار مخکې یې د گټورو سرچینو - له درملو نیولې تر گنیو، سپینو زرو او سرو زرو پورې - د کنټرول په موخه، د هغو اختیار په خپل لاس کې واخیست. هغوی په دې سیمو کې دغه راز داسې بنسټي بدلونونه راوستل چې په راتلونکي کې یې د پرانیستو بنسټونو پیدایښت ناشونی کاوه. ښکېلاکگرو په ځینو مواردو کې د صنعتي کېدو غوړېدونکی بهیر یا موجوده پرانیستي اقتصادي بنسټونه فلج کړل. زیاتره دغه سیمې د دې جوگه نه وې چې په نولسمه پېړۍ یا حتی په شلمه پېړۍ کې د صنعتي کېدو مزه وڅکي. د اروپا په یو شمېر سیمو کې هم ډینامیکي بهیر د استرالیا او متحده ایالتونو په پرتله متفاوت و. د اتلسمې پېړۍ په وروستیو کې چې صنعتي انقلاب په برېتانيا کې په چټکۍ رېښې غځولې، په زیاترو اروپایي هېوادونو کې استبدادي رژیمونه واکمن وو. انحصاري سوداگری او کرنیزې ځمکې د مستبدو پاچاهانو د عوایدو اصلي سرچینې وې. خلاق تخریب چې د صنعتي بهیر زېږنده وه، د دغو واکمنانو گټې گواښلې او د هغوی په ځمکو کې د کاري ځواک او سرچینو د کمېدو لامل کېده. د صنعتي کېدو بهیر یو بل ستر بایلونکی، اشرافیت و او تر دې هم مهم دا چې دغه اشراف د دې بهیر سیاسي بایلونکي هم وو، ځکه چې صنعتي کېدو له شک پرته ټولنیز بدلون ته لار هواروله او د واکمنې طبقې انحصاري واک یې له خطر سره مخ کاوه. خو په برېتانيا کې بنسټي بدلونونو او صنعتي انقلاب، اروپایي دولتونو ته نوي فرصتونه او ننگونې وزېږولې. که څه هم په لوېدیځه اروپا کې استبدادي رژیمونه حاکم وو، خو دغه سیمه د بنسټي بدلونونو په هغې پروسه کې شریکه وه چې برېتانيا یې اغېزمنه کړه؛ ختیځې اروپا، عثماني امپراتورۍ او چین متفاوت وضعیت درلود، دغه تفاوتونه د صنعتي کېدو بهیر د پراختیا په برخه کې ډېر مهم و. لکه څرنګه چې طاعون ناروغۍ یا په اتلانتيک کې د سوداګرۍ پراختیا د تاریخ حساسه مقطعه رامنځته کړې وه، دغه شان د صنعتي کېدو په بهیر کې رامنځته شوې حساسه مقطعه د بنسټونو پرسر د اروپایي ملتونو ترمنځ جګړې او شخړې تشدید کړې. په دې برخه کې یو مهم عامل د فرانسې ۱۷۸۹ کال انقلاب و. د فرانسې د مطلقه نظام ړنګېدو په دغه هېواد کې پرانیستو بنسټونو ته غېږ پرانېسته او په پایله کې صنعتي کېدو او چټکې اقتصادي ودې ته زمینه برابره شوه. خو په حقیقت کې د فرانسې انقلاب تر دې هم ډېر کار وکړ. دغه انقلاب د زور او یرغل له لارې څو گاونډيو هېوادونو ته چې زیښونکي بنسټونه یې لرل، خپل بنسټونه صادر کړل.



په دې توگه د فرانسې انقلاب نه يوازې په فرانسه کې بلکې په بلجيم، هالنډ، سويس او د جرمني او ايتاليا په ځينو برخو کې صنعتي کېدو زمينه برابره کړه. خو د ختيځو سيمو غبرگون د طاعون ناروغۍ پېښې ته ورته و، يعنې داسې چې فيوډالېزم د نابودۍ پر ځای لا پياوړی شو. اتریش-هنګري، روسيه او عثماني امپراتوري نور هم وروسته پاتې شول او تر لومړۍ نړيوالې جګړې پورې يې استبدادي نظامونه وساتل.

د نړۍ په نورو برخو کې هم استبدادي رژيمونو خپلې بقا ته دوام ورکاوه. دغه واقعيت د چين په اړه صدق کوي، دلته له مينګ کورنۍ څخه کينګ کورنۍ ته د واک لېږد د يوه داسې نظام جوړېدو ته لار پرانېسته چې پر کرنې ولاړه ټولنه يې رامنځته کړه او د بهرني تجارت مخه يې ډپ کړه، خو دلته هم داسې بنسټي بدلونونه موجود وو چې له اسيا سره يې اړخ لگاوه. چين د صنعتي انقلاب پر وړاندې د ختيځې اروپا په څېر غبرگون وښود، خو د جاپان غبرگون بيا د لوېديځې اروپا په څېر و. په جاپان کې د ساتسوما، چوشو، توسا او د اکي قلمرونو د مشرانو په رهبرۍ د فرانسې په څېر يو انقلاب رامنځته شو چې يو ستر بدلون ته يې لار هواره کړه، دغو مشرانو شوگان نسکور کړ، ميجي يې بيا واک ته ورساوه او جاپان يې د بنسټونو د اصلاحاتو او اقتصادي ودې په لور سوق کړ.

همدارنگه مور و ليدل چې په ايتوپيا کې مطلقيت او استبداد بيا سر راپورته کړ. هغو قوتونو چې په اولسمه پېړۍ کې په برېتانيا کې بنسټي بدلونونه رامنځته کړل، په افريقا کې همدغسې قوتونو او ډلو د مريانو د سوداګرۍ له لارې په دې سيمه کې سخت زېښوونکي بنسټونه سمبال کړل. دغه پېښه په ځينو سيمو کې د ټولنو د له منځه تلو او په ځينو نورو کې بيا د مريتوب لرونکو استثمالي دولتونو د رامنځته کېدا لامل شوه. د بنسټي بدلونونو پيل شوې پروسې څرګنده کړه چې کومو هېوادونو د نولسمې پېړۍ له فرصتونو څخه ګټه واخيسته او کومو وانخيسته. د نړيوالې نابرابرۍ رينډې کولای شو چې په همدې بدلونونو کې ولټوو. له محدود شمېر هېوادونو پرته، نن ورځ د نړۍ زياتره شتمن هېوادونه هماغه ملټونه دي چې په نولسمه پېړۍ کې له صنعتي کېدو او ټکنالوژۍ څخه برخمن شول او بېوزله ملټونه هغه دي، چې دغه فرصتونه يې له لاسه ورکړل.

## یوولسم خپرکی

### سپېڅلې کری (virtuous circle)

#### تور قانون

وینډسور کلا<sup>۱</sup> په برېتانيا کې د شاهي کورنۍ ستر استوگنځی دی، چې د لندن ښار په لوېدیځ کې موقعیت لري. د اتلسمې پېړۍ په لومړیو کې له دغې کلا یو لوی ځنگل را چاپېر و، چې اوسمهال د یاد ځنگل ډېره لږه برخه پاتې ده. دلته په ۱۷۲۲ کال کې د ځنگل یو ساتونکی 'بابتیست نون' په یوه سخته نښته کې گیر شوی و. نوموړي د جون په ۲۷ مه په خپل یادښت کې ولیکل: «تورینان په شپه کې درې ځله راغلل او زما د خونې پر کرکۍ یې دوه مرمۍ وتوغولې او ما ومنله چې په دېرشمه ورځ به په «Crowthorne» کې ورته پنځه گینه [پیسې] ورکوم.» نون دغه راز په خپل یو بل یادښت کې لیکي: «یو نوی خبر. د یو مخ پټي کس جسد وموندل شو چې د وړانۍ پیغام یې راوړی و.» دغه نامعلوم کسان «تورینان» چې وېره یې خپروله او پر بابتیست یې ډزې کړې وې او له نوموړي یې پیسې غوښتې وې، څوک وو؟ دا د ځایي خلکو یوه ډله وه چې مخونه به یې تورول، خو په شپه کې یې څوک ونه ویني. دغه ډول کسان چې د برېتانيا په جنوب کې ډېر لیدل کېدل، هوسی او بېلابېل حیوانات یې وژل او له پوسته کول، درموندنه یې سوځول، دېوالونه او د کبانو روزنځایونه یې ویجاړول. دا په ښکاره یو ناقانونه عمل و، خو حقیقت بل څه و. د پاچا او اشرافو اړونده سیمو کې د هوسیو غیر قانوني ښکار تر ډېر وخته روان و. په ۱۶۴۰ مه لسيزه کې د کورنۍ جگړې په جریان کې د وینډسور کلا ټولې هوسی و وژل شوې، خو په ۱۶۶۰ کال کې واک ته د 'دویم چارلېز' په راتگ سره د هوسیو پارک بیا ډک شو. خو تورینانو هوسی د دې لپاره نه ښکار کولې چې یوازې د هغې له غوښې یا پوستکي گټه واخلي، بلکې دا یو قصدي تخریبي عمل و. خو د څه لپاره؟

د ۱۶۸۸ کال د پرتمین انقلاب یوه ځانگړنه د گټو کثرت پاله<sup>۲</sup> ماهیت و، چې په پارلمان کې یې استازیتوب کېده. سوداگرو، صنعتکارانو، ځمکوالو او د نارنجي ویلیم متحدو اشرافو هېڅ یوه په یوازې ځان پر نورو خپلې غوښتنې نه شوای تحمیلولی. په اتلسمه پېړۍ کې د سټیورټ

شاهي کورنۍ د بېرته واکمنولو لپاره کلونه هڅې وشوې. په ۱۷۰۱ کال کې د دويم جېمز تر مړينې وروسته د هغه زوی «جېمز فرانسس اډوارډ ستيورات» يا «زور مدعي» د فرانسې، هسپانيا، پاپ او په برېتانيا او سکاټلنډ کې د «جاکوبايټس» په نامه د ستيورات کورنۍ د ملاتړو له لوري د برېتانيا سلطنت د قانوني وارث په توگه په رسميت وپېژندل شو. زور مدعي په ۱۷۰۸ کال کې د فرانسوي ځواکونو په ملاتړ واک ته د بيا ستنېدو ناکامه هڅه وکړه، وروسته د هغه ملاتړو جاکوبايټانو څو بلواوې او پاڅونونه وکړل، چې مهم يې په ۱۷۱۵ او ۱۷۱۹ کلونو کې و. وروسته په ۱۷۴۵ کال کې د زور مدعي زوی «چارلېز اډوارډ ستيورات» يا ځوان مدعي، واک ته د رسېدو هڅه وکړه، خو د برېتانيا د پوځ له لوري مات شو. د ويگ سياسي گوند چې په ۱۶۷۰ کال کې د سوداگرو او کاروباريانو په استازولۍ جوړ شوی و، د پرتمين انقلاب اصلي ملاتړی خوځښت و. ويگيانو له ۱۷۱۴ څخه تر ۱۷۶۰ کاله پورې پر پارلمان واک درلود. ويگيانو د واک پرمهال هڅه کوله چې په لاس ورغلي فرصت څخه په گټې اخيستنې د نورو حقوق تر پښو لاندې کړي. هغوی د ستيورات پاچاهانو سره هېڅ توپير نه درلود، يوازې دومره توپير و چې د استبداد او مطلقيت لپاره يې کافي واک نه درلود. په پارلمان کې د هغوی واک د سيالو ډلو او په ځانگړې توگه د توري گوند او نورو ډلو له لوري چې د يوه استبدادي نظام د مخنيوي لپاره يې مبارزه کوله، محدود شوی و. په برېتانيا کې کثرت پاله يا پلورالېستيکه ټولنه چې د پرتمين انقلاب په پايله کې رامنځته شوې وه، په دې معنا وه چې د خلکو يوه ستره برخه، ان هغوی چې په پارلمان کې يې استازي نه لرل، پياوړې او ځواکمنه شوې وه. توريان غله هماغه خلک وو چې له واک څخه د ويگيانو د ناوړه گټې اخيستنې په غبرگون کې راپاڅېدلي وو. د 'ويليم کادوگان' قضيه د ويگيانو له لوري د خلکو د حقونو د پايالولو يو څرگند مثال دی او دا پېښه مور ته نښي چې په برېتانيا کې توريان څنگه رامنځته شول. کادوگان د ۱۷۰۱ او ۱۷۱۴ کلونو ترمنځ د هسپانيا جگړې او د جاکوبايټ پاڅون د ځپلو پر مهال يو بريالی جنرال ثابت شو. لومړي جورج په ۱۷۱۶ کال کې جنرال کادوگان ته د «بارون» لقب ورکړ او په ۱۷۱۸ کال کې يې د نوموړي رتبه لوړه کړه. هغه همدا راز د سلطنت د نيابتي شورا له مخکښو غړو څخه و، چې د پاچا په نيابت کې به يې مهمې دولتي چارې پرمخ بيولې او د پوځ د عمومي قوماندان په توگه يې هم دنده اجرا کوله. کادوگان د وينډسور کلا په ۲۰ مايله مترۍ کې په 'کورشام' کې شاوخوا ۱۰۰۰ ايکره ځمکه وپېرله او يو کور، يو ښکلی بڼ او د ۲۴۰ هکتارو په مساحت يې د هوسيو يو پارک په کې جوړ کړل.

خو دغه بڼه د خلکو په غصب شوې ځمکه کې جوړ شوی و او کادوگان په دې کار سره د گاونډیو پر حقونو تېری کړی و، ځکه چې خلک له ځمکو په زوره وشرل شول او د څارویو څرولو، د لرگیو او سکرو د ټولولو سنتي حقوق یې له لاسه ورکړل. کادوگان د توریانو له غبرگون او غوسې سره مخ شو. د ۱۷۲۲ کال د جنورۍ او بیا د همدې کال په جولای کې د هوسیو پارک یو ځل بیا د تورمخو وسله والو تر برید لاندې راغی او په لومړۍ حمله کې ۱۶ هوسی ووزل شوي. دا یوازې کادوگان نه و، بلکې د ډېرو شتمنو سیاستوالو ځمکې او جايدادونه هم د توریانو تر برید لاندې راتلل. وضعیت د ویګي دولت له زغمه وتلی و او پارلمان د ۱۷۲۳ کال په مې میاشت کې «تور قانون» تصویب کړ چې له مخې یې پنځوس ځانګړې جرمونه تعریف او د اعدام جزا ورته وټاکل شوه. د تور قانون له مخې نه یوازې د وسلې ګرځول، بلکې د مخ تورول هم منع اعلان شول. پر اعدام د تورمخو د محکومېدو په اړه تصویب شوی قانون ډېر ژر عملي شو او ویګیانو په ډېرې چټکۍ د قانون پلي کولو ته متې بد وهلې. باپتیست نان په وینډسور ځنګل کې د څارګرو یا مخبرینو یوه شبکه جوړه کړه، خو د توریانو هويت معلوم کړي. ډېر ژر څو کسان ونيول شول، له نیولو وروسته باید مجرمین د قانون له مخې راساً په دار څړول شوي وای، ځکه چې تور قانون تصویب شوی و او پارلمان هم د ویګیانو په لاس کې و. ویګیانو همدارنګه پر هېواد واک چلاوه او توریانو مستقیماً د ځواکمنو ویګیانو د گټو خلاف عمل کاوه.

د دولت وزیر «سر رابرټ وال پول» هم چې وروسته لومړی وزیر شو، د کادوگان په څېر له دې ستونزې سره مخ شو. هغه د لندن په جنوب لوېدیځ کې د ریچموند په پارک کې چې لومړي چارلېز د خلکو په ځمکو کې جوړ کړی و، شخصي گټې لرلې. په دې پارک کې هم د خلکو د څر، بنکار او د خسو راټولولو حقوق تر پښو لاندې شوي وو، خو بیا هم خلکو په پارک کې د څارویو څرولو او بنکار ته دوام ورکاوه، تر دې چې وال پول خپل زوی د پارک ساتنې ته وگوماره. نوموړي له پارک څخه دېوال چاپېر کړ او د مجرمینو د نیولو لپاره یې لومې جوړې کړې. وال پول چې د هوسیو بنکار سره یې مینه لرله، د پارک دننه په «هاټون» کې ځان

ته د بنکار لپاره یوه خونه جوړه کړه، چې دې کار د ځایي اوسېدونکو غوسه راوپارله. د ۱۷۲۴ کال د نومبر په ۱۰ مه یو تن ځایي اوسېدونکی «جان هونټریج» چې له پارکه بهر یې ژوند کاوه، د هوسیو له غلو سره د مرستې او د تورمخو په تحریکولو تورن شو؛ دوه هغه جرمونه چې سزا یې اعدام وه. د هونټریج قضیه د سلطنت د نیابت شورا له لوري چې وال پول او کادوگان یې مخکښ غړي وو، په لوړه کچه پر مخ وړل کېده. وال پول دومره مخکې لاړه چې

ان د 'بلک برن' په نامه له يوه تن مخبر څخه يې د هونټريج د جرم په اړه په زور شهادت واخيست. که څه هم د نوموړي تورنېدل د قاعدې له مخې له وړاندې ټاکل شوې نتيجه وه، خو داسې ونه شول. د يوه منصفه پلاوي په شتون کې د يوې ۸ يا ۹ ساعته محاکمې په ترڅ کې د شکلي دلایلو پر بنسټ هونټريج بې گناه وپېژندل شو، ځکه چې راتول شوي شواهد قانوني او موجه نه و. خو ټول توريان يا هغه کسان چې له دوی سره په مرستې تورن وو، د هونټريج په شان بختور نه وو، يو شمېر نورو توريانو هم براءت ترلاسه کړ او يا هم د مجازاتو تر تخفيف لاندې راغلل، خو زياتره يې پر دار وځړول شول او يا هم شمالي امريکا ته تبعيد کړل شول. دغه قانون په حقيقت کې د لغوه کېدو تر وخته يعنې تر ۱۸۲۴ کاله پورې د قوانينو په ټولگه کې په خپل حال او قوت سره باقي پاتې شو، خو د هونټريج چانس د پام وړ دی. د منصفه پلاوي په ترکيب کې ناپېيلې خلک نه وو، بلکې ځمکوال او شتمن کسان وو چې طبعاً به يې له وال پول سره خواخوږي لرله، خو شرايط نور د اولسمې پېړۍ په څېر نه وو، چې محاکم د ستیورات پاچاهانو تر امر لاندې وو او د خپلو مخالفينو د ځپلو لپاره يې له دغو بنسټونو څخه د وسيلې په توگه کار اخيست. اوس نو ويگيان هم مجبور وو چې د قانون حاکميت ته غاړه کېږدي او دا اصل چې هېڅوک له قانونه پورته نه دی، ومني.

د تور قانون اړوند پېښې ښيي چې پرتمين انقلاب په برېټانيا کې د قانون واکمنۍ ته لار هواره کړې وه او په دې هېواد کې د قانون د واکمنۍ فکر بنسټيزه شوی و او همدارنگه واکمنې ډلې تر ډېره محدودې شوې وې. هېره دې نه وي چې د قانون واکمني د «قانون پر بنسټ حکومت» سره توپير لري، حتی که ويگيانو کولای شول چې د خلکو د کابو کولو په موخه ځپونکي او نا عادلانه قوانين تصويب هم کړي، خو بيا هم له هغو خنډونو او ننگونو سره مخ کېدل، چې د قانون حاکميت رامنځته کړي وو؛ ځکه د هغوی قانون د هغو حقوقو نقض و، چې پرتمين انقلاب او د هغه په پايله کې په سياسي بنسټونو کې رامنځته شوو بدلونونو ټولو وگړو ته خوندي کړي وو. په دې توگه د قانون واکمني په دې معنا وه چې واکمنانو او عامو وگړو ټولو د قانون په وړاندې يو شان او برابر حقوق لرل. کله چې د قانون د واکمنۍ تاريخي سير ته نظر کوو، نو دا مفهوم راته ډېر په زړه پورې ښکاري. ولې قانون بايد د ټولو په وړاندې يو شان عملي شي؟

کله چې پاچا او اشراف له سياسي واک و ځواک څخه برخمن او نور ترې بې برخې وي، نو طبعاً هغه ښکار چې پاچا او اشراف يې کولای شي، د نورو لپاره غير قانوني او جرم گڼل کېږي. د سياسي استبدادي بنسټونو تر سيوري لاندې د قانون واکمني په حقيقت کې هېڅ

عملي کار نه برېښي. يوازې پراخ بنسټه يا پلورالایز بنسټونه دي چې د قانون برابري ته زمينه برابروي. د اتلسمې پېړۍ په لومړيو کې برېتانيا د کثرت پالنې په لور د حرکت په حال کې وه او د ويگ مشران ورو-ورو په دې پوهېدل چې قوانين او بنسټونه لکه څنگه چې د قانون د واکمنۍ په مفهوم کې بيان شوي دي، د دوی واکونه هم محدودوي. خو ولې بايد ويگان او د پارلمان غړي دغه محدودیتونه ومني؟ هغوی ولې په پارلمان او دولت کې له خپل واک څخه د تور قانون په څېر د نورو قوانينو په تصویبولو او د دوی د گټو خلاف پرېکړو په مخنيوي کې کار نه اخیست؟ دغو پوښتنو ته ځواب د پرتمین انقلاب ماهیت ښه روښانه کوي او همدارنگه په ډاگه کوي چې: انقلاب ولې زور استبداد د هغه پر نوې بڼې بدل نه کړ؟ د کثرت پالنې يا پلورالېزم او د قانون واکمنۍ ترمنځ څه توپير وجود لري؟ او سپېڅلې کړی څنگه عمل کوي؟ لکه څرنگه چې په اووم څپرکي کې مو ولوستل، پرتمین انقلاب د يوې واکمنې ډلې له لوري د بلې واکمنې ډلې نسکورولو ته نه وايي، بلکې دا د استبداد او مطلقیت پر وړاندې د اعيانو، سوداگرو، تولیدوونکو او نورو ډلو څخه جوړ د خلکو د يوې سترې کتلې پاڅون و، چې پراخ بنسټه سياسي بنسټونه يې وزېږول. همدارنگه د قانون واکمني هم د دغه اوښتون يوه لويه لاسته راوړنه وه. کله چې د قانون واکمني په رښتینې ډول خپله معنا پيدا کوي، نه يوازې استبدادي حکومت په گوندو کوي، بلکې د واک سپېڅلې کړی رامنځته کوي. که قوانين د ټولو په وړاندې يو شان پلي کېدای شوی، نو په دې صورت کې هېڅ کس، حتی کادوگان او وال پول هم نه شوی کولای چې له قانون پورته عمل وکړي او عامو خلکو چې پر خصوصي ملکیتونو په تېري باندې تورن شوي وو، د يوې عادلانه محکمې حق لرلی شوی.

تر دې ځايه مو د پرانیستو سياسي او اقتصادي بنسټونو رامنځته کېدل وليدل، خو دغه بنسټونه څنگه د تاريخ په اوږدو کې په خپل ځای پاتې کېږي؟ د «تور قانون» شاليد او د هغه د عملي کېدو پر وړاندې محدودیتونه د يوې سپېڅلې کړۍ ښکارندويي کوي؛ يعنې د غبرگون (فیدبک) يوه ځواکمنه پروسه چې دغه بنسټونه پايداره کوي او په حقیقت کې دا د هغو قوتونو د حرکت مجموعه ده چې د پرانیستو بنسټونو له رامنځته کېدو سره مرسته کوي. د سپېڅلې کړۍ منطق له دې حقیقه سرچينه اخلي چې پرانیستي بنسټونه پر واک د محدودیت لگونې او په ټولنه کې د سياسي واک د پلورالېستيک وېش پر اساس رامنځته شوي دي. سپېڅلې کړی يوازې د کثرت پاله بنسټونو او د قانون واکمنۍ څخه نه جوړېږي، بلکې پرانیستي سياسي او اقتصادي بنسټونه هم د هغې په پيدايښت کې رول لري. وروسته دغه پروسه د عوايدو برابر وېش، په ټولنه کې د واک وېش او د سياست په ډگر کې ټولو ته د لوېدو زمينه

برابروي. دا کار همدارنگه د هغو عوايدو د محدودېدو مخه نيسي چې يو کس يې واک ته د رسېدو پرمټ ترلاسه کوي او د زېښونکو بنسټونو د بيا را ژوندي کېدو انگېزې له منځه وړي. دغه عوامل په برېتانيا کې د رښتینو ډيموکراتيکو بنسټونو په پيدايښت کې مهم وو. کثرت پالنه همدارنگه يو پرانيستی نظام رامنځته کوي او خپلواکو رسنيو ته د غوړېدو زمينه برابروي، چې دا کار د عامه پوهاوي کچه لوړه او د پرانيستو بنسټونو پر وړاندې د گواښونو د مخنيوي په موخه د خلکو انسجام او سازماندهي کول اسانه کوي. دا چې د برېتانيا دولت په ۱۶۸۸ کال کې پر رسنيو لگېدلی سانسور لرې کړ، اغېز يې د پام وړ و. د دې څپرکي په اوږدو کې به يې ولولو چې په امريکا متحده ايالتونو کې هم رسنيو د خلکو په ځواکمنتيا او د سپېڅلې کړۍ په پراختيا کې مهم رول ولوباوه. که څه هم سپېڅلې کړۍ د پرانيستو بنسټونو دوام او پايښت ته زمينه برابروي، خو دغه پايښت نه انکار نه منونکی او نه هم بېرته پر شا گرځېدونکی دی. په برېتانيا او متحده ايالتونو کې پرانيستي سياسي او اقتصادي بنسټونه له ډېرو ننگونو سره مخ وو. ځوان مدعي په ۱۷۴۵ کال کې له خپلو لښکرو سره د لندن په سل ميلي کې تر دربي پورې وړاندې تللی و، خو د پرتمين انقلاب په نتيجه کې جوړ شوي بنسټونه گډوډ کړي، خو مات شو. هلته د بهرنيو گواښونو په نسبت، کورني سياسي گواښونه ډېر مهم وو او کولای يې شول چې پرانيستي بنسټونه له منځه يوسي. لکه څرنگه چې د مانچسټر پيټرلو د ۱۸۱۹ ټولوژنه مو وليده او همدارنگه څرنگه چې په راتلونکي کې به ولولو، برېتانوي واکمنان په دې کې پاتې راغلل چې د خلکو غږونه غلي او د هغوی ولسواک خوځښتونه وځپي. دغه ډول په امريکا متحده ايالتونو کې هم پرانيستي سياسي او اقتصادي بنسټونه له گڼو ننگونو سره مخ وو؛ هغه ننگونې چې د برلاسه کېدو چانس يې ډېر و، خو داسې ونه شول. خو د دې ننگونې ماتول له مخکې ټاکل شوی برخليک نه و. په امريکا او برېتانيا کې د پرانيستو بنسټونو دوام او د تاريخ په اوږدو کې د هغو ځواکمنتيا نه يوازې د سپېڅلې کړۍ، بلکې د تاريخ د نا اټکل شوي مسير برکت هم و.

## د ولسواکۍ سوکه مزل

د تور قانون پر وړاندې غبرگون عامو برېتانويانو ته څرگنده کړه چې تر هغه يې ډېر حقوق لرل چې مخکې يې تصور کاوه. هغوی کولای شول چې د عريضې او لابي پرمټ په محکمو او پارلمان کې له خپلو دوديزو حقونو او اقتصادي گټو دفاع وکړي، خو دغه پلورالېزم لا هم يوه اغېزناکه ډيموکراسي نه وه رامنځته کړې. زياتره بالغو کسانو او ښځو د رايې ورکونې حق نه درلود او په ډيموکراتيکو بنسټونو کې هم دا وخت ډېره بې عدالتي حاکه وه. تمه وه چې دا

هر څه به بدلون مومي. د پرانیستو بنسټونو سپېڅلې کړۍ نه یوازې د رامنځته شوي وضعیت د بقا ساتنه کوله، بلکې د پرانیست والي پرمخ یې پراته خنډونه هم له منځه وړل. د برېتانيا د اتلسمې پېړۍ مشرانو چندانې بخت نه درلود، چې له کوم خنډ او ستونزې پرته واک ته دوام ورکړي. هغوی د سلطنت لپاره د پاچاهانو الهي حقوق وننگول او د خلکو پر مخ د مشارکت د ور په پرانیستلو سره یې د چارو واگې په لاس کې واخیستې، خو وروسته دوی دا واک یوه کوچني اقلیت ته وسپاره. یوازې وخت ته اړتیا وه خو ډېر خلک په سیاسي پروسه کې د مشارکت یا گډون لپاره غږونه پورته کړي، چې بالاخره دا پروسه په ۱۸۳۱ کال کې خپل اوج ته ورسېده. د زیاتېدونکې اقتصادي بې عدالتۍ او د خلکو له لوري په سیاسي بهیر کې د مشارکت د پر له پسې غوښتنو له امله برېتانيا په لومړیو درې لسيزو کې د ټولنیزې بې ثباتۍ او گډوډۍ شاهد وه. د ۱۸۱۱ او ۱۸۱۶ کلونو ترمنځ د نوې ټکنالوژۍ د ترویج په غبرگون کې د لوډیتیانو (Luddite) پاڅون او ورپسې په ۱۸۱۶ کال کې د سیاسي ازاديو لپاره په لندن کې د 'سپا فیلډس پاڅون' او بیا په ۱۸۱۹ کال کې د پیټرلو ټولوژنه هغه پېښې وې چې برېتانيا یې له ننگونو سره مخ کړې وه. دغه راز په ۱۸۳۰ کال کې د سوینگ پاڅون په ترڅ کې کروندگرو د ژوندانه د ناچیزو امکاناتو او د نوې ټکنالوژۍ په غبرگون کې چې په مزد کې یې کموالی راوستی و، په بلوا لاس پورې کړ. په ورته وخت کې د ۱۸۳۰ کال په جولای کې په پاریس کې انقلاب سر راپورته کړی و. دا چې وضعیت د جوش نقطې ته رسېدلی و، د واکمنې طبقې ترمنځ اجماع روانه وه. هغوی د ټولنیزې نارامۍ د کابو کولو او د یوه انقلاب د مخنیوي یوازینی لار د خلکو غوښتنو ته سر ښکته کول او د پارلمان اصلاحات بلل، نو ځکه حیرانوونکي نه ده چې د ۱۸۳۱ کال د ټاکنو چورلیز پر یوې ځانگړې موضوع را څرخېده: سیاسي اصلاحات. تر 'سر رابرټ وال پول' شاوخوا سل کاله وروسته، ویگیان نور د عام ولس په وړاندې ځواب ویونکی وو او په برېتانيا کې یې د رایې ورکونې حق د پراختیا لپاره مبارزه کوله، خو دوی یوازې محدود شمېر کسانو ته د رایې ورکونې حق غوښت او ان ټولو نارینه وو ته هم د دې حق په سراسري کېدو قایل نه و. ویگیان په ټاکنو کې بريالي شول او د دې ډلې مشر ایرل گري «Earl Grey» لومړی وزیر شو. هغه رادیکال یا سختدریځه نه و، بلکې له سختدریځۍ لا ډېر لرې و. هغه او نورو ویگیانو چې د اصلاحاتو لپاره هلې ځلې کولې، هدف یې د رایې ورکونې حق پراخوال او عادلانه کول یا د ټولني د نورو اقشارو ترمنځ د واک وېشل نه و. په برېتانيا کې ولسواکي د واکمنې طبقې ډالی نه وه، بلکې په تېره یوه پېړۍ کې د خلکو د بېلابېلو سیاسي جریانونو او خوځښتونو په پایله کې لاسته راغله او خوندي شوه.



هغوی د پرتمین انقلاب پر مټ په سیاسي بنسټونو کې د رامنځته شوو بدلونونو له لارې وکولای شول چې په واک کې پاتې شي. واکمنانو فکر کاوه اصلاحاتو ته له تسلیمېدو پرته په واک کې د پاتې کېدو لپاره بله چاره نه لري، ولو که دا واک لږ هم وي. ایرل گری په پارلمان کې د سیاسي اصلاحاتو د منلو په اړه په خپله وینا کې دغې ټکي ته په ښکاره ډول اشاره کړې ده: «تر ما بل هېڅوک د کلني پارلمان، د عمومي رایې ورکونې او مخفي رایې ورکونې حقونو خوندیتوب ته ژمن نه دی، زما هدف له دې سره د زړه له تله هوکړه نه ده، بلکې دغو هیلو او پروژو ته د پای ټکی ایښودل دي... زما د اصلاحاتو موخه د انقلاب د پېښېدو مخنیوی دی... اصلاحات د پاتې کېدو او نه نسکورېدو لپاره.» د خلکو غوښتنه یوازې رایه ورکونه نه وه، بلکې هغوی غوښتل چې د خپلو گټو د دفاع او خوندیتوب لپاره په تصمیم نیونه کې هم ونډه ولري. دا خبره د چارټېسټ غورځنگ په تگلاره کې چې له ۱۸۳۸ کال وروسته یې په برېټانیا کې د رایې ورکونې حق د عمومي کېدو لپاره مبارزه کوله، په ښه توگه روښانه شوې ده. یاد غورځنگ ځکه د چارټېسټ «مرام پالانو» نوم ځان ته غوره کړی و، څو خلکو ته وښيي چې د دوی ارمانونه یې د مبارزې محور جوړوي او د دې ترڅنگ مگناکارتا ته د یوه ورته جوړښت معنا یې هم لېږدوله. د چارټېسټ غورځنگ یو تن غړی «جی. اری. سټېفن» د رایې ورکونې عمومي حق په اړه وایي: «د رایې ورکونې د عمومیت موضوع... د یوه چاقو او کاجوغي موضوع ده، د ډوډۍ او پنیر موضوع ده... د عمومي رایې په اړه زما هدف د دې ټکي روښانه کول دي چې د ځمکې پر سر ټول انسانان دا حق لري چې پر تن یوه ښه کورنۍ، پر سر یوه ښه خولۍ، د کورنۍ له پاسه یو ښه چت او بالاخره د شپې ډوډۍ لپاره یو ښه سترخوان ولري.» سټېفن درک کړې وه چې د خلکو د پیاوړتیا او د کاگرو لپاره د یوې کورنۍ، یوې خولۍ، یوه چت او یوه سترخوان برابرولو یوازینی لار د رایې ورکونې عمومي حق دی. په پایله کې ایرل گری بریالی شو چې هم «د اصلاحاتو لومړني قانون» په اړه خلکو ته ډاډ ورکړي او هم ټولو خلکو ته د رایې حق په ورکولو سره د انقلاب خپې غلې کړي. د ۱۸۳۲ کال اصلاحات معتدل وو او په برېټانیا کې د رایو ورکوونکو شمېر دوه برابره شو، یعنې پر شرایطو د برابرې رایې ورکوونکو شمېر له ۸ سلنې څخه ۱۶ سلنې ته پورته شو - (د ټول نفوس له ۲ سلنې څخه ۸ سلنې ته لوړ شو). د اصلاحاتو په لړ کې په برېټانیا کې مخروبه سیمې له رایو برخمنې شوې او مانچسټر، لیډز او شفیلډ ښارونو ته چې تازه د صنعتي کېدو په حال کې وو، د خپلواکې استازولۍ حق ورکړل شو. خو ډېر مسایل نا حل پاتې شول. له همدې امله ډېر وخت لانه و

تېر شوی، چې د رایې د حق په اړه نورې غوښتنې هم مطرح شوې او د ټولنیزې نارامۍ بلې څپې سر راپورته کړ، چې دغې پېښې لا نور ډېر اصلاحات له ځان سره لرل.

ولې برېټانوي واکمنان دغو غوښتنو ته تسلیم شول؟ ولې ایرل گړې دا درک کړې وه چې محدود اصلاحات په نظام کې د پاتې کېدو یوازینی لار ده؟ ولې هغوی د اصلاحاتو او انقلاب ترمنځ یو وټاکه؟ ایا هغوی نه شوای کولای هغه کار وکړي چې هسپانویانو په جنوبي امریکا کې کړی و، یا په اتریش-هنګري او روسیه کې چې مستبدو واکمنانو د کروندګرو پر ضد وکړل، یا په خپله برېټانویانو چې په کارابین او هند کې پاڅونونه د زور له لارې وځپل؟ دغو پوښتنو ته ځوابونه په سپېڅلې کړۍ کې موندلای شو. هغه سیاسي او اقتصادي تحولات چې مخکې په برېټانیا کې پېښ شوي وو، د خلکو پر وړاندې د زور کارول یې غیر عملي کړي وو. ای. پی. تامپسن په دې اړه لیکي: «کله چې د ۱۷۹۰ او ۱۸۳۲ کلونو ترمنځ مبارزو او شخړو وښوده چې د قدرت انډول بدل شوی دی، برېټانوي واکمنان د بدیل له ستونزې سره مخ وو: هغوی کولای شول چې د قانون واکمني تر پښو لاندې کړي، مشروطه سیاسي جوړښتونه ونړوي، خپلې خبرې بېرته واخلې او زور ته مخه کړي؛ یا خپلو قوانینو ته تسلیم شي او له واک څخه لاس واخلې. هغوی په لومړي سر کې لږزنده ګامونه واخیستل، خو په پای کې د ۱۵۰ مشروطه قانوني نظام د نسکورولو پر ځای، قانون ته تسلیم شول.» په بله وینا، لکه څرنګه چې د تور قانون په جریان کې برېټانوي واکمنان د قانون د حاکمیت نقضولو ته پرې نه ښودل شول، هماغه قوتونو واکمني ډلې ته اجازه ور نه کړه چې د زور او ځپنې له لارې حکومت وکړي.

د سپېڅلې کړۍ منطق دا معنا هم لري چې دغه ډول ځپونکي اقدامات بیا هم د پرانیستو سیاسي او اقتصادي بنسټونو ترمنځ د مثبت فیډبک په نتیجه کې غیر عملي برېښي. د زېښونکو بنسټونو په نسبت، په پرانیستو اقتصادي بنسټونو کې سرچینې په عادلانه توګه وېشل کېږي. پرانیستي اقتصادي بنسټونه وګړي ځواکمنوي او په سیاست کې ورته د لوبې ډګر هواروي. بالاخره سپېڅلې کړۍ په ۱۸۳۲ کال کې برېټانیا ته د «اصلاحاتو لومړنی قانون» ډالۍ کړ، خو دا یوازې پیل و. لا هم رښتینې ولسواکۍ ته د رسېدو لپاره اوږد مزل پاتې و، ځکه په ۱۸۳۲ کال کې واکمنانو یوازې هغه څه ومنل، چې له ناچارۍ یې باید منلي وای. د

چارټېستانو اصلاح غوښتونکي ډلې له پارلمان څخه د لاندې اصلاحاتو غوښتنه کوله:

- ټولو هغو کسانو ته چې د ۲۱ کلنۍ عمر یې پوره کړی وي، عاقل وي او جرمي سابقه و نه لري، د رایې حق ورکړل شي؛

- د پټې يا سري رايې حق بايد خوندي شي؛  
 - پارلمان ته د کاندېدو لپاره بايد د شتمنۍ درلودو شرايط لغوه شي، خو بېوزله او شتمن وکولای شي چې له ټولو حوزو څخه د خپل خوښې وړ نوماندانو ته رایه ورکړي؛  
 - د پارلمان استازو ته د امتيازاتو يا معاشاتو ټاکل، خو يو وکیل د دندې پر مهال اړ نه شي چې ازاد کاروبار وکړي او خلکو او هېواد ته د خدمت لپاره د زړه له خلاصه کار وکړي؛  
 - د ټاکنيزو حوزو ترمنځ تناسب، په دې معنا چې د رایو حوزې بايد د رایه ورکوونکو د شمېر په تناسب استازي ولري، نه داسې چې کوچنۍ حوزې لويې هغه تر خپل اغېز لاندې راولي؛  
 - د يو کلن پارلمان ټاکل، خو د فساد او درغلیو مخه ونیول شي، ځکه د دې امکان شته چې يوه ټاکنيزه حوزه د اووه کلونو لپاره يو ځل واخيستل شي، خو د علني رايې سيستم پر بنسټ هېڅوک به دا توانايي ونه لري چې په هرو دولسو میاشتو کې يوه حوزه واخلي او هغه غړي چې د يو کال لپاره ټاکل کېږي، نه شي کولای چې د اوسنيو شرايطو په څېر خپله ټاکنيزه حوزه نادیده ونيسي يا ورسره خیانت وکړي.

سري رایه د علني رايې د پای ته رسېدو په معنا وه چې د رایو پېرلو او په زور کارونې ته يې لار هواروله. چارټېست غورځنگ د پراخو لاريونونو لړۍ پيل کړه او پارلمان خپله ټوله دغه دوره پر اصلاحاتو متمرکزې کړې وه. که څه هم چارټېست غورځنگ له ۱۸۴۸ کال وروسته له منځه لاړ، خو ځای يې په ۱۸۶۴ کال کې «د اصلاحاتو ملي ټولنې» او په ۱۸۶۵ کال کې د «د اصلاحاتو لیگ» ډک کړ. د ۱۸۶۶ کال د 'هايډپارک' لاريونونو يو ځل بيا اصلاحاتو ته لار هواره کړه او د خلکو د فشارونو په پایله کې په ۱۸۶۷ کال کې د اصلاحاتو دويم قانون تصویب شو چې پر بنسټ يې د رایه ورکوونکو شمېر يو ځل بيا دوه برابره شو او د کارگرې طبقې رایه ورکوونکي په ټولو ښاري حوزو کې اکثریت شول. په ۱۸۸۴ کال کې د اصلاحاتو د درېيم قانون په تصویب سره د رایه ورکوونکو شمېر يو ځل بيا دوه برابره شو او په دې وخت کې ۶۰ سلنه بالغو کسانو ته د رايې ورکونې حق ورکړل شو. په ۱۹۲۸ کال کې د لومړۍ نړيوالې جگړې په ترڅ کې د «خلکو استازولۍ قانون» ټولو هغو ۲۱ کلنو نارینه وو او ۳۲ کلنو ښځو ته چې ماليه يې ورکوله او يا يوه کس له ماليه ورکوونکي سره واده کړی و، د رايې ورکولو حق ورکړ. په ۱۹۲۸ کال کې بالاخره ښځو ته هم د نارینه وو په څېر د رايې ورکونې مساوي حق ورکړل شو. د لومړۍ نړيوالې جگړې په ترڅ کې د ۱۹۱۸ کال اصلاحاتو په اړه د دولت او کارگرې طبقې ترمنځ خبرې روانې وې، داسې چې کارگر به دولت ته د اړتيا وړ وسلې او مهمات توليدوي. حکومت دغه راز په روسیه کې د رادیکال انقلاب حالات هم له نږدې څارل.

د سیاسي بنسټونو د پراختیا ترڅنګ، د اقتصادي پراختیا په برخه کې هم خوځښتونه او غورځنګونه فعال وو، چې یوه مهمه لاسته راوړونه یې په ۱۸۴۶ کال کې د غلو دانو قانون لغوه کول و. لکه څرنګه چې په اووم خپرکي کې مو ولوستل، سترو ځمکوالو د یاد قانون له مخې له بهره د کرنیزو محصولاتو پر وارداتو بندیز لګولی و او په دې توګه یې هڅه کوله چې په بازار کې د رقابت مخه ونیسي او بیې لوړې وساتي، خو په پارلمان کې د مانچستر او بیرمنګهم استازو د ارزانه محصولاتو او تپت مزد غوښتونکي وو. همدا وو چې هغوی بریالي شول او ځمکوال له سختې ماتې سره مخ شول. تر رایې ورکونې وروسته نور اصلاحات هم عملي شول. په ۱۸۷۱ کال کې لېبرال لومړي وزیر 'ګلاډسټون' په دولتي ادارو کې د ګومارنې لپاره د ازموینې اخیستو او شایسته سالاری شرایط وضع کړل او همدارنګه د سیاسي تمرکز او دولتي بنسټونو د جوړولو هغې پروسې ته چې د تیودوریانو په وخت کې پیل شوه، دوام ورکړل شوه. لېبرال او توري ګوندونو په همدې دوره کې واک ته ورسېدل او د کار بازار د تنظیم په موخه یې ګڼ قوانین تصویب کړل. مثلاً؛ د کارمشرانو او کارګرانو قانون چې کارمشرانو ته یې د کارګرانو د محدودولو اجازه ورکوله، لغوه شو او د کار قوانین د کارګرانو په ګټه اصلاح شول. د ۱۹۰۶ او ۱۹۱۴ کلونو په اوږدو کې د H. H. Asquith او David Lloyd په مشرۍ لېبرال ګوند د عامه خدمتونو د وړاندې کولو لپاره له دولتي امکاناتو څخه کار واخیست، چې د روغتیا او کار په برخه کې بیمه، د تقاعد حقوق، د مزد د کچې ټاکل او د مالیاتو بیا وېش یې په بر کې نیول. د دغو مالیاتي اصلاحاتو او بدلونونو په نتیجه کې د نولسمې پېړۍ په وروستیو درې لسيزو کې مالیاتي عواید د نورو ملي عوایدو په پرتله دوه برابره لوړ شول او وروسته د شلمې پېړۍ په لومړیو دريو لسيزو کې دغه کچه بیا هم دوه برابره لوړه شوه. مالیاتي نظام هم پرمختللی بڼه خپله کړه، داسې چې شتمنو کسانو د مالیاتو درنه برخه پرې کوله. دغه راز د بنوونیز نظام دروازی چې پخوا یوازې د اشرافي کورنیو پرمخ پرانېستې وې او له بېوزله خلکو به فیس اخیستل کېده، تر دې وروسته د ټولو پرمخ پرانېستل شوې. د ۱۸۷۰ کال د تعلیماتو قانون له مخې دولت په لومړي ځل مکلف وګرځول شو چې په منظم ډول تعلیمي خدمات وړاندې کړي. په ۱۸۱۹ کال کې زده کړې وړیا شوې. په ۱۸۹۳ کال کې د لومړنیو زده کړو بشپړولو لپاره ۱۱ کاله عمر وټاکل شو، چې وروسته په ۱۸۹۹ کال کې دا عمر ۱۲ کلونو ته لوړ شو او د اړمنو کورنیو د ماشومانو لپاره ځانګړي مقررات وضعه شول. د دغو اصلاحاتو په نتیجه کې په بنوونځیو کې د لس کلنو ماشومانو د شاملېدو کچه چې په ۱۸۷۰ کال کې ۴۰ سلنه وه، په ۱۹۰۰ کال کې ۱۰۰ سلنې ته لوړه شوه. په پایله کې

د ۱۹۰۲ کال قانون بنوونځيو ته د پراخو سرچينو د ځانگړي کولو او د گرامر بنوونځيو د رامنځته کولو لامل شو چې وروسته دغه کار په برېتانيا کې ثانوي زده کړو ته لار هواره کړه. دا په حقيقت کې د پرانيستو بنسټونو د سپېڅلې کړۍ تصوير او د «تدریجي سپېڅلې کړۍ» مثال وړاندې کوي. د پرانيستو سياسي بنسټونو په موخه سياسي بدلونونه له شک پرته چې د خلکو د يوې ځواکمنې کتلې غوښتنې وې، خو دا هم يوه تدریجي پروسه وه. هره لسيزه د ولسواکۍ په لور کله لنډ او کله هم اوږده گامونه اخیستل کېدل. له دغه گامونو سره شخړې ملگرې وې او هېڅ گام له مخکې ټاکل شوی نه و. خو سپېڅلې کړۍ داسې قوت رامنځته کړی و، چې په واک پورې نښتې کړۍ يې کمزورې کولې، د قانون واکمني يې حمايه کوله او د زور واکو د ناوړه غوښتنو پر وړاندې درېدل. د دې احتمال چې شخړې به پر يوه خونړي انقلاب بدلېږي، مخه ونیول شوه او د ستونزو حل په ټولنه کې د لا پرانيست والي لامل شو. دغه ارام او تدریجي بدلون ډېرې نښگنې لري، ځکه چې د اصلاحاتو دغه بڼه واکمنه طبقه د نظام له پاشلتيا خوندي کوي. د بدلون په دې بڼه کې گامونه کوچني وي او د يو ستر ټکر پر ځای، کوچنۍ غوښتنو ته غاړه ایښودل منطقي دي. دغه ټکي څرگندوي چې د غلو دانو قانون پر سر ناندري وړاندې له دې چې پر شخړې بدل شي، څنگه په ارامۍ حل او قانون لغوه شو. تر ۱۸۴۶ کال وروسته ځمکوالو نور نه شوای کولای چې په پارلمان کې پر قانون جوړونې اغېز وښندي. دا د اصلاحاتو لومړني قانون پایله وه، خو که د رایو ورکونکو شمېر، د مخروبه ټاکنيزو حوزو را ژوندي کول او د غلو دانو قانون ټول يو ځای په ۱۸۳۲ کال کې پېښ شوي وای، ښايي ځمکوالو سخت مقاومت کړی وای. تدریجي بدلون دغه راز نامعلوم لوري ته د گواښونو د ورننوتو مخه نیسي، د يوه نظام نړول په دې معنا و چې بايد يو نوی چتر رامنځته شوی وای. دغه خبره د فرانسې انقلاب په اړه صدق کوي چې تر انقلاب وروسته نتیجه يې له ولسواکۍ څخه «ترور» او بيا دوه ځلي شاهي نظام ته ورته و، تر دې چې په ۱۸۷۰ کال کې د فرانسې درېيم جمهوریت رامنځته شو. دا موضوع د روسيې انقلاب په اړه هم صدق کوي. هلته د امپراتورۍ تر ړنگېدو وروسته د يوه عادل نظام د جوړېدو پر ځای يو گونديز ديکتاتوري رژيم ته لار هواره شوه چې د سلطنتي نظام په پرتله په مراتبو تاوتریخجن، خونړی او وحشي و. په یادو ټولنو کې تدریجي اصلاحات ځکه ستونزمن وو، چې له پلورالېزم بې برخې او سخت زېښونکي بنسټونه يې لرل. په برېتانيا کې بيا پلورالېزم يا کثرت پالنه د پرتمين انقلاب نتیجه وه او وروسته د قانون واکمنۍ وکولای شول چې تدریجي بدلونونو ته لار ورکړي.

په متحده ایالتونو کې د پرانیستو بنسټونو رینښې د استعمار په دوران کې د ویرجینیا، مریلنډ او کارولینا شخړو ته رسېږي. په متحده ایالتونو کې دغه بنسټونه د اساسي قانون پر بنسټ داسې جوړ شول چې د قواوو تفکیک او د واک محدودیت ته پکې ځای ورکړل شوی و، خو د اساسي قانون تصویب د بنسټونو د پراختیا په برخه کې وروستی گام نه و. برېټانیا ته ورته د متحده ایالتونو بنسټونه هم د سپېڅلې کړې پر اساس د مثبت فیډبک یا غبرگون پروسې پر مټ تقویه شول. د نولسمې پېړۍ په نیمايي کې په متحده ایالتونو کې ټولو سپین پوستو د رایې ورکونې حق درلود، خو بنځې او تورپوستي له دغه حقه بې برخې وو. اقتصادي بنسټونه هم پرانیستي شول، مثلاً؛ د ۱۸۶۲ کال د «ځمکو قانون» له مخې شاپرې ځمکې د واکمن قشر پر ځای د نویو اوسېدونکو لپاره ځانگړې شوې. خو د برېټانیا په څېر دلته هم د پرانیستو بنسټونو پر وړاندې گواښونه او خنډونه پای ته رسېدلي نه گڼل کېدل. په متحده ایالتونو کې تر کورنۍ جگړې وروسته شمالي ایالتونو بېسارې اقتصادي وده تجربه کړه. د رېل کرښو، صنعت او سوداگرۍ په پراخېدو سره، د دې سیمې یو شمېر خلک د پرېانه شتمنۍ خاوندان شول. دغه خلک او کمپنۍ چې د اقتصادي پرمختگونو له امله زړور شوي وو، حالاتو سخت بې پروا او مست کړل. دا خلک چې ټول کاروبار او مارکېټ یې انحصار کړی و او په مارکېټ یې سیال نه لیدل کېده، د غلو بارونیانو<sup>۱</sup> په نوم یادېدل. له دې ډلې مشهور تن یې 'کارنلیوس وینډربیلټ' نومېده چې یوه مشهوره اصطلاح به یې کاروله: (ولې باید قانون ته پام وکړو؟ لکه چې زه زور نه لرم؟) په دې ډله کې یو بل کس 'جان ډي راکفیلر' نومېده چې په ۱۸۷۰ کال کې یې د سټینډرډ آیل کمپنۍ<sup>۲</sup> تاسیس کړه. نوموړي ډېر ژر په کلیولنډ کې له مارکېټه خپل سیالان له مخې لرې او د ترانسپورت، نفتو او نورو نفتي محصولاتو انحصار ته یې مخه کړه. راکفیلر تر ۱۸۸۲ کاله پورې په متحده ایالتونو کې یو پراخ انحصار چې هغه مهال یې «تراست» باله، رامنځته کړی و. په ۱۸۹۰ کال کې په متحده ایالتونو کې د ۸۸ سلنه چاڼ شوو نفتو کاروبار د سټینډرډ آیل کمپنۍ په واک کې و، چې له همدې امله راکفیلر په ۱۹۱۶ کال کې د نړۍ د لومړي میلیارډر شو. د هغه وخت رسم شوی کاریکاتور ښيي چې سټینډرډ آیل کمپنۍ د

<sup>۱</sup>The Robber Barons  
<sup>۲</sup>Standard Oil Company

octopus «اته پنبې لرونکې حيوان» په څېر نه يوازې د نفتو پر صنعت، بلکې د متحده ايالتونو د کانگرس پر ودانۍ هم منگلو خنبې کړې دي. جان پيريونټ مورگان هم د هغه په څېر مشهور و. نوموړی د 'جي. پي مورگان' په نامه د موډرنې بانکوالۍ د يوه گروپ بنسټگر و، چې وروسته يې د کاروبار په پراخېدو سره يې کمپنۍ د JPMorgan Chase په نامه ونومول شوه. مورگان په ۱۹۰۱ کال کې له اندريو کارنگي سره په گډه د يو ايس سټيل<sup>۱</sup> کمپنۍ جوړه کړه چې د يو ميليارډ ډالرو په پانگې سره په نړۍ کې د اوسپنې د توليد لومړنۍ فابريکه وه. په ۱۸۹۰ يمه لسيزه کې سترو ترستانو «انحصارگرو» د امريکا د اقتصاد کابو ټولو سکتورونو ته لار پيدا کړه او هر يو په خپل اړونده برخه کې نږدې ۷۰ سلنه مارکېټ انحصار کړی و، چې په دې ډله کې مهم انحصاري شرکتونه «DuPont»، «Eastman Kodak» او «International Harvester» وو. له تاريخي پلوه د امريکا شمالي او لوېديځو ايالتونو نسبي رقابتي مارکېټونه لرل او د هېواد د نورو برخو، په ځانگړې توگه د جنوب په پرتله د برابرۍ او مساواتو غوښتونکي وو، خو په دې دوره کې د رقابت ځای انحصار ونيوه او د ثروت د وېش په برخه کې نا انډولې په چټکۍ پراخه شوه.

د امريکا متحده ايالتونو پراخ بنسټه سياسي نظام د ټولني يوه ستره برخه ځواکمنه کړې وه او د هر ډول مداخلې پر وړاندې يې د مقاومت وړتيا پيدا کړې وه. هغه کسان چې د غلو بارونيانو د انحصار قرباني شوي وو او يا هغو کسانو چې پر صنعت يې د بارونيانو د غير اخلاقي انحصار په اړه اعتراض درلود، په يوه گډ خوځښت کې سره منظم شول. دوی لومړی يو پوپليستي او وروسته بيا ترقي غوښتونکی غورځنگ تشکيل کړ. پوپليستي غورځنگ د هغه کرنيز بحران په پايله کې راتوکېدلی و، چې له ۱۸۶۰ مې لسيزې وروسته د امريکا لوېديځې سيمې يې له ننګونو سره مخ کړې وې. په ۱۸۶۷ کال کې د 'نېشنل گرانج' په نامه د کروندگرو خوځښت چې په «گرانجانو» مشهور و، جوړ شو او د نا عادلانه او له تبعيضه ډکې سوداګرۍ پر وړاندې يې د کروندگرو په سمبالولو لاس پورې کړ. د ۱۸۶۷ او ۱۸۷۴ کلونو په اوږدو کې گرانجرانو د لوېديځو ايالتونو ۱۱ مقننه جرگې په خپله ولکه کې واخيستې. د کليوالو نارضايتي په ۱۸۹۲ کال کې د خلکو گوند په جوړېدو تمامه شوه چې د ۱۸۹۲ کال په ولسمشريزو ټاکنو کې يې د ټولو رايو ۸،۵ سلنه وگټلې. پوپليستانو د ډيموکراټ گوند د نوماند 'ويليم جيننگز بريان' د ناکامو کمپاينونو له امله په راتلونکو دوه دورو ولسمشريزو ټاکنو کې ماتې وخوړه. د ترستانو پر وړاندې د خلکو مخالفت له دې امله و چې په دولت او ملي

یولسم خبرکی: سپېڅلې کړۍ ۲۹۷۱

سیاست کې د راکفیلر او نورو بارونیانو د نفوذ پر وړاندې مقابله وکړي. دغو سیاسي حرکتونو د سیاستوالو او وروسته د قانون جوړوونکو او په ځانگړې توگه د انحصاراتو په برخه کې د دولت پر کړنو او رول خپل تدریجي اثرات وښندل. په دې برخه کې مهم تحول په ۱۸۸۷ کال کې د تجارت د بین الایالتی قانون تصویب و، چې د بین الایالتی تجارتي کمپسیون جوړېدو ته یې لار هواره کړه او د صنعت په برخه کې یې فېدرالي مقررات وضع کړل. تر دې وروسته ډېر ژر په ۱۸۹۰ کال کې د «تراست ضد شرمڼ قانون» تصویب شو. دغه قانون چې په متحده ایالتونو کې د تراست ضد مقررات په کې وضع شوي وو، د تراستونو یا غلو بارونیانو پر ضد د مقابلي لپاره اساس گڼل کېده. د امریکا ولسمشرانو هر یو، 'تیدور روزولت' (۱۹۰۱-۱۹۰۹)، 'ویلیم تافت' (۱۹۰۹-۱۹۱۳) او 'وودرو وېلسن' (۱۹۱۳-۱۹۲۱) د بارونیانو د واک د کمزوري کولو او کابو کولو په موخه جدي اقدامات وکړل. هغه څه چې د تراست ضد اقداماتو او د فېدرال صنعتي مقرراتو تصویب ته یې زمینه برابره کړه، د کروندگرو سیاسي قوت و. هغه لومړني اقدامات چې په ۱۸۷۰ یمه لسيزه کې د ایالتونو له لوري په مستقل ډول د ریلی ترانسپورت د قانونمندی په موخه ترسره شول، د کروندگرو د خوځښتونو د فشار پایله وه. په حقیقت کې د شرمڼ قانون تر تصویب مخکې د ترستانو پر ضد کانگرس ته استول شوې ۵۹ عریضې ټولې د کرنیزو ایالتونو له لوري وړاندې شوې وې، چې تر شا یې د کروندگرو ټولنه، د کروندگرو اېتلاف، د کروندگرو د گټو د دفاع انجمن، د مالدارۍ ملاتړي او نور حرکتونه وو.

د پوپلستانو له پاتې شونو چې په ټاکنو کې د ډیموکراتانو د ماتې له امله یې په ټولنه کې باور بایللی و، ترقي غوښتونکی غورځنگ را وټوکېد. دا یو سمونپال خوځښت و، چې د ټولني له ټولو اقشارو څخه جوړ شوی و او هماغه د پوپلستانو شعارونه یې بدرگه کول. تیدور روزولت هم په لومړیو کې د ترقي غوښتونکي غورځنگ غړی و، چې هغه مهال د ولسمشر 'ویلیم مکین لي' مرستیال و او د مکین لي تر وژل کېدو وروسته، په ۱۹۰۱ کال کې ولسمشر شو. دغه ملي منصب ته تر راتلو مخکې، روزولت د نیویارک د یوه جدي والي په توگه د سیاسي فساد د له منځه وړلو په موخه چې «ماشيني سياست» یې باله، کلکه مبارزه پیل کړې وه. هغه په کانگریس کې په خپله لومړۍ وینا کې ترستانو ته ښکاره پیغام درلود، روزولت وویل: «د امریکا متحده ایالتونو پرمختگ د بازار اقتصادي سیستم او د کاروبار د خاوندانو پر مهارتونو ولاړ دی، خو په ورته وخت کې جدي خنډونه او شرارتونه وجود لري... د امریکایانو په ذهن کې یو ستر باور ځای نیولی چې هغه د ترست په نامه لوی شرکتونه دي، د دې شرکتونو ځيني



کړنې د عامه هوساينې لپاره خطرناکې دي. دا باور د حسادت، بې انصافی او يا د صنعتي پرمختگ پر لاسته راوړنو د سترگو پټولو له امله چې امريکا يې د اقتصاد په برخه کې د نړۍ له سيالانو سره سياله کړې ده، نه دی؛ بلکې دا باور د اوسنيو بدلېدونکو شرايطو په اړه د ځيرکانه درک او پوهې له نشتوالي سرچينه اخلي.» روزولټ وړانديز وکړ چې کانگريس دې د لويو شرکتونو د فعاليتونو د ارزونې لپاره يوه با صلاحيته فدرالي اداره جوړه کړي او که اړتيا وه د دې ادارې د جوړولو لپاره دې د اساسي قانون اصلاحيې ته مراجعه وشي. روزولټ په ۱۹۰۲ کال کې د شرمن قانون له مخې د مورگان د «Northern Securities Company» کمپنۍ وټرله او ورپسې د Du Pont، American Tobacco Company او Standard Oil Company خلاف هم اقدام وشو. روزولټ په ۱۹۰۶ کال کې د 'هيپبرن قانون' پر بنسټ د ايالتونو ترمنځ سوداگري پياوړې او د بين الايالي تجارتي کمپسيون واکونه زيات شول. ياد قانون په ځانگړې توگه کمپسيون ته واک ورکاوه چې د اوسپنې پټلۍ د پروژو مالي حسابونه وڅېري. د روزولټ ځايناستي 'ويليم ټافت' حتی تر روزولټ زيات د ترستانو پر وړاندې سخت دريځ غوره کړ چې په دې برخه کې تر ټولو مهم گام يې په ۱۹۱۱ کال کې د سټينډرډ آيل شرکت لغوه کول و. ټافت نور مهم اصلاحات هم عملي کړل، چې له دې ډلې پر فدرالي عوايدو د مالياتو وضع کول و او په ۱۹۱۳ کال کې د اساسي قانون د شپاړسمې اصلاحيې پر بنسټ عملي شول.

په ۱۹۱۲ کال کې د ولسمشر په توگه د وودرو ويلسن په ټاکل کېدو سره په امريکا کې ترقي غوښتونکي اصلاحات اوج ته ورسېدل. ويلسن په ۱۹۱۳ کال کې د «نوي آزادي» په نامه په خپل کتاب کې وليکل: «که انحصار ختم نه شي، د تل لپاره به په دولت کې رينښې وکړي، زه نه شم زغملی چې انحصار په خپل ځای پاتې شي، که دلته داسې شتمن کسان وي چې غواړي د امريکا متحده ايالتونو دولت اداره کړي، هغوی به دا کار وکړای شي.»

ويلسن په ۱۹۱۴ کال کې د کلايتون په نوم د ترست ضد نوي قانون باندې کار وکړ او د تجارت فدرالي کمپسيون په جوړولو سره يې د کلايتون قانون د عمل ډگر ته وړاندې کړ. د دې ترڅنگ ويلسن د «پوجو د تحقيقاتو کمېټې» پر مټ د مالي سکتور د پياوړتيا لپاره هڅې پيل کړې. هغه په ۱۹۱۳ کال کې د فدرل روزرو «د امريکا مرکزي بانک» بنسټ کېښود چې په مالي سکتور کې يې انحصاري فعاليتونه څارل. د نولسمې پېړۍ په وروستيو او د شلمې پېړۍ په لومړيو کې د «غلو بارونيانو» او د هغوی د ترستانو رامنځته کېدل ښيي چې د ازاد

بازار شتون په خپله پرانیستي بنسټونه نه شي تضمینولی. دا هغه ټکی دی چې تر دې مخکې په درېیم خپرکي کې مو ورته اشاره وکړه. مارکېټ بنیایي د یو شمېر شرکتونو له لوري انحصار شي، چې په بازار کې په خپل سر د لوړو بیو د ټاکلو ترڅنګ، د نوې ټکنالوژۍ او اغېزناکو سیالانو د راتګ مخه هم نیسي. که بازار په حال پرېښودل شي، د پرانیست والي ماهیت له لاسه ورکوي او د سیاست او اقتصاد د ډګر ځواکمنو لوبغاړو لاس ته پرېوځي. د پرانیستو اقتصادي بنسټونو جوړېدل یوازې د مارکېټ موجودیت ته اړتیا نه لري، بلکې پرانیستو بازارونو ته هم اړتیا لري، خو د خلکو یوې سترې کتلې ته برابر فرصتونه مهیا کړي. پراخ انحصار او د واکمنانو سیاسي ملاتړ، دواړه متضاد مفاهیم دي؛ خو د انحصاري ترستانو پر وړاندې غبرګون، همدا راز بنیي، که سیاسي بنسټونه پرانیستي وي، انډول رامنځته کوي او قوتونه زېږوي چې د پرانیستو بازارونو د خنډونو پر ضد ګام پورته کوي او دا په عمل کې هماغه سپېڅلې کړۍ ده. پرانیستي اقتصادي بنسټونه د پرانیستو سیاسي بنسټونو ودې ته بستر برابروي او په عین وخت کې پرانیستي سیاسي بنسټونه په خپل وار د پرانیستو اقتصادي بنسټونو د انحراف مخه نیسي. په متحده ایالتونو کې د ترستانو له منځه وړل د سپېڅلې کړۍ د حقیقت څرګندونه کوي. دا د هغه څه برعکس دي چې په مکسیکو کې مو ولیدل. په مکسیکو کې هېڅ داسې کوم بنسټ نه شته چې د کارلوس سلايم انحصار مهار او مات کړي، خو په متحده ایالتونو کې د پرانیستو مارکېټونو د تداوم او ملاتړ په موخه د شرمن او کلايتون قوانینو په مرسته ترستان، انحصارات او کارتلونه له پښو و غورځول شول. د شلمې پېړۍ په نیمايي کې ازادو رسنیو هم د امریکا متحده ایالتونو د ټولنې او سپېڅلې کړۍ په پیاوړتیا کې مهم رول ولوباوه. روزولټ په ۱۹۰۶ کال کې د موکراکر اصطلاح وکاروله. دا اصطلاح په ټولنه کې ښه وچسپېده او اغېز یې زیات و. تر ټولو مشهور موکراکر 'ایډا ټاربل' و چې په ۱۹۰۴ کال کې د «سټینډرډ آیل شرکت تاریخ» په نامه کتاب یې په ټولنه کې د د راکفیلر پر وړاندې د عامه افکارو په راجلبولو کې مهم رول ولوباوه او همدا لامل و چې یاد شرکت په ۱۹۱۱ کال کې وټرل شو. یو بل نامتو موکراکر لويس برانديز نومېده چې لیکوال او حقوقپوه و او وروسته د ولسمشر وېلسن له لوري د سترې محکمې د غړي قاضي په توګه هم وټاکل شو. برانديز «بانکداران د خلکو پر پیسو څه کوي؟» په نامه کتاب کې د مالي فساد په اړه د رسواينو يوه لړۍ پیل کړه چې دغه کار د پوځو کمېټه تر تاثیر لاندې راوسته. نورو

ژورنالېستانو لکه ويليم رانډالپ د موکراکر په توگه په دې برخه کې مهم رول ولوباوه. د هغه په يوه مجله کې د کاسموپوليتن په نامه «د سناتورانو خيانت» تر سرليک لاندې په ۱۹۰۶ کال کې د ډيويد گراهام فيليپ په قلم د ليکنو لړۍ پيل شوه او دا کار د دې لامل شو چې د سنا جرگې غړي د انتصاب پر ځای د خلکو له لوري انتخاب شي او په ۱۹۱۳ کال کې د اساسي قانون د يوې اصلاحيې په تصويب سره دا چاره عملي شوه. موکراکانو د ترستانو پر وړاندې د سياستوالو د پورته کولو او هڅولو په برخه کې مهم رول ولوباوه. غلو بارونيانو له موکراکرانو څخه نفرت درلود، خو د امريکا متحده ايالتونو د بنسټونو ځانگړنو د رسنيو د غلي کولو پر وړاندې خنډونه دفع کړي وو. پرانيستي سياسي بنسټونه همدا راز ازادو رسنيو ته د ودې او غوړېدو فرصت ورکوي او په مقابل کې دغه رسنۍ د پرانيستو سياسي او اقتصادي بنسټونو پر وړاندې گواښونه او ننگونې د چارواکو غوړونو ته رسوي. هغه معلومات چې ازادو رسنيو د شلمې پېړۍ په نيمايي کې په امريکا متحده ايالتونو کې چمتو کول، ډېر مهم وو. د دغو رسنيو او معلوماتو له خپرېدو پرته خلکو نه شواي کولای چې د غلو بارونيانو د ناوړه استفادې او ترستانو د انحصار په اړه خلک وپېښ او تحريک شي.

### له سترې محکمې سره ټکر

د ډيموکرات گوند نوماند او د «ټيډي روزولټ» د تره زوی «فرانکلن ډي روزولټ» په ۱۹۳۲ کال کې په داسې وخت کې د امريکا متحده ايالتونو ولسمشر شو، چې د «ستر ناورين» منځنۍ دوره وه. هغه له ستر ناورين سره د مبارزې په موخه د يوې تگلارې په وړاندې کولو سره د خلکو ملاتړ راخپل او واک ته ورسېد. کله چې په ۱۹۳۲ کال کې روزولټ واک ته ورسېد، په امريکا کې يو پر څلورمه برخه کاري ځواک وزگار او له بېوزلۍ سره يې لاس و پنجه نرموله. په ۱۹۲۹ کال کې د اقتصادي ځورټيا له پيل راهيسې صنعتي توليدات تر نيمايي کم شول او د نوې پانگونې بهير ټکنی شو. روزولټ له دغه اقتصادي ناورين سره د مبارزې په موخه د «New Deal» په نامه منشور جوړ کړی و. روزولټ په ټاکنو کې د ۵۷ سلنه رایو په اخيستو سره پرېکنده بريا ترلاسه کړې وه او په کانگريس او سنا کې هم ډيموکرات گوند اکثریت څوکۍ گټلې وې، چې روزولټ د نيو-ډيل منشور تصويبول يې ممکن کول. د روزولټ منشور ځيني برخې له اساسي قانون سره په ټکر کې وې او له همدې امله موضوع سترې محکمې ته وړاندې شوه؛ هغه ځای چې د روزولټ منشور د برياليتوب لپاره ورته هيلې کمې وې. په نيو ډيل کې يوه مهمه موضوع د 'ملي صنعت بيا رغونې قانون' و، چې لومړی څپرکی يې د صنعت بيا رغونې ته ځانگړی شوی و. ولسمشر روزولټ او ملگرو يې باور درلود چې د

یولسم خپرکی: سپېڅلې کړی ۲۰۱۱

صنعت د غورېدو لپاره د صنعت په سکتور کې د رقابت محدودول، د کارگري اتحادیو د جوړېدو لپاره کارگرانو ته د ډېرو حقونو ورکول او د کاري شرایطو لپاره د نویو مقرراتو وضعه کول او د هغو معیاري کول ډېر اړین دي. دویم خپرکی د عامه خدماتو یا ټولگټو چارو د یوې ادارې په رامنځته کول باندې څرخېده، چې مهمې بنسټیزې او زېربنایي پروژې لکه په فیلادلفیا کې د ډېرشم سړک د اورگاډي د تمځي جوړول، د تري بورو پول جوړول، د کولي د اوبو بند جوړول او پر سیند د یو اوږد پول جوړول چې د فلوریدا کې ویست ښار یې له اصلي ښار سره نښلاوه، شاملې وې. ولسمشر روزولټ د ۱۹۳۳ کال د جون پر ۱۶ مه د ملي صنعت قانون د پلي کېدو لپاره فرمان صادر کړ، خو د روزولټ دغه پرېکړه د سترې محکمې له مخالفت سره مخ شوه. سترې محکمې د ۱۹۳۵ کال د مې په ۲۷ مه د یاد قانون لومړی خپرکی له اساسي قانون سره په ټکر کې وباله او څرگنده یې کړه: «فوق العاده شرایط ښایي فوق العاده درملنې ته اړتیا لري. خو... فوق العاده شرایط تر قانون پورته عمل نه شي کولای.» د محکمې تر پرېکړې مخکې روزولټ د خپلو اصلاحاتو په دویم پړاو کې په متحده ایالتونو کې د نوې عامه هوساینې د پروگرام عملي کېدو لپاره د «ټولنیز خونديتوب» قانون د تطبیق فرمان لاسلیک کړ. په دې قانون کې د تقاعد حقوق، د بېکارۍ امتیازات، بېوزله کورنیو سره مرستې، عامه روغتیا او له معلولینو سره مرستې شاملې وې. نوموړي دغه راز د کاري اړیکو د تنظیم قانون لاسلیک کړ چې د کارگرو د بېلابېلو حقونو د خونديتوب اړوند مسایل پکې شامل وو، خو دا قانون هم د سترې محکمې له مخالفت سره مخ شو. په ۱۹۳۶ کال کې په داسې حال کې چې یاد قوانین په قضایه قوه کې تر بحث او ارزونې لاندې وو، روزولټ له یو ډېر قوي پروگرام سره د ۶۱ سلنه عمومي رایو په ترلاسه کولو یو ځل بیا بریالی شو. روزولټ د خلکو ترمنځ د خپل بېساري محبوبیت له امله، سترې محکمې ته اجازه نه ورکوله چې د تگلارو پر وړاندې یې خنډ شي. نوموړي د ۱۹۳۷ کال د مارچ په ۹ مه په یوه ژوندۍ راډیويي وینا کې خپله تگلاره روښانه کړه. هغه خپلې خبرې په دې ټکو پیل کړې چې د ولسمشرۍ په لومړۍ دوره کې له چلنجونو سره د مقابلي په موخه یې په ډېرې سختۍ له سترې محکمې سره جوړجاړی وکړ. هغه زیاته کړه: «زه له نن څخه څلور کاله مخکې په همدې ورځ د مارچ د نهمې هغه ماښام په یادوم، کله چې په لومړي ځل مې د راډیو له لارې تاسو ته خپله تگلاره بیانوله، نو هغه مهال موږ له یوه ستر مالي ناورین سره لاس او گړپوان وو. د کانگریس په همکارۍ مو ډېر ژر له ملت څخه وغوښتل چې خپل ټول شخصي طلا او شتمنۍ د متحده ایالتونو دولت ته وسپاري. دا اوس چې په وضعیت کې کوم ښه والی راغلی، زموږ د سم سیاست پایله ده.»

خو کله چې دوه کاله وروسته سترې محکمې دا موضوع له اساسي قانون سره په مطابقت کې څېړله، نو له لسو رایو یوازې پنځه مثبتو رایو وکولای شول چې دا موضوع تایید کړي، یوې رایې کولای شول چې د دې ستر ملت برخلیک په یوه نا هیلي کوونکي مسیر ورسېد کړي. په عمل کې پنځو قاضیانو پرېکړه وکړه چې د دې قانون منځپانگه د یوه سر لوړي ملت د پاتې کېدو لپاره د اساسي قانون تر اهدافو لوړه ده.»

روزولټ وویل چې د متحده ایالتونو اساسي قانون په حقیقت کې سترې محکمې ته دا حق نه دی ورکړی چې عادي قوانین له اساسي قوانینو سره په مطابقت کې وڅېړي، بلکې سترې محکمې له ۱۸۰۳ کال وروسته دا واک ځان ته خوندي کړ. هغه مهال قاضي 'بوشارد واشنگټن' په ډاگه کړې وه چې «د یوه قانون ارزښت باید په پام کې ونیول شي، مگر دا چې له اساسي قانون سره د هغه مغایرت له هر ډول شک پرته تایید شي.»

روزولټ څرگنده کړه چې د خلکو د رایو پر مټ ټاکل شوی دی او د بدلون لپاره له پوره واکونو څخه برخمن دی. هغه همدارنگه وویل چې د سترې محکمې قاضیان هغوی ته د ورسپارل شویو کارونو د ترسره کولو وړتیا نه لري او دا د بودا قاضیانو چې د هغه د اصلاحي طرحو پر وړاندې خنډ شوي وو، له وسه پورته خبره ده. هغه وروسته وړاندیز وکړ چې ټول قاضیان باید د اویا کلنۍ په عمر کې تقاعد شي او ده ته دې واک ورکړل شي چې د سترې محکمې غړیتوب ته شپږ نوي قاضیان معرفي کړي. روزولټ خپل دغه پلان د «مقننه قوې د اصلاح فرمان» په چوکاټ کې عملي کړ. روزولټ په ډېر ماهرانه ډول هڅه وکړه چې د یوې نظر پوښتنې له لارې د خلکو رایه واخلي. په سلو کې ۴۰ سلنه وگړي د هغه له دې پلان سره همغږي وو. لویس برانډیز دا مهال د سترې محکمې غړی و. برانډیز سره له دې چې د روزولټ له اکثریت تقنیني فرمانونو سره همغږی و، خو د ولسمشر له هغو اقداماتو چې د قضایه قوې د کمزوري کېدو لامل کېدل، مخالف و او همدارنگه د قاضیانو د واکونو په اړه د ولسمشر پر څرگندونو یې نیوکه وکړه. سره له دې چې د روزولټ ډیموکراټ گوند په کانگرس او سنا دواړو جرگو کې اکثریت څوکی لرلې، خو کانگریس په قضایه قوه کې د روزولټ د اصلاحاتو له طرحې سره مخالفت څرگند کړ. روزولټ وروسته مشرانو جرگې ته مراجعه وکړه او د دې جرگې په قضایي کمېټه کې د یاد سند په اړه سخت ناندريز بحثونه وشول. دغې کمېټې بالاخره د سنا عمومي غونډې ته خپل راپور وړاندې کړ چې له مخې یې یاده طرحه له اساسي قانون سره کاملاً په ټکر کې بلل شوې وه. سنا په ۷۰ موافقو او ۲۰ مخالفو رایو یاده لایحه د اصلاح او د بیا کتنې په موخه یې بېرته کمېټې ته مسترده کړه. کمېټې ټولې هغه مادې

چې په قضایه قوه کې یې لاسوهنې ته زمینه برابروله، حذف کړې. بالاخره روزولت په دې بریالی نه شو، خو هغه محدودیتونه چې سترې محکمې د ده پر وړاندې وضعه کړي وو، له مخې لرې کړي. وروسته د ټولنیز خوندیتوب قانون او د کاري اړیکو د تنظیم ملي قانون پر سر د حکومت او قضایه قوې ترمنځ جوړجاړی وشو.

پرانستي سياسي بنسټونه نه یوازې په پرانستو اقتصادي بنسټونو کې د انحرافاتو مخه نیسي، بلکې د هغو هڅو مخنیوی هم کوي چې د دوی دوام گواښي. د ډیموکرات گوند د کانگریس والو او سناتورانو لنډ مهاله گټو دا ایجابوله چې د خپلې خوښې وړ قضا رامنځته او د نیوډیل منشور بشپړ تطبیق ته زمینه برابره کړي، خو د اتلسمې پېړۍ په لومړیو کې د برېتانيا د سياسي نخبگانو په څېر - چې په باور یې د قانون تر پښو لاندې کول به هغه لاسته راوړنې له خطر سره مخ کړي چې له سلطنتي نظام څخه په سختې گټلې دي- د امریکا متحده ایالتونو د کانگریس او سنا غړي هم دې ټکي ته متوجه وو چې که ولسمشر د قضایه قوې خپلواکي زیانمنه کړي، نو د نظام د قواوو ترمنځ انډول خراب او د پراخ بنسټه سياسي بنسټونو دوام به ټکنی شي. که روزولت دې نتیجې ته رسېدلی و، چې د مقننه قوې لاسته راوړل او جوړجاړی ډېر وخت او حوصلې ته اړتیا لري او غوره به وي چې خپلسری ته دوام ورکړي او په دې توگه د متحده ایالتونو د پراخ بنسټه سياسي نظام مقررات تر پښو لاندې کړي، نو ښکاره ده چې کانگریس ته دا کار د منلو نه و. وروسته روزولت کولای شول چې ملت ته مراجعه وکړي او ادعا یې کولای شوای چې کانگریس له اقتصادي رکود سره د مبارزې په برخه کې د هغه د اصلاحاتو مخه نیسي. هغه کولای شول چې د پولیسو او پوځ پر مټ د کانگریس دروازي وتړي. ایا دا امکان لري؟ دا ټیک هغه څه دي چې په ۱۹۹۰ یمه لسيزه کې په پیرو او وینزویلا کې پېښ شول. ولسمشر فوجي موري او چاوپز د خلکو ملاتړ په خپلولو سره خپل مخالف کانگرېسونه وتړل او د خپلو واکونو په ډېرولو سره یې په اساسي قوانینو کې بدلونونه راوستل. هغه کسان چې د پرانستو سياسي بنسټونو په اډانه کې واک چلوي، د دغسې ښویدونکې پېچومې پر سر له درېدو ډارېږي او دا هماغه ډار دی چې په ۱۷۲۰ مه لسيزه کې وال پول یې د محکمې په چارو کې له لاسوهنې را وگرځاوه او د امریکا کانگریس د سترې محکمې په چارو کې د لاسوهنې په اړه د روزولت د پلان ملاتړ و نه کړ. روزولت له سپېڅلې کړۍ سره مخ شوی و. خو دغه منطق په ځانگړې توگه په هغو ټولنو کې چې نسبتاً پراخ بنسټه او په عین حال کې په پراخه کچه زېښتونکي بنسټونه لري؛ تل عملي نه برېښي. موږ دغه ډول بېلگې مخکې په روم او وینز کې ولیدلې. ارجنتاین بل هغه مثال دی چې د روزولت په څېر له سترې

محکمې سره پکې د ټکر پېښه رامنځته شوه. د ارجنټاين اساسي قانون (۱۸۵۳) د يوې داسې سترې محکمې د جوړښت حکم کاوه چې واکونه يې د متحده ايالتونو سترې محکمې ته ورته وو. په ۱۸۸۷ کال کې د ارجنټاين سترې محکمې ته له اساسي قانون سره د عادي قوانينو د پرتلنې واک ورکړل شو. له تيوريک اړخه سترې محکمې کولای شول چې د ارجنټاين د پرانيستو سياسي بنسټونو د يوې برخې په توگه پراختيا ومومي، خو د سياسي او اقتصادي نظام يوه لويه برخه زېښنونکې پاتې شوه. په ارجنټاين کې هم د متحده ايالتونو په څېر په اساسي قانون کې د سترې محکمې واکونه جنجال پاروونکي وو. جوان دومينگو پېرون «Juan Domingo Perón» په ۱۹۴۲ کال کې د يوه ډيموکراټيکې پروسې پرمت د ارجنټاين ولسمشر شو، مخکې تر دې چې پېرون پر دغه ملي سټيج را څرگند شي، په لومړيو کې په پوځ کې ډگروال و او بيا د ۱۹۴۳ کال د پوځي کودتا په ترڅ کې د کار وزير شو. نوموړي د دې دندې پر مهال د کارگرانو غورځنگ او ټولنو سره يو سياسي اېتلاف جوړ کړ، چې له ده سره يې ولسمشرۍ ته په رسېدو کې ډېره مرسته وکړه. واک ته د پېرون تر رسېدو څه موده وروسته، په پارلمان کې د هغه پلويانو د سترې محکمې له پنځو غړو د څلورو تنو د عدلي تعقيب غوښتنه وکړه. د سترې محکمې د يادو غړو پر وړاندې بېلابېل تورونه ولگول شول او يوه ادعا پرې دا وه چې سترې محکمې د اساسي قانون خلاف په ۱۹۳۰ او ۱۹۴۳ کلونو کې د پوځي حکومتونو مشروعيت منلی، چې دا تر ډېره خنډوونکې موضوع وه ځکه چې پېرون خپله د ۱۹۴۳ کال په کودتا کې مهم رول درلود. د محکمې پر وړاندې بله ادعا په متحده ايالتونو کې د روزولټ له موضوع سره ورته وه. د ولسمشر په توگه د پېرون تر ټاکل کېدو مخکې سترې محکمې پرېکړه کړې وه چې د ولسمشر له لوري د کاري اړيکو د تنظيم د نوي پلاوي تشکيل له اساسي قانون سره په ټکر کې دی. څرنگه چې روزولټ په خپل دويم دور ټاکنيز کمپاين کې پر سترې محکمې سختې نيوکې کړې وې، دغه شان پېرون هم په ۱۹۴۶ کال کې په خپلو ټاکنيزو منډو ترږو کې پر سترې محکمې تندې نيوکې وکړې. پر سترې محکمې د لگول شوو تورو د څېړنې تر ننه مياشتني بهير وروسته، پارلمان د دريوو تنو قاضيانو د نيولو امر وکړ، څلورم کس له وړاندې استعفا کړې وه. سنا جرگې دا وړانديز تاييد کړ. پېرون څلور نوي قاضيان وټاکل. په ستره محکمه کې دغه مداخله له سياسي محدوديتونو څخه د پېرون د خلاصون په معنا وه. اوس نو د پېرون لاس ازاد و او هر هغه څه يې کولای شول چې تر دې مخکې او وروسته پوځي حکومتونو په ارجنټاين کې کول. مثلاً؛ هغه قاضيان چې د ده له لوري ټاکل شوي وو، د پېرون د مخالف راډيکال گوند مشر «ريکارډو بالبين» محاکمه يې د اساسي

قانون له مخې ګڼله او په دې تورن شوی و چې پېرون ته یې سپکاوی کړی. د پېرون له لوري د سترې محکمې لپاره په خپله خوښه د قاضیانو ټاکل د راتلونکو ولسمشرانو او حکومتونو لپاره یوه قاعده او دود وګرځېد او په دې توګه په ارجنټاین کې قضایه قوې هغه واک چې د اجرایه قوې پر وړاندې درلود، له لاسه ورکړ. په ۱۹۵۵ کال کې د یوې بلې پوځي کودتا په ترڅ کې د پېرون حکومت را وپرځول شو او له دې سره په ارجنټاین کې د پوځي او غیر پوځي حکومتونو لړۍ پیل شوه. هر حکومت به هڅه کوله چې د خپلې خوښې وړ قاضیان وټاکي.

### مثبت غبرګون (فیدبک) او سپېڅلې کړۍ

پرانېستي اقتصادي او سیاسي بنسټونه په خپله نه رامنځته کېږي، بلکې دا د واکمنې طبقې چې د اقتصادي ودې او بدلونونو پر وړاندې مقاومت کوي او د هغو کسانو ترمنځ چې د واکمنې طبقې د اقتصادي او سیاسي واک محدودول غواړي، د شخړې نتیجه ده. پرانېستي بنسټونه د حساسو مقطعو په جریان کې رامنځته کېږي، لکه په برېتانيا کې د پرتمین انقلاب رامنځته کېدل او په شمالي امریکا کې د جېمزټاون مستعمرې جوړېدل. دغه بنسټونه د یو لړ عواملو په پایله کې د واکمنې طبقې واک کمزوری کوي، مخالفین یې پیاوړي کوي او د پراخ بنسټه ټولني د جوړېدو لپاره انګېزه رامنځته کوي. د شخړو نتیجه هېڅکله قطعي نه ده او حتی که د تاریخ ډېرې پېښې حتمي هم وګڼو، بیا هم د تاریخ مسیر د اټکل وړ نه دی. که پرانېستي سياسي او اقتصادي بنسټونه موجود وي، نو د یوې سپېڅلې کړۍ او د مثبت غبرګون یوې پروسې رامنځته کولو ته زمینه برابروي او دغه کار بیا په خپل وار د یادو بنسټونو پراختیا او پایښت سره مرسته کوي. سپېڅلې کړۍ د بېلابېلو میکانیزمونو پر مټ عمل کوي. لومړی؛ کثرت پاله یا پلورالایز سياسي بنسټونه د یوه دیکتاتور، د دولت دننه یوې ډلې یا حتی د ښه نیت لرونکي ولسمشر له لوري د واک د انحصار امکان محدودوي، چې ښه مثال یې فرانکلین روزولټ دی. نوموړي هڅه کوله چې د سترې محکمې له لوري د ده پر وړاندې لګېدلي محدودیتونه مات کړي او یا هم په برېتانيا کې کله چې 'سر رابرټ والپول' د تور قانون د تطبیق لپاره عجولانه اقدام وکړ، نو له مخالفت سره مخ شو. که په دواړو مواردو کې واک د یوه کس یا یوې ډلې په لاس انحصار او متمرکز شوی وای، نو کولای یې شول چې د پرانېستو بنسټونو سنتني کاواکه کړي. پلورالېزم نه یوازې د دې ډول اعمالو پر وړاندې درېږي، بلکې د قانون واکمني او د ټولو وګړو په وړاندې د قوانینو یو شان پلي کېدل تضمینوي، هغه څه چې د یوه استبدادي رژیم تر چتر لاندې ممکن نه دي.



دويم؛ لکه څرنګه چې مخکې مو څو ځلي يادونه وکړه، پرانيستي سياسي بنسټونه، پرانيستي اقتصادي بنسټونه حمايه کوي، چې دا د سپېڅلې کړۍ لپاره يو بل ميکانيزم رامنځته کوي. پرانيستي اقتصادي بنسټونه د زېښنونکو اقتصادي مناسباتو ښکاره عناصر لکه مريتوب او فيوډالېزم له منځه وړي، د انحصار مخه نيسي او په پايله کې يو خوځنده اقتصاد رامنځته کوي. دا چې په برېتانيا کې په اتلسمه پېړۍ کې اقتصادي بنسټونه په کافي اندازه پرانيستي شوي وو، واکمني ډلې له قدرت څخه ډېر لږ منفعت ترلاسه کاوه، دوی په حقيقت کې د ولسواکۍ د ټينګښت لپاره د خلکو د پراخو اعتراضونو له امله ډېر څه له لاسه ورکول. د سپېڅلې کړۍ دغې بڼې په نولسمه پېړۍ کې له يوې خوا په برېتانيا کې د ډيموکراسۍ په لور د تدريجي حرکت پر وړاندې گواښونه راکم کړل او له بل پلوه يې دغه بهير برياليتوب ته ورساوه. خو دغه شرايط د يو شمېر استبدادي نظامونو لکه اتریش-هنګري، روسيې او نورو هغو هېوادونو چې شديد زېښنونکي بنسټونه يې لرل، برعکس و. په نولسمه پېړۍ کې په يادو سيمو کې د سياسي مشارکت او پلورالېزم په برخه کې خوځښتونه وځپل شول، ځکه چې د واکمنې طبقې گټې يې گواښلې.

وروستۍ خبره او ميکانيزم دا دی، چې پرانيستي سياسي بنسټونه ازادو رسنيو ته د فعاليت زمينه برابروي. دغه رسنۍ د هغو گواښونو او چلنجونو په اړه معلومات چمتو او خپروي، چې پرانيستو بنسټونو ته متوجې دي. دا هماغه بهير دی چې د نولسمې پېړۍ په وروستيو او د شلمې پېړۍ په لومړيو کې په متحده ايالتونو کې يې د غلو بارونيانو له انحصاره چې د متحده ايالتونو د پرانيستو اقتصادي بنسټونو پر وړاندې خنډ و، پرده پورته کړه او دا تهديدونه يې شنډ کړل. که څه هم د دغو حتمي شخړو پايلې د اټکل وړ نه دي، خو سپېڅلې کړۍ د دې ميکانيزمونو له لارې پرانيستو بنسټونو ته دا زمينه برابروي چې د ننگونو پر ضد مقاومت وکړي او پراختيا ومومي، لکه په برېتانيا او متحده ايالتونو کې چې همداسې وشول. لکه څرنګه چې په راتلونکي څپرکي کې به يې ولولو، له بده مرغه زېښنونکي بنسټونه هم د خپلې بقا لپاره همدغه ډول مقاومت کوي او د خبيثه کړۍ پروسه رامنځته کوي.

## دولسم څپرکی

### خبیثه کری

(The vicious circle)

#### تاسو نور نه شی کولای چې په اورگاډي کې بو ته لاړ شی

د افریقا په لوېدیځ کې ټول سیریلیون په ۱۸۹۶ کال کې د برېتانيا تر استعمار لاندې راغی. د دې هېواد پلازمېنه «فري ټاون» په اصل کې د اتلسمې پېړۍ په وروستيو کې د ازادو مریانو د استوګنځي په توګه تاسیس شو، خو کله چې فري ټاون د برېتانوي استعمار لاس ته ولوېد، د سیریلیون په مرکزي سیمو کې لا هم د افریقایي شهزادګانو کوچني سلطنتونه واکمن وو. د نولسمې پېړۍ په نیمايي کې برېتانويانو له افریقایي مشرانو سره د یو لړ تړونونو له مخې په دې سیمه کې د خپلې واکمنۍ لمن پراخه کړه او د همدغه تړونونو پر بنسټ، برېتانيا د ۱۸۹۶ کال د اګست په ۳۱ مه سیریلیون د خپل تحت الحمايې په توګه اعلان کړ. برېتانويانو دلته مهمې سټې او مشران په ګوته کړل او هغوی ته یې د «عالي مقام» لقب ورکړ. مثلاً؛ د سیریلیون په ختیځ کې د «کونو» ولسوالۍ د الماسو کان په سیمه کې د «سلوکو» په نامه یو ځواکمن جګړه مار پاچا د دوی پر وړاندې لوی سرخوږی و. پاچا سلوکو ډېر ژر عالي مقام شو او د ساندور قبیلې مشرتابه پر حکومتي ادارې بدله شوه. که څه هم د دې سیمې پاچاهانو لکه سلوکو له برېتانوي چارواکو سره تړونونه لاسلیک کړل، خو په دې نه پوهېدل چې دا تړونونه د یوې مستعمرې د جوړېدو لپاره د مطلق اختیار ورکولو په معنا دي. کله چې برېتانويانو د ۱۸۹۸ کال په جنورۍ کې پر هر کور ۵ شلینګه مالیه وضعه کوله، د «ماليې بلوا» په نامه د ځایي مشرانو بغاوت پر کورنۍ جګړې واوښت. جګړه له شماله پیل شوه، خو په جنوب او په ځانګړې توګه په 'مینډلنډ' سیمه کې چې د مینډ قوم تر ولکې لاندې وه، جګړه سخته او اوږده وه. د ماليې پر سر دغه بلوا ډېر ژر کابو شوه، خو دا برېتانويانو ته د خطر یو زنگ و چې د سیریلیون په مرکزي برخو کې یې واک له ننګونو سره مخ دی. برېتانويانو تر دې وړاندې له فري ټاون څخه مرکزي سیمو ته د اوسپنې پټلۍ غځولو چارې پیل کړې وې. د اوسپنې پټلۍ غځونې کار د ۱۸۹۶ په مارچ کې پیل شو او د ۱۸۹۸ په ډسمبر کې د بلوا پرمهال، یاده رېل کرښه تر

سونگو ټاون پورې غځول شوې وه. د برېټانیا پارلمان په ۱۹۰۴ کې دا پېښه داسې ثبت کړې ده: «هغه محلي بلوا چې د ۱۸۹۸ کال په فبرورۍ کې پېښه شوه، د سیریلیون د اوسپنې پټلۍ کارونه یې په تپه ودرول او کاري پرسونل یې هم تیت و پرک شو. بلواگرو د اوسپنې پټلۍ باندې حمله وکړه او له همدې امله ټول کارکوونکي او پرسونل فري ټاون ته وتښتېدل... روتي فنک چې د فري ټاون په ۵۵ مایله کې پروت و او تمه وه چې پټلۍ به ترې تېره شي، هغه مهال په بشپړه توګه د پاڅونوالو په ولکه کې و.»

د روتي فنک مسیر په حقیقت کې د اوسپنې پټلۍ په هغه پلان چې په ۱۸۹۴ کال کې جوړ شوی و، شامل نه و. دغه مسیر د پاڅون تر پیل وروسته وټاکل شو او د نوي پلان له مخې ټاکل شوې وه چې دغه کرښه به د شمال ختیځ مسیر پر ځای د روتي فنک له لارې جنوب او بیا د منډلنډ له لارې بو ته غځېږي. برېټانویانو غوښتل چې د نورو خوځښتونو او پاڅونونو په صورت کې به د رېل په مرسته منډلینډ چې د پاڅونونو زړه و او نورو هغو سیمو ته چې ښایي پاڅونونه پکې وشي، چټک لاسرسی ولري. په ۱۹۶۱ کال کې د سیریلیون تر خپلواکۍ وروسته برېټانویانو د دې هېواد واک 'سرمیلټن مارګای' او د هغه ګوند (SLPP) ته چې په جنوب او په ځانګړې توګه په منډلینډ او ختیځ کې یې ډېر ملاتړي لرل، وسپاره. په ۱۹۶۴ کال کې د سرمیلټن ورور 'سر البرټ مارګای' د هغه د ځایناستي په توګه د سیریلیون لومړی وزیر شو. د ۱۹۶۷ کال په لانجمنو ټاکنو کې د سیریلیون د خلکو ګوند (SLPP) په ډېر کم توپیر سره د سیاکا سټیونز په مشرۍ د 'ټولو خلکو کانګریس ګوند' (APC) له لوري ماته وخوړه. سټیونز په شمال کې د لیمبا ټبر سره تړاو درلود او ګوند یې په شمال کې د لیمبا، تمني او لوکو قومونو په منځ کې ډېر ملاتړي لرل. که څه هم برېټانویانو په سیریلیون کې د اوسپنې پټلۍ د خپلو استعماري موخو لپاره جوړه کړې وه، خو په ۱۹۶۷ کال کې یې اقتصاد ارزښت پیدا کړ او دغې رېل کرښې د سیریلیون د قهوه، ککو او الماسو په صادراتو کې مهم رول ولوباوه. قهوه او ککو تر ډېره په منډلینډ سیمه کې کرل کېدل او د اوسپنې دغه پټلۍ د نړۍ په لور د منډلینډ دريځه وه. د ۱۹۶۷ کال په ټاکنو کې اکثریت منډلینډیانو 'البرټ مارګای' ته رایه ورکړې وه. سټیونز د دې پر ځای چې د منډلینډ صادراتو ته لېواله وي، د واک او څوکۍ د ساتنې په فکر کې و. د هغه دلیل ساده و: «د مینډیانو ښه، د سیریلیون د خلکو ګوند ښه دي او د سټیونز پر زیان ده.» هغه د اوسپنې پټلۍ د مینډلینډ په لور کړه او د هغې لپاره یې واګونونه وپېرل، خو د لاسوهنې او بدلون هېڅ امکان په کې پاتې نه شي. اوس چې کله تاسو له فري ټاون څخه د ختیځ په لور په موټر کې سفر کوئ او د هستینګز او واټرلو د اورګاډي تمځایونه

پاس کوی، نو و به گوری چې هلته د اوسپنې پتلی نه شته چې بو ته په کې لار شی. د سټیونز افراطي تگلارې طبعاً د سیریلیون تر ټولو فعالې اقتصادي برخې ته کلکه ضربه ورکړه، خو تر خپلواکۍ وروسته د زیاترو افریقایي مشرانو په څېر، سټیونز هم د واک د بقا او اقتصادي پرمختګ د دوو انتخابونو ترمنځ د «واک بقا» انتخاب کړ. تاسو اوس نه شی کولای چې بو ته په اورګاډي کې لار شی، ځکه چې د روسیې د لومړي تزار په څېر چې اورګاډی به انقلاب د روسیې تر دروازو را ورسوي، سټیونز هم وپېرېده چې رېل به د هغه مخالفین پیاوړي کړي. د ډېرو نورو رهبرانو په څېر چې زېښونکي بنسټونه یې په واک کې لرل، هغه هم د خپل واک پر وړاندې له ننگونو او گوانبو ډارېده او غوره یې گڼله چې اقتصاد او اقتصادي پرمختګ د دې گوانبونو د مخنیوي قرباني کړي.

په لومړي لیدلوري کې د سټیونز تگلاره له برېټانیا سره په ټکر کې ده، خو دلته د برېټانوي واکمنۍ او د سټیونز د رژیم ترمنځ چې د خبیثه کری منطق په ډاګه کوي، یو ګډ ټکی شته. سټیونز د سیریلیون د خلکو د سرچینو په زېښلو سره د هماغه ښکېلاکګرو انګرېزانو په څېر پر دغه هېواد حکومت وکړ. هغه تر ۱۹۸۵ کاله کې پورې په واک کې پاتې شو، خو په واک کې دا پاتې کېدل د ولس په رایه او خوښه نه و، بلکې تر ۱۹۶۷ کال وروسته هغه د وژنو او د خپلو سیاسي مخالفینو او په ځانګړې توګه د سیریلیون د خلکو گوند د غړو د خپلو له لارې یوه خونړۍ دیکتاتوري واکمنه کړې وه. هغه په ۱۹۷۱ کال کې ځان ولسمشر اعلان کړ او له ۱۹۷۸ کال وروسته یې یوازې یو گوند درلود: د ټولو خلکو (سټیونز) کانګریس. په دې توګه، نوموړي د سیریلیون د بېوزلۍ په بیه خپله بقا او واک تضمین کړل. د استعمار په وخت کې، برېټانویانو د نورو افریقایي مستعمرو په څېر د سیریلیون د اداره کولو لپاره هم د غیر مستقیم حکومت یا لاسپوڅی نظام رامنځته کړ. د دې نظام په سر کې عالي مقامونو قرار درلود چې مالیات یې راټولول، قضایي چارې یې پرمخ بیولې او نظم یې ټینګ کړی و. برېټانویانو د ککو او قهوې کروندګر له صحنې گوښه نه کړل، بلکې هغوی یې مجبور کړل چې خپل محصولات د بازار موندنې بورډ باندې چې ظاهراً د استعماري ادارې له لوري له کروندګرو سره د مرستې په هدف جوړ شوی و، وپلوري. د وخت په تېرېدو سره د کرنیزو محصولاتو مارکېټ ټکنی شو. د ککو بیې به کله پورته شوې او کله به بېرته راتیټې شوې او د کروندګرو عواید هم هر کال د تغیر په حال کې و. د بازار موندنې بورډ موجودیت داسې توجیه کېده چې گنې د بیو د لوړېدو

او ټيټېدو په وخت کې د بازار چارې تنظيموي. کله به چې په نړيوال مارکېټ کې بېې لوړې وي، دغې ادارې به له سيريلیوني کروندگرو محصولات په ټيټه بيه پېرل او کله به چې قېمتونه ټيټ وو، بيا خبره برعکس وه. دا ايډيا په اصل کې ښه برېښېده، خو واقعيت بل څه و. د سيريلیون د بازار موندنې بورډ په ۱۹۴۹ کال کې جوړ شو. دغه بورډ طبعاً د خپلو چارو او فعاليتونو د پرمخ بيولو لپاره مالي سرچينو ته اړتيا لرله. د دغې اړتيا د پوره کولو يوه لار دا وه، چې که کال ښه و يا بد، کروندگرو ته به د اصلي حق په پرتله کمې پيسې ورکول کېدې او همدغه پيسې وې چې د جاري او اداري لگښتونو لپاره کارول کېدې. دغه کوچنی توپير ډېر ژر پر ژور توپير بدل شو. استعماري دولت د بازار موندنې بورډ له کروندگرو څخه د مالياتو د راټولولو لپاره د وسيلې په توگه وکاراوه. خلکو تمه لرله چې تر خپلواکۍ وروسته به د استعمار ناخوالې او ظلمونه پای ته ورسېږي او د بازار موندنې بورډ جوړېدل به پر کروندگرو تر حده زياتو مالياتو ته د پای ټکی کېږدي، خو داسې ونه شول. په حقيقت کې د بازار موندنې بورډ له لوري د کروندگرو زېښناک وضعیت ډېر ناوړه کړ. د ۱۹۶۰ مې لسيزې تر نيمايي پورې د بازار موندنې بورډ د نړيوالو مارکېټونو د نرخ په پرتله د سيريلیون له کروندگرو څخه خرما په ۵۶ سلنه، ککو په ۴۸ سلنه او قهوه په ۴۹ سلنه ارزانه بيه پېرله. په ۱۹۸۵ کال کې کله چې سټيونز استعفا ورکړه او پر ځای يې د هغه نږدې کس 'جوزيف مومو' ولسمشر شو، دغه شمېرې په ترتيب سره ۳۷، ۱۹ او ۲۷ سلنې ته راټيټه شوې. که دغه ارقام هر څومره ظالمانه هم وي، بيا هم تر هغه غوره و چې د سټيونز پر مهال به کروندگرو ته ورکول کېدل چې د نړيوال نرخ شاوخوا ۱۰ سلنه کېده، يعنې د کروندگرو ۹۰ سلنه عوايد پر عامه خدماتو لکه د سړکونو پر جوړونې او زده کړو نه لگول کېدل، بلکې د سټيونز او د هغه د ملگرو شخصي جيب ته تلل او يا هم د سياسي ملاتړ لپاره پرې خلک اخيستل کېدل.

برېتانويانو د لاسپوڅي حکومت لپاره د تگلارې په توگه دا ټاکلې وه چې عالي مقام کسان به د عمر تر پايه په همدې منصب کې پاتې کېږي. د دې لپاره چې يو کس د عالي مقام کېدو معيار پوره کړي وي، نو لومړی يې بايد د واکمنې کورنۍ «ruling house» تاييد ترلاسه کړي وای. واکمنه کورنۍ چې د قبایلو مشري يې کوله، هويت يې د وخت په تېرېدو د بدلون په حال کې و او د پاچاهانو له هغه قوم سره يې تړاو درلود چې د نولسمې پېړۍ په وروستيو کې يې له برېتانويانو سره تړونونه لاسليک کړل. د عالي مقام د ټاکل کېدو بهير غير ډيموکراتيک و. د قبایلو ادارې<sup>۱</sup> په نوم بنسټ چې غړي يې د کليو ټيټ پورې مشران وو او يا د عالي مقام

چارواکو یا هم د بریتانویانو له لوري ټاکل شوي وو، پرېکړه کوله چې څوک باید عالي مقام شي. بنایي و انگېرل شي چې دغه استعماري بنسټ تر خپلواکۍ وروسته له منځه لاړ او یا هم لږ تر لږه اصلاح شو، بلکې نه، دا هم د بازار موندنې بورډ په څېر پر خپل ځای پاتې شو. نن هم عالي مقامان د مالیاتو راتولولو مسوولیت لري. دا مالیات د پخوا په څېر د کور پر سر مالیات نه دي، بلکې د سړي سر مالیات دي. په ۲۰۰۵ کال کې د قبیلې مشرانو په 'سندور' کې یو نوی عالي مقام وټاکه. دلته یوازې د «فاسولوکو» واکمنې کورنۍ چې په دې سیمه کې یوازینۍ واکمنه کورنۍ ده، د انتخابېدو حق درلود، چې بالاخره د پاچا سولوکو مشر لمسی «شېکو سلوکو» د عالي مقام په توگه وټاکل شو. دلته د بازار موندنې بورډ کړنې او د ځمکو د مالکیت دودیز سیستم له مور سره د دې مسئلې په روښانتیا کې چې په سیریلیون او د افریقا جنوب صحرا په نورو سیمو کې د کرنیز سکتور د گټې کچه ولې دومره ټیټه ده، ډېره مرسته کوي. سیاستپوه 'رابرت بېټس' په ۱۹۸۰ یمه لسيزه کې په دې اړه څېړنه پیل کړه چې په افریقا کې کړنه ولې ناکاره ده، په داسې حال کې چې د اقتصادي کتابونو د مطالعې پر اساس کړنه باید د اقتصاد تر ټولو خوځنده سکتور وای. هغه وروسته پوه شو چې دا موضوع له جغرافې یا نورو هغو عواملو سره چې د دې کتاب په دویم څپرکي کې مو ولوستل، تړاو نه لري، بلکې یوازینۍ عامل یې د بازار موندنې بورډ د بیو تگلاره ده چې دلته یې د کړنې د پراختیا په برخه کې د کروندگر انگېزه له منځه یووړه. له دې کبله چې کلیوال کروندگر له هر ډول سیاسي واک څخه بې برخې وو، د بازار موندنې بورډ کولای شول چې د هغوی د گټو خلاف اقدام وکړي. د بورډ د قیمتونو پالیسۍ سبب شوې چې په کړنه کې د پانگونې مخه ډپ شي. په سیریلیون کې عالي مقامان نه یوازې د نظم د ټینګښت، د قانون پلي کولو، د قضایي چارو د پرمخ بیولو او د مالیاتو راتولولو مسوولیت پر غاړه لري، بلکې د ځمکو متولیان «Custodians of the land» هم دي. که څه هم واکمنې کورنۍ، قبایل او نور پاتې شوني د ځمکو له سنتي حقونو څخه برخمن دي، خو دا د مقاماتو صلاحیت دی، چې ټاکي څوک چېرته باید کښت او کار وکړي. ستاسو د ځمکو د مالکیت حقونه یوازې هغه وخت خوندي دي، چې له مقاماتو سره او یا هم له واکمنې کورنۍ سره تړاو ولری. تاسو نه شی کولای چې ځمکه وپېرئ او یا یې وپلورئ او یا هم د پور لپاره یې په گرو ورکړئ. که یو څوک د مقام له سیمې بهر زېږېدلی وي، په ځمکه کې د هېڅ راز محصولاتو لکه قهوې، ککو یا د خرما د کرلو حق نه لري، ځکه چې بنایي دا کس د غیر رسمي مالکیت حقوق ترلاسه کړي. هغه زېږېدونکي بنسټونه چې بریتانویانو په سیریلیون کې ساز کړل او هغه پرانیستي بنسټونه چې په نورو مستعمرو لکه

اسټرالیا کې جوړ شول، د دواړو تر منځ توپیر د کانونو د مدیریت په څرنګوالي کې روښانه کولای شو.

د ۱۹۳۰ کال په جنوري کې د سیریلیون د ختیځ په کانو سیمه کې الماس کشف شول. الماس رسوبي وو، یعنې د ځمکې له تله نه استخراجېدل، نو ځکه به د ځمکې سر ته راپورته شوي الماس لومړی راتولېدل او بیا به په اوبو کې چاڼ کېدل. د ټولنیزو علومو یو شمېر پوهانو به د الماسو د استخراج دغې بڼې ته «ډیموکراتیک الماس» نوم کاراوه، ځکه چې هر چا کولای شول چې الماس چاڼ او وپلوري. خو دا کار ونه شو. د برېتانيا حکومت د ټولې تحت الحمايې الماس د «سیریلیون سیلکشن ټرسټ» په نامه په خپل انحصار کې راوستل او د هغه د امتیاز حق یې د سوېلي افریقا د الماسو د کان کیندنې ستر شرکت «De Beers» ته ورکړ. په ۱۹۳۶ کال کې 'ډي بیرز' شرکت ته اجازه ورکړل شوه چې د الماسو د ساتنې لپاره یوه پوځي قطعه جوړ کړي. دا په حقیقت کې یو خصوصي پوځ و، چې وروسته یې تشکیل په سیریلیون کې د استعماري دولت تر پوځ هم پراخ شو. خو په سیریلیون کې د الماسو پراخو رسوبي سیمو د هغې ساتنه گرانه کړې وه. په ۱۹۵۰ کال کې د الماسو ساتونکی پوځ د الماسو له زرګونو تنو نا قانونه کیندونکو سره په جګړه کې ښکېل شو، چې پراخې شخړې او بې ثباتۍ یې وزېږولې. د برېتانيا حکومت په ۱۹۵۵ کال کې د «سیریلیون سیلکشن ټرسټ» له سیمې بهر یو شمېر کان کیندونکو ته د الماسو د استخراج اجازه ورکړه، په داسې حال کې چې ډي بیرز کمپنۍ لا هم په ینګیا، کویدو او ټونګو سیمو کې د کانونو بډایه سیمې په واک کې لرلې. تر خپلواکۍ وروسته وضعیت تر دې هم ناوړه شو. په ۱۹۷۰ کال کې سیاکا سټیونز د «سیریلیون سلکشن ټرسټ» ملي اعلان کړ او د «د الماسو د کان ملي شرکت» یې تاسیس کړ چې دولت یعنې سټیونز په کې ۵۱ سلنه ونډه لرله. دا د سیریلیون د کانونو د انحصار په برخه کې د سټیونز لومړنۍ ګام و. په نولسمه پېړۍ کې په اسټرالیا کې د الماسو پر ځای د سرو زرو کانونه وو، چې په ۱۸۵۱ کال کې په جنوبي ویلزیا د ویکتوریا په تازه تاسیس شوي ایالت کې کشف شول او د ټولو پام یې ځان ته اړولی و. د سیریلیون د الماسو په څېر د اسټرالیا د طلا کانونه هم رسوبي وو او د استخراج د ډول په اړه یې باید پرېکړه شوې وای. یو شمېر کسانو لکه د خانانو د مخکښ مشر 'جان مک ارتر' زوی 'جېمز مک ارتر' وړاندیز وکړ، چې د سیمې ګرد چاپېره باید دېوال راتاو او انحصاري حق یې داوطلبی ته وړاندې شي. هغوی د 'سیریلیون سلکشن ټرسټ' ماډل عملي کول غوښتل. خو ځینو نورو بیا د سرو زرو کانونو ته د ازاد لاسرسي حق غوښت. د ازاد لاسرسي وړاندیز ومنل شو او د انحصار پر ځای، اسټرالیايي مشرانو د فعالیت

جواز په وېش سره خلکو ته اجازه ورکړه چې سره زر راغونډ او چاڼ کړي. دا کان کیندونکي ډېر ژر د استرالیا په سیاست او په ځانگړې توگه په ویکتوریا ایالت کې پر یوه ځواکمن اړخ بدل شول. هغوی د رایې ورکونې د عمومي کېدو او سري کېدو په برخه کې کلیدي رول ولوباوه.

تر دې مخکې مو په افریقا کې د اروپایي استعمار او پراختیا غوښتنې دوه وړانوونکي عواقب ولیدل: لومړی د اتلانتيک سمندر دواړو غاړو ته د مریانو د تجارت پیل و چې په افریقا کې یې سیاسي او اقتصادي بنسټونه د زېښناک په لور ور تېل وهل او دویم د داسې قوانینو او بنسټونو رامنځته کول وو، چې له مخې یې اروپایانو د استعمار پرمهال د خپلو بالقوه سیالانو د راپورته کېدو مخه نیوله. مریټوب په سیریلیون کې واقعا یو قوت و. د استعمار په لومړیو کې په دې سیمه کې هېڅ متمرکز دولت نه و، بلکې کوچني شاهي حکومت گوتې وو چې په خپلو کې په دوامداره شخړو کې ښکېل وو او ښځو او نارینه وو یو بل یرغمل کول. دلته مریټوب دود و او نږدې ۵۰ سلنه وگړو د مریانو په توگه کار کاوه. د سیریلیون اقلیم د جنوبي افریقا په څېر نه و او له همدې امله سپین پوستونو افریقایانو دلته مېشتېدو ته زړه نه ښه کاوه، همدا لامل و چې سپین پوستي له تور پوستو سره سیالی ته نه را مخ ته کېدل. د سپین پوستو په کروندو کې د افریقایي کارگرانو لپاره د تقاضا پر نشتوالي سربېره، د جوهانسبورگ په څېر د کاني اقتصاد نشتون په دې معنا و، چې د کار د یوه زېښنونکي مارکېټ د رامنځته کېدو لپاره هېڅ ډول انگېزه نه وه، داسې مارکېټ لکه په سوېلي افریقا کې چې اپارټایډ رامنځته کړی و. خو یو بل میکانېزم هم په جریان کې و. د ککو او قهوې سیریلیوني کروندگرو له سپین پوستو سره سیالي نه کوله او حکومت یې د بازار موندنې بورډ له لارې عواید په بډه وهل. سیریلیون د ښکېلاکگرو له لاسپوڅي یا غیر مستقیم حکومت څخه هم رنځېده. برېټانویانو د افریقا په هغو برخو کې لاسپوڅي حکومتونه رامنځته کول، چې یو پیاوړی متمرکز نظام په کې نه و. مثلاً؛ په نولسمه پېړۍ کې کله چې برېټانویان د نایجیریا په ختیځ کې له 'ایگبو' قوم سره مخ شول، دلته هېڅ واحد سیاسي مشرتابه نه و، چې وروسته برېټانویانو دغې سیمې ته یو مشر وټاکه: د حکم مشري. خو په سیریلیون کې د برېټانویانو لاسپوڅي حکومت د ځایي خلکو پر شته بنسټونو او د واکمن نظام پر اساساتو ولاړ و. له همدې امله له ۱۸۹۶ کال وروسته د عالي مقام جوړښت، لاسپوڅو حکومتونو او هغه واک چې دغو حکومتونو عالي مقامانو ته ورکړی و، د سیریلیون سیاست سخت اغېزمن او بدل کړ. مثلاً؛ لاسپوڅي حکومت په ټولنه کې ټولنیزې طبقې چې تر دې مخکې نه وې، رامنځته کړې. لکه واکمني کورنۍ. یوه موروثي



ارستو کراسي کولای شي داسې نرم وضعیت رامنځته کړي چې په هغه کې مشران پر عامه ملاتړ تکیه کوي، خو هغه څه چې دلته پر ځای پاتې شول، یو داسې انعطاف نه منونکی او سخت نظام و، چې مشري پکې مادام لعمر وه او د خلکو له لوري د جوړ شوي حکومت په وړاندې یې د هېڅ راز مسوولیت احساس نه کاوه. برېټانویان پر دې خوښ وو، چې بنسټونه یې په خپله خوښه سمبال او ناسمه لار سم کړي وو، مثلاً؛ برېټانویانو به هغه کسان چې له دوی سره ډېر ملگري او همکاران وو، لوړو څوکیو او عالي مقام پوست ته رسول. د مارگای کورنۍ چې تر خپلواکۍ وروسته دوه کسان یې د صدارت مقام ته ورسېدل، د مالې بلوا په پېښه کې د برېټانویانو په ملاتړ د «لاور بانټا» له عالي مقام «نیاما» سره د جگړې په برکت په دولت کې لوړ مقام ته ورسېده. نیاما له واکه لرې او پر ځای یې مارگایان واک ته ورسېدل چې تر ۲۰۱۰ کاله پورې په دغه مقام کې پاتې شول.

هغه څه چې د پاموړ دي، هغه د ازاد او اشغال شوي سیریلیون ترمنځ د بنسټونو د دوام حد او پراخوالی دی. برېټانویانو د بازار موندنې بورډ تشکیل کړ او هغه یې د مالیاتو راټولولو لپاره استعمال کړ، خو تر خپلواکۍ وروسته دولتونو همدغه جوړښتونه وساتل او حتی شرایط یې تر پخوا هم سخت کړل. برېټانویانو په دې هېواد کې د غیر مستقیم ښکېلاک نظام د ځایي عالي مقامانو په مرسته ټینګ کړ. تر خپلواکۍ وروسته حکومتونو دغه استعماري بنسټونه له منځه یو نه وړل، بلکې هغه یې پر کلیو او لرو پرتو سیمو د حکومت کولو لپاره وکارول. برېټانویانو د الماسو کانونه انحصار کړل او په کانونو کې یې د افریقایانو د کاروبار مخه ونیوله. تر خپلواکۍ وروسته حکومتونو هم ورته تگلاره خپله کړه. هو دا خبره سمه ده، د برېټانویانو انګېرنه دا وه چې د اوسپنې پټلۍ غځول پر مندیلینډ د ولکې ټینګولو یوازینی لاره ده، په داسې حال کې چې سیاکا سټیونز د دې برعکس فکر درلود. برېټانویانو کولای شول چې پر خپل پوځ باور وکړي او پوهېدل چې د پاڅون په صورت کې به پوځ مندیلینډ ته ولېږي، خو سټیونز دا کار نه شوای کولای. د نورو افریقایي هېوادونو په څېر، د سټیونز د واک لپاره هم یو پیاوړی پوځ گوانس گنل کېده، ځکه یې پوځ قوي کېدو ته پرېښود او پر ملېشو یې تکیه وکړه، چې له امله یې په سیریلیون کې د دولت د اقتدار زوال لا پسې ژور شو. د پوځ ځای د کورني امنیت ادارې (ISU) ډک کړ. د سیریلیون خلک چې له حکومته تر پزې راغلي وو، د دې ادارې د انګلیسي درې مخفف ټکي یې داسې ژباړل (I shoot you) یعنې زه تا وژنم. دا اداره وروسته د ځانګړي امنیت ادارې (SSD) باندې بدله شوه، چې خلکو د «سیاکا سټیونز سپیان» بلل. په پایله کې د یوه ملي پوځ نشتوالی د هغه د بربادۍ لامل شو او د ۱۹۹۲ کال د

اپرېل په ۲۹ مه د کپتان والتاین ستراسر په مشرۍ یوازې دېرش کسيز لښکر د ټولو خلکو کانگریس حکومت (APC) را نسکور کړ. د سیریلیون بېوزلي او وروسته پاتې والی کولای شو په ډاگه ووايو چې د خبیته کری پایله ده. برېتانوي استعمار په لومړیو کې زېښونکي بنسټونه رامنځته کړل او تر خپلواکۍ وروسته افریقایي مشران هم په موجوده وضعیت راضي او خوښ وو. دا نه یوازې سیریلیون، بلکې په ټولو افریقایي هېوادونو کې همدا وضعیت و. تر خپلواکۍ وروسته په غنا، کینیا، زیمبابوې او نورو گڼو افریقایي هېوادونو کې د بدلون هیلې راتوکېدلې وې، خو دلته د خبیته کری په اډانه کې زېښونکو بنسټونو یو ځل بیا ځان را ژوندی کړ او د وخت په تېرېدو لا پسې بدمرغه شول. د مثال په توگه، د بازار موندنې بورډ او لاسپوخي حکومتونه چې د برېتانوي استعمار میراث وو، تر خپلواکۍ وروسته هم په یادو هېوادونو کې پر خپل ځای پاتې شول. خبیته کری ځان ته طبیعي دلایل لري. زېښونکي سیاسي بنسټونه زېښونکي اقتصادي بنسټونه زېږوي او دغه بنسټونه یوه کوچنۍ ډله د یوې سترې ډلې په بیه شتمنوي. پر زېښونکو بنسټونو واکمن افراد او ډلې د شخصي ملېشو د جوړولو، د قضایي بنسټونو د پېرلو او په واک کې د پاتې کېدو لپاره په ټاکنو کې د درغلی لپاره کافي پیسې او سرچینې په واک کې لري. په دې توگه زېښونکي اقتصادي بنسټونه د زېښونکو سیاسي بنسټونو دوام ته زمینه برابروي. هغه نظامونه چې زېښونکي بنسټونه لري، د واک بیه په کې لوړه ده، ځکه چې پر کړنو یې څار نه شته او شتمنۍ تولیدوي.

زېښونکي سیاسي بنسټونه دغه راز له واک څخه د ناوړه استفادې پر وړاندې هېڅ محدودیت او خنډونه نه وضعه کوي. دا موضوع چې ایا واک فساد زېږوي او که نه، د بحث وړ ده؛ خو د «لارډ اکتان» دا خبره بېخي سمه ده چې وايي «مطلق واک؛ مطلق فساد له ځان سره لري.» په یوولسم څپرکي کې مو ولیدل، کله چې فرانکلین روزولټ غوښتل چې د هغه په باور د ټولني په گټه د قضایه قوې په چارو کې لاسوهنه وکړي، نو د امریکا متحده ایالتونو پرانیستو سیاسي بنسټونو روزولټ ته اجازه ور نه کړه چې د واک پر وړاندې یې قانوني محدودیتونه مات شي. زېښونکي سیاسي بنسټونه که څومره منحرف او غیر عادلانه هم وي، خو یوه اندازه محدودیت په کې شته. د سیریلیون د وخت د مرکزي بانک مشر 'سام بنگورا' د ډېرو لگښتونو له امله د سیاکا سټیونز پر سیاستونو نیوکه وکړه. هغه ډېر ژر ووژل شو او د مرکزي بانک له لوړ پوړ څخه پر هغه سرک را و غورځول شو، چې خلکو وروسته د سیاکا سټیونز سرک باله. په دې توگه زېښونکي سیاسي بنسټونه د یوې خبیته کری جوړولو ته میلان لري، ځکه هېڅ داسې یوې دفاعي کړنې ته د سر پورته کولو اجازه نه ورکوي چې د واک د غصب او ظلم پر

وراندې سپر شي. د خبيثه كړۍ بله نادوده دا ده چې زېښونكي بنسټونه د نا محدود واك او د عوايدو د سترې نا اندولۍ په رامنځته كولو سره، د سياسي لوبې پر وړاندې بالقوه خطر ونه لا زياتوي. دا چې زېښونكي بنسټونه په دولت كې د واكمنې طبقې لپاره شتمني او گټه توليدوي، نو دا په خپله د گټو او قدرت د لاسته راوړلو پر سر د شخړو لپاره انگېزه رامنځته كوي؛ هغه څه چې په مايا دولت-ښارونو او لرغوني روم كې پېښ شول. په دې توگه، هېڅ د شك ځاى نه پاتې كېږي چې په زياتره افريقي هېوادونو كې له استعمار څخه په ميراث پاتې زېښونكو بنسټونو د كورنيو جگړو او شخړو تخم وكړه. خو دا جگړې او شخړې په برېټانيا كې د پرتمين انقلاب پر مهال له شخړو سره توپير لري. په افريقا كې ډلې ټپلې د پراخ بنسټه نظام او د سياسي بنسټونو د بدلون په پار نه جنگېدل، بلكې هدف يې د واك لاس ته راوړل او د خلكو د يوې سترې ډلې په بيه د يوې كوچنې هغې شتمن كول و. په انگولا، برونډي، چاد، عاج ساحل، د كانگو ډيموكراتيك جمهوريت، ايتوپيا، لايبيريا، موزمبيق، نايجيريا، د برازاويل جمهوريت، رونډا، سوماليا، سوډان، يوگندا او په سيريليون كې چې په راتلونكي فصل كې به په تفصيل پرې خبرې وكړو؛ دغه شخړې پر خونړيو كورنيو جگړو واوښتې او سترې اقتصادي ويجاړنې او بشري ناورينونه يې وزېږول او همدارنگه د ناكامو دولتونو د رامنځته كېدو لامل شوې.

### له انكومينډا څخه د ځمكې تر غصب پورې

راميرو ډي ليون كاريو د ۱۹۹۳ كال د جنورۍ په ۱۴ مه د گواتيمالا د ولسمشر په توگه لوړه وكړه. هغه 'ريچارډ ايتكنهيد كاستيلو' د ماليې او 'ريكاردو كاستيلو سينيبالډي' د پراختيا د وزيرانو په توگه وټاكل. دغو درې څېرو يو مشترك ټكي درلود: درې واړه د هغو هسپانوي فاتحانو لمسيان وو چې د شپاړسمې پېړۍ په لومړيو كې گواتيمالا ته تللي وو. د ډي ليون نيکه چې يوه نوموتې څېره وه، 'جوان ډي ليون كاردونا' نومېده. د كاستيلويانو د نسب لړۍ بيا دياز ډيل كاستيلو ته رسېږي، هغه څوك چې د مكسيكو د اشغال په اړه يې د خپل سترگو ليدلي حال په يوه اثر كې وليکه چې وروسته ډېر مشهور شو. د هغو خدمتونو له امله چې دياز ډيل كاستيلو، هرنان كورتيس ته وكړل، نوموړی د سنتياگو ډي لاس كابالروس لپاره چې اوس په گواتيمالا كې د انتيگوا ښار په نامه يادېږي، د والي په توگه وټاكل شو. كاستيلو او ډي ليون او نورو هسپانوي فاتحانو لکه 'پيدرو ډي الواردو' په دې سيمه كې د نسب يوه لړۍ په ميراث

پرېښوده. گواتیمالایي ټولنپوه 'مارتا کاسیوس' په گواتیمالا کې د ۲۲ کورنیو یوه ډله پېژندلې او دغه کورنۍ بیا له خپلې هستې څخه بهر د ودونو له لارې له ۲۶ نورو کورنیو سره سببي رشتې لري. د مارتا کاسیوس جینیولوجیګي یا نسب پېژندنې او سیاسي مطالعات په ډاګه کوي چې دغې کورنۍ په ۱۵۳۱ کال کې په گواتیمالا کې سیاسي او اقتصادي واک په لاس کې درلود. په دې اړه چې اوسمهال په گواتیمالا کې د دې کورنۍ څومره غړي شته، یوې پراخې څېړنې وښوده چې په ۱۹۹۰ کال کې د گواتیمالا د ټول نفوس یوازې ۱٪ له دغې هسپانوي کورنۍ سره تړاو لري. په سیریلیون او د افریقا جنوب صحرا په نورو هېوادونو کې خبیته کری د دې لامل شوه چې د استعمارګرو په لاس جوړ شوي زېښونکي بنسټونه تر خپلواکۍ وروسته هم د رهبرانو لپاره د وسیلې او ابزار په توګه پاتې شي. مور په گواتیمالا او همدارنګه د مرکزي امریکا په ګڼو هېوادونو کې د ورته وضعیت او د خبیته کری د موجودیت شاهدان یوو. واکمنه کری چې سیاسي او اقتصادي قدرت په واک کې لري، بنسټونه یې د خپل واک د بقا لپاره سمبال کړي او په دې چاره کې بریالي دي. د گواتیمالا د اشغال پر مهال په دغه هېواد کې شاوخوا دوه میلیونه مایا وګړي اوسېدل. د امریکا د نورو برخو په څېر دلته هم ناروغیو او زېښناک ډېر نفوس تلف کړ، داسې چې تر ۱۹۲۰ مې لسيزې پورې د دې هېواد نفوس لومړني حالت ته هم و نه ګرځېد. همدارنګه د هسپانیا تر استعمار لاندې د نورو سیمو بومي وګړي د ایکومینډا په حیث هسپانوي واکمنانو ته ډالۍ شول. څرنګه مو چې د پیرو او مکسیکو د اشغال په اړه ولوستل، ایکومینډا د جبري کار هغه سیستم و چې وروسته یې په تدریجي ډول همدغسې مشابه بنسټونو ته لار پرانیسته، په ځانګړې توګه د 'ریپارټیمینټو'<sup>۱</sup> چې په گواتیمالا کې د 'مندامینټو Mandamiento' په نامه هم یادېده. د تېرو واکمنانو له کورنیو او له یو شمېر ځایي خلکو جوړې واکمني طبقې نه یوازې د جبري کار د سیستمونو له امتیازاتو څخه ګټه پورته کوله، بلکې د 'کنسولاډا'<sup>۲</sup> تر نامه لاندې د صنفي ټولنو د یوه جوړښت په مرسته یې سوداګري هم په خپل انحصار کې اخیستې وه. د گواتیمالا زیاتره اوسېدونکي په لوړو غرونو او له ساحل څخه په لرې پرتو سیمو کې اوسېدل او د ترانسپورت ملا ماتوونکي لګښت صادرات له ستونزو سره مخ کړي وو. په لومړیو کې ځمکې هم چندانې ګټورې نه وې، لا هم ستره برخه ځمکې د ځایي یا بومي خلکو په لاس کې وه چې د ایجیدوس په نامه یې ستره اشتراکي مالکین لرل او پاتې نورې ځمکې ملي یا د دولت په لاس کې وې. د تجارت په

انحصار او په مالياتو کې خورا ډېرې پيسې وې، په ځانگړې توگه له ځمکو څخه د مالياتو په اخیستو کې. لکه د مکسيکو په څېر د گواتيمالا واکمني طبقې هم د کاديس اساسي قانون سره دېمني لرله، چې همدغه کار خپلواکي ته وهڅول. له ۱۸۳۹ څخه تر ۱۸۷۱ کاله پورې له مکسيکو او د مرکزي امريکا له فدراسيون سره تر يوه لنډ اتحاد وروسته، هسپانوي استعمارگرو رافايل کېريرا د گواتيمالا واک ترلاسه کړ. هسپانويانو او ځايي واکمنانو په دې دوره کې زېښونکي سياسي او اقتصادي بنسټونه په خپل ځای پرېښودل او حتی په کنسولاډو کې چې يو سطلنتي بنسټ و، تر خپلواکي وروسته هم اصلاحات رامنځته نه شول او د يوه جمهوري دولت په اډانه کې يې خپل فعاليت ته دوام ورکاوه. خپلواکي په حقيقت کې د ځايي چارواکو له لوري د واک ترلاسه کولو لپاره يوازې يوه کودتا وه، لکه مکسيکو کې چې پېښ شول. دغو واکمنانو د معمول په څېر په هماغه زېښونکو اقتصادي بنسټونو چې هغوی يې د پرېمانه گټو خاوندان کړي وو، گوزاره کوله. د کنايې په توگه، کنسولاډو په دې وخت کې د اقتصادي پراختيا د يوه خوځنده ماشين رول ولوباوه. په حقيقت کې تر خپلواکي وروسته د کنسولاډو لپاره خپلې گټې مهمې وې، نه د هېواد. د زېربنا لکه بندرونو او لويو لارو جوړول د دغه بنسټ د مسووليتونو يوه برخه وه، خو د اتریش-هنګري، تزاري روسيې او سيريليون په څېر دا کار د خلاق تخريب له خطرونو سره مل و او کولای يې شول چې نظام بې ثباته کړي. د مثال په توگه، پاسفيک سمندر ته څېرمه په Suchitepéquez ساحل کې د سوداگريز بندر د پراختيا پروژه پلان شوې وه. هغه وخت مناسب بندرونه يوازې په کارابين سواحلو کې وو او دغه بندرونه د کنسولاډو تر کنټرول لاندې وو. کنسولاډو د پاسفيک سمندر په شاوخوا ساحلي سيمو کې هېڅ کار و نه کړ، ځکه چې دلته د بندر فعالېدو په لوړو سيمو کې پرتو بندرونو 'Mazatenango' او 'Quezaltenango' څخه د توکو صادرولو ته اسانه لار برابروله او يوه جلا بهرني مارکېټ ته د هغوی لاسرسي کولای شول چې په بهرني تجارت کې د کنسولاډو انحصار له خنډ سره مخ کړي. د سرکونو او لويو لارو د نه جوړېدو منطق هم همدا و. د نولسمې پېړۍ په لومړنيو کې په داسې حال کې چې د نړۍ په گڼو برخو کې د بدلونونو لړۍ پيل شوې وه، خو گواتيمالا د خبيثه کړۍ د موجوديت له امله د تاريخ په بند کې پاتې شوه. دغو بدلونونو گواتيمالا سخته اغېزمنه کړه. د بخار اورگاډي، د اوسپنې پټليو او چټکو کبنيو په څېر د نوو ټکنالوژيکي نوښتونو له امله د ترانسپورت په لگښت کې د پاموړ کموالی راغلی و. د دې ترڅنگ په لوېديځه اروپا او شمالي امريکا کې د خلکو د عوايدو د ډېرېدو له امله يو شمېر محصولاتو ته تقاضا ورځ تر بلې په ډېرېدو وه، چې گواتيمالا په بالقوه توگه دا ظرفيت

درلود چې د دغو محصولات یو شمېر یې تولید کړي. د نولسمې پېړۍ په لومړیو کې نیل او سره دانه چې دواړه د طبیعي رنگ لرونکي نباتات دي، بهر ته د صادراتو لپاره تولیدېدل، خو د قهوې تولید تر دې هم گټور تجارت رامنځته کړ. گواتیمالا ارتې او پراخې ځمکې لرلې، چې د قهوې د کښت لپاره مناسبې وې او د کنسولادو له هر ډول مرستې پرته د دې بوتې کرل پیل شول. دا چې د قهوې نړیوالې بیې لوړې او تجارت یې پراخ شو، د لا ډېرې گټې فرصتونه ایجاد شول او گواتیمالایي واکمنانو د قهوې کښت ته علاقمند شول. په پایله کې په ۱۸۷۱ کال کې د کرپارا دیکتاتور رژیم د خلکو د یوې ډلې له لوري چې ځان یې لېبرال باله، رانسکور شو. لېبرالیزم د تاریخ په اوږدو کې بدلون موندلی دی. په نولسمه پېړۍ کې لېبرالیزم په متحده ایالتونو او اروپا کې د اوسني لیبرتریانیزم «libertarianism» په مفهوم کارول کېده چې معنا یې د فردي ازاديو ملاتړ، محدود واک او ازاد تجارت دی، خو په گواتیمالا کې وضعیت یو څه متفاوت و. د 'مگویل گارسیا' او وروسته په ۱۸۷۳ کال کې د 'جوستو روفینو باریوس' په مشرۍ د گواتیمالا لېبرالان، ایډیال لېبرالان یا رښتیني ازاد پاله کسان نه وو. بیا هم د تېر په څېر دواړه کورنۍ تر ډېره په واک کې پاتې شوې. هغوی زېښنونکي سیاسي بنسټونه په خپل حال پرېښودل او د قهوې د تجارت لپاره یې په اقتصاد کې پراخ اصلاحات راوستل. لېبرالانو په ۱۸۷۱ کال کې د کنسولادو اداره لغوه کړه. اقتصادي شرایط بدل شوي وو. زېښنونکو اقتصادي بنسټونو دا دی د قهوې پر تولید او صادراتو تمرکز کړی و. د قهوې تولید ځمکو او کاري ځواک ته اړتیا لرله او لېبرالانو د قهوې د کښت لپاره د ځمکو برابرولو په موخه د اراضی د خصوصي کولو تگلاره عملي کړه. دا په حقیقت کې د ځمکو غصبول و، چې هغوی ته یې د دولتي ځمکو د ولکه کولو فرصت په لاس ورکاوه. که څه هم په دې اړه خلکو سخت اعتراضونه وکړل، خو په گواتیمالا کې د سختو زېښنونکو سیاسي بنسټونو او د سیاسي واک د تمرکز له امله واکمنه ډله بالاخره د دې لوبې گټونکې شوه. د ۱۸۷۱ او ۱۸۸۳ کلونو ترمنځ په گواتیمالا کې نږدې یو میلیون ایکره ځمکه چې تر ډېره نالاس خوړلې ځمکه وه، د واکمنې طبقې په اختیار کې وه او له همدې کبله د قهوې د تولید کچه خورا لوړه شوه. خصوصي شوې ځمکې د سیاسي نخبگانو او د هغوی د ملگرو ترمنځ بولي ته وړاندې شوې. وروسته هغوی د کاري ځواک د چمتو کولو لپاره د لېبرال دولت جابرانه ځواک څخه استفاده وکړه. ولسمشر باریوس د ۱۸۷۶ کال په نومبر کې د گواتیمالا ټولو والیانو ته ولیکل: «دا چې هېواد پراخه اراضي لري، نو په کرنه کې له هغې گټه اخیستل په لوی شمېر کارگرانو ته اړتیا لري او دغه کارگران نن ورځ د ملي پراختیا له بهیر او خوځښت څخه بهر پاتې دي، نو تاسو

ټولو ته لارښوونه کېږي چې د کرنیزو محصولاتو د صادراتو په برخه کې خپله مرسته ونه سپموی:

۱- د ځمکو د مالکینو لپاره د اړتیا وړ کارگران تر خپل ولکې لاندې سیمه کې د هندیانو له ښارگوټو څخه تامین کړی، چې شمېر یې له ۵۰ تر ۱۰۰ تنو پورې وي.»

ریپارټمنټو یا د کارگرو د تامین جبري سیستم تر خپلواکۍ وروسته هم له منځه یو نه وړل شو، بلکې لا پراخ او دوامداره شو. په ۱۸۷۷ کال کې دغه اداره د یوه فرمان له لارې نهادینه او بنسټیزه شوه. د فرمان له مخې، په هغه صورت کې چې ځمکه په خپل اصلي حوزه یا محل کې وه، کارمشرانو کولای شول چې له حکومت څخه ۶۰ کارگران د ۱۵ ورځو لپاره وغواړي او که له اصلي ځایه بهر وه، نو د ۳۰ ورځو لپاره یې غوښتلی شوای. کارمشرانو کولای شول چې دا وړاندیز بیا نوی کړي. دغه کارگران په زور او جبر په کروندو کې کار کولو ته اړ ایستل کېدل او بیا به په خپلو ځانگړو کتابچو کې پر دې اقرار ته اړ ایستل کېدل چې دا خدمت یې په خپله خوښه او رضایت کړی دی. ټول کلیوالي کارگران اړ وو چې د لیبرټا په نامه له ځان سره یوه کتابچه ولري او په دې کې د پورونو په شمول د کارگرانو اړوند ټول معلومات لیکل کېدل. زیاتره کارگران له خپلو کارمشرانو څخه پورورې وو او یو پورورې کارگر نه شوای کولای چې د خپل مشر له اجازې پرته کار پرېږدي. د ۱۷۷ گڼې فرمان پر اساس د پورورې کارگر لپاره د تېښتې یوازینۍ لار دا وه چې ریپارټمنټو ته تللی وای او هلته یې اقرار کړی وای چې د خپل کار مشر پورورې دی. کارگران په لومه کې گیر شوي وو. پر دې سربېره، د بېکارۍ او کوڅه ډبۍ د مخنیوي په برخه کې گڼ قوانین تصویب شوي وو چې وزگار کسان به ریپارټمنټو او د سرکونو د جوړولو په برخو کې نورو بېگارو ته معرفي کېدل. په نولسمه او شلمه پېړۍ کې په سوېلي افریقا کې هم د ځمکو په برخه کې ورته تگلارې عملي شوې چې له مخې یې د بومي خلکو معیشتي اقتصاد له منځه یووړل شو، خو په لږ مزد جبري کار ته اړ کړل شي. ریپارټمنټو تر ۱۹۲۰ مې لسيزې پورې دوام وکړ. لیبرټا سیستم او د کوڅه ډبۍ د مخنیوي نور قوانین تر ۱۹۴۵ کاله پورې، یعنې تر هغه وخته پر خپل حال پاتې شول، کله چې گواتیمالا په لومړي ځل د ولسواکۍ په لور گامونه واخیستل. تر ۱۸۷۱ کال مخکې په گواتیمالا کې واک د پوځي دیکتاتورانو په لاس کې و او د قهوې د تولید په پراخېدو سره یې په همدې بڼه حکومتونو ته دوام ورکړ. ولسمشر 'جارج یوبیکو' له ۱۹۳۱ څخه تر ۱۹۴۴ کاله پورې تر ټولو ډېر حکومت وکړ. یوبیکو د ۱۹۳۱ کال په ټاکنو کې پرته له کوم سیاله ټاکنې وگټلې، ځکه هېڅوک دومره احمق نه و چې له هغه سره سیالی ته ودرېږي. د کنسولادو په څېر نوموړی

هم د هر هغه کار مخالف و، چې د خلاق تخریب سبب کېده او د ده واک یې له خطر سره مخ کاوه. له همدې امله یوبیکو د اتریش-هنګري د لومړي فرانسيس او د تزاري روسيې د لومړي نیکولای د منطق پر اساس د صنعت د پرمختګ مخالفت کاوه: یعنې صنعتکاران سرخوږی و. یوبیکو په یوه بېساري اقدام کې د کارګر، کارګري ټولنو او د اعتصاب د لغاتونو پر کارونې بندیز ولگاوه. د دغو کلیمو استعمال جزا کېدای شوه چې زندان و. که څه هم یوبیکو ځواکمن و، خو چارې د نڅبه قشر په لاس کې وې. په ۱۹۴۴ کال کې د حکومت پر وړاندې مخالفتونه اوج ته ورسېدل. دغه مخالفتونه او اعتراضونه د پوهنتون د محصلینو له لوري رهبري کېدل. عامه مخالفتونه او نارضايتی ورځ تر بلې زیاتېدلې او د جون په ۲۴ مه ۳۱۱ کسانو چې لویه برخه یې پوهان وو، د ډي لاس په نامه پر یوه غندنلیک لاسلیک وکړ، چې په هغه کې پر نظام سختې نیوکې شوې وې. یوبیکو د جولای پر لومړۍ نېټه استعفا وکړه. که څه هم تر ده وروسته په ۱۹۴۵ کال کې یو ډیموکراتیک نظام رامنځته شو، خو په ۱۹۵۴ کال کې د یوې کودتا له لارې یاد نظام هم را نسکور شو او له دې سره په هېواد کې خونړۍ کورنۍ جګړه پیل شوه. گواتیمالا په ۱۹۸۶ کې یو ځل بیا د ډیموکراتیک نظام څښتنه شوه. هسپانوي فاتحانو په گواتیمالا کې د زېښنونکي سیاسي او اقتصادي نظام د جوړولو له امله هېڅ د پښپانۍ احساس نه کاوه، ځکه هغوی د دې سیمې د استعمار او زېښناک لپاره لرې واټن وهلی و. په گواتیمالا کې هم د مرکزي امریکا د نورو هېوادونو په څېر د خبیته کړۍ په یوه پېژندل شوې نمونه کې زېښنونکي سیاسي بنسټونه د زېښنونکو اقتصادي بنسټونو له لوري تقویه کېدل، چې په دې توګه د زېښنونکو سیاسي بنسټونو دوام او په واک کې د واکمنې طبقې پاتې کېدو ته زمینه برابرېده.


### له مریتوبه تر جیم کرو

#### From Slavery to Jim Crow

په گواتیمالا کې د ښکېلاک له عصره تر موډرنې دورې پورې، زېښنونکي بنسټونه په خپل حال پاتې شول او سیاسي واک هم له هماغې پخوانۍ واکمنې ډلې سره و. په بنسټونو کې هر ډول بدلون د محیطي بدلونونو نتیجه وه، لکه د قهوې د کاروبار غوړېدل چې واکمنانو ته یې د ځمکو د غصب زمینه برابره کړه. د امریکا متحده ایالتونو په سوېل کې هم بنسټونه د کورنۍ جګړې تر وخته پورې زېښنونکي وو. دلته سیاست او اقتصاد په واک کې د شریکو ډلو یا د هغو ځمکوالو په لاس کې وو چې پراخې کرنیزې ځمکې او مریان یې په اختیار کې لرل.




مريانو نه سياسي او نه هم اقتصادي حقوق لرل، په حقيقت کې هغوی ډېرو لږو حقونو ته لاسرسی درلود. د نولسمې پېړۍ تر لومړيو پورې د متحده ايالتونو سوېلي ايالتونه د زېښونکو سياسي او اقتصادي بنسټونو د موجوديت له امله د شمالي ايالتونو په پرتله په مراتبو بېوزله وو. په جنوب کې صنعت نه و او د زېربنا په برخه کې ډېره ناچيزه پانگونه شوې وه. په ۱۸۶۰ مه لسيزه کې د دې سيمې ټول صنعتي توليدات حتی له پنسلوانيا، نيويارک او ماساچويست ايالتونو سره برابر نه وو. د جنوبي ايالتونو يوازي ۹ سلنه وگړو په ښارونو کې ژوند کاوه، په داسې حال کې چې په شمال کې دا کچه ۳۵ سلنه وه. د مساحت له اړخه په شمالي ايالتونو کې رېل کرښې د جنوبي ايالتونو په پرتله درې چنده وې، همدارنگه د اوبو کانالونه او بندونه



۱۸مه نقشه: په ۱۸۴۰ کال کې د متحده ايالتونو په ځينو برخو کې مريتوب

هم سره د پرتلې وړ نه وو.

اتلسمه نقشه د نفوسو سلنې ته په کتو په ۱۸۴۰ کال کې په متحده ایالتونو کې د مریانو کچه رانښيي. ښکاره ده چې په جنوب کې مریتوب حاکم و او ان په ځینو سیمو لکه د میسی سی پی سیند په اوږدو کې نږدې ۹۵ په سلو کې مریان اوسېدل. نولسم (۱۹) نمبر نقشه په ۱۸۸۰ کال کې په صنعت کې د بوخت کاري ځواک تناسب او کچه رانښيي. که څه هم د شلمې پېړۍ د معیارونو پر اساس دا ارقام د نورو سیمو په پرتله دومره لوړ نه دي، خو په متحده ایالتونو کې د شمال او جنوب ترمنځ ژور توپیر په ډاگه کوي. په زیاتره شمالي سیمو کې د کاري ځواک ۱۰ سلنې په صنعت کې کار کاوه، په داسې حال کې چې په جنوبي سیمو او په ځانگړې توگه په هغو سیمو کې چې پر مریتوب ډېر تمرکز او تکیه شوې وه، دا کچه تقریباً صفر ته رسېږي. جنوب حتی په سکتوري یا تخصصي برخو کې له نوښتونو هم شا ته پاتې وو: له ۱۸۳۷ کال څخه تر ۱۸۵۹ کاله پورې د غنمو او جوارو په برخه کې د کلنیو ثبت شوو اختراعاتو یا نوښتونو شمېر په ترتیب سره له ۱۲ تر ۱۰ پورې وو. د جنوب د مهم تولید یعنی پنبې په برخه کې په کال کې یوازې یو نوښت یا اختراع کېده، دلته په راتلونکي کې د صنعتي کېدو لپاره د هیله مندی هېڅ نښې نښانې نه وې موجودې. خو په کورنۍ جگړه کې د جنوبي والو تر ماتې وروسته په دې سیمه کې سیاسي او اقتصادي اصلاحات پیل شول، مریتوب لغوه او تور پوستو ته د رایې ورکونې په شمول سیاسي حقونه ورکړل شول. دغو مهمو بدلونونو باید له زېښتونکو بنسټونو څخه د پرانیستو بنسټونو په لور تگ ته لار پرانیستې او جنوب یې د اقتصادي هوساینې پر مسیر ور برابر کړی وای، خو د یوې بلې خبیته کړۍ د را پیدا کېدو له امله د هېڅ بدلون څرک ونه لگېد. په جنوب کې زېښتونکو بنسټونو خپل اصلي ماهیت وساته او مریتوب خپل ځای توکمیز توپیر ته پرېښود. د جیم کرو «Jim Crow» اصطلاح د «Jump Jim Crow» له هغې سندري او نڅا څخه اخیستل شوې چې په نولسمه پېړۍ کې به سپین پوستو خپل مخونه تورول او د تورپوستو د مسخره کولو لپاره به یې دا نمایش اجرا کاوه. وروسته دغه اصطلاح هغو تبعیض امیزه قوانینو ته وکارول شوه چې له ۱۸۶۵ کال وروسته د جنوب لپاره وضعه شوي وو. دغو قوانینو کابو تر یوې پېړۍ پورې دوام وکړ، تر دې چې د مدني حقونو غورځنگ یوه انقلاب ته لار هواره کړه، خو لا هم په حکومت کې د تور پوستو محرومیت او د هغوی پر وړاندې تبعیض روان و. په سترو ځمکو کې کرڼه چې پر ارزانه کاري ځواک ولاړه وه، په خپل ځای پاتې شوه او د متحده ایالتونو د نورو سیمو په پرتله د جنوبي والو په عوایدو کې د پاموړ کموالی راغی. له زېښتونکو بنسټونو راتاوه کړۍ تر هغې ډېره ځواکمنه وه چې فکر یې کېده.



۱۹مه نقشه: په ۱۸۸۰ کې د متحده ایالتونو په ځینو برخو کې په صنعت کې د خلکو بوختیا

د دې دلیل چې د مریټوب له منځه تلو او د رایې ورکونې حق له خوندي کېدو سره سره، بیا هم د جنوب سیمې سیاسي او اقتصادي وضعیت بدلون ونه موند، دا دی چې تور پوستو سیاسي قدرت او اقتصادي خپلواکه نه لرل. د جنوب کروندګرو جګړه بایلوله، خو سوله یې وګټله. د جګړې پرمهال ازادو مریانو ته ویل شوي وو چې د مریټوب تر لغوه کېدو وروسته هر کس ته به څلوېښت ایکره ځمکه او یوه کچره ورکول کېږي. که څه هم د 'جنرال ویلیم ټي شرمین' په وخت کې دغه ژمنې تر یوه بریده عملي شوې، خو په ۱۸۶۵ کال کې ولسمشر 'اندرو جانسن' د شرمین حکم لغوه کړ او د ځمکو د وېش په اړه راتوکېدلې هیلې تر خاورې لاندې شوې. هغه بحث چې په دې اړه په کانګریس کې وشو، د کانګریس یو تن غړي 'جورج واشنگټن جولیان' د وړاندوینې په توګه وویل: «کله چې د اشرافي قدرت زړې رینښې په کرنیز

نظام کې پر خپل ځای پاتې کېږي، څه گټه به ولري چې د کانگریس یوه مصوبه ټول مریتوب ته د پای ټکی کېږدي؟» ټولنیوه 'جاناتان وینر' د جنوبي الاباما چې د پنبې د کښت اصلي مرکز و، د تور کمربند په پنځو ولایتونو کې د ځمکوالو خانانو د ژوند د دوام په اړه څېړنه کړې ده. هغه په متحده ایالتونو کې د سرشمېرنو د احصایو او د هغو کسانو د مطالعې پر مټ چې لږ تر لږه د ۱۰،۰۰۰ ډالرو په ارزښت غیر منقول مالونه یې لرل، په ډاگه کړه چې د ۱۸۵۰، ۱۰۱ نفوس له ډلې په ۱۸۷۰ کال کې ۲۳۶ خانان پاتې وو. په زړه پورې دا چې دغه شمېر، تر کورنۍ جگړې مخکې شمېر ورسره برابر او ورته و. د ۲۳۶ کورنیو له ډلې چې په ۱۸۵۰ کال کې شتمنې ځمکوالې کورنۍ وې، یوه لسيزه وروسته یعنې په ۱۸۶۰ کال کې په همدې وضعیت کې پاتې شوې. په دې توگه، د ۲۵ سترو ځمکوالو له ډلې چې په ۱۸۷۰ کال کې یې پراخې ځمکې په واک کې لرلې، ۱۸ ځمکوال یې په ۱۸۶۰ کال کې د واکمنې کورنۍ له ډلې وو. په ۱۸۵۰ کال کې هم ۱۶ ځمکوال په دې ډله کې راتلل. سره له دې چې په کورنۍ جگړه کې تر ۶۰،۰۰۰ ډېر انسانان ووژل شول، خو ځمکوالو خانانو ته ډېر لږ تلفات او زیانونه واوښتل. د ځمکو په برخه کې هغه قانون چې کروندگرو جوړ کړی و، هر هغه چا چې ۲۰ تنه مریان لرل، له پوځي خدمتونو او عسکرۍ معاف و. د جگړې تر پای ته رسېدو وروسته هم ځمکوالو خانانو کولای شول چې په کافي اندازه کاري ځواک په خپل کنټرول کې ولري. که څه هم د مریتوب اقتصادي بنسټونه له منځه یووړل شول، خو په لاس راغلي شواهد د جنوب په اقتصادي نظام کې یوه بله پدیده نندارې ته وړاندې کوي، چې هغه پر مریتوب ولاړې کرنې څخه پر ارزانه کاري ځواک تکیه وه. د محلي سیاستونو او تاوتریخوالي په شمول له بېلابېلو لارو چارو کار اخیستل کېده، خو دغه اقتصادي نظام وپایې. د افریقایي-امریکایي عالم 'ډبلیو ای بی ډو بایوس' په وینا، د دې تگلارې نتیجه دا وه چې جنوب د تورپوستو د وپړولو لپاره یوازې د یوه پوځي کمپ بڼه خپله کړې. په ۱۸۶۵ کال کې د الاباما د ایالتي قانون جوړونې جرگې د 'تورپوستو د قوانینو ټولگه' تصویب کړه چې د تور پوستو پر وړاندې د ظلم او زور زیاتي په برخه کې مهمه تاریخي پېښه گڼل کېږي. د تور پوستو د قوانینو ټولگه په گواتیمالا کې د کوخه ډبې ضد قانون او ۱۷۷ فرمان په څېر وه، چې د کارگرانو د بسیج کېدو د مخنیوي او د کار په مارکېټ کې د رقابت د کمزوري کولو په موخه وضع شوې وه. تر کورنۍ جگړې وروسته د «رغونې» په نامه نوې دوره پیل شوه چې له ۱۸۶۵ څخه یې تر ۱۸۷۷ پورې دوام وکړ. د شمال سیاستوالو د «متحد پوځ» په مرسته په جنوب کې ځینې ټولنیز بدلونونه پیل کړل، خو د جنوب واکمنې ډلې یې پر وړاندې مخالفتونه پیل کړل. د ۱۸۷۷ کال په ولسمشریزو ټاکنو کې 'رادر فورډ هایس' په الېکترال کالج کې د جنوب ملاتړ ته اړتیا لرله. الېکترال کالج چې اوس هم شته، د متحده ایالتونو د اساسي قانون پر بنسټ د ولسمشرانو په غیر مستقیمه

ټاکنه کې مهم رول لوبوي. په متحده ایالتونو کې رایه ورکوونکي ولسمشرانو ته مستقیمه رایه نه ورکوي، بلکې خپلو استازو ته رایه ورکوي او استازي بیا د الېکټرال کالج له لارې ولسمشر ټاکي. د رادرفورډ د وړاندیز په بدل کې جنوبي والو غوښتنه وکړه چې متحد پوځ دې له جنوب څخه ووځي او دوی دې خپلو چارو ته پرېږدي. رادرفورډ هاپس دا وړاندیز ومانه. د جنوبي والو په ملاتړ هاپس ولسمشر شو او ځواکونه یې و اېستل. له ۱۸۷۷ کال وروسته دوره بیا هم هماغه تر جگړې مخکې دورې په څېر وه. پخواني حالت ته د جنوب بیول د سړي سر نوي مالیات او د رایه ورکوونکو لپاره د باسوادۍ شرط ټاکل له ځان سره لرل چې دغه اقدامات په ټاکنو کې د تور پوستو او همدارنگه یو شمېر بېوزلو سپین پوستو د محرومیت لامل شول. دغه اقدامات بريالي وو او د ډیموکراتیک گوند په مشرۍ یې یو گوندي نظام رامنځته کړ چې سیاسي واک یې تر ډېره د ځمکوالو خانانو او واکمنې طبقې په لاس کې ورکاوه. د جیم کرو قوانین د توکم پر اساس د ښوونځیو د جلا کېدو لامل شول. د مثال په توگه، الاباما د دې کار لپاره په ۱۹۰۲ کال کې ځان ته اساسي قانون ولیکه. حتی تر دې وروستيو پورې د الاباما د اساسي قانون ۲۵۶ مادې، چې اوس د اجرا وړ نه ده، حکم کاوه چې: «د عامه ښوونځیو سیستم د رامنځته کولو او ساتنې په برخه کې د قانون جوړونې جرگې دندې په دې ډول دي؛ د عامه ښوونځیو د بودیجې جوړول، د سپین پوستو او تور پوستو زده کوونکو لپاره د ښوونځیو جلا کول... هېڅ سپین پوستی او تور پوستی زده کوونکی حق نه لري چې د یو بل ښوونځیو ته ورشي.»

په ۲۰۰۴ کال کې د اساسي قانون د یادې مادې د اصلاح په موخه هڅې د قانون جوړونې جرگه کې د مخالفونو له امله ناکامې شوې. له عمومي رایو څخه محرومیت، د تورو پوستو د قوانینو ټولگه، د جیم کرو قوانین او د «کو کلاس کلان» اقداماتو تر کورنۍ جگړې وروسته د جنوب ټولنه د توکمیز توپیر پر اصلي ډگر بدله کړه؛ داسې چې په الاباما کې سپین پوستو او تور پوستو جلا ژوند تجربه کړ. د جنوبي افریقا په څېر دلته هم د یادو قوانینو د وضع کولو موخه تور پوستي تر خپلې ولکې لاندې راوستل او د هغوی زېږنځی و. په واشنگټن کې هم سیاستوالو او واکمنانو هڅه کوله چې په جنوب کې روان وضعیت دوام وکړي. مثلاً؛ هغوی د مرکزي دولت د هغو پراختیایي پروگرامونو په تطبیق کې چې په جنوب یې کې د واکمنې طبقې گټې گواښلې، ناغېږي کوله. په پایله کې جنوب د یوې وروسته پاتې او کلیوالي ټولنې په څېر چې له زده کړو او ټکنالوژۍ خورا وروسته پاتې وه، شلمې پېړۍ ته په داسې حال کې داخله شوه چې لا هم کارگرانو د ماشین پر ځای پر لاس کار کاوه او د نوي ترانسپورت پر ځای پکې له حیواناتو او کچرو استفاده کېده. که څه هم د ښار مېشتو وگړو شمېر تر پخوا زیات شوی و، خو لا هم له شمال سره د پرتلې وړ نه و. مثلاً؛ په ۱۹۰۰ کال کې د جنوب ۱۳،۵ سلنه خلک په ښارونو کې

اوسېدل، په داسې حال کې چې په شمال کې دا رقم ۶۰ سلنې ته رسېده. په پایله کې په جنوبي ایالتونو کې زېښتونکي بنسټونه چې پر کرنې او ارزانه کاري ځواک ولاړ و، تر شلمې پېړۍ پورې دوام وکړ. خو تر دویمې نړیوالې جگړې وروسته دغه بنسټونه مخ په زوال شول او د مدني حقونو تر غورځنگ وروسته دغه سیاسي نظام په بشپړ ډول له پښو وغورځېد او د دې بنسټونو تر ړنگېدو وروسته په ۱۹۵۰ او ۱۹۶۰ لسيزو کې د جنوبي او شمالي ایالتونو ترمنځ د پیوستون خوځنده بهیر پیل شو. د امریکا متحده ایالتونو جنوب موږ ته د خبیثه کری یوه بله، خو انعطاف منونکې بڼه څرگندوي: د گواتیمالا په څېر د جنوب واکمن ځمکوال په قدرت کې پاتې شول او سیاسي او اقتصادي بنسټونه یې په واک کې د خپلې بقا لپاره عیار او ډیزاین کړل، خو د گواتیمالا برعکس؛ جنوب په کورنۍ جگړه کې تر ماتې وروسته چې د مریتوب په پای ته رسېدو تمامه شوه او په سیاسي مشارکت کې د تور پوستو د محرومیت پروسه یې معکوسه کړه، له مهمو ننگونو سره مخ و. خو دلته یو هدف ته د رسېدو لپاره گڼې نورې لارې هم شته: هغه وخت چې واکمنو ځمکوالو پراخې ځمکې په واک کې لرلې او بڼه منظم وو، کولای یې شول چې هماغه موخو ته د رسېدو لپاره یې نوي بنسټونه رامنځته کړي وای، لکه جیم کرو قوانینو چې د مریتوب ځای ونیو. څرگنده ده چې خبیثه کری تر هغه څه ډېره ځواکمنه ده چې د 'ابراهام لینکولن' په شمول گڼو کسانو یې په اړه تصور کاوه. خبیثه کری پر زېښتونکو سیاسي بنسټونو متکي ده او دا بنسټونه اقتصادي بنسټونه زېږوي او اقتصادي بنسټونه په خپل وار زېښتونکي سیاسي بنسټونه حمایه کوي، ځکه چې ثروت او اقتصادي قدرت؛ سیاسي قدرت پېري.

## د اولیگارشي ' اوسپنيز قانون

### The iron Law of Oligarchy

په ایتوپیا کې د سالومونیک<sup>۲</sup> کورنۍ واکمني په ۱۹۷۴ کال کې د یوې پوځي کودتا په ترڅ کې را وپرځول شوه. دغه کودتا د درگ<sup>۳</sup> په نامه د پوځي افسرانو د یوې مارکسیستي ډلې له لوري پلان شوې وه. هغه نظام چې درگ ډلې په ایتوپیا کې نسکور کړ، له پېړیو- پېړیو راهیسې د انجهد او رکود په حالت کې و؛ یو تاریخي اناکرونېزم. امپراتور 'هایله سلاسي' به خپله ورځ د سترې ماڼۍ انگر ته په رسېدو چې د نولسمې پېړۍ په وروستیو کې د امپراتور 'دویم مینلیک' له لوري جوړه شوې وه، پیلوله. له ماڼۍ د باندي لور پورې چارواکي به د هغه راتگ

اولیگارشي د یوې ځانگړې ډلې حکومت ته وايي<sup>۱</sup>  
Solomonic  
DerB

ته د هرکلي لپاره لاس په نامه ولاړ وو او هر یوه به په ناهیلۍ هڅه کوله چې د امپراتور پام ځان ته ور واړوي. امپراتور به په یوه ستر تالار کې پر تخت کېناسته او خلک به یې خپل حضور ته منل. سلاسي ټیټه ونه لرله او له دې کبله چې پښې یې له څوکۍ لاندې په هوا کې پاتې نه شي، یو ځانگړی کس گومارل شوی و چې د ناستې په وخت کې به یې د هغه پښو ته بالښت ایښوده. دغه مامور شاوخوا ۵۲ بالښتونه لرل، خو په هر ډول شرایطو کې خپله دنده په ښه توگه ترسره کړي. سلاسي د زېښونکو بنسټونو د یوې سترې ټولگې مشري پر غاړه درلوده او هېواد یې د خپل شخصي ملکیت او شتمنۍ په توگه اداره کاوه. نوموړي به خپلو پلویانو او وفادارانو ته له دغه شتمنۍ څخه د بخشش په توگه ډالۍ کوله او هغو کسانو به چې امپراتور ته خپله وفاداري نه ښوده، په ډېرې بې رحمۍ ځپل کېدل. د سالومونیک کورنۍ د واکمنۍ پر مهال په ایتوپیا کې هېڅ د پاموړ اقتصادي کارونه او پرمختگونه ونه شول. درگ په لومړي سر کې د هېواد د بېلابېلو پوځي مرکزونو له ۱۰۸ تنه استازو څخه جوړ شوی و. په حراره ولایت کې د پوځ د درېیم ډیویژن مسوول «منگيستيو هایلې ماریم» و. که څه هم درگ د ۱۹۷۴ کال د جولای په څلورمه په خپله لومړنۍ اعلامیه کې له امپراتور سره خپله وفاداري څرگنده کړه، خو وروسته یې ډېر ژر د دولتي چارواکو په نیولو لاس پورې کړ. د درگ مارکسیستي ډلگۍ هدف دا و، چې په حکومت کې دننه د ځان پر وړاندې د مخالفونو کچه معلومه کړي، کله چې ډاډه شول چې د سلاسي رژیم ملاتړ نه لري، دا ځل په خپله امپراتور پسې لاړل او د سپټمبر پر ۱۲ مه یې هغه ونیوه او زنداني یې کړ. وروسته په ایتوپیا کې د اعدامونو لړۍ پیل شوه. د پخواني رژیم زیاتره مخکښ چارواکي او سیاستوال ووژل شول. د همدې کال په ډسمبر میاشت کې په ایتوپیا کې سوسیالېست دولت اعلان شو. د ۱۹۷۵ کال د اگست په ۲۷ مه سلاسي ومړ، چې ښایي وژل شوی به و. درگ په ۱۹۷۵ کال کې د ملکیتونو ملي کول پیل کړل او د دولتي سازۍ په دې پروسه کې ټولې ښاري او کلیوالي ځمکې چې لویه برخه یې شخصي ملکیتونه وو، شامل و. په ایتوپیا کې د سوسیالېست رژیم ورځ تر بلې زیاتېدونکي استبداد په هېواد کې د خلکو پراخ اعتراضونه را وپارول. د نولسمې پېړۍ په وروستیو او د شلمې په لومړیو کې د ایتوپیا ډېری برخې د 'ادوا' د جگړې گټونکي امپراتور «دویم منیلیک» له لوري بېرته سره یو ځای کړل شوې، چې په دې ډله کې په شمال کې اریټیریا تیگرای او په ختیځ کې 'اوگادن' سیمې شاملې وې. د درگ د ظالمانه رژیم په غبرگون کې په اریټیریا او تیگرای کې ازادي غوښتونکي غورځنگونه را وټوکېدل او په عین وخت کې سومالیا د «سومالیا ژبي اوگادن» سیمې باندې حمله وکړه. په خپله د درگ دننه هم انشعابونه او

اختلافونه پیل شوي وو. په دې ډله کې منګیستیو تر ټولو بې رحمه او په عین وخت کې څیرک انسان و. هغه د ۱۹۷۷ کال تر نیمايي پورې خپل اصلي مخالفین له مخې لرې او د رژیم مشري یې په لاس کې واخیسته او د شوروي اتحاد او کیوبا په پرېمانه وسلو او سرټپرو یې نظام له سقوط څخه وساته. سوسیالیستي رژیم په ۱۹۸۷ کال کې د هایلې سلاسي د را پرځولو د څلورمې کالیزې په ویاړ ملي جشن جوړ کړ. منګیستیو دا وخت د درگ یو بې سیاله مشر و. نوموړي د سلاسي ستره مانۍ چې د شاهي نظام تر ړنگېدو وروسته شاړه وه او څوک په کې نه اوسېدل، د خپل مقر او استوګنځي په توګه وټاکله. هغه په جشن کې پر طلايي څوکی ودرېد او د پخوانیو امپراتورانو په څېر یې د پوځي پرېد ننداره کوله. په ستره مانۍ کې د منګیستیو په مشرۍ یو ځل بیا د دولت رسمي چارې پیل شوې. منګیستیو هڅه کوله چې د امپراتور تیوودروس، چې د نولسمې پېړۍ په نیمايي کې یې د سالومونیک کورنۍ بیا را ژوندۍ کړه، تقلید وکړي. د هغه یو وزیر «ډاویت ولډ» په خپلو خاطراتو کې لیکي: «د انقلاب په لومړیو کې مو ټول هغه کارونه پرېښودل چې پخوا مو کړي وو. موټرونه مو ودرول، دریشۍ مو نه کولې او نکتایي تړل جرم ګڼل کېده. هر هغه عمل چې د بورژوا او د ثروت رنګ او بوی پکې و، د پخواني نظام او ناوړه عمل په توګه منع اعلان شول. خو له ۱۹۷۸ کال وروسته دا هر څه بدل شول. ماتریالیزم په تدریج سره ومنل شو او وروسته د یوې اړتیا په توګه مطرح شو. په اروپا کې جوړې شوې بهترینې دریشي ګانې د دولتي چارواکو او د نظامي شورا د غړو پوښاک وو. ټولو غوره شيانو ته لاسرسی درلود، یعنې؛ بهترین کور، بهترین موټر، بهترین ویسکي او بهترین خواړه. دا د انقلاب د ارمانونو سقوط و.»

د خبیته کری بېلګه چې له هایلې سلاسي څخه منګیستیو او یا په سیریلیون کې له برېتانوي استعمار څخه سیاکا سټیونز ته د واک په لېږد کې په ډاګه شوه، دومره افراطي او په ځینو برخو کې هیښوونکې ده چې بهتره ده یو ځانګړی نوم ورته غوره کړو. لکه څرنګه چې په څلورم فصل کې مو یادونه وکړه، جرمني ټولنپوه رابرت میشلز ورته د «اولیګارشی اوسپنیز قانون» نوم ورکړی. څرنګه چې مېشلز هم وايي، د اولیګارشی او په حقیقت کې د ټولو سلسه مراتبي جوړښتونو یا سازمانونو منطق دا دی چې دغه پدیده نه یوازې د موجوده واکمني ډلې، بلکې د نوې ډلې په وخت کې هم چې تازه واک ته رسېږي، بیا خپل سر راپورته کوي. هغه څه چې مېشلز د هغه وړاندوینه نه وه کړې، د کارل مارکس په وینا تاریخ بیا تکرارېږي - په لومړي سر کې د یوې تراژیدۍ او په دویم قدم کې د خندوونکې ډرامې په بڼه. خبره یوازې دا نه ده چې تر خپلواکۍ وروسته زیاتره افریقایي مشران په همدې یوه لار روان شول، د قدرت هماغه شبکه



يې وکاروله او يا د سرچينو د زېښناک او د بازار د انحصار لپاره يې د استعماري رژيمونو او پخوانيو امپراتوريو تگلارې تکرار کړې، بلکې هغوی تر دې هم بد کارونه وکړل. دا په حقيقت کې خندوونکې ډرامه وه، چې د استعمار سرسخت مخالف سټيونز هم په سيريليون کې د هغو خلکو يعنې مينډيانو په مهار او کنټرول پسې سرگردانه وو چې برېتانويانو غوښتل هغوی تر خپلې ولکې لاندې راولي؛ په مرکزي سيمو د کنټرول لپاره يې پر هماغه قبایلي مشرانو باندې تکیه کوله چې برېتانويانو واک ته ورسول، د کرنيزو محصولاتو د کنټرول لپاره يې هماغه د بازار موندنې بورډ کاراوه او په ټوله کې د الماسو کانونو د لوتولو لپاره يې هماغه اقتصادي تگلاره پر مخ بيوله. دا واقعاً يوه خندوونکې ډرامه وه، يو ډېره غمگينه ډرامه، کله چې لورينټ کاييلا په زير کې په دې نوم د پوځ په ملاتړ د موبوتو رژيم را نسکوروي چې خلک د موبوتو له ديکتاتوري، فساد او بې عدالتۍ څخه ژغوري؛ خو کاييلا وروسته په هماغې پخوانۍ بڼه فاسد او ناورين زېږوونکي رژيم پر خلکو حاکم کړ. دا واقعاً ډېره خندوونکې وه چې نوموړي هڅه کوله د 'موبوتیک' د شخصيت چې د موبوتو د اطلاعاتو پخواني وزير 'ډومينیک ساکومبي' له لوري تبليغ او ترويج کېده، تقليد وکړي. دا هم خندوونکې وه چې هماغه کين اړخې مارکسيست افسر منگيستيو په شاهي ماڼۍ کې استوگنه پيل کړه، ځان يې د يوه امپراتور په بڼه لیده، د ځان او ملگرو لپاره يې د ثروت په ټولولو پيل وکړ او په ټوله کې هغه څه يې وکړل چې تر ده مخکې سلاسي او نورو امپراتورانو کړي وو. دا ټول طنز او ډرامه وه، خو دا تر اصلي تراژيدۍ ډېره ژوره تراژيدي وه، چې يوازې هيلې يې تر خاورو لاندې نه کولې. سټيونز، کاييلا او نورو افريقايي مشرانو د خپلو مخالفينو او بې گناه وگړو پر وژنې لاس پورې کړ. د منگستيو او درگ سياستونو د ايتوپيا په حاصلخېزه او کرنيزه خاوره کې دوامدارې قحطۍ ته لار هواره کړه. تاريخ بيا تکرارېده، خو په ډېر منحرف شکل. په ۱۹۷۳ کال کې د ولو په ولايت کې د قحطۍ په وړاندې د سلاسي بېغوري وه چې د هغه د رژيم مخالفين يې پياوړي کړل. سلاسي د دې موضوع په اړه بې تفاوته و، خو منگيستيو قحطي د خپلو سياسي مخالفينو د کمزوري کولو او خپلو په موخه د وسيلې په توگه کاروله. تاريخ نه يوازې خندوونکي او مصيبت زېږوونکي و، بلکې د ايتوپيايي وگړو او د افريقا جنوب صحرا د نورو هېوادونو په وړاندې خورا بې رحمه و. د اوليگارشي اوسپنيز قانون د خبيثه کړۍ د يوه تصوير په توگه اصلي جوهر يې دا دی چې نوي رهبران د ژورو او بنسټيزو بدلونونو د شعارونو او ژمنو له لارې زاړه رهبران را نسکوروي، خو واک ته له رسېدو وروسته هېڅ نه کوي. په ځينو مواردو کې د اوليگارشي د اوسپنيز قانون پېژندل حتی د خبيثه کړۍ په پرتله هم گران کار

دی. د متحده ایالتونو په جنوب او گواتیمالا کې د زېښنونکو بنسټونو د تداوم تر شا یو څرگند منطق وجود لري. په دواړو مواردو کې ځانگړو ډلو پېری، پېری اقتصاد او سیاست انحصار کړی و. حتی کله چې د امریکا د جنوبي ایالتونو ځمکوال تر کورنۍ جگړې وروسته کلونو کې له ننگونو سره مخ شول، بیا هم د پخوا په څېر په واک کې پاتې شول او ویې کولای شول چې هماغه پخواني زېښنونکي بنسټونه حفظ کړي یا په همدې بڼه نوي بنسټونه رامنځته کړي. خو څنگه پوهېدای شو چې هغه کسان چې د بنسټیزو او ژورو بدلونونو تر شعارونو لاندې واک ته رسېږي، خو وروسته بیا هماغه پخوانی نظام واکمنوي؟ دغې پوښتنې ته ځواب یو ځل بیا څرگندوي چې خبیثه کری تر هغه ډېره ځواکمنه ده، لکه څرنگه چې په لومړي سر کې لیدل کېږي. ټول ژور او بنسټیز بدلونونه له ماتې سره مخ نه دي. پرتمین انقلاب ژور او بنسټیز بدلون و او بنیایي ادعا وکړو چې تر دوو میلیونو کلونو وروسته یو مهم سیاسي انقلاب را وتوکېد. که څه هم د فرانسې انقلاب د تاوتریخوالي او صحنې ته د ناپلیون بناپارټ د راتگ له امله رادیکال یا افراطي بڼه خپله کړه، خو پخوانی رژیم یې بیا واکمن او ژوندی نه کړ. د پرتمین او فرانسې تر انقلابونو وروسته درې مهمو عواملو د پرانیستو سیاسي بنسټونو په پیدایښت کې مرسته وکړه. لومړی هغه سوداگر او کاروباریان وو چې د خلاق تخریب پر وړاندې خنډونه یې مات کړل. دغه نوي کسان د انقلابي اېتلاف مخکښ غړي وو او نه یې غوښتل چې د زېښنونکو بنسټونو بله داسې مجموعه رامنځته شي چې ورته خنډونه جوړ کړي. دویم عامل د هغه ستر اېتلاف ماهیت و چې په دواړو مواردو کې رامنځته شو. مثلاً؛ پرتمین انقلاب یوازې د یوې کوچنۍ ډلې یا د گټو د خاوندانو پاڅون نه و، بلکې د سوداگرو، صنعتکارانو او د بېلابېلو سیاسي ډلو یو گډ غورځنگ و. د فرانسې انقلاب هم ورته حالت درلود. درېیم عامل د فرانسې او برېتانيا د بنسټونو په تاریخ پورې اړه لري. دغو بنسټونو د پرانیستو بنسټونو پراختیا ته زمینه برابره کړه. په دواړو هېوادونو کې د پارلمان او په واک کې د سیاسي مشارکت دود موجود و. په برېتانيا کې د پارلمان دود یا سنت له مگناکارتا او په فرانسه کې د نجیبانو جرگې څخه سرچینه اخیسته. پر دې سربېره، دغه دواړه انقلابونه د داسې پروسو په منع کې پېښ شول چې استبداد ته لېوالتیا او علاقمندي کمزورې او کمزورې شوې وه. په دواړو مواردو کې سیاسي بنسټونو چا ته په اسانۍ اجازه نه ورکوله چې واک د یوې ځانگړې ډلې لاس ته پرېوځي او پر اقتصادي ثروت خپته واچوي. سره له دې چې د فرانسې تر انقلاب وروسته د 'روبسپایر' او 'سن ژوس' په مشرۍ یوه کوچنۍ ډله واک ته ورسېده، خو دا یوه موقته چاره وه او د پرانیستو بنسټونو په لور پیل شوی حرکت یې منحرف نه کړ. د

فرانسې او برېتانيا دغه ځانگړنې د هغو ټولنو له شرايطو سره كاملاً په ټكر كې دي چې شديد زېښنونكي سياسي او اقتصادي بنسټونه پكې اوږده مخينه لري او د واكمنانو پر قدرت د كنټرول يا محدوديت هېڅ څرك نه ليدل كېږي. په دې ټولنو كې د سوداگرو او كاروباريانو هېڅ داسې قوت چې د واكمن رژيم پر وړاندې مقاومت او د پرانيستو اقتصادي بنسټونو ملاتړ ته را ودانگي، وجود نه درلود، يا هم هېڅ داسې پياوړې او پراخ اېتلاف نه و چې غړو يې د يو بل واك محدود كړي وای. په پايله كې په سيريليون، ايتوپيا او كانگو كې د خبيثه كړۍ پر وړاندې مقاومت ډېر سخت او د پرانيستو بنسټونو په لور حركت نا ممکن برېښېده. همدارنگه هېڅ دوديز يا تاريخي ځواك نه شته چې د واكمنانو واك محدود كړي. د افريقا په ځينو برخو كې دغه ډول بنسټونه موجود و لكه بوتسوانا كې چې ان د استعمار تر عصره پورې يې هم دوام وكړ، خو د سيريليون په تاريخ كې دغه ډول بنسټونه ډېر لږ وو او په هغو سيمو كې چې موجود و، هغه بيا د لاسپوڅو يا غير مستقيمو حكومتونو له لوري فاسد شول. په افريقا كې د برېتانيا په نورو مستعمرو لكه كينيا او نايجيريا كې هم دغه ډول وضعيت و. د ايتوپيا په استبدادي پاچاهۍ كې دا ډول بنسټونه هېڅكله جوړ نه شول. په كانگو كې محلي بنسټونه د بلجيم د استعماري حكومتونو او د موبوتو د مستبدانه سياستونو په پايله كې له كاره وغورځول شول. په دې ټولنو كې د سوداگرو، كسبگرو او نويو پانگوالو هېڅ داسې ډلگۍ نه وه چې د نوي پراخ بنسټه رژيم ملاتړ او د مالكييت حقونو د خونديتوب لپاره مبارزه وكړي او زېښنونكو بنسټونو ته د پای ټكې كېږدي. تر استعمار وروسته د خپلواكۍ په دوره كې نړيوالې ټولنې انگېرلې وه چې افريقا به د ملي پروگرامونو او د خصوصي سكتور د غورېدو له لارې وكولاى شي چې اقتصادي وده او هوساينه تجربه كړي. خو هلته خصوصي سكتور وجود نه درلود او كليوالي سيمي چې په دولت كې هېڅ استازي نه لرل، د دې پروگرام لومړنۍ قرباني وې. په دغو ټولو مواردو كې ښايي تر ټولو مهمه خبره دا وه چې لويې گټې د قدرت پر مټ ترلاسه كېدې. دغو گټو له يوې خوا بې وجدان صفته اشخاص لكه سټيونز چې د واك د انحصار په لټه و، ځان ته راکاږل او له بل پلوه د هغوى له ډلې يې داسې بدنامه اشخاص رامخ ته كول چې د واك پر مهال به يې خپله ناولې خپره نندارې ته وړاندې كوله. د خبيثه كړۍ د ماتولو لپاره هېڅ هيله نه وه.

## منفي غبرگون او خبیته کری

شتمن ملتونه ځکه شتمن دي چې د تېرو ۳۰۰ کلونو په اوږدو کې د ځينو خاصو مقطعو په ترڅ کې د پرانیستو بنسټونو په رامنځته کولو او مدیریت کې بریالي شول. دغه بنسټونه د سپېڅلې کری په پروسه کې ستر او پیاوړي شول. په دې ټولنو کې حتی که پرانیست والي په لومړیو کې د محدود او ماتېدونکي معنا لرله، خو تحرک یې رامنځته کولای شوی چې پر بنسټ یې د مثبت غبرگون پروسه پیلېده او پرانیست والی په کې په تدریج سره پراخ او پیاوړی کېده. په برېتانيا کې د ۱۶۸۸ کال تر پرتمین انقلاب وروسته دغه هېواد سملاسي د ولسواکۍ څښتن نه شو، بلکې رښتینې ولسواکۍ ته لا ډېر مزل په مخ کې و. د ولس یوې ډېرې کوچنۍ برخې په حکومت کې سهم درلود، خو ټولنه پراخ بنسټه وه چې همدا ټکی له ډېر ارزښته برخمن دی. د پلورالېزم یا پراخ بنسټې د بهیر دوام وکولای شول چې ورو- ورو پرانیستو بنسټونو ته لار پرانېزي؛ که څه هم په دې لاره کې بلا خنډونه او اغزي پراته وو. برېتانيا په دې برخه کې د سپېڅلې کری یو مثال گڼل کېږي: پرانیستو سياسي بنسټونو د واک د اعمال او ترلاسه کولو په برخه کې محدودیتونه رامنځته کړل او دغو بنسټونو د پرانیستو اقتصادي بنسټونو جوړولو ته لار هواره کړه، چې پرانیستو اقتصادي بنسټونو بیا په خپل وار د پرانیستو سياسي بنسټونو خوندیتوب او دوام ته زمینه برابره کړه. سپېڅلې کری که څه هم د تاریخ د نا اټکل شوو پېښو تر گواښ لاندې ده، خو د بنسټونو دوام یقیني کوي او ان داسې ډینامیک رامنځته کوي چې ټولنه د لا ډېر پرانیست والي په لور خوځوي. څرنگه چې سپېڅلې کری د پرانیستو بنسټونو د دوام لامل کېږي، دغه شان خبیته کری هم د زېږېښونکو بنسټونو د تداوم لپاره له پیاوړي ځواکه برخمنه ده. په څوارلسم څپرکي کې به یې وویږو، چې د تاریخ پرېکړه بدلېدونکې نه ده او د خبیته کری ماتول ناشوني نه دي. خو دا د انعطاف وړ دي. هغوی د منفي غبرگون یا فیډبک یوه ځواکمنه پروسه رامنځته کړه چې زېږېښونکو سياسي بنسټونو زېږېښونکي اقتصادي بنسټونه وزېږول او اقتصادي بنسټونه هم په خپل وار د زېږېښونکو سياسي بنسټونو دوام ته لار هواروي. موږ دغه مثال په گواتیمالا کې چې سیاسيونو لومړی د استعمار او بیا تر خپلواکۍ وروسته د څلورو لسيزو لپاره په واک کې پاتې شول، په ښه توگه ولیده. زېږېښونکي بنسټونه حاکمان شتمنوي او د هغوی شتمنی د واک دوام ته بستر برابروي. د خبیته کری ورته پروسه د امریکا متحده ایالتونو د کرنیز اقتصاد په تداوم کې هم لیدل کېږي او د

دې ترڅنگ دا پېښه موږ ته د ننگونو پر وړاندې د خبيثه کړۍ نرمښت هم را ښيي. د جنوبي ايالتونو ځمکوالو په کورنۍ جگړه کې تر ماتېدو وروسته پر موجوده سياسي او اقتصادي بنسټونو خپل رسمي کنټرول له لاسه ورکړ. مريتوب چې د کرنيز اقتصاد اساس و، لغوه شو او تور پوستان له برابرې سياسي او اقتصادي حقونو برخمن شول. خو کورنۍ جگړې د ځمکوالو او واکمنې کړۍ سياسي واک يا د هغوی اقتصادي سرچينې وچې نه کړې. د خبيثه کړۍ دا فورم يا بڼه چې په هغې کې زېښونکي بنسټونه د واکمنانو د پايښت له امله دوام مومي، يوازينۍ بڼه نه ده. په لومړي سر کې ډېر جنجالي، خو په همدې کچه واقعي او ناوړه، د منفي فيډبک بڼې د گڼو ملټونو سياسي او اقتصادي پرمختگ ته شکل ورکړ، چې مثالونه يې د افريقا جنوب صحرا په گڼو هېوادونو لکه سيريليون او ايتوپيا کې تجربه شوي دي. د جرمني ټولنپوه رابرت ميشلز په وينا د اوليگارشي اوسپنيز قانون په څېر د زېښونکو بنسټونو له را نسکورولو څخه وروسته نظام ته د پخوانيو ککړو افرادو راتگ تر پخوا هم ناوړه پايلې لرلې شي. د خبيثه کړۍ دغه ډول او بڼې ته په کتو، کولای شو چې د هغې منطق په اسانۍ درک کړو: زېښونکي بنسټونه د واکمنانو د واک د اعمال په برخه کې ډېر لږ محدوديتونه وضعه کوي. نو په دې توگه هېڅ داسې بنسټ او مرجع نه شته چې د يوې ديکتاتورۍ تر نسکورولو وروسته د واک ته رسېدلو افرادو پر کړنو څار وکړي او د واک په وړاندې يې قانوني محدوديتونه وضعه کړي. البته د اوليگارشي اوسپنيز قانون د فزيک له حقيقي قوانينو څخه نه دی. لکه څرنگه چې پرتمين انقلاب په برېتانيا او ميچي انقلاب په جاپان کې څرگنده کړه، دغه قانون انکار نه منونکی مسير انځوروي. د يادو پېښو په جريان کې يو عمده عامل چې د پرانيستو بنسټونو په لور د څرخېدو لامل شو، د يوه ستر اپتلاف له لوري د واک ترلاسه کول و چې د استبداد پر وړاندې ودرېدل او د زېښونکو بنسټونو پر ځای يې پرانيستي بنسټونه سمبال کړل. هغه انقلاب چې د يوه ستر اپتلاف پر مټ رهبري کېږي، د پرانيستو بنسټونو پيدايښت ممکن کوي. په سيريليون او ايتوپيا کې د اوليگارشي قانون ټينگښت ډېر ممکن شوی و، دا يوازې له دې کبله نه چې موجوده بنسټونه شديداً زېښونکي وو، بلکې نه د خپلواکۍ لومړني غورځنگ او نه هم د درگ پوځي ډلگۍ دواړه له يوه داسې اپتلاف څخه بې برخې وو، چې انقلاب نتيجې ته ورسوي. برعکس؛ دا انقلابونه د داسې افرادو له لوري رهبري کېدل، چې واک ته د رسېدو او د سرچينو د زېښناک شخصي موخې او هيلې يې لرلې. همدارنگه د خبيثه کړۍ يوه بڼه او حتی وړانونکې بڼه هم شته چې په پنځم څپرکي کې د مايا-دولت ښارونو په بحث مو کې پرې خبرې وکړې. کله چې زېښونکي بنسټونه په ټولنه کې پراخه نا انډولي او د واکمنانو لپاره نه

مهاردونکی ثروت زېږوي، نو د هغو کسانو شمېر به خورا زیات وي چې دغو بنسټونو او واک ته د رسېدو لپاره مبارزه کوي. له همدې امله زېښونکي بنسټونه نه یوازې راتلونکو رژیمونو ته چې حتی تر پخواني هغه ډېره زېښونکي بڼه خپلوي، هواروي؛ بلکې کورنۍ شخړې او جگړې لا پسې دوامداره کوي. دغه شخړې انساني ناورینونه زېږوي او ان د دولت د تمرکز په برخه کې ناچیز پرمختګونه هم پر شا تمبوي. لکه څرنګه چې په راتلونکي څپرکي کې به یې وویږو، دغه وضعیت همدارنګه په ټولنه کې قانون ماتونه، د دولتونو ناکامي او سیاسي گډوډۍ رامنځته کوي او بالاخره د اقتصادي هوساینې ټولې هیلې له منځه وړي.

## ديارلسم خپرڪي

### نن ورڻ ملٽونه وٺي ماٽپري؟

#### په زيمبابوي ڪي د لاٽري ٽڪٽ ڇنگه وگهيو؟

د ۲۰۰۰ م ڪال د جنوري مياشت وه چي د زيمبابوي په حراره ڪي د ملي لاٽري مراسم ترسره شول. دا مراسم د زيمبانڪ<sup>۱</sup> د نيمه دولتي بانڪ له لوري جوږ شوي وو او له صندوق څخه د لاٽري ٽڪٽ د را ايستلو لپاره فالوٽ چاواوا غوره شوي و. ٽولو هغو مشتريانو چي د ۱۹۹۹ ڪال تر ڊسمبر مياشت پوري يي په خپل بانڪي حساب ڪي ۵،۰۰۰ زيمبابويي ڊالر لرل، ڪولاي شول چي د لاٽري په پروگرام ڪي برخه واخلي. ڪله چي چاواوا له صندوق څخه ٽڪٽ راباسي، د ٽڪٽ په ليدو هڪ حيرانپري. وروسته د زيمبانڪ په اعلاميه ڪي ليڪل شوي وو: «ڪله چي د پروگرام چلوونڪي فالوٽ چاواوا د لاٽري د ٽڪٽونو له منڃه يو را واپست او ويي ليدل چي د ۱۰۰،۰۰۰ زيمبابويي ڊالرو د جايزي ٽڪٽ باندي د جلالتهاب رابرت موگابي نوم ليڪل شوي، نو هپڻ باور يي نه ڪاوه.»

ولسمشر رابرت موگابي چي له ۱۹۸۰ ڪال راهيسي يي په زور او رضا او معمولاً د اوسپنيز سوڪ پر مٽ پر زيمبابوي حڪومت ڪري و، په زيمبابوي ڪي د لاٽري په يوه سيالي ڪي يو لڪ زيمبابويي ڊالر گتي چي دا په دي هپواد ڪي د سري سر د ڪلني عايد پنڃهه برابره پيسي دي. زيمبانڪ وويل چي د لاٽري په سيالي ڪي د زرگونو مشتريانو له منڃه د موگابي نوم راووت. څومره بختور انسان! څرگنده ده چي هغه دغو پيسو ته اڀتيا نه لرله. په همدې وروستيو ڪي موگابي د خپل او د ڪابيني د غرو په معاشونو ڪي ۲۰۰ سلنه زياتوالي راوستي و. په زيمبابوي ڪي د لاٽري ٽڪٽ د زيبسونڪو بنسٽونو يو بل روڻ مثال دي. ڪڀداي شي يو څوڪ دا ڪار فساد وگني، خو دا په حقيقت ڪي په زيمبابوي ڪي يوازي د بنسٽونو نيمگرتيا او ناورين گنل ڪڀداي شي. نن ورڻ د ملٽونو د ناڪامي او ماٽپدو عمده دليل د هغوي زيبسونڪي بنسٽونه دي. په زيمبابوي ڪي د موگابي حڪومت د دي هپواد اقتصادي او ٽولنيز وضعيت په بنه ڊول انځوروي. ڪه څه هم په زيمبابوي ڪي ملي احصايه ڊپره د باور وږ نه ده، خو د ۲۰۰۸ ڪال ارقام بنبي چي په دغه ڪال ڪي د سري سر ڪلني عايد د ۱۹۸۰ ڪال د ڪلني عايد په پرتله چي د زيمبابوي د خپلواڪي دوره گنل ڪڀري، نيمايي و. ڪه دغه ارقام هر څومره حيرانوونڪي

ديارلسم خپرکي: نن ورځ ملتونه ولې ماتېږي؟ ۳۳۷۱

هم وي، په دې هېواد کې حتی د ناورين خپلي ژوند يوه کوچنۍ برخه هم نه شي انځورولی. په زيمبابوي کې دولت پاشلی دی او هر ډول عامه خدمتونه په تپه ولاړ دي. د ۲۰۰۸ او ۲۰۰۹ کلونو ترمنځ ناکاره روغتيايي سيستم د کلورا ناروغۍ د خپرېدو لامل شو. د رسمي شمېرو له مخې د ۲۰۱۰ کال د جنورۍ تر ۱۰ مې پورې ۹۸،۷۴۱ کسان د کولرا پر ناروغۍ اخته وو چې له دې ډلې ۴۲۹۳ کسانو ژوند لاسه ورکړ. دا په تېرو ۱۵ کلونو کې په افريقا کې تر ټولو وژونکې ناروغي وه چې په دومره شمېر کسان پرې اخته او مړه شول. په دې موده کې د بېکارۍ کچه هم خورا لوړه او بېسارې وه. د ملگرو ملتونو د بشري مرستو د همغږۍ ادارې په ۲۰۰۹ کال کې په دې هېواد کې د بېکارۍ کچه ۹۴ سلنه وښوده، چې خورا هيښوونکې وه. د افريقا د جنوب صحرا د نورو هېوادونو په څېر، د زيمبابوي د سياسي او اقتصادي بنسټونو رينډې هم د استعمار دورې ته رسېږي. په ۱۸۹۰ کال کې د 'سيسل جان روډز' اړوند د سوېلي افريقا برېتانوي کمپنۍ «Ndebele» يا ميتابالند او د هغه څنگلوري «Mashonaland» سيمو ته د اکتشافې چارو لپاره يوه پوځي ډلگۍ ولېږله. دغو پوځيانو د غوره تجهيزاتو او وسلو پر مټ د افريقايانو مقاومت وځاپه او په ۱۹۰۱ کال کې د «سوېلي رودزيا» په نامه چې وروسته د رودز په نامه ونومول شوه، د اوسنۍ زيمبابوي په خاوره کې مستعمره جوړه شوه. دا چې ياده سيمه د سوېلي افريقا برېتانوي کمپنۍ په خصوصي مالکيت کې شامله شوه، رودز تمه لرله چې د کانونو د استخراج او سپرني له لارې به شتمنۍ ترلاسه کړي. دغو هڅو نتيجه ور نه کړه، خو د دې سيمې بډايو کرنيزو ځمکو د سپين پوستو مهاجرو پام ځان ته ور اړولی و او تر يوې لنډې مودې وروسته يې پراخې ځمکې لاندې کړې. دغو اروپايي کډوالو په ۱۹۲۳ کال کې د سوېلي افريقا برېتانوي کمپنۍ له حاکميت څخه د خلاصون لپاره هلې ځلې پيل کړې او د برېتانيا له دولت څخه يې د بشپړې خپلواکۍ غوښتنه وکړه. هغه څه چې تر دې وروسته په زيمبابوي کې پېښ شول، کټ مټ هماغه پېښه وه چې تر دې يوه لسيزه مخکې په سوېلي افريقا کې شوې وه. په ۱۹۱۳ کال کې په سوېلي افريقا کې د «بوميانو د ځمکو قانون» تصويب شو، چې له مخې يې په دغه هېواد کې دوه گونې اقتصاد رامنځته شو. رودزيا هم عين قانون په دې سيمه کې پلي کړ او د سوېلي افريقا رژيم څخه په الهام اخيستو دلته هم ډېر ژر په ۱۹۲۳ کال کې د سپين پوستو اپارټايد رژيم تاسيس شو. کله چې د ۱۹۵۰ مې او ۱۹۶۰ مې لسيزو ترمنځ اروپايي استعماري امپراتورۍ ړنگې شوې، په رودزيا کې د 'يان سمېټ' په مشرۍ واکمني سپين پوستې طبقې هم له برېتانيا څخه خپلواکي ترلاسه کړه. يوازي د گوتو په شمار هېوادونو د رودزيا خپلواکي په رسميت وپېژندله او ملگرو



ملټونو پر دغه هېواد اقتصادي او سياسي بندیزونه ولگول. تور پوستو ازادي غوښتونکو په گاونډيو هېوادونو موزمبيق او زمبيا کې د خوندي مرکزونو له لارې په رودزيا کې د خپلواکۍ لپاره چريکي جگړه او بريدونه پيل کړل. نړيوال فشارونه او د موگابي په مشرۍ د زانو گوند (د زيمبابوې افريقا ملي اتحاد)<sup>۱</sup> او د 'جاشوا نکومو' په مشرۍ د زاپو گوند (زيمبابوې افريقا د خلکو اتحاد)<sup>۲</sup> د نظامي مبارزو په پايله کې بالاخره سياسي مذاکراتو ته لار هواره شوه او د سپين پوستو حکومت پای ته ورسېد او په ۱۹۸۰ کال کې د زيمبابوې په نوم خپلواک هېواد تاسيس شو. تر خپلواکۍ وروسته موگابي ډېر ژر يکه تازي پيل کړه. هغه خپل سيالان د زور له لارې وځپل او يايې ځان ته رام کړل. په ميتابالند کې چې د زيمبابوې افريقا د خلکو اتحاد گوند د ملاتړ اصلي مرکز گڼل کېده، د تاوتریخوالي او شخړو بوږنوونکې پېښې وشوې او د ۱۹۸۰ يمې لسيزې په لومړيو کې څه باندې ۲۰ زره انسانان د جگړو له امله ووژل شول. په ۱۹۷۸ کال کې زاپو په زانو کې مدغم شو او په پايله کې يې «ZANU-PF» په نامه نوی سياسي گوند تشكيل شو او جاشوا نکومو د سياست له صحنې گوښه کړل شو. لکه څرنګه چې د خپلواکۍ په مذاکراتو کې هوکړه شوې وه، موگابي اساسي قانون وليکه، سپين پوستو ته يې په ټاکنو کې د گډون حق ورکړ او ځان يې ولسمشر اعلان کړ. نوموړي په ۱۹۹۰ کال کې ځان له سنا جرگې څخه چورلټ خلاص او د مقننه څانگې څوکۍ يې انتصابي کړې، چې د دې ټولو پايله د رابرت موگابي په مشرۍ د يو گوندي نظام منځته راتگ و. تر خپلواکۍ وروسته موگابي د زېښونکو بنسټونو هغه مجموعه چې د سپين پوستو له لوري جوړه شوې وه، په خپل کنټرول کې واخيسته. په دغو بنسټونو کې د نړيوال تجارت په برخه کې د نويو مقرراتو ټاکل، دولتي صنايع او د کرنيزو محصولاتو لپاره د بازار موندنې بورډ رامنځته کول شامل و. دولتي منصبونه او څوکۍ ډېر ژر د زانو-پي ايف گوند غړو ته ډالۍ شوې. پر اقتصادي فعاليتونو د دولت سخت نظارت او محدوديتونه د زانو-پي ايف تگلاره وه، ځکه چې په بازار کې يې د نويو کاروباريانو د احتمالي راتگ مخنيوی کاوه او د خپل انحصار پر وړاندې خنډونه يې له منځه وړل. دغه وضعيت په ۱۹۶۰ مه لسيزه کې له غنا سره ورته والی درلود چې په راتلونکي کې به پرې بحث وکړو. په زړه پورې دا چې دغه وضعيت په زيمبابوې کې د اقتصادي فعاليتونو او کاروبار د اصلي طبقې په توګه د سپين پوستو د دوام لامل شو. په دې دوره کې د سپين پوستو د اقتصاد اصلي برخې په ځانګړې توګه د کرنيزو محصولاتو

لوړ تولید د پخوا په څېر پر خپل ځای پاتې شو. خو دغو شرایطو یوازې تر هغه وخته دوام وکړ، چې موگابي لا د خلکو تر منځ خپل محبوبیت له لاسه نه و ورکړی. د گوندي نظام او په بازار کې د مداخلې دغه ماډل ډېر ونه پایږد او بالاخره په ۱۹۹۱ کال کې تر یوه سخت مالي بحران وروسته د نړیوال بانک او د پیسو نړیوال صندوق په مرسته د ساختاري یا بنسټي اصلاحاتو پروسه پیل شوه. د اقتصادي وضعیت د خرابېدو له امله د «زانو-پي ایف» یو گوندي نظام پر وړاندې د ډیموکراتیک بدلون غورځنگ (MDC) یو مخالف سیاسي جریان سر راپورته کړ. زانو-پي ایف گوند د ۱۹۹۵ کال په پارلماني ټاکنو کې د ۸۱٪ رایو په ترلاسه کولو سره د پارلمان له ټولو ۱۱۸ څوکیو څخه ۱۲۰ یې وگټلې. د پارلمان ۵۵ غړي له رقابت پرته وټاکل شول. د راتلونکي کال ولسمشرۍ ټاکنې لا تر دې هم له درغلیو او نا قانونیو ډکې وې. موگابي ۹۳٪ سلنه رایې ترلاسه کړې او د هغه دوو تنو سیالانو «ابیل موزوریوا» او «دابنینگی سیتول» په هماغه لومړي سر کې د درغلی او نا قانونی له امله له خپلې نوماندۍ تېر شول. د ۲۰۰۰ کال په ټاکنو کې له درغلیو سره سره زانو پي ایف گوند د ټولو رایو یوازې ۴۹ سلنه چې ۶۳ څوکی کېدې، ترلاسه کړې. د ام ډي سي گوند د ټاکنو د پایلو پر وړاندې چې د پلازمېنې حراره اکثریت رایې یې ترلاسه کړې وې، اعتراض وکړ. د ۲۰۰۲ کال په ولسمشریزو ټاکنو کې موگابي د ۵۶ سلنه رایو په ترلاسه کولو سره د ټاکنو گټونکی شو. زانو-پي ایف گوند په دواړو ټاکنو کې د زور، ډار خپرولو او درغلیو له لارې واک ته ورسېد. موگابي د خپل واک د ټینګښت لپاره تاوتریخوالي او د سیاسي ملاتړ خپلولو لپاره د دولتي امکاناتو کارونې ته مخه کړه. هغه په ۲۰۰۰ کال کې د سپین پوستو ځمکې مصادره او غصب کړې، چې د دې کار په راس کې د خپلواکۍ د وخت د سرټېرو یوه ټولنه وه. ډېره کمه برخه ځمکې دوی ته ورکړل شوې، خو لویه برخه یې د زانو-پي ایف گوند مشرانو ته ډالۍ شوې. د مالکیت د حقونو غیر خوندي وضعیت چې د موگابي او زانو-پي ایف د واکمنۍ له امله رامنځته شوی و، کرنیز تولیدات له پنبو وغورځول. کله چې اقتصادي شیرازه له منځه یووړل شوه، یوازینی شی چې د سیاسي ملاتړ د اخیستو لپاره پاتې و، د پیسو چاپ و چې د سخت او ژور انفلاسیون لامل شو. د ۲۰۰۹ کال په جنورۍ کې په زیمبابوې کې د بهرنیو اسعارو لکه د سوېلي افریقا 'رانډا' ته د چلښت اجازه ورکړل شوه او زیمبابوېي ډالر چې نور یو بې ارزښته کاغذ و، له چلښته وغورځېد.

هغه څه چې په ۱۹۸۰ کال کې تر خپلواکۍ وروسته په زیمبابوې کې پېښ شول، د افریقا جنوب صحرا په هېوادونو کې عادي خبره ده. نوې زیمبابوې په ۱۹۸۰ کال کې خورا ژور

زېښونکي سياسي او اقتصادي بنسټونو په ميراث يووړل، چې دغه بنسټونه تر يوې نيمې لسيزې پورې په هماغه پخوانۍ بڼه نا لاس خوړلي پاتې شول. کله به چې ټاکنې ترسره کېدې، نو سياسي بنسټونه چې هر ډول و، خو ظاهراً د پرانيستي نوم ور پورې تړلي و. اقتصادي بنسټونه په بله بڼه تغير شوي وو؛ مثلاً: نور د تور پوستو پر وړاندې تبعيض نه و، خو په ټوله کې د بنسټونو زېښونکي ماهيت تغير نه شو، يوازې په دې توپير چې د سمېت او سپين پوستو پر ځای دا ځل رابرت موگابي او زانو-پي ايف گوند په واک کې وو، چې يوازې خپل جېبونه يې ډکول. د وخت په تېرېدو سره بنسټونه نور هم زېښونکي شول او د کورنيو کلني عوايد په بېساري ډول راتپ شول. د زېمبابوې سياسي او اقتصادي ماتې د اوليگارشي اوسپنيز قانون يو بل انځور دی. د يان سمېت استثمالي او ځپونکي رژيم خپل ځای د رابرت موگابي فاسد، استثمالي او ځپونکي رژيم ته پرېښود. د ۲۰۰۰ کال د لاتري له درغليو ډک پروگرام کې د موگابي گټونکي کېدل د فساد او چور هغه مثال دی، چې زېمبابوې يې تاريخي سابقه لري. نن ورځ ملټونه له دې امله ماتېږي چې زېښونکي اقتصادي بنسټونه يې د سپيا، پانگونې او نوښتونو په برخه کې د خلکو ترمنځ د اړتيا وړ انگېزه نه شي را ژوندۍ کولای. زېښونکي سياسي بنسټونه د هغو کسانو د واک له لارې چې له دغه زېښناک څخه گټه پورته کوي، له يادو سياسي بنسټونو ملاتړ کوي. د زېښونکو سياسي او اقتصادي بنسټونو ځانگړنې که څه هم له يو بل سره متفاوتې دي، خو په ټوله کې د ملټونو د ناکامۍ او ماتې اصلي عامل همدغه بنسټونه دي. په زياتره مواردو کې، چې په ارجنټاين، کولمبيا او مصر کې به يې ووينو؛ دغه ناکامي د اغېزناکو اقتصادي فعاليتونو د نشتوالي له امله رامنځته کېږي، ځکه سياستوال خوشاله وي چې سرچينې زېښني او يا د هغو خپلواکو اقتصادي فعاليتونو مخه نيسي چې د دوی واک ته خطر پېښوي. په ځينو نورو افراطي مثالونو لکه زېمبابوې او سيريليون کې چې وروسته يې په اړه خبرې کوو، زېښونکي بنسټونه د دولتونو بشپړې ناکامۍ ته لار هواروي؛ هغه څه چې نه يوازې په ټولنه کې نظم او قانون بلکې حتی د اقتصادي پرمختگ ابتدایي عوامل هم له منځه وړي. نتيجه يې اقتصادي خوړتيا او لکه څرنگه چې د انګولا، کيمرون، چاد، د کانګو ډيموکراتيک جمهوريت، هائيتي، لايبېريا، نيبال، سيريليون، سوډان او د زېمبابوې معاصر تاريخ يې څرگندوي؛ خونړۍ کورنۍ جگړې، له خپلو مېنو په لويه پيمانه د خلکو بېخايه کېدل، لوږه او وژونکو ناروغۍ دي، چې دغه هېوادونه يې تر پخوا (۱۹۶۰ مې لسيزې) ډېر اوس د بېوزلۍ د بلا خولې ته ورکړې دي.

## د ماشومانو جگړه

د ۱۹۹۱ کال د مارچ په درويشتمه د «فودې سانکو» په مشرۍ د وسله والو يوه ډله د لايبیریا له لارې سيریلیون ته ورسېده او په جنوب کې يې د 'کایلاهون' پر سرحدي ښار يرغل وکړ. سانکو چې د سيریلیون په پوځ کې افسر و، د سیاکا ستيونز د حکومت پر وړاندې تر يوې ناکامې کودتا وروسته په ۱۹۷۱ کال کې بندي شو. له زندانه تر ازادېدو وروسته لیبیا ته لاړ او هلته په يوه پوځي روزنيز کمپ کې چې د لیبیا ديکتاتور مشر ډگروال قذافي د افريقايي انقلابينو لپاره جوړ کړی و، شامل شو. نوموړی هلته له 'چارلېز ټایلر' سره چې د لايبیریا حکومت د پرځولو پلان يې جوړ کړی و، اشنا شو. د ۱۹۸۹ کال د کرسمس په شپه د ټایلر له لوري پر لايبیریا د يرغل پر مهال سانکو هم له ده سره و. له ټایلر سره په دې حمله کې زیاتره هغه لايبیریایان او بورکینافاسویان وو، چې تر ټایلر دوه کاله مخکې پر سيریلیون د برید پر مهال له سانکو سره ملگري وو. هغوی خپل حرکت د انقلاب متحده جبهه «RUF» باله او موخه يې د سيریلیون د ټولو خلکو کانگريس «APC» د فاسد او مستبد دولت رانسکورول و. لکه څرنګه چې په تېر فصل کې مو ولوستل، سیاکا ستيونز او د ټولو خلکو کانگريس گوند په زیمبابوې کې د موگابي او زانو-پي ايف په څېر د سيریلیون د استعماري حکومت د زېښنونکو بنسټونو واګې په لاس کې واخيستې او دغه بنسټونه يې لا پسې تقويه کړل. په ۱۹۸۵ کال کې کله چې ستيونز د سرطان ناروغی له امله 'جوزيف مومو' د خپل ځایناستي په توګه وټاکه، د سيریلیون اقتصاد د پاشل کېدو په حال کې و. ستيونز به د ملنډو او طعنې په دود ويل: «غوا یوازې په هغه ځای کې خري چېرته چې يې مېړی تړل شوی وي» اوس دا دی ستيونز چې چېرته خړېدلی و، مومو هم هملته ځان مړوي. سرکونه کنډ و کپړ او ښوونځي خالي او وتړل شول. د اطلاعاتو وزير په ۱۹۸۷ کال کې د ملي ټلوېزيون ترانسميټر خرڅ کړ چې له امله يې ټلويزیوني خپرونې بندې شوې او په ۱۹۸۹ کال کې د راډيو هغه ټاور او انتن چې راډیويي خپې يې له فري ټاون څخه بهر لېږدولې، را ونړېد او له پلازمېنې بهر د راډيو غږ د تل لپاره غلی شو. هغه تحليل مطلب چې په ۱۹۹۵ کال کې د مومو حکومت په اړه د فري ټاون د يوې ورځپاڼې له لوري په پلازمېنه کې خپور شو، په دې اړه ډېر حقايق روښانه کوي: «مومو د خپل حکومت په وروستيو کې د دولتي کارکوونکو، ښوونکو او ان د لوړ پوړو چارواکو معاشونه ځنډولي وو. مرکزي دولت پاشلی او کاواکه شوی و او وروسته موږ په هېواد کې د وسله والو مخالفينو، وسلو او پراخو حرکتونو شاهدان وو چې د لايبیریا د پولې په اوږدو کې ځای پر ځای او دېخوا را اوښتل.»

د مومو پھ مشری ناکارہ او کاواکہ حکومت چہ د خبیثہ کری یو روپ مثال گنل کپری او د ستیونز د وخت له شدیدو زبېنونکو بنستونو څخه سرچینه اخلي؛ په دې معنا و، چې په ۱۹۹۱ کال کې هېڅ داسې ځواک نه و چې له پولې څخه د چریکي جنگیالو «ار، یو، ایف» د را اوبستو مخه ونیسي. حکومت د دغو گوانسونو او یرغلونو د کابو کولو لپاره هېڅ توانایي نه لرله. ستیونز دولتي ځواکونه له دې وپری چې د ده پر وړاندې سر پورته نه کړي، کمزوري او گونبه ساتلي وو. له همدې امله حتی یوې کوچنی وسله والې ډلې هم کولای شول چې حکومت چلنج کړي. هغوی حتی د «ډیموکراسی په لور» تر نامه لاندې مانیفیسټ یا تگلاره درلوده چې د یوه تور پوستي عالم «فرانتیس فانون» په وینا پیل شوې وه: «هر نسل باید خپل ماموریت د نسبي ابهاماتو له منځه کشف او روښانه کړي، هغه سر ته ورسوي او یا دې ور سره خیانت وکړي.» تر دې عنوان لاندې مطلب چې «موږ د څه لپاره جنگېرو؟» داسې پیلېده: «موږ جگړې ته دوام ورکوو ځکه چې د حکومت د ناخوالو له امله د فقر او انساني سپکاوي دوامداره قربانیان یوو، موږ له کلونو راهیسې د پوځي دیکتاتوری او یکه تازی درنه بیه پرې کوو. خو موږ باید د مقاومت تمرین وکړو او سولې ته د رسېدو لپاره انتظار وکړو، هغه څه چې زموږ بریا تضمینوي. موږ سولې ته ژمن یوو، خو هغه څه نه منو چې موږ د سولې قرباني کړي. موږ خپلو هیلو ته د عدالت په سترگه گورو او خدای/الله به موږ هېڅکله د یوه نوي سیریلیون د جوړولو په لار کې یوازې پرې نه ږدي.»

د سانکو د ظلم او بې عدالتیو له امله خلک د حکومت پرضد مخالفت ته هڅېدل، له همدې امله وضعیت ډېر ژر له کنټروله ووت. د «ار. یو. ایف» ماموریت هېواد د بلا خولې ته ورکړ. د سیریلیون په سوېل کې د جیوما په نامه یو ځوان وایي: «هغوی زموږ یو شمېر ملگري یې یوې خوا ته کړل... زموږ له منځه یې دوه تنه جلا او ویې وژل. د هغوی پلرونه د پوځ قوماندانان وو او یوازې په دې دلیل ووژل شول چې په خپل کور کې یې سرتېرو ته ځای ورکړی و. قومندانان هم ووژل شول. وروسته داسې وخت راغی چې گناهگار او بې گناه ته نه کتل کېدل، بلکې یو له مخه به یې ویشتل.»

د انقلاب متحدې جبهې د برید په لومړي کال حکومت په سیریلیون کې د دې حرکت ټول روپ اندي او فکري ریښې له منځه یووړې. سانکو هغه کسان چې د حکومت د ناخوالو پر ضد پاڅېدلي وو، ټول اعدام کړل. د متحده جبهې لیکو ته د ورتلونکو داوطلبو جنگیالو په شمېر کې کموالی راغی او دغه ډله اړ وه، چې د زور او تاوتریخوالي له لارې ماشومان خپلو لیکو ته جذب کړي. دا یوازې ار. یو. ایف غورځنگ نه و، بلکې د جگړې ټولو اړخونو او په

ځانگړې توگه پوځ هم تنکي ځوانان او ماشومان استخدا مولى. د سيريليون کورنۍ جگړه چې په لومړي سر کې د عادلانه نظام او هوسا ټولنې د رامنځته کولو په موخه پيل شوې وه، په وروستيو کې يې د ماشومانو د جگړې بڼه خپله کړه. په دې جگړه کې په لويه کچه ټولوژنې، د بشري حقونو نقض لکه د انسان د غوږونو، پزې او د بدن د غړو پرې کول او نور جنايتونه ترسره شول. د انقلاب متحدې جبهې «ار.يو.ايف» تر ولکې لاندې سيمو له اقتصادي سرچينو څخه د ځان په گټه استفاده کوله، چې تر ټولو مهم يې د الماسو معدني سيمه وه. دلته خلک د الماسو د استخراج لپاره جبري کار ته اړ ايستل کېدل. پر دې سربېره، د دولت تر کنټرول لاندې سيمو کې هم ورته وضعيت و. د انقلاب متحده جبهه په ظلمونو، ټولوژنو او جبري کار کې يوازې نه و، بلکې دولت هم په کې ککړ و. گډوډي، بې قانوني او خپلسري دې حد ته رسېدلي وو، چې خلکو ته د دولتي ځواکونو او مخالفو جنگياليو ترمنځ توپير خورا گران شوی و. پوځي ډسپلين کاملاً له منځه لاړ. په ۲۰۰۱ کال کې شاوخوا ۸۰،۰۰۰ کسانو ژوند له لاسه ورکړ او ټول هېواد له خاورو سره برابر شو. که تاسو اوس په سيريليون کې د الماسو سيمې کويدو Koidu ته لاړ شئ، نو د سوځېدلو کورونو يوه ليکه به وگورئ چې د مرميو نښې په کې ليدل کېږي. په ۱۹۹۱ کال کې په سيريليون کې حکومت په بشپړه توگه مات او ناکام شو. د شيام له لوري د بوشنگ پاچاهۍ لومړني اقدامات په پام کې ونيسئ. هغه د خپل واک د ټينگښت لپاره زېښنونکي بنسټونه جوړ کړل، تر څو په ټولنه کې شته سرچينې وزېښني. خو حتی د شيام زېښنونکي بنسټونه او متمرکز نظام هم، د کاسای د سيند پورې غاړې د لي لي قوم د ټولنې په نسبت چې نظم، قانون، مرکزي حکومت او د مالکيت حقونه په کې نه وو، هغه مهال يوه لويه لاسته راوړنه او پرمختگ گڼل کېده. د همدغه ډول نظم او مرکزي دولتونو نه شتون په وروستيو څو لسيزو کې د ډېری افريقايي ملتونو برخليک بدل کړ. دغه وضعيت له دې امله دی چې په زياترو افريقايي هېوادونو کې د سياسي مرکزيت يا سنټراليزېشن پروسه ناتمامه پاتې شوه. پر دې سربېره، د زېښنونکو بنسټونو خبيثه کړۍ د دولت د متمرکز کولو پروسه ويجاړه او د دولتونو بشپړې ماتې ته يې لار هواره کړه. سيريليون چې له ۱۹۹۱ کال څخه تر ۲۰۰۱ کاله پورې يې خونړۍ کورنۍ جگړه تجربه کړه، نن ورځ په نړۍ کې د يوه مات دولت روښانه مثال دی. ملتونه د خپل کلتور او جغرافيايي له امله نه ناکامېږي، بلکې د هغو زېښنونکو بنسټونو له امله کړېږي چې د يوې ځانگړې واکمنې ډلې له لوري رهبري کېږي او د هېواد ټول ثروت او شتمنۍ په خپلو کې سره وېشي. زېښنونکي بنسټونه چې د خلکو د بېوزله کولو او د شتمنيو د لوټولو له لارې د اقتصادي پراختيا مخه ډپ کوي؛ په افريقا، اسيا

او سوېلي امريکا کې په لويه کچه دود دي. کله چې چارلېز ټايلر په سيريليون کې کورنۍ جگړه رهبري کوله، په عين وخت کې په لايبيريا کې يې هم د نظام پر ضد جگړه پيل کړه چې د دولت پر ماتې تمامه شوه. کورنۍ جگړې، د زېښنونکو بنسټونو ښکېدل او د دولتونو د سقوط پېښې د افريقا په نورو برخو کې هم ليدل کېږي. مثلاً؛ په انگولا، عاج ساحل، د کانگو ډيموکراتيک جمهوريت، موزمبيق، د کانگو جمهوريت، سوماليا، سوډان او يوگندا کې زېښناک، پراخې بې نظمۍ او گډوډۍ ته لار هواره کړې ده او دا عين هغه حالت دی چې شاوخوا ۱۰۰۰ کاله مخکې د مايا دولت - ښارونه ور سره مخ وو. کورنۍ جگړې د دولتونو سقوط له ځان سره لري. نو ویلی شو، چې نن ورځ د ملتونو د ماتېدو يو مهم لامل د هغوی د دولتونو ناکامېدل دي چې دا بيا په خپل وار د زېښنونکو سياسي او اقتصادي بنسټونو تر سيوري لاندې حکومتونو نتيجه ده.

### څوک دولت دی؟

که د زيمبابوې، سوماليا او سيريليون غميزه په افريقا او اسيا کې د بېوزلو هېوادونو يو مثال وگڼو، نو زياتی به مو کړی وي. ايا لاتينه امريکا ناکام دولتونه نه لري؟ ايا د هغوی ولسمشران دومره بې شرمه نه دي چې د لاتري ټکټ په خپل نوم کړي؟ په کولمبيا کې د اندين غرونو لړۍ د دې هېواد په شمال کې ساحلي او پراخو دښتو ته رسېږي چې د کارابین سمندرگي پولې جوړوي. کولمبيايان دې سيمې ته «گرم وطن» وايي چې د اندين غرونو لړۍ د پيل د نقطې په پرتله چې «يخ وطن» يې بولي، متفاوته سيمه ده. کولمبيا په تېرو پنځوسو کلونو کې د سياسي علومو د يو شمېر پوهانو او دولتونو له لوري ډيموکراتيک هېواد گڼل کېږي. د امريکا متحده ايالتونو حکومت له دغه هېواد سره د ازادې سوداگرۍ په برخه کې د کېدونکي تړون پر سر د خبرو اترو له امله خوښ دی او په بېلابېلو برخو، په ځانگړې توگه په پوځي برخه کې ورسره مرستې کوي. په کولمبيا کې پوځي حکومت ډېر دوام و نه کړ او په ۱۹۵۸ کال کې له منځه لاړ، چې تر دې وروسته په دغه هېواد کې ټاکنې په منظم ډول ترسره کېدې. که څه هم تر ۱۹۷۴ کاله پورې سياسي واک او ولسمشري د يوه تړون پر بنسټ د دوو پخوانيو گوندونو (محافظه کار او ليبرال) ترمنځ په نوبت لاس په لاس کېدل، خو وروسته دغه تړون (ملي جبهه) په خپله د کولمبيايانو د يوې ټولپوښتنې په ترڅ کې تاييد شو چې اوس يو ډيموکراتيک بهير گڼل کېږي. کولمبيا سره له دې چې د ولسواکو ټاکنو اوږده مخينه لري، خو له پرانيستو بنسټونو بې برخې دی. د دغه هېواد تاريخ د مدني ازاديو د نقض، اعدامونو، د ملکي وگړو پر وړاندې تاوتریخوالي او د کورنيو جگړو له پېښو څخه ډک دی. موږ له دغسې حالت څخه د

ډيموکراسۍ تمه نه شو کولای. په کولمبيا کې کورنۍ جگړه په سيريليون کې له هغه وضعیت سره چې د نظام د پاشل کېدو او گډوډۍ لامل شوه، توپير لري. په هر حال، دا يوه کورنۍ جگړه وه، داسې جگړه چې په لويه کچه مرگ ژوبله يې لرله. په ۱۹۵۰ مه لسيزه کې پوځي حکومت په خپله د کورنۍ جگړې يوه برخه وه چې په هسپانوي ژبه يې La Violencia يا تاوتريخوالی باله. په دې موده کې د يو شمېر وسله والو ډلو له لوري چې لويه برخه يې کمونېستي انقلابيون وو، انسان تښتونو او وژنو د لرې پرتو سيمو د خلکو ژوند ور ترېخ کړی و. د کليوالي او لرې پرتو سيمو اوسېدونکي اړ وو چې د ځان د خونديتوب لپاره «واکسېشن» وکړي، په دې معنا چې خلکو به جنايتکاره باندونو ته هره مياشت ټاکلې اندازه پيسې ورکولې، خو د قتل او سړي تښتونې په وړاندې واکسين شي.

په کولمبيا کې ټولې وسله والې ډلې کمونېستان نه دي. په ۱۹۸۱ کال کې د کولمبيا د وسله وال انقلاب غړو يا فارک «FARC» چې په کولمبيا کې مهمه کمونېستي چريکه ډله وه، د گرم وطن په ختيځ کې د امالفي په نامه په يوه کوچني ښار کې د (جيسوس کستانو) په نامه د غواگانو يو فارم لرونکی وتښتاوه. فارک د ۷۵،۰۰۰ ډالرو غوښتنه کوله. که څه هم د کستانو کورنۍ دغه پيسې چمتو کړې، خو نوموړی د تښتونکو له لوري ووژل شو او مړی يې په يوه ونه کې ځورند کړ. د کستانو درې زامنو (کارلوس، فيدل او سمېت) ته دا وضعیت د زغملو نه و او د خپل پلار د غچ اخیستنې لپاره يې وسله واله ډله جوړه کړه. د ورونيو دغه ډله د ښې سازماندهۍ له امله ډېر ژر پياوړې شوه او له نورو وسله والو ډلو سره يې چې د بېلابېلو اهدافو لپاره جوړې شوې وې، گډ مشترکات پيدا کړل. کولمبيايان په يو شمېر سيمو کې له کين اړخه چريکيانو او د هغوی مخالفې ډلې ښي اړخه ملېشو څخه ځورېدل. دغه ډلې پر دې سربېره، د مخدره توکو په قاچاق، زور زياتي، انسان تښتونې او د ملکي خلکو په وژنه کې هم ښکېل وې. کاستانو ورونيو په ۱۹۹۷ کال کې د «کولمبيا ځاني دفاع پوځ» جوړ کړ. دغې ډلې ډېر ژر د هېواد لويو برخو، په ځانگړې توگه د گرم وطن په کوردوبا، سوکرا، مگډالينا او سزار حوزو کې حضور پيدا کړ. په ۲۰۰۱ کال کې د کولمبيا ځاني دفاع پوځ ۳۰ زره وسله وال جنگيالي لرل چې پر بېلابېلو ځانگو وېشل شوي وو. په کوردوبا کې د جنگياليو ځانگه يا بلاک د «سلواتور منکوسو» له لوري رهبري کېده. کله چې ياده ډله د پياوړتيا او ځواکمنېدو په لور روانه شوه، په يوه ستراتيژيک اقدام کې يې د سياست ډگر ته د ور گډېدو پرېکړه وکړه. ملېشو




او سياستوالو له يو بل سره ليدنې وکړې. د کولمبيا ځاني دفاع پوځ د حکومت له لورې پورې چارواکو سره د کوردوبا په سانتا فيډي راليتو په ښار کې غونډه وکړه. دواړو لورو د «هېواد د بيا جوړونې» تر نامه لاندې د سولې تړون يو گډ سند چمتو کړ او د اې سي يو د مخکښو غړو له لوري د جورج ۴۰ (مستعار نوم توار پوپو)، اډولفو پاس (ډياگو فرنادو) او ډيگو وسينو (اډوارډ کوبو تيلس) او د دولت د يو شمېر نورو مشرانو لکه د سنا ملي جرگې له لوري د ويليم مونتيس او ميگويل ډي لا اسپريالا ترمنځ لاسليک شو. د کولمبيا ځاني دفاع پوځ په دې وخت کې د کولمبيا گڼې برخې په واک کې لرلې او له همدې امله د ۲۰۰۲ کال په پارلماني ټاکنو کې برلاسی و. مثلاً؛ په سکرا کې د ښاروالۍ حوزې په سن اونوفرې کې د ټاکنو مرکزونه د ځاني دفاع پوځ د ځايي رهبر 'کاډينا' تر نفوذ او اغېز لاندې وې. يو عيني شاهد په دې اړه وايي: «کليو ته د کاډينا له لوري لارۍ موټر واستول شول او د سن اونوفرې او د ښاري حوزې شاوخوا سيمو خلک يې په کې سپاره او د رايو مرکزونو ته راوستل. د يو شمېر ځايي اوسېدونکو په وينا د ۲۰۰۲ کال ټاکنو لپاره سلگونه کروندگر او نور خلک د رايو مرکزونو ته راوستل شول ترڅو ځانگړو کسانو ته رايه ورکړي: جايرو ميرلانو د سنا او موريل بنيتو رابيلو د کانگريس لپاره.»

کاډينا د ښاروالۍ شورا د غړو نومونه يادداشت کړل او دواړه کسان يې گوښه کړل، ويې ويل که موريل بريالی نه شي، دوی او نور هغه کسان به چې بل چا ته رايه ورکوي، ووژني. گوانس خپل کار وکړ: هر کانديد په سوکرا کې ۴۰ زره رايې ترلاسه کړې. د حيرانۍ خبره نه ده چې د سن اونوفرې ښاروال د «سانتا فيډي راليتو» تړون لاسليک کړ. ښايي يو پر درېيمه برخه سناتوران او کانگريس وال د ۲۰۰۲ کال په ټاکنو کې د وسله والې ډلې د ملاتړ په برکت بريالي شوي وي. شلم (۲۰) نمبر نقشه په کولمبيا کې د وسله والو ډلو تر ولکې لاندې سيمې په گوته کوي. پر دې پوهېدل چې په کولمبيا کې پر سياست او ټولني د وسله والو ډلو نفوذ او تسلط پر اقتصادي بنسټونو او ملي سياست څومره اغېز وښند، اسانه دي. د کولمبيا ځاني دفاع پوځ پراختيا او پياوړتيا له سولې سره مرسته و نه کړه. دغه ډله نه يوازې د فارک پر وړاندې وځنگېده، بلکې ملکي وگړي يې هم ووژل او سلگونه زره خلک يې له خپلو مېنو او کورونو بې ځايه کړل. د ناروې د کډوالو چارو شورا اړوند د کورنيو بې ځايه شوو د نظارت مرکز (IDMC) د معلوماتو له مخې په ۲۰۱۰ کال کې د کولمبيا د ټول نفوس ۱۰٪ يعنې ۴،۵ ميليونه کسان له خپلو کورونو بې ځايه شوي وو.

ديارلسم خپركى: نن ورځ ملتونه ولې ماتېږي؟ ۳۴۷۱

كولمبيا د يوه ناكام دولت په توگه د پاشل كېدو له گواښ سره مخ نه دى، بلكې د كافي سياسي سنټراليزېشن يا مركزيت د نشتوالي له ستونزې كړېږي چې پر خپل ټول قلمرو د ولکې په ټينگولو كې پاتې راغلى. كه څه هم دولت په سترو ښاري سيمو لکه بوگوتا او بارانكويلا كې



۲۰مه نقشه: د كولمبيا په پېلاپلو برخو كې د وسله والو ډلو شتون (۱۹۹۷-۲۰۰۵)

عامه خدمات وړاندې كولاى شي، خو د هېواد لويه برخه له خدماتو بې برخې ده او دولت عاجز دى چې هلته قانون او نظم ټينگ كړي. دلته د دولت پر ځاى وسله والې ډلې فعالې دي چې سياست او ټولې سرچينې يې په لاس كې دي. د هېواد په ځينو برخو كې اقتصادي بنسټونه ډېر كارنده عمل كوي او هلته په لويه كچه انساني پانگه او كار پنځوونكي مهارتونه تر سترگو كېږي. خو برعكس؛ په ځينو برخو كې شديداً زېښوونكي بنسټونه حاكم دي او دولت حتى ذره هومره حاكميت هم نه لري. په دې اړه وړاندوينه چې دغه وضعیت به څو نورې لسيزې او يا حتى پېړۍ دوام وكړي، ستونزمنه ده، خو په حقيقت كې دغه وضعیت د

خبيثه کړی په اډانه کې خپل منطق لري. واکمنه ډله د متمرکز دولت د نشتون او د تاوتریخوالي دغه ډول وضعیت ته خوشاله ده، ځکه چې سیاستوال په هېواد کې له نا قانوني څخه گټه پورته کوي او همدا لامل دی چې دولت د وسله والو ډلو پر ضد اقدام نه کوي. دغه تعامل په ځانگړې توگه په ۲۰۰۰ لسيزه کې دود شو. د ۲۰۰۲ کال ولسمشريزې ټاکنې د الوارو يوريب' په گټه پای ته ورسېدې. يوريب له کاستانو وروڼو سره گډ ټکی درلود: پلار يې د فارک ډلې له لوري وژل شوی و. نوموړي په خپلو ټاکنيزو منډو تر پرو کې له فارک ډلې سره د تېرو حکومتونو د سولې هڅې تر پوښتنې لاندې راوستې. د ۲۰۰۲ کال په ټاکنو کې په نا امنه او د وسله والو تر ولکې لاندې سيمو کې د هغه رایې د دولت تر ولکې لاندې سيمو په پرتله درې سلنه ډېرې وې. د ۲۰۰۶ کال په ټاکنو کې دغه کچه ان ۱۱ سلنې ته ورسېده. سناتورانو او کانگريس والو چې د وسله والو له لوري حمايه کېدل، د ولسمشر يوريب په خوښه پرېکړې کولې او په ځانگړې توگه اساسي قانون يې د هغه په گټه تعديل کړ، خو په ۲۰۰۶ کال بيا ځلي په واک کې پاتې شي. وروسته ولسمشر يوريب د يوه اسانه قانون له مخې وسله والو ته داسې امکانات مهيا کړل، چې له وسله والو فعاليتونو لاس واخلي. البته دا د جگړه ماری د پای ته رسولو په معنا نه و، بلکې يوازې د هېواد په لویو برخو کې د وسله والو د فعاليتونو قانوني کول او بنسټيزه کول و. هغوی تر دې وروسته کولای شول چې د هېواد په يو شمېر سيمو خپل کنټرول ته دوام ورکړي. د وخت په تېرېدو په کولمبيا کې سياسي او اقتصادي بنسټونه په ډېر شمېر برخو کې پرانيست شوي دي، خو د دغو بنسټونو اصلي او ځانگړې برخې لا هم زېښونکي پاتې دي. د هېواد په زیاتره برخو کې نا قانوني او د مالکیت حقونو نا امنی په پراخه کچه دود دي چې دا د کولمبيا پر ټوله خاوره د دولت د حاکمیت او مرکزیت نه شتون په ډاگه کوي. خو دا کومه حتمي او طبيعي پدیده نه ده، بلکې د خبيثه کړی د اعمالو پایله ده: په کولمبيا کې سياسي بنسټونه په دې کې پاتې راغلي چې د عامه خدماتو د وړاندې کولو، د نظم او قانون د ټينگښت، د جنايتکارو او وسله والو بانډونو د له منځه وړو په برخو کې د مشرانو او سیاستوالو ترمنځ انگرېزه را ژوندۍ کړي.

## اېل کورالیتو

El Corralito

د ۲۰۰۱ کال په وروستيو کې ارجنټاين له يوه سخت اقتصادي ناورين سره مخ و او درې کاله پر له پسې يې په عوايدو کې کسر و. د بېکارۍ کچه مخ په بره روانه وه او هېواد د بهرنيو پورونو تر دروند بار لاندې و. دا وضعیت د هغې تگلارې له امله و، چې له ۱۹۸۹ کال وروسته

د «کارلوس مينم» دولت د يوه ژور انفلاسيون د مخنيوي په موخه طرحه کړې وه. دا پاليسي تر يوه وخته بريالی وه. مينم په ۱۹۹۱ کال کې د ارجنتاينې کرنسي 'پيزو' ارزښت له امريکايي ډالر سره وتاړه. د قانون له مخې يو پيزو د يو ډالر معادل شو او د اسعارو د تبادلې په نرخ کې هېڅ راز ادلون بدلون نه و. دولت د دې پر ځای چې د پيسو د نوي ناکاره سياست په اړه خلکو ته قناعت ورکړي، لا يې خلک هڅول چې په بانکونو کې ډالري حسابونه پرانېزي. ډالر د پلازمېنې بونيس ايرس په ټولو پلورنځيو کې د چلښت وړ وگرځېدل او خلکو کولای شول چې د صرافي له ټولو اتومات ماشينونو څخه ډالر تر لاسه کړي. دغه پاليسي د اقتصادي ثبات لپاره مرستندويه ثابتېدای شي، خو لوی زيانونه هم لري. د ارجنتاين نوي پولي سياست د صادراتي توکو بېې لوړې او د وارداتي توکو بېې راتپې کړې. صادرات ټکني شول او د وارداتو کچه خورا لوړه شوه. د وارداتي توکو د پېرلو لپاره له پور اخيستو پرته بله لار نه وه. دا يو بې ثباته وضعيت و. خلک چې د پيزو د ارزښت په اړه اندېښمن او بې باوره وو، خپلې نغدې پيسې يې پر ډالرو بدلولې، ځکه د هغوی په باور که دولت نوی قانون بېرته لغوه او د پيزو ارزښت راتپې شي، نو په ډالرو کې به زيان و نه کړي. ايا دا سمه ده؟ د پيزو د ارزښت تپېدو په اړه د هغوی وړاندوېنه سمه وه، خو د ډالري حسابونو په اړه يې خوشبيني بې ځايه وه. حکومت د ۲۰۰۱ کال د ډسمبر په لومړۍ د ۹۰ ورځو په ترڅ کې ټول بانکي حسابونه وټرل او په اونۍ کې يې يوازې د لږ مقدار پيسو د ايستلو اجازه ورکړه. په لومړي سر کې دا مقدار ۲۵۰ پيزو و، چې ۲۵۰ ډالر کېدل، خو وروسته ۳۰۰ پيزو شو. خو دا اجازه يوازې د پيزو کرنسي حساب لرونکو درلوده. ډالري حساب لرونکو ته يوازې هغه وخت د پيسو ايستلو اجازه ورکول کېده چې ډالر به يې پر پيزو تبادله کول. خو خلکو ډېر لږ زړه ښه کاوه چې ډالر پر پيزو بدل کړي. ارجنتاينانو دا کار El Corralito «د څارويو پنجره» بلله، ځکه چې بانکي حساب لرونکي لکه څاروي په غوچله کې گير پاتې وو او د وتلو لار يې نه درلوده. حکومت بالاخره د همدې کال په جنورۍ مياشت کې د پيزو ارزښت راتپې کړ او يو ډالر د څلورو پيزو په مقابل کې تبادله کېده. دا چې خلکو خپلې پيسې پر ډالرو بدلولې، ښايي دا به د راتلونکي وضعيت په اړه د خلکو هوښياري او وړاندوېنه وه، خو په حقيقت کې وروسته کيسه بل ډول شوه. حکومت وروسته پرېکړه وکړه چې ټول ډالري بانکي حسابونه بايد په جبري ډول پر پيزو بدل شي. خو په هماغه پخواني نرخ، يعنې يو ډالر د يو پيزو په بدل کې. هغو کسانو چې په خپل اکونټ کې ۱۰۰۰ ډالر لرل، يوازې ۲۵۰ ډالر ورته پاتې شول. دولت د خلکو درې پر څلور برخه سپما شوې پانگه له ستونې تېره کړه. ارجنتاين د اقتصاد پوهانو لپاره د

عجايو هېواد دی. د ارجنټاين د ستونزو په اړه د پوهېدو لپاره د نوبل د نړيوالې جايزې گټونکي اقتصاد پوه «سيمون کوزنېټس» مشهوره وينا ده چې وايي؛ په نړۍ کې څلور ډوله هېوادونه دي: پرمختللي، مخ پر ودې، جاپان او ارجنټاين. د کوزنېټس دا وينا له دې ځايه سرچينه اخلي چې ارجنټاين د لومړۍ نړيوالې جگړې پرمهال د نړۍ د شتمنو هېوادونو په ډله کې و، خو وروسته د لوېديځې اروپا او شمالي امريکا د هېوادونو برعکس، دغه هېواد مخ پر ځور روان شو او په ۱۹۷۰ او ۱۹۸۰ لسيزو کې له مطلق رکود سره مخ شو. د ارجنټاين اقتصادي ستونزه ظاهراً يوه معما ښکاري، خو کله چې مسئلې ته د پرانيستو او زېښونکو بنسټونو له زاويې گورو، نو د دې څورتيا او رکود عوامل په ښه توگه په ډاگه کېدای شي. سمه ده چې ارجنټاين تر ۱۹۱۴ کال مخکې شاوخوا پنځوس کاله دوامداره اقتصادي وده تجربه کړه، خو دا تر زېښونکو بنسټونو لاندې د کلاسيکې ودې يو مثال دی. ارجنټاين تر دې وروسته د لوړ پارکي د يوې کوچنۍ ډلې له لوري اداره کېده چې پر کرنيز اقتصاد يې لويه پانگونه کړې وه. د غوښې، څرمنو او حبوباتو د صادراتو له لارې چې هغه مهال د مارکېټ تر ټولو با ارزښته توکي وو، د ارجنټاين اقتصاد ښه وغوړېد. دغه وده هم تر زېښونکو بنسټونو لاندې د نورو اقتصادي ودو په څېر، له خلاق تخريب او نوښتونو څخه خالي او بې ثباته وه. د لومړۍ نړيوالې جگړې په جريان کې د سياسي بې ثباتۍ او وسله والو پاڅونونو له امله د ارجنټاين واکمني طبقې د سياسي نظام په پراخولو لاس پورې کړ. خو دې چارې يو شمېر کړيو او قوتونو ته د سر پورته کولو فرصت په لاس ورکړ او په ۱۹۳۰ کال کې لومړنۍ پوځي کودتا وشوه. له دې وروسته ارجنټاين تر ۱۹۸۳ کاله پورې د ديکتاتوري، ولسواکۍ او زېښونکو بنسټونو ترمنځ کشمکش کې د پرمختگ له کاروانه وروسته پاتې شو. پوځي حکومت د خلکو پر وژنې او رېږونې لاس پورې کړ چې په ۱۹۷۰ يمه لسيزه کې د ۹۰،۰۰۰ کسانو په غير قانوني اعدام سره دا لړۍ خپل اوج ته ورسېده. پر دې سربېره، سلگونه زره کسان بنديان شکنجه شول. د ملکي حکومتونو په وخت کې څو دورې ټاکنې ترسره شوې چې په ښکاره د ولسواکۍ يوه ښه گڼل کېږي، خو د ارجنټاين سياسي نظام لا هم له پرانيست والي ډېر واټن درلود. په ۱۹۴۰ مه لسيزه کې پېرون واک ته ورسېد او د عدالت په نامه د هغه د سياسي گوند تر مشرۍ لاندې چې «پېرونيست» يې باله، ډيموکراټيک ارجنټيان تشکيل شو. پېرونيستانو به ټاکنې د فساد، درغليو او د رايو پېرلو له لارې گټلې. دا بهير د ولسواکۍ په معنا و، خو پلورالېزم نه گڼل کېده. واک د پېرونيست گوند په انحصار کې و؛ هغه گوند چې په خپلو چارو کې له ډېر لږ

محدودیت سره مخ و. لکه څرنګه چې مخکې مو ولیدل، که ستره محکمه د ولسمشر او اجرایه قوې پرېکړه وننګوي، نو ښه ورځ به ونه ویني!

په ۱۹۴۰ مه لسيزه کې پېرون د کارګرانو غورځنګ د سياسي تکيې په توګه پاللی و. کله چې په ۱۹۷۹ او ۱۹۸۰ یمو لسيزو کې دغه غورځنګ د پوځ له لوري وځپل او کمزوری شو، د پېرون ګوند د هغه پر ځای ډېر ژر د رایو پېرلو ته مخه کړه. اقتصادي تګلارې او بنسټونه د لویې لپاره د یو هوار میدان لپاره نه، بلکې د پېرون د سياسي ملاتړو لپاره د عوایدو چمتو کولو په موخه ډیزاین شوي وو. کله چې په ۱۹۹۰ یمه لسيزه کې ولسمشر مینم د بیا انتخابېدو لپاره له قانوني محدودیتونو سره مخ شو، خبره بیا هماغسې وه: هغه په ډېرې اسانۍ اساسي قانون تعدیل او د ځان پر وړاندې یې خنډونه له مخه لرې کړل. لکه څرنګه چې اېل کورالیتو څرګندوي چې حتی که ارجنټاین ټاکنې او منتخب دولت لري، خو دا دولت پوره اختیار لري چې د مالکیت حقونه پایمال کړي او د خلکو جايدادونه ځان ته بخشش کړي. د ارجنټاین د ولسمشر او واکمنې ډلې واکونه ډېر لږ محدود شوي او یقیناً چې هېڅ راز سياسي کثرت پالنه وجود نه لري.

هغه څه چې کوزنېټس او نور خلک یې د بونیس ایرس په لیدو حیران کړي، دا دي چې دغه ښار د ګواتیمالا سیتي یا حتی مکسیکو سیتي په پرتله ډېر متفاوت ښکاري. په دې ښار کې د سیمې اصلي اوسېدونکي چې د پخوانیو کروندګرو مریانو اولاده ده، نه تر سترګو کېږي. هغه تاریخي معماري او ودانۍ چې دلته لیدل کېږي، زیاتره یې Belle Epoch په دوران کې یعنې تر زېښتونکو بنسټونو لاندې د اقتصادي ودې پر مهال جوړ شوې دي. هغه څه چې په بونیس ایرس کې ګوري، د ارجنټاین یوازینی برخه ده. مثلاً؛ مینم د بونیس ایرس اوسېدونکی نه و. هغه د «لا ریوجا» ولایت په «انیلاکو» کې چې د بونیس د شمال لوېدیځ لري پرته غرنۍ سیمه ده، زېږېدلی و. هغه په انیلاکو کې درې دورې ولایت وکړ. د هسپانویانو له لوري د امریکا لویې وچې د نیولو پر مهال ارجنټاین د اینکا امپراتورۍ ډېرې لري پرته سیمه وه او ګڼ بومي وګړي په کې اوسېدل. (لومړۍ نقشه وګورئ) هسپانویانو دلته اینکومینډا سیستم سمبال کړ او سخت زېښتونکی اقتصاد یې رامنځته کړ چې په شمال کې به یې پوتسي کان کیندونکو ته خواږه برابرول او کچرې به یې روزلې. لا رایجا په حقیقت کې د بونیس ایرس په پرتله ډېر په پيرو او بولیویا کې له پوتسي سیمې سره ورته والی درلود. په نولسمه پېړۍ کې په لا رایجا کې د «فوکندو کویراګا» په نامه یو مشهور جنگیالي سر را پورته کړ. هغه چې پر یوې غیر علاقې او له قانوني خالي سیمه کې حکومت کاوه، خپل پوځونه د بونیس ایرس په لور مارش کړل.

د ارجنټاين د سياسي بنسټونو د جوړېدو داستان د هغه تړونونو داستان دی چې د داخلي ولايتونو لکه لا رایجا او بونیس ترمنځ وشو. دا تړونونه د اوربند په اړه وو: د لا رایجا جگړه مارو مشرانو ومنله چې له بونیس ایرس سره به کار نه لري او هغه به پرېږدي چې شتمنی ټولې کړي، په بدل کې یې د بونیس ایرس واکمنانو په داخلي سیمو کې له بنسټي اصلاحاتو لاس واخیست. په دې اساس، ارجنټاين په لومړي ځل لیدو سره له پیرو او بولیویا څخه یوه جلا نړۍ گڼل کېږي، خو کله چې له زړه رابنکونکو او بنکلو بولیواردونو پناه کېږي او وړاندې ځي، نو ترمنځ به یې چندان توپیر ونه مومي. دا چې ارجنټاين ولې د لاتینې امریکا د نورو استشار ځپلو هېوادونو په څېر د بنسټونو په مشابه مسیر روان شو، دلیل یې د ارجنټاين د داخلي سیمو په اړه د حاکمانو په سیاست او نورو ترجیحاتو کې نغښتی دی. په لاتینه امریکا کې دا یوه معمول چاره گرځېدلې چې ټاکنې په هېواد کې د پرانیستو سياسي او اقتصادي بنسټونو د رامنځته کېدو لامل نه کېږي. په کولمبیا کې جگړه مار کولای شي چې د محلي ټاکنو یو پر درېمه برخه رایې په خپل نوم کړي. په وینزویلا کې نن ورځ د ارجنټاين په څېر د هوگو چاوز حکومت چې په ډیموکراتیک ډول انتخاب شوی، خپل سیالان ځپي، له دولتي څوکیو یې گوښه کوي، که د ورځپاڼو تگلاره یې خوښه نه شي، بندوي یې او د خلکو شتمنی مصادره کوي.

که څه هم په لاتینه امریکا کې را څرگندېدونکې ډیموکراسي اصولاً د یوې محدودې ډلې له واک سره په ټکر کې ده او حکومتونه له تیوري او عملي اړخه هڅه کوي چې لږ تر لږه د واک او فرصتونو وېش ته زمینه برابره کړي، خو ریښې یې په دوه لحاظه پر زېښونکو بنسټونو استوارې دي: لومړی دا چې تر زېښونکو بنسټونو لاندې له پېړیو راهیسې بې عدالتۍ په نوې زېږېدلې ډیموکراسۍ کې رایه ورکونکي د هغو سیاستوالو پلوی او ملاتړ ته هڅوي چې افراطي تگلارې لري. داسې نه ده چې ارجنټاينان فکر کوي چې جوان پېرون او نور وروستي مشران لکه مینم او کریچنرز بدل شوي دي او د خپلو شخصي گټو پر ځای اوس د ملت گټو ته لومړیتوب ورکوي او یا هم وینزویلیان چاوز ته د نجات پرېښتې په سترگه گوري؛ نه، د ارجنټاين وگړي پوهېږي چې له اوږدې مودې راهیسې سیاستوالو او گوندونو حتی هغوی ته د نظر څرگندولو حق نه ورکاوه او له هر ډول اساسي خدماتو څخه بې برخې وو. نن ورځ د وینزویلا زیاتره وگړي د چاوز د تگلارې ولو که فاسده او منحرفه هم وي، ملاتړ کوي. لکه څرنګه چې په ۱۹۴۰ مه او ۱۹۷۰ یمه لسيزه کې ارجنټاينيانو د پېرون ملاتړ کاوه. دویم دا چې، بیا هم زېښونکي بنسټونه دي چې سیاست د ځواکمنو اشخاصو لکه چاوز او پېرون

لپاره جذابه کوي او چاپيريال د هغوی په گټه تنظيموي. پېرون، چاوپز او د لاتيني امريکا گڼ نور ځواکمن سياستوال د اوليگارشي د اوسپنيز قانون يو بل مثال دی او لکه څرنګه چې له نومه يې جوته ده، د اوليگارشي د اوسپنيز قانون ريښه د واکمني ډلې تر ولکې لاندې رژيمونو کې ده.

## نوی استبداد

د ۲۰۰۹ کال په نومبر کې د شمالي کوريا حکومت د پيسو اصلاحات پيل کړل، چې اقتصاد پوهان يې د «کرنسي اصلاحات» بولي او دغه اصلاحات تر انفلاسيون وروسته رامنځته شول. د ۱۹۶۰ کال په جنوري کې په فرانسه کې د کرنسي اصلاحاتو په پايله کې نوي فرانک چاپ شول چې يو نوي فرانک د پخواني ۱۰۰ فرانکه معادل و. زاړه فرانک په يو وار ناچله نه شول، بلکې لا هم په چلښت کې وو او د زرو بانکنوټونو پر ځای د نويو بانکنوټونو کارولو پروسې ډېر وخت ونيو. خو کله چې فرانسې د ۲۰۰۲ کال په جنوري کې يورو د اروپايي ټولني د گډ پولي واحد په توگه ومنله، زاړه فرانک ناچله شول. په شمالي کوريا کې د کرنسي اصلاحات هم ظاهراً همداسې وو. په ۱۹۶۰ کال کې د فرانسې په څېر، شمالي کوريا هم پرېکړه وکړه چې د خپلې کرنسي دوه صفرونه حذف کړي. ۱۰۰ زاړه وون، د نوي ۱ وون معادل شول. حکومت خلکو ته اعلان وکړ چې خپل زاړه بانکنوټونه پر نويو بدل کړي، خو د فرانسې په پرتله چې پر نوي د زړې کرنسي بدلولو ۴۲ کاله وخت ونيوه، په شمالي کوريا کې خلکو ته يوازې يوه اونۍ وخت ورکړل شو. وروسته د تمې خلاف يو ډېر بد خبر خپور شو: حکومت پرېکړه وکړه چې هېڅوک له ۱۰۰،۰۰۰ وون څخه د ډېرو پيسو د بدلولو حق نه لري، که څه هم وروسته دا کچه ۵۰۰،۰۰۰ وټاکل شوه. د تور بازار په نرخ ۱۰۰ زره وونه شاوخوا ۴۰ ډالره کېدل. دولت د يوه قاطع او بېرني اقدام په ترڅ کې د شمالي کوريا د وگړو لويه برخه شتمني او پانگه نابوده کړه. مور ته د دې پانگې د کره شمېر په اړه معلومات نه شته، خو ښايي تر هغه زياته وي چې په ۲۰۰۲ کال کې د ارجنټاين حکومت د خلکو پانگه له ستوني تېره کړه. د شمالي کوريا دولت يوه کمونېستي ديکتاتوري او د خصوصي مالکيت او بازار نظام سرسخت مخالف دی. خو پر تور بازار کنټرول ستونزمن دی او په دغه بازار کې د اسعارو تبادلې په نغدي ډول ترسره کېږي. که څه هم په تور بازار کې په لويه پيمانه بهرني اسعار چې چينايي ين هم په کې شامل دي، ښکته پورته کېږي؛ خو په زياتره معاملاتو کې کوريايي وون کارول کېږي. د کرنسي د اصلاح موخه دا وه چې په تور بازار کې ښکېل کسان مجازات شي



او دا تگلاره د دې لپاره هم ډيزاين شوې وه، خو کومه ډله شتمنه او د نظام پر وړاندې پر تهديد بدله نه شي. د نظام تگلارې دا ايجابوله چې هغوی بايد بېوزله پاتې شي. تور بازارونه يوازينی داستان نه دی. د شمالي کوريا وگړي خپله سپا او نغدي پيسې په وون ساتي، ځکه چې په دې هېواد کې يوازې يو څو بانکونه فعال دي او هغه هم دولتي دي. په پايله کې دولت د کرنسې د اصلاحاتو پر مټ د خلکو ستره برخه پانگه غصب کړه. که څه هم دولت په مارکېټ پسې بد وايي، خو د شمالي کوريا واکمنه ډله هغې گټې ته خوشاله ده چې همدا مارکېټ يې ورته توليدوي. د شمالي کوريا کمونېست مشر «دويم کيم جونگ» په يوه اووه پوريزه مانۍ کې اوسېږي، چې يوه ميخانه، د کروکي موسيقي ماشين او د تياتر يو کوچنی هال لري. د مانۍ په تلخونه کې د لامبا يو ستر حوض دی چې د څپو يو ماشين په کې لگېدلی او کيم د لامبو پر مهال له هغه خوند اخلي. کله چې په ۲۰۰۶ کال کې د امريکا متحده ايالتونو پر شمالي کوريا بنديزونه لگول، امريکايي چارواکي پوهېدل چې د شمالي کوريا کمزوری ټکی چپرته دی. د دې بنديزونو له مخې شمالي کوريا ته د ۶۰ قلمه لوکسو او تجملي توکو پر صادراتو بنديز ولگېد، چې په دې ډله کې تفريحي کبنتی، په اوبه کې ځغلبدونکي موټرسايکلونه، د مسابقو موټرونه، موټر سايکلونه، ډي وي ډي پلايرونه او تر ۲۹ انچه پورته تلويزيونونه شامل وو. ورېښمين گلو بندونه، گران بيه قلمونه او چرمي بېگونه لا په دې بنديزونو کې شامل نه و. دا دقيقاً هماغه توکي وو چې د کيم او د هغه د کمونېست گوند د مشرانو له لوري راټولېدل. يوه څېړونکي د فرانسې د شراب جوړونې د مشهورې کمپنۍ «هېنسي» د شمېرو له مخې د کيم د شرابو د کلني لگښت محاسبه کړې ده چې په کال کې له ۸۰۰،۰۰۰ ډالرو اړوي. د شلمې پېړۍ په وروستيو کې د نړۍ د گڼو بېوزلو هېوادونو په اړه د مطالعې لپاره اړتيا ده چې لومړی په همدې پېړۍ کې د نوي استبداد په اړه چې 'کمونېزم' نومېږي، پوه شو. د مارکس ليدلوری د يوه داسې نظام جوړول و، چې تر انساني ارزښتونو او شرايطو لاندې بشر ته عادلانه او برابره اقتصادي هوساينه ډالی کړي. لينين او د هغه کمونېست گوند د مارکس له نظرياتو اغېزمن و، خو په عمل کې يې کارونه له تيورۍ سره په ټکر کې وو. د ۱۹۱۷ کال بلشويکي انقلاب يوه خونړۍ پېښه وه او هېڅ انساني ليدلوری يې نه درلود. په دې حرکت کې برابري هم نه وه، ځکه لومړنی کار چې لينين او ملگرو يې وکړ، د نوې واکمنې طبقې (په خپله دوی) رامنځته کول و، چې د بلشويک گوند په راس کې وه. هغوی نه يوازې غير کمونېست عناصر، بلکې په خپله هغه کمونېستان يې هم له تېغه تېر او له صحنې گوښه کړل چې واک ته يې خطر و. خو اصلي تراژيدي لا په لاره کې وه: لومړی کورنی جگړه ونښته او

وروسته د کولکتيويزېشن (اشتراکیت) او پر له پسې تصفيې په نتیجه کې تر څلوېښتو ميليونو ډېر انسانان ووژل شول. روسی کمونېزم څپونکی، بې رحمه او خونړی و، خو يوازې په روسیه کې نه و. کومې اقتصادي او بشري ناخوالې چې کمونېزم وزېږولې، پایلې يې په ټولو هېوادونو کې يو شان وې. مثلاً: په ۱۹۷۰ يمه لسيزه کې په کمبوديا کې د سرو خمريانو تر مشرۍ لاندې کمونېزم، همداسې په چين او شمالي کوريا کې. په ټولو مواردو کې کمونېزم په نړۍ کې بې رحمه ديکتاتوری او د بشري حقونو پراخ نقض له ځان سره درلود. پر بشري ځور او ټولوژني سربېره، کمونېستي رژيمونو بېلابېل زېښتونکي بنسټونه هم سمبال او دود کړل. د خلکو د سرچينو د زېښناک په موخه له مارکېټ او مارکېټ پرته اقتصادي بنسټونه ډيزاين شول او د زور له لارې د شخصي مالکيت په مصادره کولو سره يې د هوساينې پر ځای پراخه لوږه او بېوزلي وزېږوله. لکه څرنګه چې په پنځم څپرکي کې مو د شوروي په اړه په بحث کې ولوستل، کمونېستي نظام په لومړيو کې چټکه اقتصادي وده لرله، خو وروسته ټکنی او په پایله کې له بشپړ رکود سره مخ شوه. دا نظامونه په چين کې د ماوو تر مشرۍ لاندې، په کامبوج کې د سرو خمريانو او په شمالي کوريا کې خورا وړيجاروونکي وو؛ داسې چې کمونېستي اقتصادي بنسټونو اقتصادي ځورپتيا او لوږه رامنځته کړه. کمونېستي اقتصادي بنسټونه بيا په خپل وار د زېښتونکو سياسي بنسټونو له لوري حمايه کېدل، چې واک يې د کمونېست ګوند په منګولو کې متمرکز کړی و او د واګمنې طبقې په وړاندې يې هېڅ راز محدوديت نه و وضع کړی. که څه هم دا بنسټونه د شکل او بڼې له مخې په زيمبابوي او سيريليون کې له زېښتونکو بنسټونو سره متفاوت و، خو د خلکو پر اقتصادي ژوند يې مشابه اغېزې ښندلې.

### د مالوچو پاچا

پښه د ازبکستان د ټولو صادراتو ۴۵ سلنه جوړوي او په ۱۹۹۱ کال کې له شوروي اتحاد څخه د خپلواکۍ له ترلاسه کولو وروسته پښه د ازبکستان مهم کرنيز محصول ګڼل کېږي. د شوروي کمونېزم پر مهال د ازبکستان ټوله د کښت وړ ځمکه د ۲۰۴۸ فارمونو په چوکاټ کې د دولت په کنټرول کې وه. خو دا فارمونه له ۱۹۹۱ کال يعنې د شوروي اتحاد تر ړنګېدو وروسته له منځه لاړل او ځمکې ووېشل شوې، خو دا په دې معنا نه وه چې کروندګرو ته د ازاد فعاليت حق ورکړل شو. د اسماعيل کریموف په مشرۍ د خپلواک ازبکستان د لومړني دولت لپاره مالوچ ډېر ارزښتناک توليد و. نوي مقررات وضع شول چې له مخې کوم کروندګر

پنبه کرلی شي او په کومه بیه یې باید خرڅه کړي. پنبه ارزښتناک صادرات وو او کروندگرو به د نړیوال مارکېټ د بیو په تناسب له خپل محصول څخه ډېر لږ عواید ترلاسه کول او پاتې لویه برخه عواید د دولت خزانې ته تلل. په دې قیمت هېچا د پنبې کښت ته زړه نه ښه کاوه، نو ځکه دولت خلک په زور د پنبې کښت ته اړ ایستل. هر کروندگر باید د خپلې ځمکې ۳۵ سلنه د پنبې کښت ته ځانگړې کړې وای. دې کار گڼې ستونزې، په ځانگړې توگه د ماشینرۍ په برخه کې وزېږولې. د خپلواکۍ په دې دوره کې ۴۰ سلنه حاصلات د لاس په واسطه راټولېدل. دا د حیرانۍ خبره نه ده. له دې کبله چې د کریموف رژیم په کروندگرو کې د کار انگېزه وژلې وه، هغوی هم د ماشینرۍ پېرلو ته زړه نه ښه کاوه. د حاصل راټولولو ستونزې د حل لپاره د کریموف لپاره اسانه او ارزانه لار د ښوونځي زده کوونکي وو. د پنبې غوزه د سپتمبر میاشتې په لومړیو کې ټولولو ته آماده کېږي، یعنی ټیک هماغه وخت چې ماشومان ښوونځیو ته ستنېږي. کریموف د یوه فرمان له لارې ځایي چارواکو او والیانو ته امر وکړ چې د ښوونځیو لپاره د پنبې راټولونې سهم وټاکي. د ۲۰۰۶ کال د شمېرو له مخې د سپتمبر په میاشت کې به ښوونځي له ۲،۷ میلیونه زده کوونکو خالي کېدل او ښوونکي به د تدریس پر ځای د پنبې کروندو ته د کاري ځواک پر جذبولو بوخت وو. د دوو تنو ازبک زده کوونکو مور 'گلناز' په دې اړه وايي: «د هر ښوونیز کال په پیل، د سپتمبر په لومړیو کې ښوونځي رخصت وي او هلکان د پنبې ټولولو ته لېږل کېږي. د والدینو خوښه او رضایت نه پوښتل کېږي. هغوی د لو په وخت کې اونیزه رخصتي نه لري. که کوم ماشوم د عذر له امله په کور کې پاتې شي، ښوونکی یا د ښوونځي کوم بل مسوول یې مور او پلار تهدیدوي. هر ماشوم د هغه عمر ته په کتو، په ورځ کې باید له ۲۰ تر ۶۰ کیلو گرامو پنبه راټوله کړي. که یو ماشوم خپله برخه پنبه ټوله نه شي کړای، سبا سهار د کلاس په مخ کې رټل کېږي.»

د پنبې راټولول دوه میاشتې وخت نیسي. هغه ماشومان بختور دي چې کروندو ته نږدې اوسېږي او کولای شي چې په بس موټرونو کې کار ته لار او راشي. خو هغوی چې په لرې پرتو سیمو کې اوسېږي، مجبور دي چې ماشینونو او څارویو ته نږدې شپې په کروندو او درموندنو کې سبا کړي. هلته کمود یا پخلنځی نه شته او درې وخته ډوډۍ هم باید ماشومان خپله ځان ته تیاره کړي. د دې جبري کار اصلي گټه اخیستونکي د پنبې پاچا اسماعیل کریموف په مشرۍ د ازبکستان واکمنه ډله ده. ماشومان فکر کوي چې دوی ته د کار په بدل کې مزد ورکول کېږي، خو کوم مزد؟ په ۲۰۰۶ کال کې په نړیوال بازار کې یو کیلو مالوچ ۱،۴۰ امریکایي ډالره پلورل کېدل، په داسې حال کې چې کارگرو ماشومانو ته د هرو ۲۶ کیلو

مالوچو په بدل کې ۰،۰۳ ستنه مزد ورکول کېده. ممکن اوس هم په ازبکستان کې د ۷۵ سلنې پنبې حاصلات د ماشومانو په واسطه راټولېږي. په پسرلي کې هم د پای بېل او نهال په وخت کې بنوونځي رخصت وي. ولې داسې وشول؟ په لومړيو کې انگېرل کېده چې ازبکستان او د شوروي اتحاد نور سوسيالېست جمهوريتونه به د خپلواکۍ له تر لاسه کولو وروسته ولسواکۍ او د بازار نظام ته پراختيا ورکوي، خو د شوروي د نورو ازادو شويو جمهوريتونو په څېر په دغه هېواد کې هم د بدلون څرک ونه لگېد. ولسمشر کریموف چې خپل سياسي فعاليت يې د پخواني شوروي اتحاد له کمونېست گوند څخه پيل کړ، په ۱۹۸۹ کال کې په يوه تاريخي موکه کې چې د برلين دېوال هم په همدې وخت کې ونړېد، ځان د ازبکستان د کمونېست گوند د لومړي منشي تر څوکۍ ورساوه او د يوه ملتپال شخص په توگه را څرگند شو. هغه د پوځ د غوڅ ملاتړ پر مټ د ۱۹۹۱ کال د دېسمبر په ټاکنو کې چې په ازبکستان کې لومړنۍ ولسمشريزې ټاکنې وې، گټونکي شو. واک ته تر رسېدو وروسته کریموف خپل سياسي مخالفين تر فشار او تهديد لاندې راوستل. همدا اوس د هغه مخالفين يا بنديان دي او يا هم تبعيد شوي دي. په ازبکستان کې هېڅ ازادې رسنۍ نه شته او نا دولتي سازمانونو ته د فعاليت اجازه نه ورکول کېږي. په ۲۰۰۵ کال کې په انديجان کې څه باندې ۷۵۰ تنه لاريون کوونکي د پوځ او پوليسو له لوري ووژل شول چې په دې سره د خلکو ځپنه او رېږونه اوج ته ورسېدل. کریموف په لومړيو کې پر امنيتي ځواکونو او رسنيو د بشپړ کنټرول لپاره د يوې ټولپوښتنې په ترڅ کې د ولسمشرۍ دوره پنځو کلونو ته وغځوله او وروسته په ۲۰۰۰ کال کې د يوې نوې اووه کلنې دورې لپاره نمايشي ټاکنې تر سره شوې چې کریموف د ۹۱،۲ سلنه رایو په ترلاسه کولو سره مخکېن گټونکي شو. حتی د هغه يوازيني سيال وويل چې کریموف ته يې رايه ورکړې وه! د ۲۰۰۷ کال په ټاکنو کې چې له درغليو ډکې وې، کریموف بيا ۸۸ سلنه رايې ترلاسه او گټونکي شو. په ازبکستان کې ټاکنې د جوزېف ستالين ټاکنو ته ورته دي چې د شوروي د سوکالي په دوره کې به يې ټاکنې په خپله گټه ډيزاينولې. د نيويارک ټايمز خبريال 'هارولډ ډيني' د کمونېست گوند د ورځپاڼې «پراودا» هغه راپور وژباړه او رانقل کړ چې په شوروي کې د ۱۹۳۷ کال ټاکنيزو سياليو په اړه جوړ شوی و: (نيمه شپه شوه. نن د دېسمبر دولسمه، په شوروي کې د لومړنيو عمومي، برابر او مستقيمو ټاکنو ورځ پای ته ورسېده. په راتلونکو څو شپو کې به د ټاکنو پايلې اعلان شي. د کمېسيون غړي په خونه کې يوازې دي. خاموشي خپره ده او څراغونه ځلېږي. په داسې حال کې چې د ټولو سترگې د کمېسيون د مشر په لور دي، هغه د رای پانو تر شمېرنې مخکې ټول لازم تشریفات اجرا کوي. د لېست له

مخې دا معلوموي چې څومره کسانو گډون کړی و او څومره کسانو رایه ورکړې. نتیجه ۱۰۰ فیصده ده، ۱۰۰ فیصده! کومو ټاکنو، په کوم هېواد کې د کوم کانديد لپاره ۱۰۰ سلنه نتایج ورکړي؟ اصلي کیسه اوس پیلېږي. د کمېسیون مشر په لرزانو لاسونو د صندوقونو سیل یا لاک خلاصوي او وروسته د کمېسیون غړي هغه بررسی کوي. هغه لاکونه چې ستونزه او عیب نه لري، ماتېږي. صندوقونه خلاصېږي. خاموشي خپره ده. د ټاکنو څارونکي او مدیران په خورا جدیت او ځیرکۍ د بهیر ننداره کوي. اوس نو د کڅوړو د خلاصولو وخت دی. د کمېسیون درې تنو غړو بیاتۍ را واخیستې. رییس له ځایه راپورته کېږي. ویاندویان قلم او کتابچه په لاس نېغ ولاړ دي. لومړی پاکټ یا کڅوړه پرانېستل کېږي او د ټولو سترگې د هغې په لور دي. د کمېسیون مشر دوه پانې راباسي - سپینه (د شوروي اتحاد د کانديد لپاره) او ابی (د شوروي اتحاد د ملتونو د کانديد لپاره) او په لور او واضح غږ وايي: ملگری ستالین. له دې سره خپره چوپتیا ماتېږي. په خونه کې حاضر کسان ټول له خونې تویونه وهي او د ستالینستي اساسي قانون پر بنسټ د لومړنیو ټاکنو پایلو ته چکچکې وهي - یوه رای پانه د اساسي قانون د مالک په نوم.»

دا سناریو د کریموف د بیا ټاکل کېدو له کیسې سره ورته والی لري. د کریموف تر مشرۍ لاندې ازبکستان سخت زېښتونکي سیاسي او اقتصادي بنسټونه او ډېره بېوزله ټولنه لري. د دې هېواد یو پر درېمه برخه وگړي د بېوزلۍ تر کرښې لاندې ژوند کوي او د سړي سر کلنی عاید ۱۰۰۰ ډالرو ته رسېږي. البته د دې هېواد د پراختیا ټول شاخصونه بد نه دي، د نړیوال بانک د شمېرو له مخې پر شرایطو برابر ښوونځیو ته د شاملېدونکو ماشومانو کچه ۱۰۰ سلنه ده. ډېره ښه ده، البته د پښې حاصل د راټولولو له سیزن پرته! دلته د سواد کچه هم ډېره لوړه ده. پر رسنیو د بندیز ترڅنګ، د ازبکستان رژیم پر کتابونو هم بندیز لگولی او انټرنېټ تر سانسور لاندې دی. په داسې حال کې چې لویه برخه ازبکان د ورځې یوازې څو ستنه مزد تر لاسه کوي، د کریموف کورنۍ او نور کمونېستي کادرونه چې له ۱۹۸۹ کال راهیسې یې د ازبکستان سیاست او اقتصاد قبضه کړی، په افسانوي ډول شتمن شوي دي. د دې کورنۍ اقتصادي چارې د کریموف د لور 'گلنارا' له لوري اداره کېږي او تمه ده چې یوه ورځ به د ولسمشرې په توگه د پلار ځایناستی شي. په داسې یو ککر او مرموز هېواد کې هېڅوک نه پوهېږي چې کریموف کورنۍ دقیقاً کوم شیان په کنټرول کې لري او یا څومره پانگه لري، خو

د امريکايي کمپني انټرسپن<sup>۱</sup> تجربه بنسټي چې په تېرو دوو لسيزو کې د ازبکستان په اقتصاد کې څه روان دي. پنبه د دې هېواد يوازينی کرنيز محصول نه دی، بلکې د چای د کنت لپاره هم غوره سيمې او ځمکې لري. انټرسپن کمپني په ازبکستان کې د چای د کرلو په برخه کې پانگونه وکړه. په ۲۰۰۵ کال کې ياد شرکت ۳۰ سلنه محلي بازار په واک کې درلود، خو وروسته له ستونزو سره مخ شو. گلنارې په اقتصادي لحاظ د چای صنعت راتلونکې بنه لیده. ډېر ژر د انټرسپن کمپني د محلي کارکوونکو نيوڼه، ځورونه او رېږونه پيل شوه. په ازبکستان کې د انټرسپن شرکت گوزاره سخته شوه او د ۲۰۰۶ کال په اگست کې يې ازبکستان پرېښود او شتمنی يې د کریموف کورنۍ ته په لاس ورغلي. ياد شرکت چې دوه کاله وړاندې يې په ازبکستان کې د چای دوه سلنه بازار په واک کې درلود، وروسته دا کچه ۶۷ سلنې ته ورسېده.

### د مصر غمیزه

۱۹۹۰ يمه لسيزه په مصر کې د اصلاحاتو دوره وه. د ۱۹۵۴ کال تر پوځي کودتا وروسته چې شاهي نظام ږنگ شو، مصر د يوې سوسيالېستي ټولني په بڼه اداره کېده او دولت په اقتصادي برخو کې محوري رول لوباوه. دولت کابو ټول اقتصادي سکتورونه په خپله ولکه کې واخيستل. خو سوسيالېزم ورو-ورو خپل ږنگ و بوی له لاسه ورکاوه، بازارونه پراخ شول او خصوصي سکتور وده وکړه. خو دا په رښتيني ډول پرانيستي بازارونه نه وو، بلکې د دولت تر کنټرول لاندې وو چې محدود شمېر کسانو ته په کې چې د ملي ډيموکراټيک گوند<sup>۲</sup> ملگري او متحدین وو، د کاروبار او پانگونې اجازه ورکړل شوې وه. ملي ډيموکراټيک گوند په ۱۹۷۸ کال کې د ولسمشر انور سادات له لوري تاسيس شو. په مصر کې پانگوال او سوداگر ورځ تر بلې له واکمن گوند سره نږدې کېدل او د حسن مبارک د واکمنۍ پر مهال دا بهير نور هم چټک او پراخ شو. حسن مبارک چې په ۱۹۸۱ کال کې د انور سادات له ترور وروسته چټک او پراخ شو. حسن مبارک چې په ۱۹۸۱ کال کې د انور سادات له ترور وروسته جمهوري رياست ته ورسېد، د ملي ډيموکراټيک گوند په مشرۍ تر ۲۰۱۲ کاله پورې پر مصر حکومت وکړ، چې د همدې کال په فبرورۍ کې د پراخو لاريونونو په نتيجه کې له واکه گوښه کړل شو او پوځ يې هم ملاتړ ونه کړ. هغه کسان چې لوی کاروبار او تجارت يې درلود، په دولت کې په لوړو منصبونو وگومارل شول. د AMET کمپني پخوانی مشر رشيد محمد رشيد د بهرنۍ سوداگرۍ او صنايعو د وزير، د کرانا سياحتي شرکت مسوول محمد زهير وحيد کرانا

د گړخندوی د وزیر او د مصر د مالوچو د سترې تولیدوونکې کمپنۍ «نیل کاتن تجارتي کمپنۍ» بنسټگر امین احمد محمد عثمان اباظه د کرنې د وزیر په توگه وټاکل شول. دغو تجارتو او پانگوالو دولت دې ته قانع کړ چې د دولتي مقرراتو له لارې په بېلابېلو اقتصادي سکتورونو کې د نورو کسانو پر راتگ محدودیتونه وضع کړي. په دې سکتورونو کې اوسپنه او فلزات، رسنۍ، ماشیني صنایع، سیمنټ او الکولي مشروبات شامل وو. بازار ته د نورو کسانو د راتگ پر وړاندې د شدیدو محدودیتونو له امله یاد سکتورونه ډېر متمرکز شول. حکومت ته نږدې ستر پانگوال او تاجران لکه احمد عز (اوسپنه او ستیل) او د صویري کورنۍ (رسنۍ، مشروبات او مخابرات) نه یوازې د حکومت له پراخ ملاتړه برخمن وو، بلکې له هر ډول ضمانت او شرط پرته یې بانکي پورونه او دولتي قراردادونه ترلاسه کول. احمد عز په داسې حال کې چې د مصر د فلزي صنایعو د سترې تولیدوونکې کمپنۍ (عز ستیل) مشر و، په ورته وخت کې د ملي ډیموکراتیک مخکښ غړی هم و. هغه په دې گوند کې د بودیجې او پلان جوړونې کمېټې مشر و او د ولسمشر حسن مبارک زوی جمال مبارک ته ډېر نږدې کس و. تمه وه چې په ۱۹۹۰ یمه لسيزه کې د نړیوالو مالي بنسټونو او اقتصاد پوهانو په هڅونه پیل شوي اقتصادي اصلاحات د بازارونو په ازادولو کې مرسته وکړي او په اقتصادي چارو کې به د دولت رول راکم کړي. د دې اصلاحاتو یوه مهمه برخه د دولتي ملکیتونو او صنایعو خصوصي کول و. په مکسیکو کې د خصوصي کولو پروسه د دې پر ځای چې په بازار رقابت تشویق کړي، دولتي انحصار یې پر خصوصي انحصار بدل کړ او بازار د هغو کسانو لاس ته پرېوت چې د کارلوس سلايم په څېر دولتي ملاتړ یې درلود؛ عین تجربه په مصر کې هم تکرار شوه. په مصر کې د کاروبار خاوندانو او شتمنو کسانو چې له نظام سره یې نږدې اړیکې لرلې، د خصوصي کولو پروسه تر خپل اغېز لاندې راوسته چې بالاخره دا پروسه د واکمنې کوچنۍ ډلې چې «نهنگان» یې بلل، تمامه شوه. کله چې د خصوصي سازی پروسه پیل شوه، د مصر ټول اقتصاد د ۳۲ نهنگانو لاس ته پرېوت، چې له دې ډلې یو تن د لکزور Luxor Group کمپنۍ مالک احمد زیات و. دولت په ۱۹۹۶ کال کې د «الاهرام» په نامه د مصر د بیر سترې تولیدوونکې انحصاري کمپنۍ «ABC» د خصوصي کولو پرېکړه وکړه. د داوطلبې لپاره د مصر د یوې مالي کمپنۍ کنسرشیوم را وړاندې ته شو چې په راس کې یې سعاد فرید و. په کنسرشیوم کې د گړخندوی پخوانی وزیر فواد سلطان، محمد نصیر او یو بل مخکښ سوداگر محمد راغب شامل و. دغې ډلې له دولت سره ښې سیاسي اړیکې لرلې، خو دغه اړیکې په کافي اندازه ښې هم نه وې. کنسرشیوم د کمپنۍ د پېرلو لپاره ۴۰۰ میلیونه مصري پوند پېشنهاد

کړي وو، خو د داوطلبې په بهير کې په دې پلمه ناکام کړل شو چې بيه يې ډېره ټيټه وه. زيات بڼې سياسي اړيکې لرلې، خو د اي بي سي کمپنۍ د پېرلو لپاره يې لازمه پانگه نه لرله، نو ځکه نوموړي د کارلوس سلايم پر پلونو قدم کېښود. د اي بي سي پانگه په لومړي ځل د لندن د ونډو بازار ته وړاندې شوه او لاکزر گروپ د کمپنۍ د ۷۴،۹ سلنه ونډو هره ونډه يې د ۶۸،۵ مصري پونډو په بدل کې وپېرله. درې مياشتې وروسته هره ونډه د دوه چنده په زياتوالي سره پر دوو ونډو بدله شوه او لاکزر گروپ وتوانېد چې ټولې پېرلې ونډې هر يوه يې په ۵۲،۵ مصري پونډه وپلوري او ۳۶ سلنه خالصه گټه ترلاسه کړي، چې په دې اساس زيات يوه مياشت وروسته وکولای شول چې د اي بي سي کمپنۍ د ۲۳۱ ميليونه مصري پونډو په ارزښت وپېري. هغه مهال اي بي سي کمپنۍ هر کال شاوخوا ۴۱،۳ ميليونه گټه ترلاسه کوله او ۹۳ ميليونه نغدي پانگه يا ذخاير يې لرل. دا يوه بشپړه چنه وهل و. د بير جوړونې دغه تازه خصوصي شوې کمپنۍ په ۱۹۹۹ کال کې د «جياناکليس» د شرابو د توليد خصوصي شوې کمپنۍ په پېرلو سره خپل انحصار له بير څخه نورو مشروباتو ته هم پراخ کړ. جياناکليس له خپلو توليداتو عظيمه گټه ترلاسه کوله، ځکه چې د بهرنيو شرابو پر وارداتو ۳۰۰۰ سلنه گمرکي تعرفه وضعه شوې وه او له خپلو محصولاتو څخه يې ۷۰ سلنه گټه ترلاسه کوله. په ۲۰۰۲ کال کې دغه انحصار يو ځل بيا لاس په لاس شو او زيات د اي بي سي کمپنۍ د ۱،۳ ميليارده مصري پونډو په ارزښت پر هاینکن «Heineken» وپلوره، يعنې په پنځو کلونو کې ۵۳۶ سلنه گټه. محمد نصير د تل لپاره بايلونکی پاتې نه شو. هغه په ۱۹۹۳ کال کې د «النصر» د بوتلونو د پروسس خصوصي شوې کمپنۍ چې په مصر کې د کوکا کولا بوتلونو د ډکولو او پلور ستره انحصاري کمپنۍ وه، وپېرله. د سوداگرۍ له راتلونکي وزير عاطف عبید سره د نصير ښو اړيکو نوموړي ته چانس په لاس ورکړ چې ياده کمپنۍ د اسانه رقابت په نتيجه کې وپېري. نصر درې کاله وروسته دغه کمپنۍ د هغې بيې درې برابره وپلورله چې ده اخيستي وه. بل مثال په ۱۹۹۰ یمه لسيزه کې د سینما صنعت د خصوصي کوله پروسه وه. بيا هم سياسي روابط او انډيوالي لامل شول چې د سینما سکتور يوازې د دوو کورنيو لاس ته پرېوځي، چې له دې جملې يو هم د صويري کورنی وه. مصر نن يو بېوزله هېواد دی. البته د افريقا جنوب صحرا هېوادونو په څېر بېوزله نه دی، خو بيا هم مصر هغه هېواد دی چې د نفوسو نږدې ۴۰ سلنه يې بېوزله دی او خلک يې په ورځ تر دوو ډالرو لږ عوايد لري. لکه څرنګه چې مخکې مو ولوستل، مصر په نولسمه پېړۍ کې د محمد علي د واکمنۍ پر مهال د بنسټي بدلون او اقتصادي موډرنيزېشن په لور بريالي ګامونه اخيستل پيل کړي وو. مخکې تر دې چې مصر



په بشپړ ډول د برېتانيا په استعماري امپراتوري پورې وتړل شي، محمد علي د زېښونکي اقتصاد دوره رامنځته کړه. د انگرېزي استعمار په وخت کې په مصر کې يو لړ زېښونکي اقتصادي بنسټونه تاسيس شول چې له ۱۹۴۵ کال وروسته د پوځ له لوري هماغسې نالاس خوړلي پر خپل ځای پاتې شول. د يادو بنسټونو پر مټ د ښوونې او روزنې په سکتور کې تر يوه بريده پانگونه او اقتصادي پرمختگ محسوس و، خو په داسې حال کې چې واکمني ډلې له خپلو سياسي روابطو څخه په استفادې ځان شتمن کړ، خلکو لا هم ډېرو لږو اقتصادي فرصتونو ته لاسرسی درلود. دا زېښونکي اقتصادي بنسټونه هم د زېښونکو سياسي بنسټونو له لوري حمايه کېدل. ولسمشر حسن مبارک غوښتل چې د سياست يوه ميراثي کورنۍ جوړه کړي او خپل زوی جمال خپل ځايناستی کړي. خو د هغه ټول پلانونه يوازې هغه وخت ناکام شول، کله چې د ۲۰۱۱ کال د عرب پسرلي ولسي پاڅون د هغه استثماني رژيم را نسکور کړ. د ناصر د حکومت پر مهال د پرانيستو اقتصادي بنسټونو څه نا څه نښې موجودې وې، دولت ښوونيز نظام پراخ او ټولو ته د لاسرسي وړ وگرځاوه او داسې فرصتونه يې رامنځته کړل چې د سلطان فاروق پخواني رژيم نه وو رامنځته کړي. خو دا د زېښونکو بنسټونو يوه بې ثباته بڼه وه چې د پرانيست والي جوهر په کې لږ و. هغه انکار نه منوونکې پېښې چې د مبارک د واکمنۍ پر مهال يې اقتصادي بنسټونه لا پسې زېښونکي کړل، په ټولنه کې د سياسي واک د وېش څرنگوالي رانښيي. ويلي شو چې د عرب پسرلي د دې وضعيت پر وړاندې يو غبرگون و. دا خبره نه يوازې د مصر، بلکې د تونس په اړه هم صدق کوي. د تونس درې لسيزې اقتصادي وده هغه وخت معکوسه شوه، کله چې زين العابدين بن علي او د هغه کورنۍ د چور او لوټيارۍ په نتيجه کې زېښونکي سياسي بنسټونه حاکم کړل.

### ملتونه ولي ماتېري؟

ملتونه له اقتصادي پلوه د زېښونکو بنسټونو له امله ناکامې دي. دغه ډول بنسټونه، بېوزله هېوادونه، بېوزله ساتي او د اقتصادي ودې پر وړاندې يې خنډونه جوړوي، چې په افريقا کې زيمبابوې او سيريليون، په سوېلي امريکا کې کولمبيا او ارجنټاين، په اسيا کې شمالي کوريا او ازبکستان او په منځني ختيځ کې يې مصر ښه مثالونه دي. د دې هېوادونو ترمنځ د پاموړ توپيرونه شته. ځيني يې استوايي موقعيت لري، ځيني يې په معتدلو سيمو کې پراته دي، يو شمېر يې د برېتانيا مستعمره وو او ځيني نورو بيا د جاپان، هسپانيا او روسيې استعمار تېر کړي. دا هېوادونه متفاوت تاريخونه، ژبې او کلتورونه لري، خو ترمنځ يې يوازې يو مشترک ټکی شته: زېښونکي بنسټونه. د دې بنسټونو ټوله کيسه پر دې راڅرخي چې يوه کوچنۍ

واکمنه ډله د ځان په گټه اقتصادي بنسټونه جوړوي او بيا د هغې پر مټ د ټولني د يوې سترې برخې په بيه ځان شتمنوي. د هېوادونو متفاوت تاريخ او متفاوت ټولنيز جوړښت د يادو واکمنو ډلو په ماهيت او د زېښنونکو بنسټونو په جزيياتو کې د توپيرونو د رابرسېره کېدو لامل کېږي. خو دا چې ولې دغه زېښنونکي بنسټونه دوامداره نه وي، دليل يې په خبيثه کړۍ کې دی او ياد بنسټونه ټول د خپلو هېوادوالو د بېوزله کولو په برخه کې يو ډول عواقب زېږوي. مثلاً؛ په زيمبابوي کې د رابرټ موگابي په مشرۍ د زانو- پي ايف گوند، چې په ۱۹۷۰ يمه لسيزه کې يې د استعمار ضد مبارزه رهبري کوله؛ په شمالي کوريا کې د دويم جونگ ډله او کمونېست گوند او په ازبکستان کې ولسمشر کریموف او د شوروي اتحاد د وخت ملگرو دغه رول لوباوه. د دې واکمنو ډلو ترمنځ ډېر توپيرونه شته او دا توپيرونه په دې معنا دي چې د هر استثمالي نظام د بني او جوړښت ترمنځ هم توپيرونه موجود دي. مثلاً؛ شمالي کوريا د يوه کمونېستي انقلاب په نتيجه کې تاسيس شوه، چې سياسي رژيم يې د کمونېستي گوند په مشرۍ يو گوندي بڼه غوره کړه. که څه هم په ۱۹۸۰ يمه لسيزه کې رابرټ موگابي په ميتابالند کې د خپلو مخالفينو د خپلو په موخه د شمالي کوريا پوځ ته بلنه ورکړه چې زيمبابوي ته ورشي، خو د زېښنونکو سياسي بنسټونو په برخه کې د شمالي کوريا نسخه په زيمبابوي کې د تطبيق وړ نه وه. د دې پر ځای موگابي چې د استعمار ضد مبارزې له لارې واک ته رسېدلی و، اړ و چې د ټاکنو په واسطه پر خپل مخ نقاب وغوروي. بلخوا کولمبيا د ټاکنو اوږد تاريخ لري چې له تاريخي پلوه ټاکنې له هسپانيا څخه د خپلواکۍ له ترلاسه کولو وروسته د لېبرال او محافظه کار گوندونو ترمنځ د واک د وپشلو لپاره ترسره کېږي. په ازبکستان کې کریموف د پخواني شوروي د پاتې شونو په مرسته وکولای شول چې يو ځواکمن دولت جوړ او خپل مخالفين له صحنې گوښه کړي. په کولمبيا کې د مرکزي دولت د نه شتون امله بېلابېلو ډلو سرونه را پورته کړل. په شمالي کوريا کې د استعمار وسايل د کمونېزم له بکسه په ميراث پاتې شول: د خصوصي مالکيت منع کول او د دولت تر ولکې لاندې صنايع او ځمکې. په مصر کې هم د جنرال ناصر پوځي رژيم چې په ۱۹۵۲ کال کې د سوسيالېستي ليدلوري پر بنسټ جوړ شو، ورته وضعيت درلود. ناصر په سره جگړه کې د شوروي لمن ونيوله او د سويس کانال په شمول چې د انگرېزانو تر مالکيت لاندې و، ټول ملکيتونه يې د دولت تر مالکيت لاندې راوستل. له همدې امله په ۱۹۵۰ مه او ۱۹۶۰ مه لسيزه کې د مصر وضعيت په ۱۹۴۰ مه لسيزه کې د شمالي کوريا وضعيت سره ډېر توپير درلود. د شمالي کوريا لپاره د يوه افراطي کمونېستي نظام رامنځته کول ډېر اسان و، ځکه چې د جاپانيانو پخواني ملکيتونه يې مصادره کولای شول او د چين انقلاب

له اقتصادي موډل څخه يې تقليد وکړ، په داسې حال کې چې د مصر انقلاب ته بايد د يوه ډله پوځي افسرانو له لوري د کودتا په سترگه وکتل شي. کله چې مصر په سره جگړه کې خپل دريځ بدل کړ او د لوېديځ په پلوی ودرېد، نو پوځي حکومت پرېکړه وه چې د زېښناک لپاره له متمرکز اقتصاد څخه پانگوال نظام ته حرکت وکړي. که څه هم دا مسایل ټول مهم او په زړه پورې دي، خو په لويه کې ډېر مهم درسونه دي چې ښيي په دې ټولو مواردو کې زېښنونکي سياسي بنسټونه چې زېښنونکي اقتصادي بنسټونه ايجادوي، واک او شتمني واکمني طبقې ته لېږدوي. په هېوادونو کې د زېښناک کچه په څرگند ډول متفاوته ده چې دا چاره د اقتصادي برياليتوب لپاره مهمې پايلې زېږوي. مثلاً؛ په ارجنټاين کې اساسي قانون او ولسواکې ټاکنې د پلورالېزم په برخه کې چندانې رول نه دی لوبولی، خو د کولمبيا په پرتله يې نتيجه ښه ده. د دې وضعیت يوه نتيجه دا ده چې په ارجنټاين کې د سړي کلنی عايد د کولمبيا په پرتله دوه برابره دی. په دواړو هېوادونو کې سياسي بنسټونه کولای شي چې د سيريليون او زيمبابوي په پرتله د سياسيونو واک په ښه توگه محدود کړي، له همدې امله ده چې نن ورځ سيريليون او زيمبابوي د کولمبيا او ارجنټاين په پرتله ډېر بېوزله دي. خبيثه کړۍ همدارنگه څرگندوي، چې کله د زيمبابوي او سيريليون په څېر خبيثه کړۍ د دولت په ناکامۍ تمامېږي، نو زېښنونکي بنسټونه ورسره له منځه نه ځي. لکه څرنگه چې مخکې مو وليدل، ښايي د تاريخ يوه حساسه مقطعه او انقلابونه رامنځته شي، خو دا پېښې حتمي بنسټي بدلونونه له ځان سره نه لري. په ۲۰۰۲ کال کې په سيريليون کې د کورنۍ جگړې پای ته رسېدل يې ښه مثال دی. په ۲۰۰۷ کال کې د ډيموکراټيکو ټاکنو په ترڅ کې د سياکا سټيونز گوند يعنی (اې پي سي) يو ځل بيا واک ترلاسه کړ. که څه هم د ټاکنو گټونکي «ارنېست باي کوروما» له پخواني حکومت سره اړيکه نه لرله، خو د هغه د کابينې گڼې څېرې د پخواني حکومت غړي وو. حتی د سټيونز دوه زامن «بوکاري او جېنگو» هم د امريکا متحده ايالتونو کې سفيران شول، يعنې دا وضعیت د هغه څه په پرتله چې په کولمبيا کې مو وليدل، يوه بې ثباته نسخه ده. په کولمبيا کې د دولت د واک او حاکميت تشه له دې امله دوامداره شوې چې يو شمېر مشران او سياسيون په دې وضعیت کې خپلې گټې لټوي. په دې ټولو مواردو او مثالونو کې د زېښنونکو بنسټونو اوږد تاريخ ليدل کېږي چې لږ تر لږه له نولسمې پېړۍ پيلېږي. هر هېواد د يوې خبيثه کړۍ په لومه کې نښلي. په ارجنټاين او کولمبيا کې د دې لومې ريښې د هسپانوي استعمار ميراثي بنسټونو ته رسېږي. د سيريليون او زيمبابوي غميزه د نولسمې پېړۍ په وروستيو کې د انگرېز له استعمار سره تړلې. په سيريليون کې چې هغه وخت سپين پوستي استعمارگر لا راغلي

نه وو، سخت زېښونکي سياسي جوړښتونه موجود وو چې دغه جوړښتونه په خپله د يوې اوږدې خبيثه کړۍ محصول و چې د سياسي مرکزيت نشتون او د مريانو سوداگري يې لويه ځانگړنه وه. په زيمبابوي کې چې تر زېښونکي بنسټونو پورته يو جوړښت موجود و، ځکه چې د سوېلي افريقا برېټانوي کمپنۍ دوه گونې اقتصاد جوړ کړی و. ازبکستان وکولای شول چې له شوروي اتحاد څخه پاتې زېښونکي بنسټونه په لاس کې واخلي او د مصر په څېر يې پر لوېديځ پلوه کپيټلېزم بدل کړي. د شوروي اتحاد زېښونکي بنسټونه په خپله د تزاري رژيم د بنسټونو دوام و، چې بيا هم د اوليگارشي د اوسپنيز قانون يو مثال را په گوته کوي. له څه باندې ۲۵۰ کلونو راهيسې د نړۍ په بېلابېلو برخو کې د خبيثه کړۍ د مختلفو ډولونو د موجوديت له امله اوسنۍ نړيواله نا انډولي رامنځته شوه او لا هم دوام لري. نن ورځ د نړۍ د ملتونو د سياسي او اقتصادي ناکاميو حل لاره دا ده چې له زېښونکو بنسټونو څخه پرانيستو بنسټونو ته بدلون وکړي. د خبيثه کړۍ معنا دا ده چې دغه ډول بدلون او حرکت اسانه نه دی، خو ناممکن هم نه دی او د اوليگارشي اوسپنيز قانون ته هم بايد د يوې انکار نه منونکې پديدې په سترگه وکتل شي. په بنسټونو کې له پخوا موجود ځيني پرانيستي عناصر او د موجوده رژيم پر وړاندې د مبارزې د يوه پراخ اېتلاف شتون او يا هم د تاريخ نا اټکل شوې پېښې کولای شي چې خبيثه کړۍ ماته کړي. د سيريليون د کورنۍ جگړې په شان، د برېټانيا د ۱۶۸۸ کال پرتمين انقلاب هم د قدرت لپاره مبارزه وه، خو دا مبارزه د ماهيت له مخې د سيريليون کورنۍ جگړې سره ډېره متفاوته وه.

## خوارلسم خپرکی

### د طلسم ماتول

#### درې افریقایي مشران

د ۱۸۹۵ کال د سپتمبر په شپږمه د ټنټالون کپستل<sup>۱</sup> مسافر وړونکې بېړۍ د برېتانيا د سوېلي ساحل په «پلیموت» بندر کې لنگر واچاوه. د افریقا درې قبایلي مشران: له نگواتا څخه خاما، له نگواکپتس څخه باتون او له کوینا څخه سپېل له بېړۍ څخه پیاده شول او د ۸:۱۰ چټک اورگاډي له لارې د لندن پدینګین تمخای ته ورسېدل. دغه درې مشران برېتانيا ته د یوه ځانګړي ماموریت لپاره راغلي وو: له 'سیسل رودز' څخه د خپلو درې ایالتونو او د تسوانا د پنځو نورو ایالتونو ژغورنه. نگواتا، نگواکپتس او کوینا د تسوانا له اتو ګونو ایالتونو څخه درې ایالتونه وو، چې د «بچوانالند» په نامه یادېدل او بیا په ۱۹۶۶ کال کې تر خپلواکۍ وروسته د 'بوتسوانا' په نوم ونومول شول. دغو قبایلو په نولسمه پېړۍ کې له اروپا سره نږدې سوداګریزې اړیکې لرلې. مشهور سکاتلنډي مبلغ ډیویډ لیونګسټون<sup>۲</sup> بچوانالند ته ډېر سفرونه وکړل او د کوینا پاچا سکل<sup>۳</sup> یې د مسیحیت دین ته وپراوه. په افریقایي ژبو کې لومړنۍ ژبه چې انجیل ورته وژباړل شو، سیتسوانا یعنې تسوانایي وه. برېتانيا په ۱۸۵۱ کال کې بچوانالند خپله تحت الحمايه اعلان کړ. د تسوانا خلک د برېتانيا له دغه اقدام څخه خوښ وو، ځکه چې د هغوی په باور د انګرېزانو تحت الحمايه به د اروپایانو او په ځانګړې توګه د بویرانو له یرغل څخه دوی خوندي کړي. بویران په سوېلي افریقا کې مېشت هالنډیان وو، چې په ۱۸۳۵ کال کې له برېتانویانو سره تر نښتې وروسته د کډه کېدو د اوږدې لړۍ «Great Trek» په ترڅ کې مرکزي سیمو ته وکوچېدل او هلته له بومیانو سره په شخړې کې ښکېل شول. له بلې خوا برېتانویانو د بویرانو د ځای پر ځای کېدو او جرمنیانو د احتمالي پرمختګ د مخنیوي په موخه چې د افریقا جنوب لوېدیځې سیمې یې ولکه کړې وې، هڅه کوله چې سیمه په خپل کنټرول کې وساتي. برېتانویانو فکر نه کاوه چې د دې سیمې بشپړ استعمار به ګټور وي. د برېتانيا یو تن عالي کمېشنر «ري» په ۱۸۸۵ کال کې په دې سیمه کې د برېتانوي

<sup>۱</sup>Tantallon Castle  
<sup>۲</sup>David Livingstone  
<sup>۳</sup>King Sechele  
<sup>۴</sup>Boers

حکومت چلند داسې خلاصه کوي: «مور د هېواد په شمال مولوپ [بچوانالند تحت الحمايه] کې گټې نه لرو، مگر دا چې مرکزي سيمو ته د لاسرسي لپاره د يوه مسير په توگه يې وکاروو. په دې اساس مور بايد د بهرنيو قوتونو او نورو مزاحمينو له اشغاله د دې تحت الحمايه د نښلوونکو سيمو د ساتنې لپاره لاس په کار شو. دلته چې يو مهم کار بايد ترسره شي، هغه د يوې ادارې او د مستعمرو مېشتو د يوه ښارگوټي جوړول دي.» خو کله چې په ۱۹۸۹ کال کې د سوېلي افريقا د «سيسل رودز» برېتانيوي کمپنۍ له سوېلي افريقا څخه بهر د شمال لور ته پرمختگ پيل کړ، د تسوانا وضعیت بدل شو. رودز د دې سيمې پراخه ځمکې لاندې کړې چې په ترڅ کې يې سوېلي او شمالي رودزيا چې اوسنۍ زمبيا او زيمبابوې په ځان کې رانغاړي، رامنځته شول. په ۱۸۹۵ کال کې کله چې درې قبایلي مشران لندن ته تللي وو، سيسل رودز د رودزيا سوېل لوېديځو سيمو يعنې د هماغه بچوانالند اشغال ته يې سترگې خښې کړې وې. دغه مشران پوهېدل چې که رودز يې پر خاوره يرغل وکړي، نو دوی به له سخت ناورين او زېښناک سره مخ کړي. که څه هم هغوی د رودز د لښکرو پر وړاندې د جگړې توان نه درلود، خو پرېکړه يې کړې وه چې د مخنيوي لپاره به يې ټولې ممکنه لارې چارې کاروي. هغوی پرېکړه وکړه چې د بد او بدتر ترمنځ، بد انتخاب کړي: هغوی د سيسل رودز د اشغال پر ځای د انگليسانو لا ډېرې سلطې ته ترجيح ورکړه. هغوی (قبایلي مشرانو) د لندن د مذهبي مبلغينو د ټولني په مرسته لندن ته سفر وکړ، څو هلته ملکه ویکتوريا او د مستعمرو وزير جوزېف چمبرلاين دې ته وهڅوي، چې بچوانالند په خپل واک کې واخلي او د رودز د يرغل پر وړاندې يې ساتنه وکړي. هغوی د ۱۸۸۵ کال د سپټمبر په ۱۱ مه له چمبرلاين سره وليدل. لومړی سپېل، ورپسې باتون او په اخر کې خاما خبرې وکړې. چمبرلاين په خپلو خبرو کې وويل چې د رودز د يرغل پر وړاندې به د قبایلو د ساتنې په موخه په بچوانالند کې د برېتانيا پر مداخلې او کنترول غور وکړي. يادو قبایلي مشرانو د خپل سفر په ترڅ کې د برېتانيا بېلابېلو سيمو ته لاړل او د عامه ملاتړ د خپلولو لپاره يې بېلابېلې غونډې او ويناوې وکړې. هغوی لندن ښار ته نږدې په وينډسور او ريډينگ کې له خلکو سره ليدنې او ويناوې وکړې. هغوی دغه راز د سوېلي ساحل ساوت همپټن، ليستر او برمينگهم ته چې د چمبرلاين د ملاتړو سيمه وه، سفرونه وکړل. ياد مشران په شمال کې د يورکشاير، شفيلډ، ليدز، هالفاکس او د برډفورډ صنعتي سيمو او همدارنگه په لوېديځ کې بريستول، مانچستر او ليورپول ته لاړل. په دې وخت کې سيسل رودز د هغه څه لپاره تياری نيوه چې وروسته د ناورين زېږوونکي يرغل په نامه وپېژندل شو. د چمبرلاين له سخت مخالفت سره سره، سيسل رودز د ترانسوال پر بوير

جمہوریت یرغل وکړ. که دغه پېښه نه وای شوې، ښایي چمبرلاین د افریقایي مشرانو خبرو ته غوږ نه وای ایښی. قبایلي مشران د نومبر په شپږمه یو ځل بیا لندن ته لاړل. د یوه ژباړن په وسیله د چمبرلاین او یادو مشرانو ترمنځ د خبرو جزئیات دا ډول وو:

چمبرلاین: زه به ستاسو د سیمو په اړه خبرې وکړم، د اوسپنې پټلی او د هغه قانون په اړه به وغږېږم چې ستاسو په سیمه کې باید عملي شي... اوس اجازه راکړئ چې نقشه وگورو.. موږ به د اوسپنې پټلی د غځولو لپاره یوه برخه ځمکه په کنټرول کې واخلو.

خاما: زه دا وایم، که ښاغلی چمبرلاین دا ځمکه ځان ته شخصي هم واخلي، موږ کوم اعتراض نه لرو.

چمبرلاین: نو هغوی ته وواياست چې زه په خپله داوسپنې پټلی د یوه کس تر نظر لاندې چې هلته به یې ولېږم، جوړوم او هر څه چې ما لازم گڼل، وبه شي او که د هغوی ترمنځ کوم ارزښتمن شی و، نو جبران به یې کړو.

خاما: غواړم پوه شم چې د اوسپنې پټلی به څنگه او له کوم ځایه تېرېږي؟

چمبرلاین: دا به د هغه له قلمرو څخه تېرېږي، خو شاوخوا یې باید کتارې ولگول شي او موږ به کومه ځمکه ولکه نه کړو.

خاما: زه ډاډه یم چې تاسو کوم کار کوئ، نو داسې یې وبوله چې زه یې د ځان لپاره کوم او له ما سره به په دې برخه کې مناسب چلند کوئ.

چمبرلاین: زه ستاسو د گټو ملاتړ او ساتنه کوم.

د دې لیدنې په سبا «ایډوارډ فیرفیلډ» د مستعمراتو ادارې له لوري د شوې پرېکړې جزئیات خپاره کړل: «د قبایلو درې مشران هر یو: خاما، سپیل او باتون به داسې هېواد ولري چې د پخوا په څېر به د ملکې تر تحت الحمايې لاندې ژوند کوي. ملکه به خپل یو استازی ټاکي چې له هغوی سره به اوسېږي. مشران به د پخوا په څېر په خپلو سیمو کې واکمن وي.» د دریو قبایلي مشرانو پر وړاندې د رودز غبرگون د اټکل وړ و. هغه خپل یوه مامور ته په تیلگرام کې ولیکل: «زه دغو دریو بومیانو ته د تسلیمې سر نه ټیټوم.» یادو افریقایي مشرانو په حقیقت کې په خپله خاوره کې ارزښتناکې سرچینې لرلې چې له رودز څخه یې د هغو ساتنه کوله او وروسته یې د برېټانیا د غیر مستقیم استعمار په واسطه خوندي کړې. په نولسمه پېړۍ کې د تسوانا ایالتونو مشرانو د سیاسي بنسټونو یوه هسته تشکیل کړه. دا بنسټونه د افریقا جنوب صحرا د نورو بنسټونو په پرتله له سیاسي مرکزیت څخه برخمن وو او سیاسي پرېکړې د ډله ییزې تصمیم نیونې پر مټ ترسره کېدې، چې کولای شو د پلورالېزم ابتدایي بڼه یې وگڼو.

خرنگه چې د مگناکارتا منشور بارونيانو ته د تصميم نيونې زمينه برابره او د انگرېز پاچاهانو واکونه يې محدود کړل، دغه شان د تسوانا سياسي بنسټونو او په ځانگړې توگه 'کگوتلا' هم سياسي مشارکت تشويق او د قبایلي مشرانو واکونه يې محدود کړل. د سوېلي افريقا انټراپالوجېست يا انسان پېژندونکی «ایساک شاپرا» د کگوتلا کار او څرنگوالی داسې بيانوي: «د قبایلو د تگلارې اړوند ټول موضوعات په کگوتلا کې د بالغو کسانو د يوې عمومي غونډې (جرگې) له لارې خپرل کېږي. دا ډول غونډې په وقفه يي بڼه ترسره کېږي. هغه مسایل چې دلته پرې بحث کېږي، قبیلوي دعوي او لانجې، د قبیلې او د هغه د خپلوانو شخړې، د نويو جزیو ټاکل، د نويو دندو او مسوولیتونو وېش، د قبیلې د مشر له لوري د نويو رسمي فرمانونو اعلان او ... نور دي. د قبیلوي جرگې لپاره دا یوه ناپېژندل شوې خبره ده چې د مشر له پرېکړو او خبرو سرغړونه وکړي. دا چې هر څوک حق لري چې په جرگه یا غونډه کې خپل نظر څرگند کړي، نو د قبیلې مشر کولای شي چې د خلکو احساسات په بڼه توگه درک کړي.»

پر کگواتلا سربېره، د تسوانا قبایلي حکومتي جوړښت موروثي نه و، بلکې د ټولو هغو کسانو پر مخ د مشرۍ دروازه پرانیستې وه چې وړتیا یې لرله. د 'جان کامراف' په نامه یو بل انټراپالوجېست د تسوانا د نورو ایالتونو سياسي تاریخ مطالعه او خپرلی دی. هغه وايي که څه هم په تسوانا کې د واک د میراثي کېدو په اړه روښانه قوانین موجود و، خو په عمل کې یاد قوانین داسې تفسرېږي چې خراب مشران له واکه لرې وساتل شي او اهل کسانو ته اجازه ورکړل شي چې د قبایلو مشري پر غاړه واخلي. هغه زیاتوي چې د قبیلې د مشرۍ مقام یوازې یو نوم و، چې یوازې د هڅو او وړتیا پر اساس ترلاسه کېده. د تسوانا د خلکو ترمنځ دا متل چې وايي «پاچا د خلکو په برکت پاچا دی» ښيي چې دلته مشروطه پاچاهي واکمنه وه. قبایلي مشرانو د لندن تر سفر وروسته له برېټانیا څخه د ازادۍ او د خپلو بنسټونو د ساتلو لپاره خپلو هڅو ته دوام ورکړ. هغوی په بچوانالند کې د اوسپنې پټلۍ د جوړولو چارې انگرېزانو ته وسپارلې، خو د ژوند په بېلابېلو برخو او په ځانگړې توگه په سياسي او اقتصادي برخو کې یې د هغوی د مداخلې مخه ونیوله. هغوی د رېل کرښې د جوړېدو مخالف نه و او نه یې هم په هغه دلیل د رېل کرښې مخالفت کاوه چې د اتریش-هنګري او د روسیې واکمنانو کاوه. هغوی پوهېدل، تر څو چې تر استعمار لاندې وي، د اوسپنې پټلۍ به هم د انگرېزانو د نورو سیاستونو په څېر بچوانالند ته هېڅ راز پرمختګ په برخه نه کړي. د کویت ماسیر تجربه چې له ۱۹۸۰ څخه تر ۱۹۹۸ کاله پورې د خپلواکې تسوانا ولسمشر و، د دې موضوع څرنگوالی



په نښه توگه بيانوي. ماسير په ۱۹۵۰ مه لسيزه کې يو کار پنځوونکی بزگر و. هغه د جوارو د کښت لپاره يو نوی تکنیک رامنځته کړ او له پولې هاخوا په سوېلي افريقا کې يې له 'ورايبورگ ميلينگ شرکت' سره د خپلو توليداتو د پلور په اړه يوه هوکړه وکړه. ماسير د بچوانالند په لوبيټس کې د اورگاډي سټېشن مسوول ته ورغی او هغه ته يې وويل چې ورايبورگ ته د محصولاتو د لېږد لپاره ورته دوه واگونونه په کرایه ورکړي. د سټېشن مشر د هغه غوښتنه رد کړه، خو ماسير خپل يو سپين پوستی ملگری هغه ته واسطه کړ. د سټېشن مشر زړه نا زړه ومنله، خو له ماسير څخه يې د سپين پوستو په پرتله څلور چنده لوړه کرایه غوښته. ماسير له دې کاره تېر شو او دې نتيجه ته ورسېد چې: دا يوازې قوانين نه وو چې افريقايان يې پر ځمکو له مالکيت يا د سوداگرۍ د جواز له لرلو منع کول، بلکې په خپله سپين پوستو عملاً تور پوستي په بچوانالند کې له هر ډول کاروبار او پرمختگ څخه را گرځولي وو. په ټوله کې قبایلي مشران او د تسوانا خلک خوشبخته وو. پر دې ټولو ناخوالو سربېره، هغوی بريالي شول چې د رودز له يرغله ځان وژغوري. دا چې بچوانالند د انگرېزانو لپاره لومړيتوب نه و، نو هلته يې خپل لاسپوڅی حکومت رامنځته کړ او همدا لامل دی چې د سيريلیون په څېر هلته خبيثه کړۍ دومره وده ونه کړه. هغوی دغه راز د سوېلي افريقا په څېر د ارزانه کارگرو له استعمار څه هم خوندي پاتې شول.

د استعمار لومړنۍ مرحلې د ټولو هېوادونو لپاره حساسه مقطعه او يوه داسې برخليک ټاکونکې دوره وه چې د ملټونو پر سياسي او اقتصادي پراختيا يې ژورې او اوږد مهاله اغېزې وښدلې. څرنگه چې په نهم څپرکي کې مو ولوستل، زياتره افريقايي ټولنې د جنوبي امريکا او جنوبي اسيا د ټولنو په څېر، د استعمار په دوران کې د سختو زېښتونکو بنسټونو شاهدې وې. خو په تسوانا کې خلکو هم د لاسپوڅي رژيم يا غير مستقيم استعمار د دوام او هم د رودز د يرغل چې ممکن د دې خاورې په اشغال سره يې ناورين رامنځته کړی وای، مخنيوی وکړ. دا د بخت خبره نه وه، بلکې دا يو ځل بيا د تسوانا د خلکو په لاس د جوړ شويو بنسټونو او د استعمار په پایله کې د رامنځته شوې حساسې مقطعې په وړاندې د غبرگون پایله ده. دريوو قبایلي مشرانو د عمل ابتکار په لاس کې واخيست او لندن ته په تگ سره يې خپل بخت او برخليک بدل کړ. هغوی ځکه په دې کار کې بريالي شول چې د افريقا جنوبي صحرا د نورو مشرانو په پرتله يې د اقتدار يو نامعموله درجه لرله او دا اقتدار د سياسي مرکزيت له برکته و چې د تسوانا قبایلو رامنځته کړی و. د استعمار په پای ته رسېدو سره يوې بلې حساسې مقطعې

د بوتسوانا په پرمختګ او برياليتوب کې مهم رول ولوباوه، ځکه دغې پېښې بوتسوانا ته فرصت ورکړ چې پرانيستي بنسټونه رامنځته کړي. کله چې په ۱۹۶۶ کال کې بچوانالند د بوتسوانا په نامه خپلواکي اعلان کړه، د دريوو قبایلي مشرانو خاما، باتون او سپيل له ښکمرغه برياليتوبونو څخه لسيزې تېرې شوې وې. برېټانيا په بچوانالند کې د خپلې مداخلې پر مهال ډېره ناچيزه پانگونه وکړه. بوتسوانا د خپلواکۍ په لومړيو کلونو کې د نړۍ د بېوزلو هېوادونو په ډله کې و چې يوازې ۱۲ کيلو متره پوخ سرک يې درلود، د ټول نفوس په کچه يې ۲۲ تنه لسانس او ۱۰۰ تنه د دولسم ټولګي فارغين لرل. تر دې هاخوا نور ټول هېواد د نامبيا او رودزيا د سپين پوستو په انحصار کې و چې دواړو له تورپوستو افريقايانو سره دښمني لرله. ډېرو لږو کسانو به دا فکر کاوه چې بوتسوانا به ښه ورځ وويني، خو تر خپلواکۍ وروسته د ۴۵ کلونو په ترڅ کې دغه هېواد چټکه او بېسارې اقتصادي وده تجربه کړه. نن ورځ بوتسوانا د سړي سر کلني عايد په برخه کې د افريقا جنوبي صحرا کې تر ټولو مخکې هېواد دی او د ختيځې اروپا له مخ پر ودې هېوادونو لکه استونيا او هنگري او په لاتينه امريکا کې له تر ټولو بريالي هېواد کاستاريکا سره په يو رديف کې قرار لري. خو بوتسوانا څنگه وکولای شول چې دا طلسم مات کړي؟ تر خپلواکۍ وروسته د پرانيستو سياسي او اقتصادي بنسټونو د رامنځته کولو د چټکې پروسې پر مټ! تر دې وروسته بوتسوانا اوس يو ډيموکراتيک هېواد دی؛ رقابتي او منظمې ټاکنې ترسره کوي او تر اوسه يې هېڅ کورنۍ جګړه او پوځي مداخله نه ده ليدلې. دولت داسې اقتصادي بنسټونه رامنځته کړل چې د مالکيت حقونه يې خوندي، اقتصادي ثبات يې تضمين او د بازار نظام پر بنسټ پرانيستي اقتصاد يې حمايه او تشويق کړ. خو دلته يوه ننگوونکې پوښتنه دا ده چې افريقايي هېواد بوتسوانا څنگه وکولای شول چې با ثباته ډيموکراسي، پراخ بنسټه نظام او پرانيستي اقتصادي بنسټونه ساز کړي، په داسې حال کې چې نور افريقايي هېوادونه بر عکس پر شا لاړل؟ دې پوښتنې ته د ځواب لپاره بايد پر دې پوه شو چې د استعمار تر پای ته رسېدو وروسته د رامنځته شوې حساسې مقطعيې پر وړاندې د بوتسوانا د هغه وخت بنسټونو غبرګون څه ډول و؟ د افريقا د جنوبي صحرا په زياترو سيمو لکه زيمبابوي او سيريليون کې، خپلواکي هغه فرصت و چې له لاسه ووت او بېرته هماغه د استعمار د وخت زېښونکو بنسټونو يو ځل بيا ځان را ژوندی کړ. په بوتسوانا کې د استقلال لومړنيو مرحلو د هغو پخوانيو عواملو له امله چې د تسوانا تاريخي بنسټونو رامنځته کړي وو، متفاوت رول ولوباوه. بوتسوانا په دې دوره کې د پرتمين انقلاب په جريان کې برېټانيا ته ورته وضعیت درلود. برېټانيا د تيودوريانو تر واکمنۍ لاندې د چټک سياسي مرکزيت خاونده شوه

او له مگناکارتا او د پارلمان له سنت څخه برخمنه وه، چې تر لږ تر لږه يې د پاچاهانو واکونه محدود او يوه اندازه پلورالېزم ته يې لار هواره کړه. بوتسوانا هم يوه اندازه سياسي مرکزيت او همدارنگه نسبتاً کثرت پاله قبيلوي بنسټونه لرل، چې د استعمار په دوره کې زيانمن نه شول. برېتانيا د پرتمين انقلاب پر مهال له يوه پراخ او ستر اېتلاف څخه چې په اتلانتيک کې فعال سوداگر، صنعتکاران، شتمن، کاروباريان او نورې ډلې په کې شاملې وې، برخمنه وه. بوتسوانا هم د خلکو د حقونو د خونديتابه په برخه کې له دغسې يوه اېتلاف څخه برخمنه وه. په دې اېتلاف کې د تسوانا قبایلي مشران او نور نخبگان وو چې په لويو اقتصادي فعاليتونو يعنې په کرنې او مالدارۍ کې بوخت وو. که څه هم په تسوانا کې ځمکو اشتراکي بڼه لرله، خو مالداري په خصوصي مالکيت کې شامله وه او واکمنې طبقې د مالکيت د حقونو بشپړ ملاتړ کاوه. البته په دې ټولو مواردو کې د تاريخ نا اټکل شوې پېښې له پامه نه شي غورځېدای. که د برېتانيا نوي پاچا او د پارلمان مشرانو پرتمين انقلاب د واک د غصب او انحصار لپاره د وسيلې په توگه کارولی وای، نو نتيجه به يې اوس بل ډول وه. همدارنگه که بوتسوانا د خاما يا کويټ ماسير په څېر مشران نه لرلای، نو ښايي اوس به يې وضعيت بل ډول و. بوتسوانا تر خپلواکۍ وروسته داسې بنسټونه په ميراث يووړل، چې تر خپلواکۍ وړاندې يې د قبایلي مشرانو واکونه محدود او هغوی يې د خلکو په وړاندې مسوول کړي وو. که څه هم تسوانا په افريقا کې يوازینی هېواد نه و، چې تر خپلواکۍ مخکې يې داسې بنسټونه لرل، خو په دې برخه کې يوازینی هېواد گڼل کېږي چې دغه بنسټونه يې د استعمار له اغېزو خوندي وساتل. برېتانويانو هلته مستقيم حضور نه درلود. بچوانالند په سوېلي افريقا کې له ماوکينگ څخه اداره کېده او يوازې په ۱۹۶۰ مه لسيزه کې چې خپلواکۍ ته د انتقال دوره وه، گابرون ته د پلازمېنې د لېږد مسئله مطرح شوه. د نوې پلازمېنې او جوړښتونو رامنځته کول د بومي بنسټونو د له منځه وړو په معنا نه وو، بلکې د هماغه پخواني جوړښت پر اساس بنا شول، لکه گابرون چې جوړ شو او دغه راز نوی کگوتلا هم تاسيس شو. د خپلواکۍ گټلو مبارزه هم نسبتاً يوه سازمان شوې چاره وه. د خپلواکۍ مبارزه د بوتسوانا د ډيموکراتيک گوند (بي ډي پي) له لوري چې په ۱۹۶۰ کال کې د کويټ مسایر او سریت خاما له لوري تاسيس شوی و، رهبري کېده. خاما د «درېيم پاچا خاما» لمسی و او د هغه لومړی نوم «سريتس» د «سرينيناکه خټه» په معنا دی. دا رښتيا هم يو ډېر ځانگړی نوم و. خاما ته د نگواتو ايالت مشري په ميراث پاتې وه او د تسوانا زياتره قبایلي مشران، مخور او نخبگان د هغه له گوند سره يو ځای شول. دا چې انگرېزان د بوتسوانا نيواک ته ډېر علاقمند نه وو، نو ځکه هلته د بازار موندنې بورډ په

نامه زېښونکي بنسټونه جوړ نه شول. د بوتسوانا ډيموکراتيک گوند په ۱۹۶۷ کال کې د غوښې کمېسيون جوړ کړ. دغه کمېسيون د مالدارانو د زېښناک پر ځای، د مالدارۍ د سکتور د ودې په برخه کې محوري رول ولوباوه، د څارويو د ساري ناروغيو د مخنيوي لپاره يې اقدام وکړ او د غوښو صادرات يې پراخ کړل، چې دا چاره له يوې خوا د اقتصادي پراختيا لامل شوه او له بل لوري يې د پرانيستو اقتصادي بنسټونو ملا ور وټرله. د بوتسوانا لومړنۍ اقتصادي وده د غوښې پر صادراتو ولاړه وه، خو کله چې هلته الماس کشف شول، وضعیت په ډراماتيک ډول بدل شو. په بوتسوانا کې د طبيعي سرچينو مدیریت د نورو افريقايي هېوادونو په پرتله ډېر متفاوت و. د استعمار په وخت کې د تسوانا قبایلي مشرانو په بچوانالند کې د کانونو اکتشاف منع کړی و، ځکه پوهېدل چې که اروپايان دلته قيمتي ډبرې او کانونه پيدا کړي، نو خپلواکي او ازادي به يې په خطر کې شي. د الماسو لومړنی ستر کان په نگواتا يعنې د خاما په اصلي تابوبي کې کشف شو. د کان تر کشف مخکې خاما په قانون کې د تعديل له لارې تر ځمکې لاندې طبيعي سرچينې د ملت شتمنۍ وگڼله. د دې قانون له مخې دا تضمين شوه چې الماس به په بوتسوانا کې د نا انډولۍ لامل نه شي. ياد قانون همدا راز د دولت د سنټراليزېشن پروسې په پياوړتيا کې هم مرسته وکړه، ځکه چې دولت کولای شول چې د الماسو عوايد د يوې موډرنې حکومتي بيروکراسۍ، زېربنا او د عصري تعليمي نظام په رامنځته کولو باندې ولگوي. د سيريليون په گډون د افريقا په گڼو نورو برخو کې د الماسو او نورو قيمتي ډبرو کشف د بېلابېلو ډلو ترمنځ د سختو شخړو او دوامدارې کورنۍ جگړې لامل شو او په دې سيمه کې د الماسو پر سر د سختې جگړې له امله، د «خونړي الماس» اصطلاح د خلکو ترمنځ دود شوه. د کانونو د قوانينو په برخه کې اصلاحات د خاما د تگلارې يوازينۍ برخه نه وه، بلکې د استعمار د وخت د ۱۹۶۵ کال د قبایلي چارو قانون هم بالاخره د مقننه جرگې له لوري تصويب شو او په ۱۹۷۰ کال کې د ياد قانون په تعديل سره د قبایلي مشرانو لپاره د ځمکو د تخصيص حق لغوه شو او ولسمشر ته دا واک ورکړل شو چې د اړتيا پر مهال قبایلي مشران له دندې گوښه کړي، چې په دې توگه دغه تحول د سياسي مرکزيت له دوام او پياوړتيا سره مرسته وکړه. د سياسي مرکزيت يوه بله ځانگړنه دا وه چې هېواد يو موټی شو، مثلاً؛ د قانون له مخې تسوانايي او انگليسي په ښوونځي کې رسمي ژبې ومنل شوې. بوتسوانا نن ورځ د بېلابېلو رنگونو او تېرونو هېواد دی، په داسې حال کې چې نور افريقايي هېوادونه له ژبنيو، توکميزو او مذهبي توپيرونو کرېږي. دا د دولت پاليسي وه چې په ښوونځيو کې يې په دواړو انگليسي او تسوانايي ژبو د زده کړې اسانتياوې برابرې کړې، خو د قومونو او توکمونو ترمنځ د شخړو

مخه ونيول شي. په تسوانا کې وروستی سر شمېر نه چې په ۱۹۴۶ کال کې تر سره شوې وه، نښي چې په دې هېواد کې گڼ هویتونه او قومونه ژوند کوي. مثلاً؛ په نگواتا کې يوازې ۲۰ سلنه اصلي نگواتويانو ژوند کاوه. که څه هم هلته د تسوانا نور قبایل هم اوسېدل، خو د غير تسوانايي وگړو شمېر هم زيات وو چې اصلي ژبه يې سیتسوانايي نه وه. تر خپلواکۍ وروسته د سيرتس خاما، کويټ ماسير او د بوتسوانا ډيموکراټيک گوند له لوري د پرانيستو سياسي او اقتصادي بنسټونو په لور د بوتسوانا سوق کولو د پاموړ اقتصادي پرمختگ له ځان سره درلود. کله چې په ۱۹۷۰ يمه لسيزه کې د بوتسوانا الماس نړيوالو بازارونو ته لار ومونده، کورنۍ جگړه رامنځته نه شوه، بلکې د دولت لپاره يې ځواکمنې سرچينې رامنځته او دغه سرچينې د عامه خدماتو په برخه کې پر پانگونې ولگول شوې. په بوتسوانا کې د دولت پر وړاندې د بلوا او جگړې گواښونه او انگېزې ډېرې کمې وې. پرانيستو سياسي بنسټونو په ټولنه کې سياسي ثبات ټينگ او د پرانيستو اقتصادي بنسټونو ملا يې ور وتړله. د خبيثه کړۍ برعکس چې په ۱۱ څپرکي کې مو پرې خبرې وکړې؛ پرانيستي اقتصادي بنسټونه د پرانيستو سياسي بنسټونو دوام او موثريت يقيني کوي. بوتسوانا ځکه د طلسم په ماتولو کې بريالی شوه چې تر خپلواکۍ وروسته يې حساسه مقطعه وپېژندله او پرانيستي بنسټونه يې رامنځته کړل. د بوتسوانا ډيموکراټيک گوند او سنتي مشرانو، په ځانگړې توگه په خپله خاما ونه غوښتل، چې د زېښونکو او استبدادي بنسټونو په رامنځته کولو سره ځان د خلکو په بيه شتمن کړي.

### په سوېل کې د زېښناک پای

د ۱۹۵۵ کال د ډسمبر لومړۍ وه. د الاباما د مونگومري ښار پوليس جلب صادروي او د تورن د نيولو وخت د ماينام ۶:۰۶ ثبتوي. د بس ډريور 'جېمز بلک' له ستونزې سره مخ کېږي او پوليسو ته زنگ وهي. دوه تنه پوليس افسران «ډي» او «مکسن» د پېښې ځای ته رسېږي. هغوی په خپل راپور کې وليکل: «موږ ته ټيليفون وشو او کله چې د پېښې ځای ته ورسېدو، د بس ډريور وويل چې هغه له يوې تور پوستې ښځې سره په جنجال اخته شوی. هغه وويل دغه ښځه په بس کې د سپين پوستو لپاره پر ځانگړو شوو څوکيو ناسته ده او له خپل ځايه نه پاڅېږي. موږ هم هغه وليده. د بس ډريور د پوليسو پر جلب لاسليک وکړ. روزا پارکس (سي ايف) د مونگومري ښار د قوانينو د شپږم څپرکي د يوولسمې مادې پر نقض تورنه شوې وه.» د الاباما د جېم کرو قوانينو له مخې د کليولنډ لين په بسونو کې د سپين پوستو لپاره پر ځانگړي شوي سټ باندي د روزا پارکس ناسته يو جرمي عمل و. پارکس د محکمې پر څلور ډالره لگښت سربېره، لس ډالره نغدي جریمه شوه. پارکس عادي ښځه نه وه. هغه د تور پوستو د

پرمختګ ملي ټولني «NAACP» د مونګومري خانګې منشي وه چې د امريکا په سوېلي ايالتونو کې د تبعيض او بنسټونو د اصلاح په برخه کې يې اوږده مبارزه کړې وه. د هغې نيولو د «بسونو پرېکون» په نامه پراخ اعتراضونه را وپارول، چې د دې خوځښت په سر کې مارتين لوتر کينګ و. د ډسمبر په درېيمه کينګ او نورو تور پوستو مشرانو د 'بسونو همغږی پرېکون' تنظيم کړ او ټولو تور پوستو ته وويل شول چې د مونګومري په بسونو کې تګ راتګ و نه کړي. دا يو بريالی پرېکون و، چې د ۱۹۵۶ کال د ډسمبر تر شلمې پورې يې دوام وکړ. دغه پرېکون سبب شو چې د امريکا متحده ايالتونو ستره محکمه په الاباما کې د تور پوستو او سپين پوستو لپاره په بسونو کې د جلا ځايونو په اړه قانون لغوه کړي. د مونګومري د بسونو پرېکون د متحدو ايالتونو په سوېل کې د مدني حقونو غورځنگ لپاره ډېر ارزښت درلود. دا غورځنگ د هغو پېښو د لړۍ او بدلونونو يوه برخه وه چې بالاخره په سوېل کې د طلسم ماتېدو او په بنسټونو کې د اساسي بدلون لامل شو. لکه څرنګه چې په دولسم څپرکي کې مو وليدل، په سوېلي ايالتونو کې ځمکوالو واکمنانو تر کورنۍ جګړې وروسته د پخوا په څېر د زېښونکو سياسي او اقتصادي بنسټونو پر بيا جوړولو لاس پورې کړ. که څه هم د دغو بنسټونو ځيني عناصر له منځه لاړل، لکه مريټوب منع شو، خو په جنوب کې يې پر اقتصادي انگېزو او هوساينې منفي اثرات پرېښودل. هغه مهال د امريکا جنوبي ايالتونه د نړۍ د يو شمېر نورو هېوادونو په نسبت په مراتبو بېوزله وو. خو په ۱۹۵۰ مه لسيزه کې د سوېلي ايالتونو په بنسټونو کې بدلون دغه سيمه د چټکې ودې په لور خوځوله. هغه زېښونکي بنسټونه چې د امريکا په سوېل کې له منځه يووړل شول، د بوتسوانا تر خپلواکۍ مخکې زېښونکو بنسټونو سره متفاوت و. هغه حساسه مقطعه چې د دې بنسټونو له منځه وړلو ته يې زمينه برابره کړې وه، هم متفاوته وه. خو په ورته وخت کې ترمنځ يې څو وجوهات هم وو. له ۱۹۴۰ مې لسيزې وروسته هغه کسان چې د زېښونکو بنسټونو او تبعيض له اړخه ډېر زيانمن وو لکه روزا پارکس، د دې ناخوالو پر وړاندې د مبارزې لپاره تر پخوا لا ډېر منسجم او منظم شول. په ورته وخت کې د متحده ايالتونو سترې محکمې او فدرالي حکومت بالاخره په سوېل کې د زېښونکو بنسټونو د اصلاح او بدلون لپاره اقدامات پيل کړل. د جنوب سياسي بنسټونو هم تر کورنۍ جګړې مخکې او هم وروسته، څرګند اقتصادي منطق درلود چې د سوېلي افريقا له اپارټايد رژيم سره يې دومره توپير نه و: سترو فارمونو او ځمکو ته د ارزانه کاري قوې برابرول. خو له ۱۹۵۰ مې لسيزې وروسته دغه منطق مخ په زوال شو، دليل يې دا و چې د دويمې نړيوالې جګړې له امله له جنوب څخه د تور پوستو د مهاجرت پراخه لړۍ پيل شوې وه. په ۱۹۴۰ مې او

۱۹۵۰ مې لسيزه کې د يادو کډوالو شمېر په اوسط ډول ۱۰۰ زرو تنو ته رسېده. په ورته وخت کې په سوېل کې د کرنې په برخه کې د نوې ټکنالوژۍ ترويج په کروندو کې د ډېر کاري ځواک يا بشري قوې اړتيا ورځ تر بلې کموله. د سترو ځمکو زياتره کروندگر به د پنبې ټولولو لپاره استخدامېدل. په ۱۹۵۰ کال کې د جنوب کابو ټوله پنبه د لاس په واسطه راټولېده. په ۱۹۶۰ کال کې د الاباما په لويو ښارونو، د لويزينا او ميسيسي پي ايالتونو کې کابو له نيمايي زيات توليدات ميکانيزه شول. کله چې په جنوب کې د تور پوستو استعمار سخت شو، نو د سترو ځمکوالو تقاضا هم ورته کمه شوه او له همدې امله وه چې په جنوب کې واکمني طبقې ته د زېښتونکو سياسي بنسټونو د دوام لپاره پلمه له منځه لاړه. البته دا په دې معنا نه وه چې هغوی په خپله خوښه د بنسټونو بدلون ته غاړه ږدي، بلکې د فدرالي حکومت او د سوېل د تورپوستو يوه اېتلاف دې ته زمينه برابره کړه چې د استعمار پر وړاندې او د مدني ازاديو د خونديتابه لپاره مبارزه وکړي، چې پايله کې په جنوب کې د اقتصادي ودې پر وړاندې پراته خنډونه له منځه يووړل شول. د بدلون او اصلاحاتو مهم خوځښت د مدني حقونو له غورځنگ څخه سرچينه اخيسته. تور پوستو په جنوب او په ځانگړې توگه په مونگومري کې په خپل قوت او مبارزې سره وکولای شول چې زېښتونکي بنسټونه چلنج کړي او په دې برخه کې تر ټولو پيش قدمه شي. خو هغوی په دې کار کې يوازې نه وو، ځکه چې جنوب له متحده ايالتونو جلا نه و او د جنوب واکمنان د گواتيمالا د واکمنې طبقې په څېر خپلواک نه و. جنوب د امريکا متحده ايالتونو د يوې برخې په توگه د امريکا د اساسي قانون او فدرالي قوانينو تابع و. بالاخره د امريکا سترې محکمې او حکومت په جنوب کې د بنسټيزو اصلاحاتو ملاتړ وکړ. د دې ملاتړ اغېز دا و، چې د مدني حقونو غورځنگ وکولای شول چې تر جنوبي ايالتونو هم د باندي غږ ورسوي او د فدرالي دولت له لوري يې په حرکت راوړي. د جنوبي ايالتونو په بنسټونو کې بدلون او اصلاحات په ۱۹۴۴ کال کې د سترې محکمې تر پرېکړې وروسته د فدرالي دولت له لوري پيل شول. سترې محکمې په همدې کال کې هغه قانون لغوه کړ چې له مخې يې په جنوبي ايالتونو کې په مقدماتي ټاکنو کې يوازې سپين پوستو گډون کولای شوای. په جنوب کې د بنسټونو د اصلاح په پروسه کې فدرالي قوانينو محوري رول ولوباوه. په ۱۹۵۷ کال کې د مدني حقونو د لومړني قانون د تصويب په غبرگون کې سټرام تارمونډ چې په جنوب کې د فدرالي حکومت د مداخلې مخالف و او بيا وروسته سناتور شو؛ ۲۴ ساعته او ۱۸ دقيقې يې له وقفې پرته اعتراضې ويناوې او غونډې وکړې، خو د قانون د تصويب مخه ونيسي او يا هم لږ تر لږه يې د تصويب پروسه وځنډوي. هغه په خپلو ويناوو کې د ازادۍ

اعلامیې له لوستلو نیولې تر بېلابېلو تیلیفونونو چې کول یې، د دې کار مخالفت وکړ، خو ځای یې ونه نیوه. د ۱۹۵۷ کال قانون په ۱۹۶۴ کال کې د مدني حقونو پر قانون بدل شو چې پر اساس یې په ټولو ایالتونو کې هر راز توکمیز توپیر غیر قانوني اعلان شو. د ټاکنو په اړه د ۱۹۶۵ قانون د تور پوستو لپاره ټول هغه شرایط چې د رایې ورکونې لپاره ورته وضعه شوي وو، لکه- سواد لرل، د مالیاتي توانایی او نور- لغوه شول. د دې قانون له مخې همدا راز پر ایالتي ټاکنو مرکزي دولت ته د لا ډېر نظارت حق ورکړل شو. دغه ټول بدلونونه د جنوبي ایالتونو په بنسټونو کې د اصلاحاتو او سمونو له برکته وو. مثلاً؛ په ۱۹۶۰ کال کې په میسیسی پی کې یوازې ۵ سلنه پر شرایطو برابر و تور پوستو په ټاکنو کې گډون کړی و، خو په ۱۹۷۰ کال کې دا شمېره ۵۰ سلنې ته ورسېده. په الاباما او کارولینا ایالتونو کې په ۱۹۶۰ کال کې ټولو ۱۰ سلنه رایه ورکوونکو په ټاکنو کې برخه اخیستې وه، په داسې حال کې چې په ۱۹۷۰ کال کې دا کچه ۵۰ سلنې ته لوړه شوه. په ټاکنیز نظام کې دغه بنسټیز بدلون په ملي او محلي کچه بدلونونه له ځان سره لرل. تر ټولو مهمه دا چې په جنوب کې د تبعیض امیزه او زیښونکو بنسټونو د دوام په اړه د واکمن ډیموکرات گوند چې تارموند یې هم غړی و، دریځ بدل شو او هغه هم د دې بدلون ملگری شو. وروسته په اقتصادي بنسټونو کې د پراخو بدلونونو لپاره لار پرانیستل شوه. په ۱۹۶۰ مه لسيزه کې تر بنسټي بدلونونو مخکې په جنوب کې د نساجی فابریکو یوازې ۵ سلنه کارکوونکي تور پوستان وو، خو د مدني حقونو قانون دا نا انډوله وضعیت پای ته ورساوه. په ۱۹۷۰ کال کې دا کچه ۱۵ سلنې او په ۱۹۹۰ کال کې ۲۵ سلنې ته پورته شوه. په اقتصادي برخه کې د تور پوستانو پر وړاندې تبعیض مخ په کمېدو شو، په تعلیمي برخو کې ورته اسانتیاوې او فرصتونه زیات شول او په پایله کې په جنوب کې د کار بازار رقابتي بڼه خپله کړه. په جنوب کې د پرانیستو بنسټونو په جوړېدو سره اقتصادي پرمختگونه هم چټک شول. په ۱۹۴۰ کال کې په جنوبي ایالتونو کې د سړي سر کلنی عاید د نورو ایالتونو په نسبت ۵۰ سلنه و، خو د ۱۹۴۰ مې لسيزې په پای او د ۱۹۵۰ مې لسيزې په سر کې په وضعیت کې بدلون راغی. د بوتسوانا په څېر د امریکا متحده ایالتونو کې هم د ستونزې د حل کیلي، د سیاسي او اقتصادي بنسټونو پرانیست کول و. په جنوبي ایالتونو کې دغه بدلون د زیښونکو بنسټونو او د ډیموکراتانو د یو گوندي نظام په پایله کې چې تورپوستي یې سخت کړولي او ځورولي وو، سر راپورته کړ. موجوده بنسټونو یو ځل بیا د بدلون مسیر په نښه کړ.



## د چين بيا ظهور

په چين کې د ماوو زیدونگ «Mao Zedong» په مشرۍ کمونېست گوند بالاخره د شيانکای شېک په مشرۍ ملتپال رژیم را نسکور کړ او د اکتوبر په لومړۍ د «چين د خلکو جمهوریت» اعلان شو. په ۱۹۴۹ کال کې د چين نويو تاسيس شوو سياسي او اقتصادي بنسټونو سخته زېښونکې بڼه لرله. په سياسي لحاظ، دغو بنسټونو د چين د کمونېست گوند په اډانه کې دیکتاتورشيپه ځانگړنې لرلې. د کمونېستي نظام تر جوړېدو وروسته په چين کې بل هېڅ سياسي سازمان او جوړښت ته د فعاليت اجازه ور نه کړل شوه. د ماوو تر مرگه پورې (۱۹۷۶) ټول کمونېست گوند او دولت د هغه په انحصار کې و. د واک دغه ډول په چين کې سخت زېښونکي سياسي او اقتصادي بنسټونه وزېږول. ماوو ډېر ژر ملکیتونه ملي کړل او د خصوصي مالکیت ټول ډولونه یې له منځه یووړل. نوموړي هغه ځمکوال او کسان چې د ده په نظر د نظام مخالف و، اعدام کړل. د بازار اقتصادي نظام چورلټ له منځه یووړل شو. د لرو پرتو سیمو خلک په اشتراکي کروندو او ځمکو کې بوخت کړل شول. پیسې او مزد پر «work points» بدل شول چې د توکو په بدل کې پرې راکړه ورکړه ترسره کېده. د سياسي او اقتصادي فعالیتونو د کنټرول په موخه په ۱۹۵۶ کال کې د هېواد دننه د خلکو د راتگ راتگ لپاره پاسپورټونه جوړ شول چې هېچا د دولت له اجازې پرته په داخل کې چېرته سفر نه شواي کولای. ټولې صنایع په یوه بڼه ملي شوې او ماوو د یوه پنځه کلن پلان پر بنسټ چې له شوروي اتحاد څخه په تقلید جوړ شوی و، د صنعت د پراختیا هڅې پیل کړې. د ماوو رژیم چې پر زېښونکو بنسټونو ولاړ و، هڅه کوله چې د هېواد سرچینې وزېښي. په سیریلیون کې د بازار موندنې بورډ په څېر، د چين کمونېست گوند د وریجو او حبوباتو په گډون ټول کرنیز محصولات انحصار کړل، چې کروندگري تر سخت فشار لاندې راوستل. کمونېست گوند د صنعتي کېدو تر لومړني پلان وروسته په ۱۹۵۸ کال کې د «لوی ټوپ مخ په وړاندې» تر نامه لاندې دویم پنځه کلن پلان معرفي کړ. ماوو اعلان وکړ چې په هر کور کې د اوسپنې د کوچنیو تولیدي فابریکو په جوړېدو سره به د اوسپنې کلنی تولید دوه برابره شي. هغه ادعا وکړه چې چين به په راتلونکو پنځلسو کلونو کې د اوسپنې د تولید په برخه کې له برېتانيا مخکې شي. خو ستونزه دا وه چې دغه هدف ته د رسېدو لپاره هېڅ عملي پلان موجود نه و. دغه هدف ته د رسېدو لپاره د زرو اوسپنو را ټولولو ته اړتیا وه او خلک مجبور وو چې خپل لوبښي او حتی کرنیز وسایل- لکه بېلچې او سپارې هم- د اوسپنې د تولید لپاره په فابریکو کې ویلې کړي.

هغه کارگران چې ټاکل شوي وه په کروندو کې بوخت کرل شي، خپل کرنيز وسايل به يې ويجاړول او بيا يې په فابريکو کې ويلې کول. د ماوو دغې تگلارې د چين په کليوالي سيمو کې ناورين زېږوونکې قحطي او لوږه خپره کړه. که څه هم ځيني پوهان دا پېښه هغه مهال په چين کې د رامنځته شوې وچکالۍ له امله گڼي، خو پر دې هېڅوک سترگې نه شي پټولای چې د ماوو د «ستر خېز مخ په وړاندې» تگلارې له ۲۰ تر ۴۰ ميليونه انسانان د مرگ خولې ته ور کړل. مور نه پوهېږو چې دا شمېر دقيقاً څومره و، ځکه د هغو ارقامو او معلوماتو را ټولولو ته اجازه نه وه چې د ماوو جنايتونه او ظلمونه يې برېښول. په دې وخت کې د سړي سر کلنی عايد د پخوا په پرتله يو پر څلورمه برخه راټيټ شو. د لوی توپ مخ په وړاندې تگلارې يو اغېز دا و، چې د «دينگ شياپونگ» په څېر کسانو چې د کمونېست گوند د انقلاب پر مهال يو بريالی جنرال گڼل کېده او خپل گڼ کين اړخي مخالفين يې اعدام کړي وو، خپل دريځ بدل کړ. هغه په ۱۹۶۱ کال کې د چين په گوانزو کې يوې غونډې ته وويل: «مهمه نه ده چې پيشو توره ده او که سپينه، بڼه پيشو هغه ده چې مورک ونيولی شي.»

دا مهمه نه وه چې تگلارې کمونېستي بڼه لرله او که نه؛ بلکې چين داسې تگلارو ته اړتيا لرله چې توليد يې تشويق او خلک يې ماره کړي وای. دينگ ډېر ژر خپلې څرگندونې عملاً په سترگو وليدې. د ۱۹۶۶ کال د مې پر شپاړسمه ماوو اعلان وکړ چې انقلاب د «بورژوا» له لوري چې غواړي د چين کمونېستي ټولنه ړنگه او پانگوالي رامنځته کړي، تر گواښ لاندې دی. هغه يې په غبرگون کې لوی پرولتاريایي کلتوري انقلاب چې د «کلتوري انقلاب» په نامه پېژندل کېده، اعلان کړ. کلتوري انقلاب شپاړس مهم ټکي لرل، چې لومړی يې داسې و: «که څه هم بورژوا اوس له منځه تللي، خو لا هم هڅه کوي چې د خپلو زړو افکارو، دودونو او د استثمارگرې طبقې د عاداتو له لارې خلک فاسد کړي، د هغوی ذهنيت بدل کړي او لاس وپنې اچوي چې بيا صحنې ته راشي. پرولتاريا بايد وينس اوسي او د هغوی پر وړاندې مبارزه وکړي: دا طبقه بايد له ايډيالوژيک پلوه د بورژوازی د شته ناخوالو له امله وننگول شي او د ټولني د بدلون لپاره د پرولتاريا نوي افکار، دودونه، کلتورونه او عادتونه خپل کړي. په اوس وخت کې زموږ هدف دا دی چې په واک کې د واکمنو کيټېلېستانو پر وړاندې مبارزه وکړو او نابود يې کړو، د بورژوازي اکاډميکې او ايډيالوژيکې ريښې نقد او وچې کړو، ټول استثمارگر طبقات له منځه یوسو، تعليمي نظام، ادبيات، هنرونه او ټول هغه بنيادي جوړښتونه چې د سوسيالېستي اقتصاد اړتياوې نه شي ځوابولی، بايد نابود کړل شي، څو په دې توگه د يوې سوسيالېستي ټولني منل کېدو او رامنځته کېدو ته لار پرانېستل شي.»

کلتوري انقلاب هم ډېر ژر د لوی توپ مخ په وړاندې تگلارې په خپر پر اقتصاد او انساني ژوند ويجاړوونکې اغېزې وکړې. په ټول هېواد کې د سور گارډ ډلگۍ جوړې شوې: د کمونېست گوند هغه ځوان او علاقمند غړي چې د رژيم مخالفين به يې تصفيه کول. گڼ کسان ونيول شول، ووژل شول او يا هم لرې سيمو ته تبعيد کړل شول. ماوو به په هېواد کې د پراخېدونکي تاوتريخوالي په اړه اندېښنو ته په ځواب کې ويل: «دا هټلر سپرې حتی تر دې هم وحشي و. ډېر وحشي. ايا همداسې فکر نه کوئ؟ څومره چې ډېر وژلی شي، هغومره بڼه انقلابي يې.»

دينگ د کيټلېسټ په تور په ۱۹۶۷ کال کې بندي شو او بيا په ۱۹۶۹ کال کې جيانگ شي ولايت ته تبعيد او هلته د ټراکټور جوړونې په يوه فابريکه کې استخدام شو. په ۱۹۷۴ کال کې د نوموړي د حيثيت اعاده وشوه او لومړي وزير ژو اينلاي، ماوو وهڅاوه چې دينگ د لومړي وزير مرستيال وټاکي. په ۱۹۷۵ کال کې دينگ ته د دريوو مهمو گوندي سندونو د چمتو کولو چارې ور وسپارل شوې چې په اجرا کېدو سره يې نوي بدلونونه رامنځته کېدل. په دې بدلونونو کې د لوړو زده کړو بيا احيا، د صنعت او کرنې په سکتورونو کې د مادي انگېزو هڅول او له گوند څخه د کين اړخو شړل شامل و. په دې وخت کې د ماوو روغتيايي حالت ناوړه شو او قدرت په زياتېدونکي بڼه د چيپيانو لاس ته پرېوت، کوم چې دينگ شياپونگ له واک څخه د هغوی د شړلو تصميم درلود. د ماوو مېرمن جيانگ کينگ او هغې ته درې نور نږدې کسان چې د «څلور کسيز بانډ» په نامه يادېدل، د کلتوري انقلاب او د هغه په ملاتړ د مخالفينو د ځپلو کلک ملاتړي وو. هغوی علاقمند وو چې د کمونېست گوند تر ديکتاتوري لاندې دغې تگلارې ته دوام ورکړي. د اپرېل په پنځمه د 'تيان من' په ميدان کې د 'ژو اينلاي' د نمانځنې خود جوشه مراسم د حکومت ضد اعتراضاتو باندې بدل شول. څلور کسيز بانډ د لاريون ملامتيا پر دينگ واچوله او يو ځل بيا ټول واکونه ترې واخيستل شول او گوښه شو. د دې پر ځای چې دينگ له نظام څخه کين اړخي گوښه کړي، هغه په خپله د کين اړخو له لوري پر کور کېنول شو. د ژو اينلاي تر مړينې وروسته ماوو د دينگ پر ځای هوا گوفينگ د سرپرست لومړي وزير په توگه وټاکه. په ۱۹۷۶ کال کې د واک د نسبي خلا په ترڅ کې هوا له فرصت څخه په استفادې خپل ځان او قدرت غښتلي کړل. د همدې کال په سپټمبر کې يوه حساسه مقطعه رامنځته شوه: د ماوو مرگ. د چين کمونېست گوند د ماوو تر سلطې لاندې و، چې لوی توپ مخ په وړاندې او کلتوري انقلاب يې د حکومت لوی ابتکار و. د ماوو په

مړینې سره د واک رښتینې تشه رامنځته شوه او دا پېښه په گوند کې د هغو کشمکشونو او اختلافونو پایله وه چې د موجوده وضعیت د عواقبو په اړه یې بېلابېل لیدلوري او باورونه لرل. څلور کسيز باند په واک کې د خپل ځان او کمونېست گوند د پاتې کېدو لپاره د کلتوري انقلاب د تگلارې دوام غوښت. هوا گوفینګ غوښتل چې له کلتوري انقلاب څخه ځان جلا کړي، خو له هغه فاصله نیول ورته ستونزمن و ځکه چې نوموړي په دولت کې دغه مقام ته د رسېدو لپاره ځان د همدې انقلاب پوروړی باله. هغه د ماوو د لیدلوري پر ځای د یوه نوي منځلاري لیدلوري پلوی و. لکه څرنګه چې په ۱۹۷۷ کال کې د چین کمونېست گوند خپرونې «د خلکو ورځپاڼې» ولیکل، هغه ټوله خبره په دوه ځله د «هر هغه څه» جمله کې خلاصه کړه. هوا وویل: «موږ به 'هر هغه څه' چې د مشر ماوو پرېکړه او تگلاره وه او 'هر هغه څه' چې د مشر لارښوونې وې، هغه به عملي او تعقیبوو.»

دینګ شیاپونګ هم د هوا په څېر د کمونېستي رژیم له منځه وړل او پر ځای یې پرانیستو بازارونو سمبالول نه غوښتل. دی هم د هغو کسانو له ډلې و چې د کمونېستي انقلاب له برکته واک ته رسېدلی و، خو هغه او ملګري یې په دې باور وو، چې بې له دې چې سیاسي واک ته یې خطر پېښ شي، کولای شي چې اقتصادي پرمختګ ته لار هواره کړي: له دې کبله چې د چین د خلکو اقتصادي ژوند سخت بدلون ته اړتیا لرله او له بل پلوه د ماوو د واکمنۍ او کلتوري انقلاب په ترڅ کې د کمونېست گوند ټول مخکښ مخالفین خپل شوي او ځورول شوي وو، هغوی تر زېښونکو بنسټونو لاندې د اقتصادي ودې د داسې طرحې عملي کول غوښتل چې واک ته یې زیان و نه رسېږي. دې هدف ته د رسېدو لپاره هغوی باید نه یوازې له کلتوري انقلاب، بلکې د ماوو له میراثي بنسټونو سره هم مخه ښه کړې وای. هغوی درک کړې وه چې اقتصادي وده یوازې د پرانیستو بنسټونو په وجود کې شونې ده. له همدې امله یې د اقتصادي نظام د اصلاح او د بازار د هڅوونکو عواملو د پیاوړتیا غوښتنه کوله. هغوی دغه راز غوښتل چې د خصوصي مالکیت حقونه پراختیا ومومي، په ټولنه او اداراتو کې د کمونېست گوند رول کم شي او بالاخره د طبقاتي مبارزې له مفاهیمو څخه خلاصون ومومي. د دینګ ډلې هم د بهرنۍ پانګونې او سوداګرۍ ملاتړ کاوه او له نړیوال اقتصاد سره د همغږي کېدو لپاره د جسورانه پالیسیو غوښتونکي وه. خو په منځ کې پراته خنډونه زیات وو. د پرانیستو اقتصادي بنسټونو جوړول او د کمونېست گوند له منګولو د اقتصاد را خلاصول لا د پلان برخه نه وه. د هوا گوفینګ د واک پیاوړتیا او د څلور کسيز باند پر وړاندې د دې واک کارول د چین لپاره د عطف ټکی و. د ماوو تر مړینې یوه میاشت وروسته هوا د څلور کسيز باند پر

وراندې کودتا وکړه او هغوی يې ونيول. هغه د ۱۹۷۷ کال په مارچ کې دینګ بېرته خپل پخواني مقام ته راوست. دا او په راتلونکي کې نور بدلونونه یو انکار نه منونکی حقیقت و. دینګ د کلتوري انقلاب پر وړاندې ښکاره مخالفت پیل کړ او هغه کسان يې چې د ده په څېر ځورول شوي وو، د کمونېست گوند مهمو پوستونو ته راوستل. هوا لا هم په کلتوري انقلاب کې نښتی و. نوموړی تازه د واک مرکزیت ته رسېدلی و او لکه څرنګه چې دینګ د کلونو په اوږدو کې د اړیکو رسمي او غیر رسمي شبکې جوړې کړې وې، هوا په دې برخه کې کمزوری و. دینګ په خپلو ویناوو کې د هوا پر سیاستونو نیوکې پیل کړې. د ۱۹۷۸ کال په سپټمبر کې هغه په ښکاره ډول د «دوه هر هغه څه» پر اصطلاح نیوکه وکړه او ویې ویل؛ «د دې پر ځای چې د ماوو کړنې د خپلې تگلارې اساسات وگرځوو، سمه لار دا ده چې له باورونو څخه حقایقو ته لار شو.»

دینګ عامه افکار د هوا پر ضد کړل او په چین کې دغه نوی تحول په ۱۹۷۸ کال کې د «ولسواکۍ دېوال غورځنګ» په نوم په یوه پیاوړې حرکت کې لا ښه منعکس او وځلېد. د دې حرکت له لارې خلکو د خپل هېواد د وضعیت په اړه په پوسترونو کې لیکل شوي شکایتونه او اعتراضونه په بېجنگ کې پر یوه دېوال وڅړول. د ۱۹۷۸ کال په جولای کې د دینګ یوه نږدې ملاتړي 'هو قیامو' د اقتصادي اصلاحاتو ځیني اصول وړاندې کړل. د دې اصولو له مخې شرکتونو ته لا ډېر واکونه او د عمل ابتکار ورکول کېده، تر څو د خپلو تولیداتو په اړه په خپله تصمیم ونیسي. همدارنګه د یادو اصولو پر بنسټ بازار ته باید اجازه ورکړل شي چې بېې د عرضې او تقاضا پر بنسټ وټاکي، نه دا چې د دولت له لوري تنظیم شي او همدارنګه پر اقتصاد وضع شوي دولتي مقررات باید په لویه کچه محدود شي. که څه هم دا وړاندیزونه هغه وخت ډېر افراطي برېښېدل، خو دینګ شیاپونګ دا خطر پر ځان ومانه. د ۱۹۷۸ کال په نومبر او ډسمبر کې د گوند د مرکزي کمېټې په یوولسم پوښم «غونډه» کې برخلیک ټاکوونکې پرېکړه وشوه. د هوا له مخالفونو سره سره، پرېکړه وشوه چې گوند به تر دې وروسته د طبقاتي مبارزې پر ځای خپل ټول پام د اقتصادي موډرنیزېشن لور ته وړ اړوي. د گوند پوښم په یو شمېر ولایتونو کې د «کورنیو ځواب ویونکی ازماينېستي سیستم» پلي کړ، چې له مخې يې د اشتراکي کړنې پر ځای خلکو ته د کښت او تولید په برخه کې تشویقي پروگرامونه معرفي شول. کال وروسته مرکزي کمېټې د دینګ له باورونو حقایقو ته 'تگلاره په رسمیت وپېژنده او اعلان يې وکړ چې کلتوري انقلاب د چین د خلکو لپاره یو ستر ناورین و. دینګ په دې موده کې په گوند، پوځ او دولت کې د خپلو ملاتړو د گومارنې لړۍ جاري ساتلې وه. که څه

هم نوموړي بايد په تدريجي توگه د گوند مرکزي کمېټه د هوا له پلويانو تصفيه کړې وای، خو د هغه دا کار د دوو موازي قدرتونو د رامنځته کېدو سبب شو. په ۱۹۸۰ کال کې هوا د صدارت له مقامه گوښه کېدو ته اړ ایستل شو او پر ځای يې ژو زیانگ راغی. هوا په ۱۹۸۲ کال کې له مرکزي کمېټې هم لرې کړل شو. خو دینګ یوازې په همدې بسنه و نه کړه. په ۱۹۸۲ کال کې د گوند د دولسمې کنگرې او بیا د ۱۹۸۵ کال په ډسمبر کې د گوند د ملي کنفرانس له لارې نوموړی وتوانېد چې په کمونېست گوند کې د مشرتابه او جگپوړو کادرونو په کچه بشپړ او بنسټیز اصلاحات رامنځته کړي. گوند ته نوي ځوان کدرونه چې سمون پاله افکار يې لرل، راوستل شول. که ۱۹۸۰ کال له ۱۹۸۵ سره پرتله کړو، د پولیتبورو یا د گوند دفتر له ۲۶ غړو څخه ۲۱ تنه، د گوند سکرتریت له ۱۱ غړو څخه ۸ تنه او د لومړي وزیر له ۱۸ مرستیالانو څخه ۱۰ يې بدل شوي وو. اوس چې دینګ او د هغه سمونپاله ملگرو سياسي انقلاب بريالیتوب ته ورساوه او پر ټول دولت يې ولکه ټینګه کړه، په اقتصادي بنسټونو کې يې د اصلاحاتو لړۍ پیل کړه. لومړی يې د کرنې له سکتوره پیل کړه: په ۱۹۸۳ کال کې د 'هو قیامو' د طرحې له مخې د کورنیو ځواب ویونکی سیستم چې خلک يې کښت ته هڅول، په ټول هېواد کې عملي شو. په ۱۹۸۵ کال کې د غلو دانو د پېرلو دولتي سیستم لغوه او ځای يې د داوطلبو قراردادونو سیستم ونيو. په همدې کال کې د کرنیزو محصولاتو د بيو دولتي کنټرول کې د پاموړ کموالی راغی. په ښاري اقتصاد کې دولتي تصدیو ته ډېر واکونه ورکړل شول او د بهرنۍ پانګونې د جذب لپاره 'څلور پرانیستي ښارونه' معرفي شول. لومړی کلیوالي اقتصاد په حرکت راغی. د کرنې په سکتور کې د تشویقوونکو پروگرامونو د عملي کېدو له لارې د کرنیزو تولیداتو د گټمنتیا کچه خورا لوړه شوه. سره له دې چې په ۱۹۸۴ کال کې لږ شمېر خلک په کرنه کې بوخت وو، خو د ۱۹۷۸ کال په پرتله په دې کال کې د غلې حاصلات یو پر درې زیات شول. زیاتره کسانو په کلیو کې پانګونې ته مخه کړه. کله چې له ۱۹۷۹ کال وروسته نویو شرکتونو ته له دولتي هغو سره د رقابت اجازه ورکړل شوه، د کلیوالي سیمو پانګوالو ته هم حق ورکړل شو چې د دولت صنعتي پلان جوړونې سیستم څخه بهر وده او فعالیت وکړي. د صنعت په سکتور کې هم په تدریج سره اقتصادي تشویقوونکي پروگرامونه عملي شول، په ځانګړې توګه د دولت تر کنټرول لاندې فابریکو لپاره. په دې مرحله کې د خصوصي سازی په برخه کې کوم پرمختګ نه تر سترگو کېده او دغه پروسه د ۱۹۹۰ یمې لسیزې تر نیمايي پورې وغځېده. له سختو زیښوونکو بنسټونو څخه د جلا کېدو او د پرانیستو بنسټونو په لور د حرکت پر مټ، چین یو ځل بیا ظهور وکړ. د کرنې، صنعت، بهرنۍ پانګونې

او ټکنالوژۍ په برخو کې د هڅو وونکو پروگرامونو تطبیق، چین د چټکې اقتصادي ودې پر مسير ور برابر کړ. لکه څرنګه چې په راتلونکي فصل کې به پرې وغږېږو، که څه هم دا دوره د کلتوري انقلاب په څېر ځپونکي نه وه او د اقتصادي بنسټونو يو شمېر برخې پرانيست شوي وې، خو دا وده د زېښتونکو سياسي بنسټونو تر سيوري لاندې وه. خو دغو ټولو بدلونونو ته بايد په کمه سترګه ونه کتل شي. که چین سياسي بنسټونه بدل نه کړل، خو طلسم يې مات کړ. د بوتسوانا او د امريکا متحدو ايالتونو د جنوب په څېر په چین کې هم د ماوو تر مړينې وروسته د تاريخ حساسه مقطعه رامنځته شوه. دلته هم د تاريخ نا اټکل شوی مسير و، په حقيقت کې ژور نا اټکل شوی؛ ځکه چې په واک کې د پاتې کېدو لپاره د څلور کسيز باندې مبارزه يوه انکار نه منونکې پېښه وه او که مات شوی نه وای، چین به اوس هغې اقتصادي ودې ته چې په تېرو دريو لسيزو کې يې تجربه کړې، نه وای رسېدلی. دا هم د يادولو وړ ده، چې 'لوی ټوپ مخ په وړاندې' او 'کلتوري انقلاب' هم په چین کې بدلون ته تلوسه زياته کړه، چې دينګ شياپينګ او د هغه ملګري يې د سياسي مبارزې ګټونکي کړل. د بوتسوانا، چین، د امريکا جنوبي ايالتونو د برېټانيا پرتمين انقلاب، د فرانسې انقلاب او په جاپان کې د امپراتور ميجي د بيا راستنېدو پېښې په ښکاره جوتوي چې تاريخ له وړاندې ليکل شوی تقدير نه دی. پر خبيثه کړۍ سربېره، زېښتونکي بنسټونه کېدای شي چې پر پرانيستو هغو بدل شي، خو دا کار نه په خپل سر کېږي او نه هم اسانه دی. د پرانيستو بنسټونو په لور د حرکت لپاره يوه ملت ته د بېلابېلو فکتورونو ګډوله او په ځانګړې توګه د بدلون لپاره له ستر اېتلاف سره مل حساسه مقطعه يا د اغېزناکو بنسټونو موجوديت ډېر اړين دي. د دې ترڅنګ، بخت هم مهم دی، ځکه چې تاريخ تل خپلې پانې په ناڅاپي ډول اړوي.

## پنځلسم څپرکی

### د هوساینې او بېوزلې په اړه پوهېدل

#### تاریخي ریښې

نن ورځ د نړۍ په بېلابېلو برخو کې د خلکو د ژوندانه د معیارونو ترمنځ ستر او ژور توپيرونه وجود لري. د افریقا د جنوبي صحرا، د سوېلي اسیا او د مرکزي امریکا د اکثریت وگړو په پرتله د امریکا متحده ایالتونو حتی بېوزله وگړي هم ورځنۍ عاید لري او روغتیايي خدمتونو، زده کړو، عامه خدمتونو او اقتصادي او ټولنیزو فرصتونو ته لاسرسی لري. د سوېلي او شمالي کوریا، د دوو نوگالسونو او د متحده ایالتونو او مکسیکو ترمنځ توپيرونه چې په تېرو فصلونو کې پرې وغږېدو، د نا انډولۍ نسبتاً نوې پېښې دي. مکسیکو پنځه سوه کاله مخکې د ازتېک دولت د ټاټوبي په توگه، د خپلو شمالي گاونډیو په پرتله خورا شتمن هېواد و او د امریکا متحده ایالتونه تر نولسمې پېړۍ پورې له مکسیکو سره د سیالۍ جوگه نه و. حتی د دوه نوگالس ښارونو ترمنځ توپيرونه ډېره اوږده مخینه نه لري. کله چې تر دویمې نړیوالې جگړې وروسته کوریا د ځمکې په ۳۸ درجو کې پر دوو برخو ووېشل شوه، د شمالي او سوېلي کوریاگانو تر منځ هغه اقتصادي، ټولنیز او کلتوري توپيرونه چې اوس یې وینو، هغه وخت هېڅ نه و. دغه ستر اقتصادي توپيرونه چې اوس یې د نړۍ په بېلابېلو برخو کې وینو، په تېرو ۲۰۰ کلونو کې رامنځته شوي دي. ایا دغه توپيرونه ضرور باید رامنځته شوي وای؟ ایا دا په تاریخي، جغرافیايي، کلتوري او یا قومي لحاظ له وړاندې ټاکل شوی برخلیک و چې لوېدیځه اروپا، متحده ایالتونه او جاپان د افریقا جنوبي صحرا، لاتینې امریکا او چین په پرتله په تېرو ۲۰۰ کلونو کې خورا شتمن شول؟ ایا په اتلسمه پېړۍ کې په برېتانيا کې د صنعتي انقلاب رامنځته کېدل او بیا لوېدیځې اروپا، د اروپا ځینو نورو برخو، شمالي امریکا او استرالیا ته د دې انقلاب څپرېدل یوه حتمي او انکار نه منونکې پېښه وه؟ ایا دا نړیوال تصور چې که پرتمین او صنعتي انقلابونه په پيرو کې رامنځته شوي وای او بیا پيرو لوېدیځه اروپا اشغال او سپین پوستي یې په مریتوب کې اخیستي وای، امکان لري او که یوازې یوه علمي افسانه ده؟

دغو پوښتنو ته د ځواب ویلو لپاره موږ یوې داسې تیورۍ ته اړتیا لرو چې دا ځواب کړي، ولې یو شمېر ملتونه شتمن او ځیني نور ناکام او بېوزله دي. دا تیوري باید د اقتصادي هوساینې رامنځته کوونکي او د هغې ټکنې کوونکي عوامل او همدارنگه د هغې تاریخي ریښې روښانه کړي. په دې کتاب کې همدغسې یوه تیوري وړاندې شوې. هره ټولنیزه پدیده، له دې



جملې په نړۍ کې د موجوده اقتصادي او سياسي توپيرونو د رينبو په اړه پوهېدل احتمالاً گڼ عوامل لري، چې دغه کار د ټولنيزو علومو پوهان هڅوي، خو د يو علتې «Monocausal»، ساده او په لويه کچه کارېدونکو تيوريانو له وړاندې کولو ډډه وکړي او پر ځای يې د ظاهراً مشابه نتايجو لپاره چې په مختلفو وختونو او ځايونو کې رامنځته شوي دي، د وضاحت او روښانتيا په لټه کې شي. خو موږ د دې پر ځای يوه ساده تيوري وړاندې کړې چې د نوې ډبرې انقلاب 'څخه تر اوسه د نړۍ په بېلابېلو برخو کې د سياسي او اقتصادي پراختيا اړونده مسايل څېړي. ساده په دې معنا نه چې گڼې دغه تيوري هر څه واضح او په ځان کې رانغاړي، بلکې په دې باور يوو چې يوه تيوري موږ ته دا فرصت په لاس راکوي چې پر عمده مشابهتونو تمرکز وکړو، که څه هم دا کار ځيني وخت کېدای شي چې د په زړه پورې جزياتو په نه وړاندې کولو تمام شي. په دې توگه، حتمي نه ده چې يوه بريالۍ تيوري جزيات وړاندې کړي، بلکې د پېښو د توضيح لپاره يو گټور او له تجربو ډک چوکاټ برابر وي او د دې ترڅنگ په پېښو کې فعال لوبغاړي او قوتونه هم په ډاگه کوي. زموږ په تيوري کې هڅه شوې چې په دې اړه پر دوو استقامتونو بحث وکړو. د بحث لومړی استقامت مو د زېښونکو او پرانيستو سياسي او اقتصادي بنسټونو ترمنځ توپير په ډاگه کول دي. دويم بحث دا دی چې ولې د نړۍ په يو شمېر سيمو کې پرانيستي بنسټونه رامنځته شول او په نورو کې نه. په داسې حال کې چې زموږ د تيوري لومړۍ برخه د بنسټونو د تاريخي شاليد سپړنه او تفسير دی، دويمه برخه پر دې راڅرخي چې تاريخ څنگه د ملټونو بنسټي مسير ته شکل ورکړ. د پرانيستو اقتصادي او پرانيستو سياسي بنسټونو او د هوساينې ترمنځ اړيکه زموږ د تيوري محور جوړوي. پرانيستي اقتصادي بنسټونه چې د مالکيت د حقونو ملاتړ کوي، د لوبې يو هوار ميدان رامنځته کوي او د ټکنالوژۍ او مهارتونو په برخه کې پانگونه هڅوي. دا ډول بنسټونه د زېښونکو اقتصادي بنسټونو په پرتله چې يوه کوچنۍ ډله د اکثريت سرچينې زېښني او د مالکيت حقونه په يو نا خوندي لوري بيايي، گټور دي. پرانيستي اقتصادي بنسټونه په خپل وار د پرانيستو سياسي بنسټونو ملاتړ کوي او برعکس پرانيستي سياسي بنسټونه، پرانيستي اقتصادي بنسټونه حمايه کوي او دا هغه بنسټونه دي چې واک په ټولنه کې په پراخه کچه وېشي او د سياسي مرکزيت يا سنټراليزېشن امکان برابر وي چې دغه اړتيا د قانون او نظم د ټينگښت، د مالکيت خوندي حقونو او پرانيستي اقتصادي مارکېټ د رامنځته کولو لپاره مهمه بلل کېږي. په عين بڼه زېښونکي اقتصادي بنسټونه له زېښونکو سياسي بنسټونه سره اړيکه لري. دغه بنسټونه واک د يوې کوچنۍ ډلې په لاس انحصاروي او دغه ډله دې ته هڅول کېږي چې د خپلو گټو

د پایښت لپاره زېښونکي اقتصادي بنسټونه پر خپل ځای وساتي او له دې بنسټونو څخه ترلاسه کېدونکي عواید او سرچینې په واک کې د پاتې کېدو لپاره وکاروي. دغه تمایلات په دې معنا نه دي چې زېښونکي سیاسي او اقتصادي بنسټونه له اقتصادي ودې سره همغاړیتوب نه لري، بلکې هره واکمنه ډله هڅه کوي چې اقتصادي وده تشویق کړي ترڅو لا ډېر زېښناک او استثمار ته زمینه برابره کړي. هغه زېښونکي بنسټونه چې له سیاسي مرکزیت څخه برخمن دي، کولای شي چې یوه اندازه اقتصادي وده رامنځته کړي. هغه څه چې په دې اړه ډېر د پام وړ دي، هغه د زېښونکو بنسټونو په چوکاټ کې د ودې بې ثباته حالت دی، چې دوه عمده دلیلونه لري: لومړی؛ دوامداره او با ثباته وده ټکنالوژیکي نوښتونو ته اړتیا لري او ټکنالوژیکي نوښتونه بیا له خلاق تخریب پرته امکان نه لري. دا هغه څه دي چې په اقتصادي ډگر کې زور پر نوي بدلوي او په سیاسي ډگر کې د موجوده واکمنې ډلې پر وړاندې حالات د بې ثباتۍ خوا ته بیایي. دا چې پر زېښونکو بنسټونو واکمنه کړی له خلاق تخریب څخه وېره لري او د دې پروسې پر وړاندې مخالفت کوي، نو له همدې امله د زېښونکو بنسټونو په اډانه کې به هر راز اقتصادي وده لنډ عمر ولري. دویم دا چې هغه کسان چې زېښونکي بنسټونه په واک کې لري او د عام ولس په بیه ځانونه شتمنوي، قدرت ته د رسېدو تلوسه او انگېزه نوره هم زیاتوي او دا کار د دې لامل کېږي چې گڼې ډلې تپلې د واک ترلاسه کولو لپاره جگړې او مبارزې ته متې را بد وهي. په پایله کې، تر زېښونکو بنسټونو لاندې واکمنې ډلې ټولنه د سیاسي بې ثباتۍ لور ته ور تپل وهي. د زېښونکو سیاسي او اقتصادي بنسټونو ترمنځ اړیکه او همغږي خبیثه کړی زېږوي او کله چې په دغسې حالت کې زېښونکي بنسټونه ځان سمبال کړي، بیا علاقه لري چې خپل موجودیت ته دوام ورکړي. بلخوا سپېڅلې کړی بیا له پرانیستو سیاسي او اقتصادي بنسټونو سره ملگرتیا کوي، خو نه خبیثه کړی او نه هم سپېڅلې کړی مطلق دي. په حقیقت کې نن ورځ یو شمېر ملتونه ځکه له پرانیستو بنسټونو برخمن دي چې د زېښونکو بنسټونو نورم او طلسم یې مات او د پرانیستو بنسټونو په لور یې د انتقال او حرکت پروسه پیل کړه. زموږ بحث د بنسټونو د همدغه تاریخي انتقال په اړه دی، خو دا انتقال د تاریخ له وړاندې ټاکل شوی برخلیک نه دی. د اقتصادي بدلونونو لپاره د بنسټونو د بدلون پروسه د موجوده بنسټونو او حساسې مقطعي ترمنځ د چلند یا تعامل نتیجه ده. حساسې مقطعي هغه مهمې پېښې دي چې په یوه ټولنه کې موجوده سیاسي او اقتصادي بیلابیل یا توزان گډوډوي؛ لکه د څوارلسمې پېړۍ په ترڅ کې په اروپا کې د طاعون ناروغۍ خپرېدل چې نیمايي نفوس یې د مرگ خولې ته ورکړ؛ یا همدارنگه په اتلانتيک کې د تجارتي مسیرونو

رامنځته کېدل چې په لوېديځه اروپا کې يې د گڼو ملټونو لپاره گټور او عظيم فرصتونه را وټوکول؛ يا هم صنعتي انقلاب چې په ټوله کې په نړۍ کې يې د چټک پرمختگ لپاره ظرفيتونه او په عين حال کې په اقتصادي جوړښتونو کې يې ننگوونکي بدلونونه وزېږول. د نړۍ د هېوادونو ترمنځ بنسټي توپيرونه د هغو د تېرو بنسټي بدلونونو نتيجه ده. ولې د نړۍ د ملټونو د بنسټي بدلون مسيرونه له يو بل سره متفاوت دي؟ ځواب يې 'بنسټي جلا کېدنه' دي. لکه څرنگه چې د تکامل په عمليه کې د ناڅاپي بدلون له امله د يوه ژوندي موجود جينونه سره جلا کېږي، دوه مشابه ټولني هم په بنسټي لحاظ له يو بله جلا او فاصله نيسي. په ټولنو کې د واک او شتمنۍ د ترلاسه کولو لپاره د بنسټونو پر سر غير مستقيمي شخړې همېشني دي. دغه شخړې غالباً د پېښو په نتايجو پورې مشروطې وي، ولو که د لويې ميدان د يوې ځانگړې ډلې لپاره ډيزاين شوي هم وي. د دې شخړو نتيجه د بنسټونو جلا کېدل دي، خو حتمي نه ده چې په دې پروسه کې ظاهراً لوی بدلونونه را څرگند شي، يعنې په ځينو برخو کې را څرگند شوي کوچني توپيرونه به د وخت په تېرېدو سره، لوی نه شي، بلکې برعکس؛ لکه څرنگه چې په شپږم څپرکي کې مو د روم امپراتورۍ پر مهال د برېتانيا په اړه په بحث کې ولوستل، کوچني توپيرونه را څرگند او بېرته ورکېږي او بيا وروسته بيا را څرگندېږي. کله چې يوه حساسه مقطعه سر راپورته کوي، کوچني توپيرونه چې د بنسټي جلا کېدنې په پايله کې رامنځته شوي دي، بنيادي هغه کوچني توپيرونه وي چې د ژورو توپيرونو په لور د ټولنو په بيولو سره چې د نورو اړخونو په لحاظ سره ډېر نږدې مشابهتونه لري، مهم کېږي. په اووم او اتم څپرکو کې مو وليدل چې د برېتانيا، فرانسې او هسپانيا ترمنځ پر گڼو مشابهتونو سربېره، په اتلانتيک کې رامنځته شوې حساسې مقطعې د کوچنيو توپيرونو له امله پر برېتانيا بدلونکې اغېزې وکړې. دا توپيرونه په دې معنا و چې د پنځلسمې او شپاړسمې پېړيو په ترڅ کې په برېتانيا کې د رامنځته شويو پرمختگونو له امله، پاچا پر بهرنۍ سوداگرۍ انحصار له لاسه ورکړ، په داسې حال کې چې په فرانسې او هسپانيا کې تجارت په لويه کچه د پاچا او واکمنې طبقې په انحصار کې و. په نتيجه کې په فرانسې او هسپانيې کې د اتلانتيک د سوداگرۍ او استعماري پراختيايي غوښتونکو سياستونو له گټو او امتيازونو يوازې شاهي کورنۍ او د هغوی ملاتړي برخمن وو، په داسې حال کې چې په برېتانيا کې د دې حساسې مقطعې په جريان کې له رامنځته شويو اقتصادي فرصتونو څخه د پاچا مخالفينو گټه پورته کړه. که څه هم بنسټي جلا کېدنه کوچني توپيرونه رامنځته کوي، له حساسې مقطعې سره چلند او تعامل پر ژورو بنسټي توپيرونو تمامېږي او په دې توگه دغه توپيرونه بيا نورو ډېرو توپيرونو ته لار پرانېزي چې

راتلونکې حساسې مقطعيې به پرې تاثیر ولري. تاريخ کليدي رول لري، ځکه چې دا تاريخي پېښې دي چې د بنسټي جلا کېدنې له لارې داسې توپيرونه رامنځته کوي چې د حساسې مقطعيې په جريان کې مهم نتايج وړاندې او مهمې پرېکړې کوي. حساسې مقطعيې په خپله د تاريخ د عطف ټکي دي او پر سپېڅلې او خبيثه کړۍ د پوهېدو لپاره بايد تاريخ مطالعه کړو، خو د هغو بنسټي بدلونو د ماهيت په اړه پوه شو چې د تاريخ په اوږدو کې رامنځته شوي دي. خو زموږ تيوري د «تاريخ جبر»<sup>۱</sup> يا د دې جبر کومه بله بڼه نه ده او همدا لامل دی چې زموږ ځواب هغې پوښتنې ته چې د همدې فصل مبحث مو پرې پيل کړ، نه و: هېڅ تاريخي جبر نه و چې پيرو يې نن د لوېديځې اروپا او د امريکا متحد ايالتونو په پرتله دومره بېوزله کړه. د جغرافيايي، کلتور او ناپوهۍ د فرضيو له مخې، پيرو د خپلې جغرافيايي يا کلتور له امله پر بېوزلی محکومه نه ده، بلکې زموږ د تيوري له مخې پيرو نن ورځ د خپلو بنسټونو له امله د لوېديځې اروپا او متحده ايالتونو په پرتله بېوزله هېواد دی او په دې اړه پر دلایلو د پوهېدو لپاره اړتيا ده چې په پيرو کې د بنسټونو د پراختيا تاريخي بهير مطالعه کړو. لکه څرنګه چې په دويم فصل کې مو ولوستل، چې پنځه سوه کاله مخکې د نننۍ پيرو په خاوره کې اينکا امپراتوري پرته وه چې د ثروت، پرمختللي ټکنالوژي او سياسي مرکزيت له پلوه يې په مرکزي امريکا کې ساري نه درلود. دلته د عطف ټکي د استعمار پيل او د مرکزي امريکا د نورو مستعمرو په پرتله له دغه هېواد سره د استعمارګرو متفاوت چلند و. دا د تاريخ له مخکې ټاکل شوی مسير نه و، بلکې د حساسې مقطعيې په جريان کې د بنسټي بدلونونو نتيجه وه. لږ تر لږه درې عواملو کولای شول چې دغه مسير بدل کړي او ډېره متفاوته بڼه غوره کړي: لومړی، هغه بنسټونه چې په پنځلسمه پېړۍ کې د امريکا په لويه وچه کې رامنځته شول، ښيي چې په دې سيمه کې استعمار څه ډول و. شمالي امريکا ځکه د پيرو په پرتله پر متفاوته لار روانه شوه چې تر استعمار مخکې يې لږ وګړي لرل، که څه هم اروپايان دلته مېشت شول او واکمني کړې لکه ويرجينا کمپنۍ او د برېټانيا سلطنت غوښتل چې خلک استعمار کړي، خو پر وړاندې يې مقاومت وشو. په پيرو کې هسپانوي ښکېلاکګرو يو داسې متمرکز او زېښنونکی دولت پيدا کړ چې کنټرول يې اسانه و او همدارنګه داسې لوی نفوس يې پيدا کړ چې د کان کيندنې او کرنې په برخه کې ترې ښه استفاده کېدای شوه. لکه څرنګه چې د پاچا شيام په مشرۍ د بوشونګانو ترمنځ بنسټي نوښتونه د يوه متمرکز دولت محصول ګڼل کېدل، په پيرو کې د اينکا تمدن او په دې

سيمه کې په لويه کچه نفوس هم د بنسټي نوښتونو پايله وه. دا کېدای شوای چې په شمالي امریکا، د میسیسی پی په وادې او یا په متحده ایالتونو رامنځته شوی وای. که داسې شوي وای، نو ایا ممکنه وه چې اروپایانو په اندوس کې شاپې ځمکې او په شمالي امریکا کې متمرکز دولتونه موندلی وای او متحده ایالتونه به د پیرو او پیرو به د متحده ایالتونو په برخلیک اخته شوی وای؟ اروپایان به د پیرو شاوخوا سیمو کې مېشت شوي وای او د مستعمره مېشتو او واکمنې طبقې ترمنځ شخړې کېدای شوای چې د شمالي امریکا پر ځای هلته د پرانیستو بنسټونو په رامنځته کېدو تمامه شوې وای. په دې صورت کې شونې وه چې د اقتصادي پراختیا مسیرونه د اوس په پرتله متفاوت وای. دویمه دا چې کېدای شوای چې اینکا امپراتوري د جاپان په څېر چې په ایدو خلیج کې د امریکا جنگي بېړیو پر وړاندې یې غبرگون وښود، د اروپایي استعمار پر وړاندې مقاومت وکړي. که څه هم د اینکا امپراتوري شدید زیښناک هلته د جاپان په څېر د یوه سیاسي انقلاب شونتیا چې په ترڅ کې یې میجی امپراتور بېرته واک ته راوستل شو، کم و؛ خو هېڅ داسې تاریخي جبر او اړتیا نه وه چې اینکایان دې اروپایي استعمار ته غاړه کېږدي. که اینکایانو د دغو گواښونو پر وړاندې مقاومت کړی وای او یا حتی د بنسټونو د موډرنیزېشن ابتکار یې کړی وای، نو اوس به د نوې نړۍ د تاریخ مسیر او همدارنگه د ټولې نړۍ وضعیت بدل وای.

درېیم او تر ټولو مهمه دا چې په تاریخي، جغرافیایي او کلتوري لحاظ له وړاندې ټاکل شوي نه وه چې اروپایان به ټوله نړۍ اشغالوي. کېدای شوای چې دا ښکېلاکگر چینایان یا اینکایان وای. خو کله چې مورډ د پنځلسمې پېړۍ حالاتو ته نظر کوو، چې هغه مهال لوېدیځه اروپا تر امریکا په ښه حالت کې وه او چین په خپلو داخلي چارو کې بوخت و، نو دا کار ناممکن برېښېده. خو د پنځلسمې پېړۍ لوېدیځه اروپا په خپله د د بنسټي جلا کېدنې د هغه بهیر نتیجه ده چې د یوې حساسې مقطعي په پایله کې یې نوی مسیر غوره کړ. د لوېدیځې اروپا قدرتونو د تاریخ د بېلابېلو عطف نقطو پرته نه شوای کولای چې نورې نړۍ ته لاس واچوي. د مریتوب له منځه تلل، د پاچاهانو د واکونو محدودېدل؛ د سوداګرۍ په برخه کې د خپلواکو ښارونو را ټوکېدل، د چین د مینګ کورنۍ برعکس په ازادو اوبو کې د سوداګرۍ پر وړاندې د پاچاهانو نه مخالفت او همدارنگه د طاعون ناروغۍ خپرېدل چې د فیوډالېزم په زوال تمام شو، د لوېدیځې اروپا لپاره د عطف مهم ټکي وو. که دغه پېښې په متفاوته بڼه واقع شوې وای، اوس به مو په یوه ډېره متفاوته نړۍ کې ژوند کاوه او پیرو به نن د متحده ایالتونو او لوېدیځې اروپا په پرتله شتمنه وای. کله چې کوچني توپيرونه او احتمالي پېښې کلیدي رول

لوبوي؛ نو طبعاً د یوې تیورۍ د وړاندوینې قدرت به ډېر محدود او کم ارزښته وي. په پنځلسمه او حتی شپاړسمه پېړۍ کې ډېر کم شمېر خلکو دا وړاندوینه کوله چې برېتانيا به د پرانیستو بنسټونو په برخه کې تر ټولو مخکې شي. دا کار یوازې د بنسټي جلا کېدنې د ځانگړې پروسې او په اتلانتيک کې د سوداگرۍ د پیلېدو په ترڅ کې د رامنځته شوې حساسې مقطعي له لارې ممکن شو. همدارنگه په ۱۹۷۰ یمه لسيزه کې د کلتوري انقلاب پر مهال هېچا دا اټکل نه شوای کولای چې چین به په خپلو اقتصادي بنسټونو کې د ژورو بدلونونو له لارې د چټکې اقتصادي ودې په مسیر روانېږي. په عین ډول هېڅوک دا اټکل نه شي کولای چې په راتلونکو پنځه سوو کلونو کې به په نړۍ کې څه پېښېږي. خو دا زموږ د تیورۍ نیمگړتیا نه ده. هغه تاریخي شواهد چې موږ وړاندې کړل، بنسټي چې د تاریخي جبر پر اساس هر ډول نظریات چې پر کلتور، جغرافیې او حتی پر تاریخي عواملو اتکا کوي، نیمگړي او ناکاره دي. کوچني توپيرونه او نا اټکل شوې پېښې یوازې زموږ د تیورۍ برخې نه دي، بلکې د تاریخ برخې دي. حتی زموږ د تیورۍ له لارې به دا اټکل هم گران وي چې ووايو، کومې ټولنې به په راتلونکې کې د نورو په پرتله هوسا او شتمنې وي. خو د کتاب په اوږدو کې مو ولیدل چې زموږ تیوري د نړۍ په بېلابېلو برخو کې د ملتونو د بېوزلۍ او بدایینې په برخه کې ژور توپيرونه په ښه توگه په ډاگه کوي. همدارنگه په دې فصل کې به ووینو چې زموږ د تیورۍ د لارښوونو پر بنسټ کوم ډول ټولنې به په راتلونکو څو لسيزو کې اقتصادي ودې او پرمختگ ته ورسېږي. لومړۍ؛ خبیثه او سپېڅلې کړۍ گڼ مقاومتونه او رکودونه زېږوي، نو له شک پرته چې په راتلونکو پنځوسو یا سلو کلونو کې به متحده ایالات او لوېدیځه اروپا د خپلو پرانیستو سیاسي او اقتصادي بنسټونو پر مټ؛ د افریقا جنوبي صحرا، منځني ختیځ، مرکزي امریکا او ختیځې امریکا په پرتله نور هم شتمن او احتمالا لا ډېر شتمن وي. پر دې سربېره، په راتلونکې یوې پېړۍ کې به یو شمېر هېوادونه د طلسم په ماتولو سره پراخو بنسټي بدلونونو ته لاسرسی ومومي او په دې توگه به له بېوزلۍ څخه د بدایینې په لور حرکت پیل کړي. د افغانستان او سومالیا په څېر هېوادونه چې لا د یوه پیاوړي سیاسي مرکزیت (Political Centralization) پر رامنځته کولو نه دي بریالي شوي او یا هایتی چې په وروستیو څو لسيزو کې یې د دولت پاشلتیا تجربه کړې، ډېر لږ چانس لري چې تر زېښونکو بنسټونو لاندې اقتصادي ودې ته ورسېږي او یا د پرانیستو بنسټونو په لور ژور بدلونونه رامنځته کړي. برعکس، هغه هېوادونه چې ښايي په راتلونکو څو لسيزو کې به د اقتصادي پرمختگ خاوندان شي - ولو که تر زېښونکو بنسټونو لاندې هم وي - هغه هېوادونه دي چې له یوه اندازه سیاسي مرکزیت څخه

برخمن دي. د افریقا په جنوبي صحرا کې برونډي، ایتوپیا او رونډا چې د مرکزي دولتونو اوږده مخینه لري او تانزانیا چې د مرکزیت د ټینګولو په هڅه کې دی، په همدې ډله هېوادونو کې راځي. په لاتینه امریکا کې برازیل، چیلی او مکسیکو دي. دغه هېوادونه نه یوازې له سیاسي مرکزیت څخه برخمن دي، بلکې د مخ پر ودې پلورالېزم یا کثرت پالنې په برخه کې یې هم د پاموړ پرمختګونه کړي دي. زموږ د تیورۍ له مخې د کولمبیا اقتصادي وده به تر ډېره دوام و نه کړي. زموږ تیوري همدا راز وړاندوینه کوي چې د چین په څېر تر زېږېدونکو بنسټونو لاندې وده تلپاتې نه ده او احتمالاً چې ټکنۍ به شي. پر دې سربېره، ډېر نور احتمالات هم شته. مثلاً، کیوبا بنایي د پرانیستو بنسټونو په لور حرکت وکړي او پراخ اقتصادي بدلونونه به تجربه کړي او یا هم بنایي د خپلو زېږېدونکو سیاسي او اقتصادي بنسټونو په لومه کې همداسې بند پاتې شي. دا خبره د شمالي کوریا او برما (میانمار) په اړه هم صدق کوي. په دې اساس، که څه هم زموږ تیوري په دې اړه د فکر کولو وسایل چې بنسټونه څه ډول بدلون مومي او د دغو بدلونونو نتایج څه ډول دي، برابر وي؛ خو د دغه بدلونونو ماهیت (کوچني توپيرونه او نا اټکل شوې پېښې) دقیقې وړاندوینې له ستونزو سره مخ کوي. حتی د پالیسی جوړونې په برخه کې د بېوزلې او هوساینې په اړه د دغو پراخو تاریخي شواهدو په کارونه کې احتیاط په کار دی. څرنګه چې د حساسې مقطعي اغېزې له موجوده بنسټونو سره تړاو لري، همدارنګه د مشابه مداخلې په اړه د یوې ټولنې غبرګون هم له بنسټونو سره اړیکه لري. البته زموږ ټوله تیوري په دې اړه ده چې ملټونه څنګه کولای شي چې د بنسټي بدلون له لارې له زېږېدونکو بنسټونو څخه پرانیستو بنسټونو ته حرکت وکړي، خو دا تیوري همدارنګه په وضاحت ټینګار کوي چې د دغه ډول بدلون یا انتقال لپاره هېڅ اسانه او ساده لار وجود نه لري. لومړي، د خبیثه کړۍ د موجودیت له امله د بنسټونو بدلون تر هغه ډېر سخت دی، چې په لومړیو کې یې تصور کېږي. لکه په دولسم څپرکي کې مو چې د اولیگارشي د اوسپنیز قانون په بحث کې ولوستل، زېږېدونکي بنسټونه کولای شي چې په بېلابېلو بڼو ځان بیا را ژوندی کړي. په دې اړه هېڅ تضمین نه شته چې د ۲۰۱۱ کال د فبرورۍ پاڅون په پایله کې د حسن مبارک د زېږېدونکي رژیم تر پرځېدو وروسته به مصر د پرانیستو بنسټونو په لور لاړ شي، بلکې برعکس؛ د ولسواکۍ پر هيله بنسټونکي غورځنګ سربېره، بنایي په مصر کې زېږېدونکي بنسټونه یو ځل بیا سر راپورته کړي. دویم، د تاریخ د نا اټکل شوي مسیر له کبله، په دې اړه پوهېدل ګران دي چې د حساسې مقطعي او موجوده بنسټي توپيرونو ترمنځ متقابل غبرګون به د پرانیستو بنسټونو لامل شي او که د زېږېدونکو. دا به اتلولي وي چې د سیاسي توصیو له لارې د پرانیستو

بنستونو په لور بدلونونه تشویق کړو. خو پر دې سربېره، زموږ تیوري د پالیسیو د تحلیل لپاره ګټوره ده، ځکه دا کار موږ ته فرصت راکوي، خو د بنستونو د بدلون په اړه هغه ناکاره پالیسی او د سیاستپوهانو توصیې وپېژنو چې پر ناسمو فرضیو او کمزورو دلایلو ولاړې دي. په دې برخه کې د نورو مواردو په څېر، له ناوړه تېروتنو څخه ډډه کول لکه د ساده حللارې د وړاندې کولو په څېر مهم دي. که د پالیسي جوړوونکو توصیو او سپارښتنو ته پام وکړو، نو په وروستیو څو لسيزو کې د چین د چټکې ودې په څېر 'تر استبداد لاندې وده' تشویقوي. موږ به وروسته واضح کړو چې د پالیسي جوړوونکو توصیې ولې غولوونکې دي او د چین وده د زېښونکو بنستونو کومه بڼه ده.

### د استبداد تر سیوري لاندې د اقتصادي ودې جذابیت

دای ګوافنگ<sup>۱</sup> پوهېده چې په چین کې د ښاري پراختیا او رغیزو چارو راتلونکې روښانه ده. په ۱۹۹۰ یمه لسيزه کې په چین کې لویې لارې، سوداګریز مرکزونه، استوګنیز ښارګوټي او اسان څکې ودانۍ په کمسارې ډول د پراختیا په حال کې وې او «دای» فکر کاوه چې د رغونې دغه بهیر به په راتلونکې لسيزه کې لا چټک او پراخ شي. هغه استدلال کاوه چې د اوسپنې او ستیل د تولید کمپنۍ<sup>۲</sup> به یې د ارزانه تولیداتو د وړاندې کولو او په ځانګړې توګه له کمزورو دولتي کمپنیو سره د رقابت له لارې وکولای شي چې لویه برخه بازار په خپله ولکه کې واخلي. دای خپل پلان چمتو او په ۲۰۰۳ کال کې یې د کمونېست ګوند د محلي مشرانو په ملاتړ په «چانګ ژو» کې د یوې سترې فابریکې د جوړولو چارې پیل کړې. خو د ۲۰۰۴ کال په مارچ کې په بېجنگ کې د چین کمونېست ګوند په امر د پروژې چارې ودرول شوې او دای د نامعلومو دلایلو له امله زندان ته واچول شو. هغه پنځه کاله په زندان او په کور کې په نظر بندۍ کې تېر کړل او په ۲۰۰۹ کال کې پر یوه ډېر کوچني جرم تورن وپېژندل شو. د هغه جرم دا و، چې د کمونېست ګوند د لوړ پوړو چارواکو له اجازې پرته یې د یوې داسې سترې کمپنۍ د جوړولو هوډ کړی و، چې د دولت تر کنټرول لاندې کمپنیو سره یې رقابت کولای شوی. دا قضیه په حقیقت کې د نورو لپاره یو لوی درس و. په چین کې د دای په څېر پانګوالو پر وړاندې د حکومت چلند د تعجب خبره نه ده. د دنگ شیاپینگ یو نږدې ملګری

<sup>۱</sup>Dai Guofang

<sup>۲</sup>Jingsu Tieben Iron and Steel



او د بازار د لومړنيو اصلاحاتو طراح چن يون<sup>۱</sup> د اقتصاد په اړه د کمونېست گوند د اکثريت کادري غړو ليدلوري د «مرغۍ په قفس کې» په اصطلاح خلاصه کوي: د چين اقتصاد هغه مرغۍ ده چې د دولت تر ولکې لاندې قفس کې بندي ده او دغه قفس بايد ازاد او پراخ کړل شي، خو مرغۍ سالمه او متحرکه پاتې شي. خو دروازه بايد خلاصه نه شي، ځکه چې مرغۍ الوخي. کله چې په ۱۹۸۹ کال کې «جيانگ زيمن» د کمونېست گوند عمومي منشي شو، تر دې هم وړاندې لاره او د هغه ځينو څرگندونو د پانگوالو او سوداگرو په اړه د گوند شکونه نور هم زيات کړل، هغه وويل: «د ځان په گټه سوداگر او کاروباريان، چې دوکه بازان او درغلگر دي، بډې ورکوي او له مالياتو اوږې سپکوي.» په ۱۹۹۰ يمه لسيزه کې حتی کله چې بهرني پانگوال په چين ورمات وو او دولتي کمپنۍ د حکومت له لوري هڅول کېدې چې پرمختگ وکړي، خصوصي پانگوال د خپلې پانگې په اړه په شک او ترديد کې وو. د زياترو پانگوالو شتمنۍ کنگل شوې او ان زندان ته واچول شول. که څه هم د پانگوالو په اړه د چيانگ زيمن په څېر ليدلوري اوس په چين کې نسبتاً خپل جذابيت له لاسه ورکړی، خو لا هم دود دی. د يوه چينايي اقتصاد پوه په وينا، سترې دولتي کمپنۍ حق لري چې په سترو پروژو او فعاليتونو کې برخه واخلي، خو کله چې د خصوصي کمپنيو خبره مطرح کېږي او په ځانگړې توگه له دولتي کمپنيو سره د رقابت خبره؛ بيا له هرې خوا ستونزې سر راپورته کوي. که څه هم دا مهال په چين کې خصوصي کمپنۍ بڼه گټور فعاليتونه لري، خو زياتره اقتصادي چارې د دولت او کمونېست گوند تر څار او کنټرول لاندې دي. ژورنالېست «ريچارډ مک گريگور»<sup>۲</sup> په يوه راپور کې ليکي چې په چين کې د هرې سترې دولتي کمپنۍ د مشر پر مېز يو سور رنگه تيليفون ايښی، کله چې زنگ ورته راشي، د گوند له دفتره ورسره اړيکه نيول شوې وي او کمپنۍ ته سپارښتنې کوي چې څه بايد وکړي، چېرته پانگونه وکړي او هدف يې بايد څه وي. دغه ستر شرکتونه لا هم د دولت تر امر لاندې دي او کمونېست گوند واک لري چې له کوم دليل پرته د شرکت د مديرانو د گوښه کولو پرېکړه وکړي، نوي کسان وگوماري او يا ارتقا ورکړي. دغه داستان ښيي چې چين د پرانيستو بنسټونو په لور اوچت گامونه نه دي اخيستي او هغه څه چې اوس وينو، په تېرو درې لسيزو کې نمايشي وده ده. زياتره پانگوال او په ځانگړې توگه هغه کسان چې په بېجنگ کې د کمونېست گوند د مشرانو او غړو ملاتړ لري، له امنيت څخه برخمن دي. زياتره دولتي کمپنۍ د گټې په لټه کې دي او په نړيوال

مارکېټ کې سیالي کوي. په چین کې دا بدلون د ماوو په دورې پورې اړه لري. څرنګه چې په تېر فصل کې مو ولوستل، چین په لومړي ځل د دینګ شیاپینګ د اصلاحاتو پر مټ وده وکړه، چې دغه اصلاحات له زېښونکو بنسټونو څخه د پرانیستو بنسټونو په لور پر حرکت متمرکز وو. دغه وده لا هم دوام لري، په داسې حال کې چې د لا ډېر پرانیستو بنسټونو په لور د اقتصادي بنسټونو مزل ډېر سوکه دی. چین د ارزانه کارګرو د عرضه کولو او بهرنیو مارکېټونو، پانګونې او ټکنالوژۍ ته د لاسرسي له لارې پرېانه ګټه ترلاسه کوي. سره له دې چې اوسمهال د چین اقتصادي بنسټونه د تېرو ډېرشو کلونو په پرتله د پاموړ پرانیست او اصلاح شوي، خو بیا هم د چین وده تر زېښونکو بنسټونو لاندې د ودې یوه بېلګه ده. سره له دې چې چین په دې وروستیو پر ټکنالوژۍ او نوښتونو ډېر تمرکز او ټینګار کوي، خو د دې هېواد اقتصادي وده د موجوده ټکنالوژۍ پر کارونې او مخ پر ودې پانګونې باندې ولاړه ده، نه پر خلاق تخریب. په دې برخه کې یو حقیقت دا دی چې په چین کې د مالکیت حقونه په بشپړه توګه خوندي نه دي. کله کله د 'دای' په څېر د پانګوالو شتمنی کنگل او مصادره کېږي. د کارګرو د ګومارنې په برخه کې سخت مقررات وضع شوي او د مالکیت اساسي حق چې په خپل زړه د کاري ځواک پلورل دي، لا هم ډېرې نیمګړتیاوې لري. دا حقیقت چې د ګوند د محلي کادرونو او له ملاتړ پرته په بېجنگ کې ډېر لږ شمېر بنځې او نارینه په اقتصادي فعالیتونو کې ګډون کولای شي، بنیې چې چین له پرانیستو بنسټونو څومره واټن لري. د پانګوالو- سوداګرو او کمونېست ګوند ترمنځ اړیکې او نږدېوالی ډېر مهم دي. هغه کاروباریان چې د ګوند ملاتړ له ځان سره لري، په ډېر اسانه شرایطو قراردادونه ترلاسه کولای شي او دوی کولای شي چې د عادي وګړو ځمکې غصب کړي او له هر راز وېرې پرته قوانین او مقررات تر پښو لاندې کړي. که څوک د دغو سوداګرو د کار پر وړاندې خنډ شي، تر پښو لاندې او حتی د زندان یا مرګ له سزا سره به مخ شي. په چین کې د کمونېست ګوند واک او زېښونکو بنسټونه مود ته د ۱۹۵۰ مې او ۱۹۶۰ مې لسيزو ترمنځ د شوروي اتحاد اقتصادي وده را په زړه کوي، چې د دواړو ترمنځ ډېر ورته والی لیدل کېږي. خو د دواړو ترمنځ ځیني مهم توپيرونه هم شته. شوروي اتحاد ځکه د زېښونکو سیاسي او اقتصادي بنسټونو پر مټ ودې ته ورسېد، چې سرچینې یې د یوه متمرکز سیستم له لارې د صنعت سکتور؛ په ځانګړې توګه د وسلو تولید او درنو صنایعو ته ځانګړې کړې. له خلاق تخریب پرته تر زېښونکو بنسټونو لاندې وده اسانه ده. د چین اقتصادي بنسټونو له شک پرته چې د شوروي د اقتصادي بنسټونو په پرتله پرانیستي دي، خو د چین سیاسي بنسټونو تر اوسه هم

خپل زېښونکی ماهیت او طبیعت ساتلی دی. په چین کې کمونېست گوند مطلق واک لري او پر ټولې دولتي بیروکراسۍ، پوځ، رسنۍ او اقتصاد مسلط دی. د چین د خلکو ازادې محدودې ده او په سیاسي بهیر کې یې مشارکت ډېر کمزور دی. باور دا و چې د چین اقتصادي وده به دغه هېواد ته ولسواکي او پلورالېزم ډالی کړي. په ۱۹۸۹ کال کې داسې انګېرل کېده چې د تیانمن میدان لاریونونه به سياسي فضا پراخه او حتی د کمونېست رژیم په ړنگېدو به تمام شي، خو لاریونوال تر زغروالو ټانکونو لاندې شول او تاریخ اوس دا پېښه د یوه سوله ییز انقلاب پر ځای د 'تیانمن ټولوژني' په نامه یادوي. د تیانمن تر پېښې وروسته د چین سياسي بنسټونه له بېلابېلو اړخونو نور هم زېښونکي شول. د کمونېست گوند د عمومي منشي ژاو زیانګ په څېر اصلاح غوښتونکي چې په تیانمن میدان کې د معترضو محصلینو ملاتړی و، له گوند څخه گوښه کړل شو، گوند د مدني ازاديو او رسنیو پر وړاندې له تعصب او تاوتریخوالي ډک گامونه پورته کړل. ژاو زیانګ پنځلس کاله په کور کې نظر بند و او د هغه د خدمتونو سوابق په تدریجي توګه له منځه یووړل شول، تر څو د بدلون غوښتونکو لپاره یو مثال او سمبول ونه ګرځي. په چین کې پر رسنیو او انټرنېټ د کمونېست گوند سانسور او څار پېساری دی، چې دا کار د ځاني سانسور «self-censorship» له لارې ترسره کېږي: رسنۍ پوهېږي چې د ژاو زیانګ یا لیو ژیاو (د دولت ستر منتقد او د ولسواکۍ غوښتونکی دی چې ان د نوبل جایزې تر لاسه کولو پر مهال هم په زندان کې و) نومونه به خوله نه اخلي. ځاني سانسور د یوه ځانګړې دستګاه پر مټ ترسره کېږي، چې ټول مکالمات، مراسلات او اړیکې څاري، وېب پاڼې او ورځپاڼې بندوي او حتی په انټرنېټ کې پر ځانګړو مطالبو او خبرونو بندیز لګوي. کله چې په ۲۰۰۹ کال کې د گوند د منشي هو جنتاو د زوی د مالي فساد په اړه خبرونه خپاره شول، د دې خبر د سانسور هڅې وشوې. د گوند د سانسور ادارې نه یوازې چینایي رسنۍ د دې خبر له پوښښ څخه منع کړې، بلکې د نړیوالو رسنیو نیویارک ټایمز او فایننشل ټایمز خبرونه یې هم سانسور کړل. پر اقتصادي بنسټونو د کمونېست گوند د حاکمیت له امله، په چین کې د خلاق تخریب د پراختیا مخه نیول شوې ده او تر هغه چې په سياسي بنسټونو کې اساسي اصلاحات نه وي راغلي، دا وضعیت به همداسې دوام کوي. په چین کې د سړي سر کلنی عاید د متحده ایالتونو او لوېدیځې اروپا په پرتله کم دی. د چین اقتصادي وده د پخواني شوروي اتحاد په پرتله متفاوته ده او یوازې پر پوځي او درنو صنایعو یې تکیه نه ده کړې. چینایي صنعتکاران ډېر نوښتګر او هڅاندي دي. په ټوله کې ویلی شو چې

که چین له زیښونکو بنسټونو څخه پرانیستو بنسټونو ته حرکت ونه کړي، بنیایي اوسنۍ وده یې ټکنۍ شي. د چین تجربه د دې هېواد د اقتصاد د راتلونکې په اړه جالبې پوښتنې را ولاړوي او تر ټولو مهمه دا چې دغه ډول وده موږ ته ښيي چې تر استبداد لاندې اقتصادي وده څومره زړه راښکونکې او جذابه ده. دغه ډول وده د «واشنگټن اجماع» لپاره د بدیل په توګه وړاندې کېږي، هغه اجماع چې د ازاد بازار او تجارت پر ارزښت او د نړۍ په لږ پرمختللو سیمو کې د اقتصادي ودې لپاره د بنسټونو پر اصلاح ټینګار کوي. که څه هم د استبدادي ودې موډل یوه برخه د «واشنگټن اجماع» په وړاندې له غبرګون څخه سرچینه اخلي، خو دغه موډل په حقیقت کې د واکمنانو لپاره ځکه جذاب دی چې تل په واک کې پاتې شي او پر زیښونکو بنسټونو کنټرول ولري او له همدې لارې خپل مشروعیت ترلاسه کړي. زموږ د تیورۍ له مخې، تر زیښونکو بنسټونو لاندې دغه ډول وده، په ځانګړې توګه په متمرکزو دولتونو کې ممکنه ده او کېدای شي چې دا له کمبودیا او ویتنام څخه نیولې تر برونډي، ایتوپیا او روندا پورې هېوادونو لپاره یو ښه زېږی وي. خو زموږ تیوري دا هم وایي چې د زیښونکو بنسټونو وده تلپاتې نه ده. د چین اوسنی اقتصاد چې پر هولناکې ودې، له بهره پر واردېدونکې ټکنالوژۍ او بهر ته د ارزانه تولیدي توکو پر صادراتو ولاړ دی؛ بنیایي تر یوې مودې دوام وکړي. همدارنګه د چین اقتصادي وده به هغه وخت پای ته ورسېږي، کله چې په دې هېواد کې د ژوند معیارونه د منځني عاید لرونکو هېوادونو سره برابر شي. بنیایي په راتلونکو څو لسيزو کې د چین کمونېست ګوند او پر اقتصادي سرچینو د ناستو واکمنانو لپاره لومړیتوب دا وي چې خپل واک او ځواک څنګه وساتي. په دې اساس، تاریخ او زموږ تیوري وړاندیز کوي چې له ټکنالوژیکي نوښتونو او خلاق تخریب سره مل اقتصادي وده به د چین په برخه نه شي او د دې هېواد نمایشی اقتصادي وده به ورو ورو له سترګو پناه شي. خو دا له مخکې تعین شوی برخلیک نه دی او که چین مخکې تر دې چې تر زیښونکو بنسټونو لاندې وده یې ټکنۍ شي، پرانیستي سیاسي بنسټونه کولای شي چې دغه برخلیک بدل کړي. لکه څرنګه چې وروسته به پرې خبرې وکړو، ډېر کم دلایل شته چې د پرانیستو سیاسي بنسټونو په لور د چین ورتګ ته هیله مندي راکموي او نه هم دا اټکل کېدای شي چې دغه ډول بدلون به په اتومات ډول او له کوم کړاو پرته پېښېږي. ان په خپله د کمونېست ګوند له منځه ځیني کسان د دې احتمالي خطر په اړه اګاه دي او د سیاسي اصلاحاتو چې موږ یې هماغه د پرانیستو

بنسټونو په لور حرکت بولو، په لټه کې دي. د گوند يوه مخکښ غړي او لومړي وزير «وين جيابو» په دې وروستيو کې خبرداري ورکړ چې که سياسي ريفورم ته پام ونه شي، بنيايي د چين اوسنۍ وده ټکنۍ شي. ولو که ځيني کسان د وين خبرو ته د شک په سترگه هم گوري، خو زموږ په اند د هغه دغه تحليل د راتلونکو پېښو په اړه وړاندوينه ده. بلخوا په لوېديځ کې يو شمېر کسان د وين له څرگندونو سره موافق نه دي. د هغوی په باور چين هڅه کوي چې د پرانيستو بنسټونو پر ځای تر استبداد لاندې ودې يو بل زېښونکي موډل رامنځته کړي. خو دا خبره سمه نه ده. موږ تر اوسه د چين د پرمختگ په برخه کې مهم بدلونونه ليدلي دي: په کمونېستي اقتصادي بنسټونو کې ژور بدلونونه او پر ځای يې د داسې بنسټونو رامنځته کېدل چې سوداگري او گټمنتيا يا مولدیت تشويقوي. له دغه ليدلوري کولای شو ووايو چې د هغو هېوادونو او چين ترمنځ چې له زېښونکو بنسټونو څخه د پرانيستو بنسټونو په لور يې گامونه اخيستي دي، توپير نه شته؛ ولو که په يادو هېوادونو کې د چين په څېر زېښونکي سياسي بنسټونه حاکم هم وي. د چين اوسنۍ اقتصادي وده د هغه د زېښونکو سياسي بنسټونو کمال نه دی، بلکې د چين د تېرو دريو لسيزو اقتصادي وده له زېښونکو سياسي بنسټونو څخه پرانيستو بنسټونو ته د ژور بدلون او انتقال نتيجه ده. په چين کې د زېښونکو او استبدادي سياسي بنسټونو موجودیت د بدلون دغه پروسه ستونزمنه او سخته وه. د استبدادي ودې د يوه متفاوت ډول تايد د هغه غير جذاب ماهيت څرگندوي، خو ادعا کوي چې استبداد يوازې د انتقال يوه مرحله ده. دا نظريه د سياسي ټولنپوهنې يوې کلاسيکې تيورۍ<sup>۱</sup> 'موډرنيزېشن' ته ور گرځي چې د «سيمو مارټين لپسټ»<sup>۲</sup> له لوري وړاندې شوې ده. د موډرنيزېشن تيوري وايي چې ټولې ټولنې د ودې پرمهال د موډرنيزېشن، پراختيا، مدنيت او په ځانگړې توگه د ولسواکۍ خوا ته ځي. د موډرنيزېشن تيورۍ پلويان ادعا کوي چې د ډيموکراسۍ په څېر، د ودې پروسې د محصول په توگه پرانيستي بنسټونه هم سر راپورته کوي. که څه هم ډيموکراسۍ، پرانيستو بنسټونو ته ورته کومه پدیده نه ده، خو منظمې ټاکنې او نسبي سياسي سيالۍ کولای شي چې د پرانيستو بنسټونو پراختيا ته لار پرانېزي. د موډرنيزېشن تيورۍ نورې نسخې هم ادعا کوي چې باسواده او لوستی کاري ځواک کولای شي چې په طبيعي ډول ډيموکراسۍ او د کارنده بنسټونو جوړېدو ته لار هواره کړي. د موډرنيزېشن تيورۍ په 'پوسټ موډرن' نسخه کې د نيويارک ټايمز کالم ليکونکی «توماس فريډمن» تر دې هم مخکې تللی او زياتوي:

کله چې په یوه هېواد کې د مک ډونالد رستورانټونو شمېر کافي حد ته ورسېږي، ډیموکراسۍ او بنسټونو ته لار پرانیستل کېږي. دا ټول یو خوشبینانه انځور وړاندې کوي. په وروستیو شپږو کلونو کې د زېښنونکو بنسټونو لرونکو هېوادونو په شمول، گڼو هېوادونو یوه اندازه اقتصادي وده تجربه کړې ده او په مسلکي کاري ځواک کې یې هم د پاموړ زیاتوالی راغلی دی. کله چې د دغو هېوادونو په عوایدو او د سواد په کچه کې زیاتوالی رامنځته کېده، نو اړتیا وه چې له دې سره جوخت ډیموکراسۍ، بشري حقونو، مدني ازاديو او د مالکیت خوندي حقونو هم سر راپورته کړی وای. د موډرنیزېشن تیوري د علمي مرکزونو دننه او بهر ډېر پلویان لري. مثلاً؛ د چین په اړه د متحده ایالتونو سیاست د همدې تیورۍ پر اساس جوړ شوی دی. جورج ډبلیو بوش د چین د ډیموکراسۍ په اړه د امریکا متحده ایالتونو سیاست دا ډول خلاصه کوي: «له چین سره ازادانه سوداګري او راکړه ورکړه وکړئ، وخت زموږ په ګټه دی.» د دې نظریې له مخې د چین او لوېدیځ ترمنځ ازاده سوداګري کولای شي چې په دې هېواد کې سیاسي پراختیا ته لار پرانېزي او لکه څرنګه چې د موډرنیزېشن تیوري اټکل کوي، دا پراختیا بنایي په چین کې د ولسواکۍ د ټینګښت او د بنسټونو د بدلون لامل شي. خو بل پلو د ۱۹۸۰ یمې لسيزې له نیمايي راهیسې د چین او متحده ایالتونو ترمنځ چټکې پراخېدونکې سوداګرۍ په چین کې د ولسواکۍ د ټینګښت په برخه کې چندانې اغېز نه دی او په نړیوال اقتصاد کې د دې هېواد لا ډېره بنکېلتیا به هم په دې برخه کې ډېر کار و نه کړي. د امریکا تر یرغل وروسته د عراقي ټولني او ډیموکراسۍ د راتلونکې په اړه تحلیلونه هم د موډرنیزېشن تیورۍ په څېر خوشبینانه دي. که څه د صدام حسین د واکمنۍ پر مهال د عراق اقتصاد په ناوړه حالت کې و، خو دغه هېواد په ۲۰۰۲ کال کې د افریقا جنوبي صحرا هېوادونو په څېر بېوزله نه و او نسبتاً ښه باسوده وګرې یې هم لرل. د عراق په اړه باور دا و، چې په دغه هېواد کې د ولسواکۍ او مدني ازاديو د ټینګښت او حتی د پلورالېزم لپاره چاپېریال مساعد دی. خو دا هیلې ډېر ژر هغه وخت تر خاورې لاندې شوې، چې عراق د کورنۍ جګړې او بې ثباتۍ د بلا خولې ته ولوېد.

په ناکامو دولتونو کې د زېښنونکو بنسټونو لپاره د حللارې په توګه د موډرنیزېشن تیورۍ تجویز هم ناسم کار دی او هم بې ګټې. د موډرنیزېشن تیورۍ یو قوي دلیل دا دی، چې شتمن هېوادونه ډیموکراتیک رژیمونه لري، مدني او بشري حقونو ته په کې درناوی کېږي، خوځنده بازارونه او په لویه کچه پرانیستي بنسټونه لري. خو که په دې برخه کې د موډرنیزېشن تیوري تایید کړو، نو د اقتصادي ودې په برخه کې به مو د پرانیستو سیاسي او اقتصادي بنسټونو رول

تر پونستنی لاندی راوستی وی. لکه خرنگه چي د کتاب په اوږدو کې مو ولوستل، هغو ټولنو چي په تېرو ۳۰۰ کلونو کې پرمختگ وکړ او نن ورځ نسبتاً شتمني دي، پرانيستي بنسټونه يې لرل. که حقایقو ته په متفاوته بڼه نظر وکړو، نو دا هغه شواهد دي چي موږ يې نن په خپلو سترگو وینو: هغو ملتونو چي په تېرو څو پېړيو کې پرانيستي اقتصادي او سياسي بنسټونه بنا کړل، دوامدارې اقتصادي ودې ته ورسېدل، خو هغو استبدادي رژیمونو چي که څه هم په تېرو شپېټو یا سلو کلونو کې يې چټکه اقتصادي وده تجربه هم کړه، خو د لپسټ د موډرنیزېشن تیوري خلاف ولسواک نه شول. دا د حیرانتیا خبره نه ده. تر زېښونکو بنسټونو لاندې وده دقیقاً چي ممکنه ده، ځکه چي دا کار د دې بنسټونو د حتمي یا خپلسري مرگ په معنا نه دی. دغه ډول وده له دې کبله ممکنه ده، چي پر زېښونکو بنسټونو واکمنه ډله اقتصادي ودې ته د گواښ په سترگه نه گوري، بلکې له ۱۹۸۰ یمې لسيزې وروسته د چین کمونېست گوند په څېر يې د خپل رژیم د پایښت لپاره ضرور گڼي. همدارنگه د روسیې، گابون، سعودي عرب او وینزویلا په څېر د استبدادي رژیمونو وده به چي د طبیعي سرچینو پر استخراج ولاړه ده، د پرانیستو بنسټونو د رامنځته کېدو لامل نه شي. تاریخي شواهد هم ډېر لږ له موډرنیزېشن تیوري سره اړخ لگوي. گڼ هوسا ملتونه د تاریخ په اوږدو کې ځپونکو دیکتاتوريو او زېښونکو بنسټونو ته تسلیم شول او د هغو هرکلی يې وکړ. جرمني او جاپان د نولسمې پېړۍ په نیمايي کې د نړۍ شتمن هېوادونه وو او بڼه باسوده وگړي يې لرل. خو دې کار په جرمني کې د ملي سوسیالېست گوند او په جاپان کې د یوه داسې رژیم د رامنځته کېدو چي د جگړې له لارې يې نړۍ د تسخیر هوډ درلود، مخه ونه نیوله. دغو رژیمونو هم سياسي او اقتصادي بنسټونه د زېښناک په ناروغۍ اخته کړل. ارجنټاین هم په نولسمه پېړۍ کې د نړۍ شتمن هېواد و چي له برېتانيا سره په یو ردیف یا تر دې هم مخکې و، دا ځکه چي د نړۍ د نویو پراخېدونکو سرچینو له گټو برخمن و. همدارنگه ارجنټاین په لاتینه امریکا کې تر ټولو با سواده نفوس درلود، خو د پلورالېزم او ولسواکۍ په برخه کې بیا د لاتینې امریکا له نورو هېوادونو مخکې نه و. دلته پر له پسې کودتاوې کېدې او لکه خرنگه چي په یوولسم څپرکي کې مو ولوستل، حتی هغه مشران چي د ټاکنو له لارې انتخابېدل، چلند يې د یوه مستبد او دیکتاتور په څېر و. له دې وروسته هم په ارجنټاین کې د پرانیستو بنسټونو په برخه کې پرمختگونه ناچیزه دي او خرنگه چي په دیارلسم څپرکي کې مو ولیدل، په اوسنۍ یوولسمه پېړۍ کې هم د ارجنټاین حکومت کولای شي چي له کوم خنډ پرته د خلکو شتمني مصادره او غصب کړي. دا ټول موارد موږ ته ډېرې مهمې ایډیاوې روښانه کوي. لومړۍ؛ که څه هم

تر زېښونکو بنسټونو او استبداد لاندې د چین اقتصادي وده به تر یوې مودې دوام وکړي، خو دا وده به پر دوامدارې ودې چې د رښتینو پرانیستو بنسټونو او خلاق تخریب پر مټ رامنځته کېږي، بدله نه شي. دویم دا چې موږ باید د موډرنیزېشن تیورۍ پر دغې ادعا چې وایي چې د استبداد تر سیوري لاندې وده به په تدریج ولسواکۍ او پرانیستو سیاسي بنسټونو ته لار پرانېزي، حساب ونه کړو. چین، روسیه او نور یو شمېر نور استبدادي رژیمونه چې په وروستیو کې یو لړ اقتصادي پرمختګ ته رسېدلي دي، احتمالاً چې د زېښونکې ودې له محدودیتونو سره به مخ شي. درېیم دا چې استبدادي وده په اوږد مهال کې نه ممکنه ده او نه پاتې کېدونکې، نو په دې توګه دا ډول جوړښت باید د نړیوالې ټولنې له لوري د لاتینې امریکا، اسیا او افریقایي ملتونو لپاره د تایید وړ ونه ګرځي.

### هوساینه رامنځته کېږي، جوړېږي نه

زموږ د تیورۍ برعکس؛ د ناپوهۍ فرضیه د بېوزلۍ ستونزې د حل لپاره جلا تجویز لري: که ناپوهۍ موږ دغه ځای ته رسولې یوو، نو روشنګري او د واکمنانو او پالیسي جوړوونکو پوهول کولای شي چې موږ له دغه وضعیتو وژغوري او سیاستوالو ته په دې اړه د سمو لارښوونو او قناعت ورکولو له لارې چې ښه اقتصاد څه شی دی، کولای شو چې په ټوله نړۍ کې اقتصادي هوساینه ډیزاین او جوړه کړو. په دویم څپرکي کې مو د ناپوهۍ د فرضیې په اړه بحث کې ولوستل چې د ۱۹۷۰ یمې لسیزې په لومړیو کې د غنا د لومړي وزیر کوفي بوسیا تجربه پر دې ټینګار کوي چې د هغو سیاستونو عملي کول چې د مارکېټ د ناکامۍ احتمال کموي او اقتصادي وده هڅوي، د سیاستوالو ناپوهي نه ده، بلکې هغه انګېزې او محدودیتونه دي چې ټولنې د خپلو سیاسي او اقتصادي بنسټونو له امله ورسره مخ دي. لا هم د ناپوهۍ فرضیه په لوېدیځ کې د پالیسي جوړوونکو کړیو ترمنځ برلاسې ده او پر دې تمرکز کوي چې اقتصادي هوساینه څنګه ډیزاین او جوړه شي. د اقتصادي هوساینې د جوړېدو په برخه کې دوه ډوله هڅې کېږي. لومړی ډول یې د نړیوالو سازمانونو لکه د پیسو نړیوال صندوق له لوري حمایت کېږي او وروسته پاتې والی د ناکاره پالیسیو او بنسټونو لامل ګڼي. دغه سازمانونه د بېوزلو هېوادونو لپاره د اصلاحاتو یو لېست چمتو کوي او دولتونو ته یې د عملي کولو لپاره ورکوي. (د واشنگټن اجماع د دغه نوملړ یا لېست یوه برخه ده.) دغه اصلاحات د لوی اقتصاد د ثبات، په لوی اقتصاد کې مهم اهداف لکه د حکومت د جوړښت کوچني کول، د اسعارو انعطاف منونکی نرخ او د پانګې ازادې په بر کې نیسي. یاد اصلاحات همدارنګه د کوچني



اقتصاد پر اهدافو لکه خصوصي سازي، اغېزناکو عامه خدمتونو او د ښې حکومتولۍ له لارې د فساد پر ضد مبارزې باندې ټينگار کوي. که څه هم ځيني اصلاحات کېدای شي چې معقول وي، خو په واشنگټن، لندن، پاریس او د نړۍ په نورو برخو کې د مېشتو نړيوالو مرستندويو سازمانونو دغه تگلاره ناسمه ده او ياد سازمانونه د اقتصادي هوساينه په برخه کې د سياسي بنسټونو د رول او پالیسي جوړونې پر وړاندې د خنډونو په پېژندنه کې پاتې راغلي دي. د نړيوالو سازمانونو له لوري په بېوزلو هېوادونو کې د اقتصادي هوساينې د جوړولو لپاره د غوره پالیسيو او بنسټونو سمبالولو هڅې بريالۍ نه دي، ځکه چې هغوی د ناکاره سياستونو او بنسټونو په رينډو پسې نه ځي، بلکې فکر کوي چې بېوزله هېوادونه د رهبرانو د ناپوهۍ له امله په دې برخليک اخته شوي دي. پایله يې دا کېږي چې دغه پالیسي او اصلاحات عملي بڼه نه پيدا کوي او يوازې نوم يې پاتې کېږي. مثلاً؛ د نړۍ گڼ هېوادونه ظاهراً دغه ډول اصلاحات عملي کوي، خو لکه څرنګه چې ليدل کېږي، له ۱۹۸۰ يمې او ۱۹۹۰ يمې لسيزې راپدېخوا د لاتینې امريکا مرسته اخيستونکي هېوادونه لا هم په رکود کې وو. پر دې اصلاحاتو سربېره هم يادو هېوادونو پخوانيو تگلارو ته دوام ورکاوه. د نړيوالو سازمانونو په وينا د لوی اقتصاد د اهدافو د عملي کولو لپاره مرکزي بانکونه لا ډېر خپلواک شي. دا سپارښتنې يوازې د تيورۍ په کچه پاتې شوې او عملي بڼه يې پيدا نه کړه او يا هم نور سياسي ملحوظات يې پر وړاندې خنډ شول. دا په اصولو کې معقول نظر و. د نړۍ گڼو هېوادونو تر خپلو ملي عوايدو ډېرې پيسې مصرفولې او بيا به يې د کسر د جبران په موخه مرکزي بانکونه هڅول چې نورې پيسې چاپ کړي. دا کار د انفلاسيون سبب کېږي او انفلاسيون په بازار کې بې ثباتي او غير ډاډمن چاپيريال رامنځته کوي. د تيورۍ له مخې انګېرنه دا وه چې د مرکزي بانکونو خپلواکي به د جرمني د «بونډس بانک» په څېر د سياسي فشارونو پر وړاندې مقاومت وکړي او د انفلاسيون مخه به ونيسي. د زيمبابوې ولسمشر رابرټ موگابي د نړيوالو ځيني سپارښتنې عملي کړې او په ۱۹۹۵ کال کې يې اعلان وکړ چې د زيمبابوې مرکزي بانک په خپلو چارو کې مستقل دی. تر دې مخکې په زيمبابوې کې د انفلاسيون کچه د ۲۰ سلنې په شاوخوا کې وه، خو په ۲۰۰۲ کال کې دا کچه ۱۴۰، په ۲۰۰۳ کال کې ۶۰۰، په ۲۰۰۷ کال کې ۶۶،۰۰۰ او په ۲۰۰۸ کال کې ۲۳۰ ميليونه سلنې! ته لوړه شوه. په داسې يو هېواد کې چې ولسمشر يې د لاتري ټکټ گټي، نو د تعجب خبره نه ده چې د مرکزي بانک د استقلاليت پرېکړه به په رښتینې معنا عملي بڼه پيدا کوي. د زيمبابوې د مرکزي بانک مشر پوهېده چې په سيريلیون کې د مرکزي بانک مشر چې د ولسمشر سياکا سټيونسز مخالفت يې کړی و، له څه ډول برخليک

پنخلسم خبرکی: د هوساینې او بېوزلی په اړه پوهېدل ۴۰۳۱

سره مخ شو. د بانک خپلواکي او نه خپلواکي د زیمبابوې مرکزي بانک د مشر لپاره سخته پرېکړه وه، ځکه چې د هغه شخصي ژوند ور پورې تړلی و. خو ټول هېوادونه د زیمبابوې په څېر نه وو. په ۱۹۹۰ یمه لسيزه کې د ارجنټاين او کولمبيا مرکزي بانکونه هم خپلواک شول او د انفلاسیون د کابو کولو په برخه کې یې خپله دنده په ښه توګه سر ته ورسوله. کله چې په یادو هېوادونو کې له ټاکنو پرته واک ته د رسېدو نورې لارې وتړل شوې، نو سیاستوالو د پیسو د چاپ له لارې د خلکو ملاتړ او رایو اخیستو ته مخه کړه. کله چې د پیسې چاپ هم نتیجه ور نه کړه، د نورو لارو چارو په فکر کې شول. په دواړو هېوادونو کې د مرکزي بانک استقلالیت په دولتي لګښتونو کې د بېساري زیاتوالي سبب شو او دولت مجبور و چې دا کسر د پورونو له لارې جبران کړي. د اقتصادي هوساینې د جوړولو لپاره یوه بله نظریه هم شته چې اوسمهال ډېره دود ده. د دې نظریې پر بنسټ هېڅ داسې اسانه لار نه شته چې له مخې یې بېوزله هېوادونه په یوه ورځ او یا په څو لسيزو کې شتمن شي. دا نظریه ادعا کوي چې په بازار کې ځینې نیمګړتیاوې شته چې د غوره لارښوونو له لارې د حل وړ دي او که پالیسي جوړوونکي له فرصته ګټه واخلي، نو اقتصادي هوساینه به رامنځته شي. یاده نظریه همدا راز ادعا کوي چې په بېوزلو هېوادونو کې د مارکېټ کوچنۍ نیمګړتیاوې په هره برخه کې وجود لري، لکه په تعلیمي سیستم، روغتیا او د بازار د تنظیم په برخه کې. دا خبره بې له شکه سمه ده. خو ستونزه دا ده چې د بازار ناکامي یا نیمګړتیا د یوه کنگل د څوکې په څېر ده، چې رینې یې په زېښونکو بنسټونو کې دي. لکه څرنګه چې په بېوزلو هېوادونو کې د لوی اقتصاد ناکاره پالیسي کوم تصادفي عمل نه دی، نو نیمګړی او ناکاره تعلیمي سیستم یې هم تصادفي عمل نه شي ګڼل کېدای. د مارکېټ نیمګړتیا یا ناکامي ښایي د ناپوهۍ له امله نه وي. پالیسي جوړوونکي او بیروکراتان ښایي په خپله د ستونزې برخه وي او هغه اصلاحات چې د دې نیمګړتیاوې د هواري لپاره عملي کېږي، ښایي معکوسه نتیجه ولري، ځکه چې د واک پر ګدی ناست کسان د ستونزې په رینو پسې نه ځي. دا ستونزه د هند په راجستان کې د روغتیايي سیستم د اصلاح په برخه کې د سېوا ماندير «Seva Mandir» په نامه د یوې نا دولتي موسسې په فعالیتونو کې ښه انځور شوې ده. په هند کې د روغتیايي سیستم نیمګړتیا او نا اغېزمنتوب ژورې رینې لري. په هند کې د دولت له لوري د روغتیايي خدمتونو او اسانتیاوو برابرول یوازې د شعار او نظر تر بریده دي، خو په عمل کې حتی تر ټولو بېوزله هندیان دولتي روغتیايي خدمتونو ته لاسرسی نه لري، بلکې خلک خصوصي روغتونونو ته مراجعه کوي چې خدمات یې ډېر ګران، غیر منظم او حتی کله نا کله غیر معیاري وي. خلک

د ناپوهۍ او مستۍ له مخې دا کار نه کوي، بلکې دولتي خدمات او کار نه شته. که یو هندي روغتيايي مرکز ته لار شي، نو هلته به نه یوازې ډاکټر او نرس پیدا نه کړي، بلکې د تړلو دروازو له امله به د روغتون یا کلینک ودانۍ ته هم داخل نه شي. سپوا ماندير موسسې په ۲۰۰۶ کال کې د اقتصاد پوهانو له یوې ډلې سره یو پلان طرحه کړ، خو د راجستان په کلیو او بانډو کې روغتياپالان او ډاکټران کار ته تشويق شي. دا یوه ډېره ساده طرحه وه: د ډاکټرانو لپاره د حاضرۍ ډیجیټلي ماشینونه ولگول شول. ډاکټران اړ وو چې دندې ته د راتگ، په کار کې د موجودیت او د بېرته د تگ پر مهال خپل کارتونه په ورځ کې درې ځله په ماشین کې چک کړي. که دغې طرحې کولای شول چې د روغتيايي ستونزو کمیت او کیفیت اصلاح او په دې برخه کې ټولې ستونزې حل کړي، نو دا به اوس د پراختیا په برخه کې د لویو ستونزو د حل لپاره یوه ساده تیوري یا نظریه وای. د دې طرحې په عملي کولو سره د ډاکټرانو د حضور او موجودیت ستونزه د لنډ وخت لپاره حل شوه، خو یو کال وروسته د روغتیا محلي ادارې د سپوا ماندير طرحه وننگوله. بېرته د پخوا په څېر غیر حاضري او له کار څخه تېښته پیل شوه. د حاضرۍ برېښنایي ماشینونه خراب یا مات شول او حکومتي ادارو له سپوا ماندير موسسې سره د هغو په بیا فعالولو کې مرسته نه کوله. د زور له لارې په ورځ کې درې ځله د حاضرۍ ورکولو ته د ډاکټرانو مجبورول کوم ابتکار نه و. دا په حقیقت کې هغه طریقه ده چې په ټولو صنایعو حتی په هندي صنایعو کې هم ترې کار اخیستل کېږي. په دې توگه، امکان نه لري چې د روغتيايي خدمتونو د وړاندې کولو په برخه کې دا تشويقونکې طرحه دې د ناپوهۍ له امله ناکامه شوې وي. هغه څه چې د پروگرام د عملي کېدو پر مهال پېښ شول په اسانۍ د پوهېدو وړ دي. حکومتي روغتيايي ادارو له دې امله په کار کې بېغوري کوله چې له ډاکټرانو سره یې لاس یو کړی و او ډاکټرانو د همپښنۍ تېښتې په جرم کې شریکې وې. کله چې بنسټونه په خپله د ستونزې رېښه وي، نو د مارکېټ د کوچنیو ستونزو د حل دا ډول نسخې کار نه ورکوي. دلته سیاستوال فاسد نه وو او نه هم داسې ډلې وې چې د بنسټي اصلاحاتو مخه یې نیوله، بلکې محلي روغتيايي ادارو د سپوا ماندير د طرحې د سبوتاژ او نه عملي کېدو هڅه کوله. د هند دا پېښه موږ ته څرگندوي چې د بازار د کوچنیو نیمگړتیاوو نظریه که څه هم په ښکاره اسانه برېښي، خو په حقیقت کې غولوونکې ده: هغه بنسټونه چې د بازار د نیمگړتیا او ناکامۍ سبب شوي دي، د دې نیمگړتیاوو د حل لپاره د تشويعي پروگرامونو د عملي کېدو مخه هم نیسي. تر څو چې د ستونزو رېښې و نه پلټل شي، د هوساینه د ډیزاین او جوړولو هڅې به ثمر ته ونه رسېږي.

## د بهرنیو مرستو ناکامي

د القاعدې له لوري د ۲۰۰۱ کال د سپتمبر یوولسمې تر بریدونو وروسته د امریکا په مشرۍ بهرنیو ځواکونو په افغانستان کې د طالبانو څپونکي رژیم چې د القاعدې مشرانو ته یې پناه ورکړې وه، را نسکور کړ. افغان جهادي مشران چې د طالبانو د رژیم په راپرځولو کې یې له متحده ایالتونو سره مرسته کړې وه او د حامد کرزي په گډون یو شمېر نور جلا وطنه افغان سیاستوال د ۲۰۰۱ کال په ډسمبر کې په بڼ کې سره جرگه شول او د یوه تړون له لارې یې په افغانستان کې د نوي ډیموکراتیک نظام بنسټ کېښود. د بڼ تړون له مخې لومړنی گام د لویې جرگې جوړول و، چې حامد کرزي یې د موقت حکومت د مشر په توگه وټاکه. د افغانستان د راتلونکې په اړه ډېرې هیلې وې. زیاتره افغانان نوي نظام ته خوښ وو او غوښتل یې چې طالبان نور هېر کړي. افغانستان ته پرېانه بهرنۍ مرستې چالانې شوې او نړیوالې ټولني فکر کاوه چې د افغانستان ټوله او یوازینی اړتیا همدا مرستې دي. د ملگرو ملتونو مرستندویه پلاوی او گڼې نورې نړیوالې انجیوگانې په پلازمېنه کابل کې مېشت شول. په تېرو پنځو لسيزو کې له ناکامو او بېوزلو هېوادونو سره د بهرنیو مرستو ناکامۍ ته په کتو، هغه څه چې په افغانستان کې وروسته پېښ شول، د تعجب وړ نه دي. که د تعجب وړ دي او که نه؛ بیا هم تېره تجربه تکرار شوه. د مرستندویو ادارو گڼ کارکوونکي په خپلو شخصي الوتکو کې کابل ته راغلل، انجیوگانې چې بېلابېلې تگلارې او اجنډاوې یې درلودې را ورسېدې او د حکومت او نړیوالې ټولني د استازو ترمنځ په لوړه کچه خبرې پیل شوې. افغانستان ته په میلیاردونو ډالر راغلل، خو ډېره کمه برخه یې پر زېربنا، ښوونځیو، د پرانیستو بنسټونو د پراختیا په موخه پر اغېزناکو عامه خدمتونو او د قانون او نظم پر ټینګښت ولگول شوې. له دې امله چې په افغانستان کې زېربنا ویجاړه شوې وه، د مرستو یوه برخه د ملگرو ملتونو او نورو نړیوالو ادارو د کارکوونکو لپاره د یوې هوایي کرښې په اجاره کولو باندې ولگول شوه. په دویم قدم کې موټر چلوونکو او ژباړونکو ته اړتیا وه. هغه کسان چې څه نا څه انگلیسي یې زده وه او همدارنگه یو شمېر ښوونکي په لوړو معاشونو مقرر شول چې دا معاشونه د عادي افغانانو د معاشونو څو برابره لوړ وو. دا چې په بهرنیو مرستندویه موسسو کې زیاتره گومارل شوي افغانان له کافي مهارتونو برخمن نه وو، مرستې د زېربنا د جوړولو پر ځای د افغان دولت د کمزورتیا لامل شوې. د افغانستان په مرکزي سیمو کې کلیوالو د راډیو له لارې اورېدلي وو چې په سیمه کې یې د میلیونونو ډالرو په ارزښت د سرپناه جوړونې پروگرام پیلېږي. د افغان دولت د یوه مشهور جنگسالار اسماعیل خان د بار وړونکو موټرو په مرسته

سيمي ته لرگي ولېږدول شول، خو دا لرگي ډېر غټ وو او په کورونو کې ترې استفاده نه شوای کېدای، چې بالاخره کليوالو دا لرگي د سون لپاره وکارول. له کليوالو سره ژمنه شوي ميليونونه ډالر څه شول؟ د دې پيسو ۲۰ سلنه په جينيو کې د ملگرو ملتونو دفتر مصرف کړې وې، پاتې ۲۰ سلنه په بروکسل کې د مرستندويه موسسې دفتر واخيستې او ۲۰ سلنه يې د درې نورو ډلو ترمنځ ووېشل شوې. د مرستو ډېره کمه برخه له ايران څخه د لرگيو په اخيستلو او د اسماعيل خان د موټرو په واسطه د هغو په انتقال ولگول شوه. کليو ته د دې بې سايزه لرگيو رسېدل يوه بله معجزه وه. دا په افغانستان کې يوازينی مثال او پېښه نه ده. گڼې څېړنې نښي چې د بهرنيو مرستو له ۱۰ تر ۲۰ سلنه په اصلي هدف لگول کېږي. اوسمهال د فساد د هغو دوسيو څېړنه روانه ده چې ادعا کېږي ملگري ملتونه او محلي چارواکي په کې ښکېل دي. خو د بهرنيو مرستو ټوله برخه په فساد کې هم نه ځي، بلکې د چارواکو د بې کفايتۍ او يا هم د مرستندويه موسسو له لوري ضايع کېږي. د بهرنيو مرستو په برخه کې د افغانستان تجربه په حقيقت کې له نورو هېوادونو سره يوه ښه مقايسه وړاندې کوي. په تېرو پنځو لسيزو کې د نړۍ بېلابېلو هېوادونو ته د پراختيايي مرستو په نوم سلگونه ميليارده ډالر ورکړل شوي دي، چې لويه برخه يې د فساد او اضافي لگښتونو له امله ضايع شوې ده، لکه افغانستان. تر ټولو ناوړه دا چې دغه مرستې د موبوتو په څېر ديکتاتورانو لاس ته ورغلې دي. نوموړي دغه مرستې د سياسي ملاتړ په پېرلو او د ځان په شتمن کولو باندې ولگولې. هغه بشري مرستې چې په دې وروستيو کې په پاکستان او هائيتي کې له ناوړين ځپلو سره وشوې، تر هغې ډېرې اغېزناکې وې چې دولتونو ته لاس په لاس به کېدې. د پراختيا په نامه د دې مرستو پر ناکامۍ سربېره، بهرنۍ مرستې د لوېديځو دولتونو، نړيوالو سازمانو لکه ملگرو ملتونو او انجيوگانو چې په نړۍ کې له بېوزلۍ سره د مبارزې ادعا کوي، مروجه پاليسي ده. د بهرنيو مرستو دا ناکامه تجربه بيا- بيا تکرارېږي. دا مفکوره چې شتمن لوېديځ هېوادونه بايد له بېوزلۍ سره د مبارزې لپاره له افريقا، سوېلي اسيا، کارابين او مرکزي امريکا سره په لويه کچه پراختيايي مرستې وکړي، د بېوزلۍ د رينښې په اړه د ناسمې پوهې له امله ده. د افغانستان په گډون د نړۍ هېوادونه د خپلو زېښنونکو بنسټونو له امله بېوزله دي او يادو بنسټونو د مالکيت حقوق، نظم او قانون له ستونزو سره مخ کړي او په ملي او محلي کچه يې داسې واکمني ډلې رامنځته کړي چې پر اقتصادي او سياسي چاپېريال مسلط دي. دغه ډول بنسټي ستونزې د بهرنيو مرستو اغېزمنتوب له منځه وړي، ځکه چې چور کېږي او په اصلي هدف نه لگول کېږي. تر ټولو بده دا چې دغه مرستې داسې نظامونه حمايه کوي چې د ټولني د درد او کړاو لامل گڼل

کېږي. کله چې دوامداره اقتصادي وده له پرانیستو بنسټونو سره تړلې وي، هغو نظامونو ته د مرستو ورکول چې زېښتونکي بنسټونه لري، د ستونزې حل لاره نه گڼل کېږي. له دې انکار نه شي کېدای چې د نویو ښوونځیو جوړول او ښوونکو ته معاشونه ورکول تر بشري مرستو ښې پایلې لري. که څه هم سلگونه مرستندویان کابل ته راغلل او مرستې یې د عادي افغانانو په ژوند کې هېڅ مثبت بدلون را نه وست، خو پر دې سربېره د ښوونځیو په جوړولو او د زده کوونکو په شمېر کې د پاموړ زیاتوالی راغلی دی، په ځانگړې توگه د افغان نجونو لپاره چې د طالبانو په وخت کې له زده کړو محرومې وې، ښوونځي پرانیستل شول. اوس مهال د بهرنیو مرستو د اغېزمنتوب په برخه کې یوه نظریه دا ده چې دغه مرستې باید 'مشروطې' شي. د دې نظریې له مخې بهرنۍ مرستې باید مشروطه وي او له مرسته اخیستونکو هېوادونو یې په بدل کې ځیني تعهدات واخیستل شي، مثلاً د ازاد بازار یا ډیموکراسۍ منل. د جورج ډبلیو بوش ادارې د «زریزې ننگونو پر وړاندې د مبارزې» تر نامه لاندې د پروگرام له لارې د مرستو د مشروط کېدو په برخه کې اوچت گامونه پورته کړل، چې له مخې یې راتلونکې مرستې په بېلابېلو اقتصادي او سیاسي برخو کې په اصلاحاتو پورې مشروطې شوې. خو مشروطې مرستې د غیر مشروطو په پرتله دومره اغېزناکې هم نه دي. هغه هېوادونه چې دا شرایط یې پوره کړي او هغه چې نه یې دي پوره کړي، دواړه یو برابر مرستې ترلاسه کوي. دلیل یې ساده دی: هغوی مرستو ته اړتیا لري، که هغه بشري وي یا پراختیایي. دا په بشپړه توگه د اټکل وړ دي چې بهرنۍ مرستې د یوه هېوادونو پر بنسټونو ډېرې لږې مثبتې اغېزې لرلی شي. دا به ډېره حیرانوونکې وي چې سیاکا سټیونز په سیریلیون او موبوتو په کانگو کې د بهرنیو مرستو په بدل کې زېښتونکو بنسټونو ته چې د دوی حیات وړ پورې تړلی، د پای ټکی کېږدي. خو دا ټول په دې معنا نه دي چې له بشري مرستو پرته باید نورې مرستې ودرول شي. د بهرنیو مرستو درول غیر عملي دي او ښایي د بشري ناورین د رامنځته کېدو لامل شي. د دې مرستو بندول ځکه غیر عملي دي چې د لوېدیځو هېوادونو وگړي په نړۍ کې د بشري او اقتصادي ناورین په اړه د گناه احساس کوي او بهرنۍ مرستې هغوی ته دا ډاډ ورکوي چې په دې برخه کې یو څه کېږي. ولو که دا مرستې اغېزناکې او گټورې هم نه وي، خو د دوام لپاره یې علاقه شته. همدارنگه په لوی شمېر نړیوال سازمانونه او انجیوگانې هم د موجوده وضعیت په اړه د ډاډمنتیا لپاره خپلو فعالیتونو ته دوام ورکوي. دغه راز پر اړمنو ملتونو د مرستو بندول لوی زړه غواړي. دلته دوه درسه اخیستلی شو: لومړۍ، بهرنۍ مرستې نن ورځ د ناکامو دولتونو د ستونزو د حل په برخه کې اغېزناکې نه دي. دولتونه د ښوونې د کړۍ ماتولو لپاره پرانیستو

سياسي او اقتصادي بنسټونو ته اړتيا لري. بهرنۍ مرستې په دې برخه کې ډېر لږ کار کولای شي او د دې مرستو ماهيت ته په کتو، په راتلونکي کې هم ترې د ښو تمه نه شي کېدای. د ناانډولۍ او بېوزلۍ د رينبو راسپړنه له دې کبله مهمه ده چې په غولوونکو ژمنو بايد تېر نه وځو. دويم، دا چې د پرانيستو سياسي او اقتصادي بنسټونو پراختيا مهمه ده، نو دغې پراختيا د زمينې برابرولو لپاره بهرنۍ مرستې گټورې دي.

### پياوړتيا

د ۱۹۷۸ کال د مې مياشتې په دولسمه د برازيل د 'ساوپاولو' ايالت په 'ساو برنادو' ښار کې د 'سکانيا موټر جوړونې فابريکه' کې عادي ورځ وه، خو کارگر نارامه برېښېدل. په ۱۹۶۴ کال کې د ولسمشر «جاو گولارت» ډيموکراتيک دولت پر وړاندې د پوځ تر کودتا وروسته، په برازيل کې پر اعتصاب بنديز ولگېد. خو په دې ورځو کې په برازيل کې تازه خبر خپور شوی و، چې دولت د انفلاسيون په ارقامو کې گوتې وهلي، خو د خلکو د ژوند لگښتونه کم وښودل شي. کله چې سهار ۷ بجې د کار رسمي وخت پيل شو، کارگرو خپل وسايل پر ځمکه کېښودل. 'گيلسن مينزس' چې په فابريکه کې د کارگرانو اتحاديې استازی و، له اتحاديې سره په اړيکه کې شو. په ساو برنادو کې د فلزاتو د توليدي فابريکو عمومي مشر ۳۳ کلن «لويز انياسيو لولا دا سيلوا» و. لولا ماسپښين مهال فابريکې ته را ورسېد. د فابريکې مسوولينو له نوموړي وغوښتل چې کارگرانو ته قناعت وکړي خو بېرته کار ته ستانه شي، خو هغه انکار وکړ. د سکانيا اعتصاب لړۍ ډېر ژر ټول برازيل ته وغځېده. دا اعتصاب ظاهراً د کارگرانو د کم مزد په غبرگون کې و، خو لولا وروسته وليکل: «زه فکر کوم موږ نه شو کولای چې سياسي او اقتصادي عوامل له يو بله جلا کړو... مبارزه د مزد پر سر وه، خو د مزد پر سر دغې مبارزې کارگره طبقه سياسي برياليتوب ته ورسوله.»

د برازيل د کارگر غورځنگ بيا را ژوندي کېدل په دغه هېواد کې د يوې نيمې لسيزې ديکتاتور پوځي رژيم پر وړاندې پراخ ولسي غبرگون و. په په برازيل کې د ډيموکراسۍ په راتلو سره کين اړخې روڼ اندی «فرناندو هنريک کاردوسو» هم د لولا په څېر واک ته د رسېدو هيله درلوده. هغه په ۱۹۷۳ کال کې وويل چې په برازيل کې به د ډيموکراتيک نظام د رامنځته کېدو لپاره د پوځي نظام مخالفې ټولې ټولنيزې ډلې سره جرگه شي. هغه څرگنده کړه: «هغه څه چې لازم دي، د مدني ټولنې بيا فعالول دي... تحصيلي اتحاديې، سوداگريزې ټولنې، کليساگانې، د محصلينو ټولنې، څېړنيز مرکزونه، د مناظرې حلقې او ټولنيز خوځښتونه.» په بله وينا، د ډيموکراسۍ د بيا احيا او د برازيلۍ ټولنې د بدلون په موخه د يوه پراخ اېتلاف جوړولو

ته اړتیا وه. د سکانيا فابريکه د دې اېتلاف د جوړېدو مرکز و. په ۱۹۷۸ کال کې لولا د يوه کارگر گوند د جوړېدو ايډيا مطرح کړه. پلان دا و چې ياد گوند به يوازي د کارگري اتحاديې لپاره نه وي، بلکې د لولا په وينا نوي کارگر گوند بايد د ټولو خواریکينو او بېوزلو وگړو لپاره يو چتر وي. د اتحاديې مشرانو له نورو ټولنيزو خوځښتونو سره په گډه د يوه جوړښت په رامنځته کولو پيل وکړ. د ۱۹۷۹ کال د اگست په اتلسمه د کارگر گوند د تشکيل لپاره په ساوپاولو کې غونډه جوړه شوه. په دې غونډه کې پخوانيو سياسي مخالفينو، د اتحاديې مشرانو، محصلينو، روڼ اندو او د سلگونو نورو ټولنيزو خوځښتونو استازو برخه اخيستي وه. کارگر گوند د ۱۹۷۹ کال په اکتوبر کې د «ساو جوداس تاديو» په يوه رستورانټ کې خپل موجوديت اعلان کړ. گوند ډېر ژر په هېواد کې له پرانيستي سياسي فضا څخه گټه واخيسته. د ۱۹۸۲ کال په سيمه ييزو ټاکنو کې کارگر گوند په لومړي ځل خپل کانديدان معرفي کړل او د ښاروالۍ ټاکنې يې وگټلې. د ۱۹۸۰ يمې لسيزې په اوږدو کې کله چې په برازيل کې ولسواکي د بيا راژوندي کېدو په حال کې وه، د محلي حکومت لويه برخه د کارگر گوند لاسته ورغله او تر ۱۹۸۸ کال پورې يې د ساو پاولو او پورتو الگري لويو ښارونو په گډون د ۳۶ ايالتونو ښاروالۍ ترلاسه کړې. د ۱۹۸۹ کال په ولسمشريزو ټاکنو کې چې د تر پوځي کودتا وروسته په برازيل کې لومړنۍ ټاکنې وې، لولا د کارگر گوند په استازيتوب په لومړي پړاو ټاکنو کې ۱۷ سلنه او د فرناندو کولار په وړاندې په دويم پړاو سيالۍ کې ۴۴ سلنه رایې وگټلې. په محلي حکومت کې د کارگر گوند د نفوذ په زياتېدو سره چې په ۱۹۹۰ يمه لسيزه کې اوج ته ورسېد، دغه گوند له نورو ټولنيزو محلي خوځښتونو سره گډ کار پيل کړ. کارگر گوند له ۱۹۸۸ کال وروسته په پورتو الگري کې د «مشارکتي بوديجې» بهير پيل کړ او عامو خلکو ته بلنه ورکړل شوه چې د ښار لپاره د لومړيتوبونو د ټاکلو لپاره د ميکانيزم په جوړولو کې برخه واخلي. دغه ميکانيزم يو داسې سيستم رامنځته کړ چې د محلي حکومتونو په کچه د ځواب ورکونې او مسووليت منلو پر يوه نړيوال موډل بدل شو. دا سيستم د عامه خدمتونو او په ښار کې د خلکو ژوند د ښه والي په برخه کې ډېر اغېزناک ثابت شو. په محلي کچه د گوند بريالي جوړښت وکولای شول چې په ملي کچه پراخ او بريالي انسجام ته لار هواره کړي. که څه هم لولا د ۱۹۹۴ کال او ۱۹۹۸ کال په ټاکنو کې د فرناندو هنريک کاردوسو په وړاندې ماتې وخوړه، خو د ۲۰۰۲ کال په ټاکنو کې د برازيل د ولسمشر په توگه وټاکل شو. د برازيل د کارگرانو گوند له هماغه وخته تر ننه په واک کې دی. په برازيل کې د يوه پراخ سياسي اېتلاف جوړېدو چې د بېلابېلو ټولنيزو خوځښتونو او کارگري ټولنو گډوله و، د برازيل



پر اقتصاد د پامور مثبت اغیز وکړ. له ۱۹۹۰ کال وروسته اقتصاد په چټکۍ وغورځېد او د بېوزلۍ کچه له ۴۵ سلنې څخه په ۲۰۰۶ کال کې ۳۰ سلنې ته راټیټه شوه. هغه نا انډولې چې د پوځي حکومت په وخت کې د پراخېدو په حال کې وه، واک ته د کارگر گوند په راتگ سره په کمسارې ډول راکمه او د تعلیم سطحه خورا لوړه شوه. برازیل اوسمهال د بریکس سازمان (Brazil, Russia, India, and China) غړی دی او په حقیقت کې د لاتینې امریکا یوازینی هېواد دی چې په نړیوالو ډیپلوماتیکو کړیو کې وزن لري. له ۱۹۷۰ یمې لسیزې را وروسته د برازیل پرمختگ د کوم نړیوال سازمان یا اقتصاد پوه له خوا ډیزاین نه شو او نه هم چا برازیلي پالیسي جوړوونکو ته دا مشوره ورکړه چې د مارکېټ د ناکامۍ مخه څنګه ونیسي. دا د بهرنیو مرستو او د موډرنیزېشن د طبیعي پروسې نتیجه هم نه وه، بلکې د خلکو د بېلابېلو اقشارو او ډلو تپلو یو زړور اېتلاف و چې په برازیل کې یې پرانیستي سیاسي بنسټونه رامنځته کړل او دغو بنسټونو بالاخره د پرانیستو اقتصادي بنسټونو ملا ور ووتله. د برازیل بدلون هم په اولسمه پېړۍ کې په برېتانيا کې د پرانیستو سیاسي بنسټونو له بدلون سره پیل شو. خو ملتونہ څنګه کولای شي چې پرانیستي بنسټونه رامنځته کړي؟

لکه څرنګه چې و مو لیدل، تاریخ د هغو اصلاحي غورځنگونو له مثالونو ډک دی چې د اولیگارشي اوسپنیز قانون ته تسلیم شوي او تر پخوا یې لا ډېر زېښنونکي بنسټونه جوړ کړي دي. موږ په ۱۶۸۸ کال کې په برېتانيا، په ۱۷۸۹ کال کې په فرانسې او په ۱۸۶۸ کال کې په جاپان کې د میجی په بیا راتگ سره، د سیاسي انقلابونو له لارې د پرانیستو سیاسي بنسټونو د جوړېدو پروسه ولیده. خو دا ډول انقلابونه معمولاً ډېرې وړانې او کړاوونه زېږوي او بریالیتوب یې حتمي نه وي. بلشویک انقلاب خپل اهداف په روسیه کې د تزار د زېښنونکي رژیم پر ځای د یوه عادلانه نظام رامنځته کول تبلیغول، خو له بده مرغه نتیجه یې برعکس وه او بلشویکانو په روسیه کې تر پخوا لا ډېر زېښنونکي او ځپونکي بنسټونه سمبال کړل. د چین، کیوبا او ویتنام تجربه هم عین شی وه. گڼ شمېر غیر کمونېستي اصلاحاتو هم کومه نتیجه نه لرله. جمال ناصر ژمنه وکړه چې په مصر کې به پر مساواتو ولاړه موډرنه ټولنه جوړوي، خو وروسته یې د حسن مبارک فاسد رژیم ته لار هواره کړه. رابرت موگابی ته په زیمبابوې کې د توکمیز تبیض پر وړاندې د ستر مبارز په سترګه کتل کېدل، خو تر خپلواکۍ وروسته هم د زیمبابوې په زېښنونکو بنسټونو کې کوم بدلون رانغی او حتی اقتصاد یې تر خپلواکۍ مخکې دورې په پرتله لا پسې خراب شو. هغه څه چې د سیاسي انقلاب او د تدریجي بنسټي بدلون ترمنځ چې په شمالي امریکا، برېتانيا او بوتسوانا کې پېښ شول، عام او مشترک ټکی جوړوي،

په ټولنه کې د بېلابېلو ډلو او اقشارو پیاوړتیا ده. پلورالېزم د پرانیستو سیاسي بنسټونو د مرکزي هستې په توګه سیاسي واک په ټولنه کې په پراخه کچه وېشي او که بدلون له زېښونکو بنسټونو پیلېږي، نو دا کار د پیاوړتیا پروسې ته اړتیا لري، لکه په برېتانيا او فرانسه کې مو چې ولیدل. د پیاوړتیا د دې تاریخي پروسو او د برازیل د ۱۹۷۰ یمې لسيزې د تحول ترمنځ ډېر مشابهتونه شته. که څه هم د کارګر ګوند یوه مهمه پایه د کارګرو اتحادیه وه، خو د لولا په څېر مشرانو له نورو روڼ اندو سیاستوالو سره په ګډه په هماغه لومړیو کې دا هڅه کوله چې یاد خوځښت پر یوه ستر اېتلاف بدل کړي. کله چې کارګر ګوند د محلي حکومتونو واک ترلاسه کړ او خلکو ته د پراخ مشارکت زمینه برابره کړه، له محلي خوځښتونو سره یې همغږي زیاته او د ادغام پروسه یې رامنځته کړه. د برېتانيا د اولسمې او د فرانسي د اتلسمې پېړۍ د انقلابونو برعکس، په برازیل کې د بنسټي اصلاحاتو لپاره یو ګرم انقلاب پیل نه شو بلکې دا د پیاوړتیا یوه آرامه پروسه وه چې د ساو برنادو له فابریکو یې سر راپورته کړ او له پوځي حکومت د ولسواکۍ په لور د بنسټي اصلاحاتو یوه اغېزناکه لړۍ پیل شوه. تر ټولو مهمه دا چې په برازیل کې د پیاوړتیا بهیر په ترڅ کې د ډیموکراسۍ په لور حرکت د پرانیستو سیاسي بنسټونو په لور د حرکت مسیر ډاډمن او تضمیناوه. لکه څرنګه چې و مو لیدل، ډیموکراسي د پلورالېزم د ټینګېدو ضمانت نه کوي. دا حقیقت د برازیل او وینزویلا د کثرت پاله بنسټونو د پراختیا ترمنځ په توپیر کې په ښه توګه څرګندېدای شي. وینزویلا هم په ۱۹۵۸ کال کې د ډیموکراسۍ په لور حرکت وکړ، خو دا بدلون د ولس ترمنځ د پیاوړتیا له پروسې پرته ترسره شو او د سیاسي واک د پلورالایز وېش لامل نه شو، بلکې فاسدو سیاستوالو، فاسدو شبکو او دوامداره شخړو ته یې لار پرانیسته، نتیجه یې دا شوه چې کله به رایه ورکوونکي د رایو مرکزونو ته لاړل، حتی لېوال وو چې د هوګو چاوپز په څېر دیکتاتورانو ته هم رایه ورکړي. په پایله کې وینزویلا تر اوسه هم له زېښونکو بنسټونو رنځېږي، په داسې حال کې چې برازیل دغه طلسم مات کړ. د پیاوړتیا د پروسې د پیل، د هغې لپاره د زمينې برابرولو او له دې لارې د پرانیستو سیاسي بنسټونو د پراختیا لپاره باید څه وشي؟ په حقیقت کې د دې بنسټونو د رامنځته کېدو لپاره هېڅ لیکلې کړنلاره یا لارښود نه شته. ځيني فکتورونه شته چې د پیاوړتیا پروسه ممکنوي: د یوه اندازه متمرکز نظم موجودیت، یعنې دا چې ټولنیز خوځښتونه موجوده رژیم چلنج کړي، نه دا چې فوراً ناقوني او ګډوډي رامنځته کړي؛ د پخوانیو دودیزو بنسټونو موجودیت لکه په بوتسوانا کې د کګوتلا جرګه؛ د مدني جوړښتونو او ټولنو موجودیت چې د خلکو غوښتنې همغږې کړي، تر څو مخالف خوځښتونه د واکمن پارکي له لوري ژر زیانمن نه شي او نه هم

د هغو ډلو د لاس له شي چې د زېښتونکو بنسټونو د نيولو په هڅه کې وي. خو زياتره دغه فکتورونه يا عوامل له تاريخي پلوه له مخکې د وړاندوينې وړ نه دي او ډېر اهسته رنگ راوړي. د برازيل پېښې وښوده چې مدني ټولني او نور خوځښتونه څنگه يوه هسته يا اېتلاف جوړولای شي، خو دا ډېره ورو پروسه ده او د متفاوتو شرايطو له امله يې برياليتوب د اټکل وړ نه دی. يو بل مهم عامل چې د پياوړتيا پروسه کې مهم رول لوبوي، هغه رسنۍ دي. له واک څخه د ناوړه استفادې په برخه کې د پراخو معلوماتو له شتون پرته د ټولني پياوړتيا ستونزمنه ده. په يوولسم څپرکي کې مو په متحده ايالتونو کې د رسنيو پر رول خبرې وکړې. رسنۍ دغه راز د دوامداره سياسي اصلاحاتو په برخه کې د ټولني له پياوړتيا سره مرسته کوي، چې په دې اړه مو هم په يوولسم څپرکي کې په برېتانيا کې د ولسواکۍ د ټينگښت په پروسه کې بحث وکړ. د برېتانيا د پرتمين انقلاب، د فرانسې انقلاب او په نولسمه پېړۍ کې د ولسواکۍ په لور د مزل په جريان کې چاپي خپرونو او کتابونو هم د خلکو په پوهاوي او وينتابه کې مهم رول ولوباوه. دغه راز رسنۍ، په ځانگړې توگه د معلوماتي ټکنالوژۍ پرمختللي بڼه رسنۍ لکه وېبلاگ، چټ، فېسوک او ټويټر په ايران کې د ۲۰۰۹ کال په ټاکنو کې د احمدي نژاد له لوري د درغليو پر ضد اعتراضونو کې مهم رول ولوباوه او وروسته د عرب پسرلي په پراخو پاڅونونو کې هم اغېزناکې ثابتې شوې. استبدادي رژيمونه د رسنيو په ارزښت پوهېږي او د مخنيوي لپاره يې هڅې کوي. د دې يو څرگند مثال په پيرو کې د البرتو فوجيموري په حکومت کې ليدل کېږي. که څه هم فوجيموري په ډيموکراتيک ډول انتخاب شو، خو لږ وروسته يې په پيرو کې استبدادي حکومت جوړ کړ او په ۱۹۹۲ کال کې په داسې حال کې چې په واک کې هم و، کودتا يې وکړه. تر دې وروسته که څه په پيرو کې ټاکنې ترسره کېدې، خو فوجيموري يو فاسد نظام رامنځته کړ او د زور او بډو له لارې يې حکومت وکړ. هغه په دې برخه کې پر خپل نږدې ملگري او د ملي استخباراتو د ځواکمنې ادارې مشر «ويلاديميرو مونتيسينوس» باندې تکيه وکړه. ويلاديميرو يو ډېر فعال سړی و او ټول هغه اسناد يې له ځان سره وساتل چې حکومت يو شمېر کسانو ته په پټه بډې او پيسې ورکولې. نوموړي حتی د ځينو کسانو ويډيوگانې هم ساتلې وې. د دې تر شا يو منطق و او هغه دا چې بډه اخيستونکي سياستوال او افراد هم بايد له فوجيموري او ويلاديميرو سره په جرم کې شريکان پېژندل شوي وای. د حکومت تر نسکورېدو وروسته ياد اسناد د رسنيو او نويو حکومتي چارواکو لاس ته ورغلل. افشا شوي اسناد د يوه ديکتاتور لپاره د رسنيو ارزښت په ډاگه کوي. د سترې محکمې د يوه قاضي ارزښت په مياشت کې د ۵۰۰۰ او ۱۰،۰۰۰ ډالرو ترمنځ و، په

پنخلسم خپرکی: د هوساینې او بېوزلۍ په اړه پوهېدل ۱۳۱۴

ګوند او له ګونده بهر سیاستوالو ته هم همدومره پیسې ورکول کېدې. خو د ورځپاڼو او تلوېزيوني شبکو قیمت تر دې هم لوړ و چې میلیونونه ډالر کېدل. فوجیموري او د هغه د استخباراتي ادارې مشر ویلادیميرو د تلويزيونونو د کنټرول لپاره له یو میلیون څخه تر ۹ میلیونو ډالرو پورې هم د بډو په توګه ورکړي دي. د فوجیموري حکومت دغه راز یوې ځانګړې ورځپاڼې ته تر یو میلیون ډالرو پورې او ځینو ته یې یوازې د یوه سرلیک پر سر د ۳،۰۰۰ او ۸،۰۰۰ ډالرو تر منځ بډې ورکړې دي. فوجیموري او مونټیسینوس د قاضیانو او سیاستوالو په پرتله د رسنیو کنټرول ته ډېر ارزښت او لومړیتوب ورکاوه. د مونټیسینو یو ملګری جنرال بېلو په یوه ویډیو کې وایي: «که موږ تلوېزيونونه کنټرول نه کړو، هېڅ نه شو کولای.»

د چین اوسني زېښنونکي بنسټونه هم د رسنیو د سانسور او کنټرول په برخه کې جدي دي. یو چینایي شنونکی په دې اړه وایي: «په سیاسي اصلاحاتو کې د ګوند د رهبرۍ د خونديتوب په موخه درې اصله باید په پام کې ونیول شي: ګوند باید پر وسله وال پوځ کنټرول ولري، ګوند باید پر کادرونو نظارت وکړي او ګوند باید رسنۍ کنټرول کړي.» ازادې رسنۍ او نوې ارتباطي ټکنالوژي یوازې د هغو کسانو د فعالیتونو او غوښتنو د همغږي کولو په برخه کې چې د پرانیستو بنسټونو لپاره مبارزه کوي، اغېزناک او مرستندویه دي. د رسنیو مرسته به هغه وخت ګټوره او اغېزناکه وي، کله چې د ټولني یوه لویه برخه د سیاسي بدلونونو لپاره غږ پورته کوي، خو دا بدلون باید د قومي غوښتنو او د زېښنونکو بنسټونو د لاسته راوړلو لپاره نه وي، بلکې له زېښنونکو بنسټونو څخه د پرانیستو بنسټونو په لور د یوه پراخ حرکت لپاره وي. لکه څرنګه چې په بېلابېلو مثالونو کې مو روښانه کړه، دا چې دا ډول یو بدلون به پیل شي او د پیاوړتیا د راتلونکو پروسو لپاره به لار پرانیستل شي او که نه؟ دا د سیاسي او اقتصادي بنسټونو په تاریخ او د تاریخ په نا اټکل شوي مسیر کې په مهمو کوچنیو توپيرونو پورې اړه لري.